



ملک العلماء

ملک العلماء ظفر الدین قادری رضوی علیہ الرحمہ کی حیات و خدمات پر گرانقدر مقالات کا مجموعہ



کاشانہ اقدس امام احمد رضا کی نشست گاہ
جہاں آپ اپنے تلامذہ بسمول ملک العلماء
کو درس اور افتاء کی تربیت دیتے تھے

میرے ظفر کو اپنی ظفر دے

اس سے شکستیں کھاتے یہ ہیں

(امام احمد رضا)



جامعہ منظر الاسلام

سہ ساحل شہسرا می (ملک)

297.9924

ظ 4 س

42326

پبلسیشنز امام احمد رضا انٹرنیشنل (کراچی پاکستان)

بِسْمِ اللّٰهِ الرَّحْمٰنِ الرَّحِیْمِ

DATA ENTERED

ملک العلماء

ملک العلماء شاہ ظفر الدین قادری رضوی علیہ الرحمہ کی
حیات و خدمات پر گرانقدر مقالات کا مجموعہ

علامہ ساحل شہسرامی (علیگ)

ادارہ تحقیقات امام احمد رضا کراچی، پاکستان

نام کتاب : ملک العلماء ۶۱۲۳۲۶

مصنف : علامہ ساحل شہسرامی (علیگ)

ناشر : ادارہ تحقیقات امام احمد رضا انٹرنیشنل، کراچی، پاکستان

www.imamahmadraza.net

تعاون : رضا دارالمطالعہ، پوکھیرا، سینٹامڑھی (بہار)

سن اشاعت : ۱۴۲۷ھ / 2006ء

صفحات : 288

تعداد : 1000

قیمت : 150 روپے

ملنے کا پتہ

۱۔ ادارہ تحقیقات امام احمد رضا انٹرنیشنل، ۲۵۔ جاپان مینشن، رضا چوک

(ریگل)، صدر، کراچی، پاکستان (فون: 0092-21-2725150)

۲۔ مکتبہ قادریہ، داتا گنج بخش روڈ، لاہور

۳۔ مکتبہ نبویہ، داتا گنج بخش روڈ، لاہور

پیش گفتار

کے کہ حسن رخ دوست در نظر دارد
محقق است کہ او حاصلِ بصر دارد

ملک العلماء حضرت مولانا ظفر الدین قادری رضوی بہاری علیہ الرحمۃ
والرضوان (۱۳۰۳ھ/۱۸۸۰ء-۱۳۸۲ھ/۱۹۶۲ء) کے بلند علمی قد و قامت کے
تعارف کے لئے یہی سند کافی ہے کہ آپ عالمِ اسلام کے عظیم فقیہ، مجددِ عصر اور عبقری
وقت کے شاگردِ رشید، خلیفہ اور علومِ عقلیہ و نقلیہ میں اپنے استاذِ گرامی میں (اعلیٰ
حضرت) کے سچے جانشین ہیں۔

ملک العلماء کی علمی فتوحات، آپ کی نگارشات، تحقیقات اور فتاویٰ کا گہری
نظر سے مطالعہ کرنے والی مقتدر علمی شخصیات اس حقیقت پر گواہ ہیں کہ مقاماتِ دین
کے فہم اور اصولِ دین کی بصیرت کا جو خاص رنگ ان کی مربی، شیخِ طریقت اور استاذِ
گرامی امام احمد رضا فاضلِ بریلوی قدس سرہ کا تھا وہ حضرت فاضلِ بہاری علیہ الرحمۃ
کے فتاویٰ اور تحقیقی نگارشات سے جگہ جگہ جھلکتا ہوا نظر آتا ہے۔ اس اعتبار سے حضرت
ملک العلماء نے علومِ عقلیہ و نقلیہ کی تحصیل میں اعلیٰ حضرت عظیم البرکت کے ورثہ
العلمی کے محافظ کا کردار ادا کیا ہے۔ برصغیر پاک و ہند میں آپ بحیثیت ایک محدث،
ایک محقق، ایک مناظر، ایک مصنف، ہیئت و توقیت اور تفسیر و ریاضی کے ماہر و نیز ایک
مخنتی اور وسیع المطالعہ مدرس اور ماہرِ تعلیم، ایک اچھی شہرت کے مالک ہیں۔ آپ کے
ہم عصر علماء اور کالج و یونیورسٹیوں کے تعلیم یافتہ اسکالرز، دونوں آپ کے علمی مقام و

مرتبہ کو قدر و احترام کی نگاہ سے دیکھتے ہیں۔ حتیٰ کہ آپ کے مرشد برحق اور مشفق استاذ اعلیٰ حضرت عظیم البرکت قدس سرہ العزیز نے بھی آپ کی اس علمی لیاقت کا اکرامی اعتراف خود اپنے قلم سے یوں تحریر کیا ہے:

”مکرمی مولانا مولوی محمد ظفر الدین صاحب قادری سلمہ فقیر کے یہاں کے اعز طلبا سے ہیں اور میزے بجان عزیز۔ ابتدائی کتب کے بعد یہیں تحصیل علم کی اور اب کئی سال سے میرے مدرسہ میں مدرس اور اس کے علاوہ کارِ افتاء میں میرے معین ہیں۔ میں یہ نہیں کہتا کہ جتنی درخواستیں آئی ہوں، سب میں یہ زائد ہیں مگر اتنا ضرور کہوں گا:

ستی خالص، مخلص، نہایت صحیح العقیدہ، ہادی مہدی ہیں۔ عام درسیات میں بفضلہ تعالیٰ عاجز نہیں، مفتی ہیں مصنف ہیں، واعظ ہیں، مناظرہ بعونہ تعالیٰ کر سکتے ہیں، علمائے زمانہ میں علمِ توقیت سے تنہا آگاہ ہیں۔ فقیر آپ کے مدرسے کو اپنے نفس پر ایثار کر کے انہیں آپ کے لئے پیش کرتا ہے۔“ (کلیاتِ مکاتیبِ رضا، ص: ۲۰۹، ۲۱۰۔ مرتب: ڈاکٹر شمس مصباحی پورنوی، مطبوعہ دارالعلوم قادریہ صابریہ برکاتِ رضا، کلیئر شریف، روڑکی، ضلع ہری دوارا تراپچل، انڈیا)

گرچہ ملک العلماء متعدد علوم و فنون پر دسترس رکھتے تھے مگر علوم کی درج ذیل فروع میں آپ کو تخصص کا درجہ حاصل تھا: ۱۔ علومِ حدیث ۲۔ فقہ ۳۔ تصوف ۴۔ عقائد و مناظرہ ۵۔ ہیئت و توقیت اور ۶۔ سوانحی ادب

ہندوستان کی معروف درسگاہ جامعہ اشرفیہ مبارکپور کے فاضل، مسلم یونیورسٹی، علیگڑھ کے ریسرچ اسکالر، علامہ مولانا ارشاد احمد ساحل شہسرامی زیدہ علمہ

ایک باصلاحیت عالم اور تحقیقی مزاج کے مصنف ہیں۔ انہوں نے گذشتہ چند برسوں (۲۰۰۱ء تا ۲۰۰۳ء) نہایت قابل قدر تصنیفی و تحقیقی کارنامے انجام دیئے ہیں جو مندرجہ ذیل ہیں:

- ۱۔ شاہ حقانی کا اردو ترجمہ و تفسیر قرآن، ایک تنقیدی و تحقیقی جائزہ صفحات ۶۰۰
- ۲۔ مولانا سید غیاث الدین حسن شریفی۔ حیات اور شاعری صفحات ۲۲۸
- ۳۔ حضرات محدثین کے اخلاقِ کریمانہ صفحات ۱۲۰
- ۴۔ حضرت صادق شہسرامی۔ حیات اور شاعری صفحات ۲۰۰
- ۵۔ کاشف الاستار شریف (ترجمہ و تقدیم) صفحات ۷۰۰
- ۶۔ النور والبیضاء لاسانید الحدیث وسلاسل اولیاء صفحات ۸۰
- ۷۔ ایم۔ اے عربی کی نصابی نظموں کا ترجمہ صفحات ۲۰۰
- ۸۔ فتاویٰ ملک العلماء (جمع، ترتیب و تقدیم) صفحات ۵۲۱
- ۹۔ ملک العلماء۔ حیات اور کارنامے صفحات ۳۲۰

ساحل شہسرامی صاحب ایک اچھے قلمکار اور شاعر ہونے کے ساتھ ساتھ فتویٰ نویسی کا ذوق اور تجربہ بھی رکھتے ہیں۔ ان کی تحریریں تحقیقی اور مدلل ہوتی ہیں۔ زبان و بیان میں سلاست و روانی ہے، قلم سیال ہے۔ انہیں علمی نظم و ضبط کے ساتھ گفتگو کرنے کا ڈھنگ آتا ہے۔ شعر و ادب کے ساتھ ساتھ سوانحی ادب کا بھی ستھرا ذوق رکھتے ہیں۔ زیر نظر کتاب ”ملک العلماء“ ان کے سوانحی ادب کے ذوق کی آئینہ دار ہے جسے قارئین کرام یقیناً پسند فرمائیں گے۔ کاش کہ علامہ ساحل امام احمد رضا محدث بریلوی قدس سرہ اور ان کے دیگر متوسلین و معاصرین علمائے اہل سنت کی

سوانح بھی مرتب کرنے کی طرف توجہ فرمائیں کیونکہ ابھی تک امام احمد رضا قدس سرہ کی شخصیت کے شانِ شانِ سوانحِ حیات مرتب نہیں ہو سکی ہے کہ جسے دنیا کے مشاہیر کی سوانح کے مقابل پیش کیا جاسکے۔

فقیر ذاتی طور پر ادارہ تحقیقاتِ امام احمد رضا انٹرنیشنل کے خادم کی حیثیت اور ادارہ کی جانب سے جناب سہاگل کامنوں ہے کہ انہوں نے یہ کتاب (ملک العلماء) اشاعت کے لئے ہمیں کمپوز شدہ صورت میں عطا فرمائی۔ اس کے علاوہ ادارہ دیگر ان تمام احباب، جنہوں نے دامنے، درمے، قدمے سخن کتاب کی کمپوزنگ، تصحیح اور اس کی اشاعت میں معاونت فرمائی، کا بھی تہہ دل سے شکر گزار ہے۔

اللہ تبارک و تعالیٰ سے دعا ہے کہ وہ اپنے محبوب اکرم و مکرم ﷺ کے طفیل حضرت ساحل شہسرامی حفظہ اللہ الباری کی اس علمی کاوش کو شرف قبول عطا فرمائے، انہیں صحت و عافیت کے ساتھ شاد و آباد رکھے اور ان کے دین و ایمان، علم و عمل، عمر و فضل، عرفان و اقبال اور رزق و مال میں برکت عطا فرمائے۔ آمین بجاہ سید المرسلین علیہ السلام۔

خوش چمنی ست عارضت خاصہ کہ در بہارِ حسن
حافظِ خوش کلام شد مرغِ سخن سزائی تو

صاحبزادہ سید و جاہت رسول قادری عفی عنہ
صدر ادارہ تحقیقاتِ امام احمد رضا انٹرنیشنل، کراچی

شرف التساب

عم محترم



ڈائریکٹر رضا اکیڈمی شہسرام

کے نام

جن کی حوصلہ افزائیوں نے مجھے ہمیشہ تازہ دم رکھا

یہ پھول جس نے کھلائے ہمارے پت جھڑ میں

اسی کے موسم برگ و ثمر کے نام تمام

دعا جو
ساحل

تقریبا

امین ملت پروفیسر سید محمد امین قادری
خانقاہ برکاتیہ، مارہرہ شریف

ملک العلماء مولانا ظفر الدین قادری برکاتی رضوی رحمۃ اللہ علیہ کے تعلق سے
چند مبسوط اور مختصر مضامین کا مجموعہ ”ملک العلماء“ میں نے اول تا آخر دیکھا اور چند سطریں
تاثرات کی شکل میں پیش کر رہا ہوں۔

چشم و چراغ خاندان برکات امام اہل سنت اعلیٰ حضرت مولانا احمد رضا خاں
فاضل بریلوی رحمۃ اللہ علیہ ایک بافیض بزرگ تھے۔ ان کے علمی فیوض کے سمندر سے بہت
سے دریا رواں ہوئے۔ صدر الشریعہ مفتی امجد علی قادری رضوی، صدر الافاضل مولانا سید نعیم
الدین مراد آبادی، حجتہ الاسلام مولانا حامد رضا خان قادری برکاتی، مفتی اعظم محمد مصطفیٰ رضا
خاں قادری برکاتی نوری، شیرپیشہ اہل سنت مفتی حشمت علی خاں پیلی بھیت، سیاح عالم
مولانا عبدالعلیم صدیقی میرٹھی، برہان ملت مفتی برہان الحق جبل پوری، محدث اعظم سید محمد
اشرفی رضوی کچھوچھوی۔ یہ سبھی حضرات اپنے آپ میں علم کا سمندر تھے جن کے سوتے اعلیٰ
حضرت احمد رضا کے بحر اعظم سے پھوٹے تھے۔ انہیں میں ایک ممتاز شخصیت ملک العلماء
فاضل بہار مولانا محمد ظفر الدین قادری برکاتی رضوی رحمۃ اللہ تعالیٰ علیہ کی بھی تھی۔

بچپن سے ہم نے ان کا چرچا سنا۔ ان کی حیات اعلیٰ حضرت کا تذکرہ بہا حضرت
مرشد برحق تاج العلماء سید شاہ اولاد رسول محمد میاں قادری برکاتی قدس سرہ بھی اکثر فرماتے
جن کے کئی مکاتیب اس مجموعے میں بھی شامل ہیں۔ علم توقیت میں ان کی مہارت بھی مسلم
تھی۔ مجھے خوب یاد ہے کہ بہا حضرت تاج العلماء نے ان سے مارہرہ شریف کے اوقات
صلوٰۃ مرتب کرنے کی خواہش ظاہر کی تھی اور انہوں نے تاج العلماء کی خواہش کا احترام
کرتے ہوئے مارہرہ کے لئے بھی ”موذن الاوقات“ تحریر فرمایا تھا۔ ان کی یادوں کے

بہت سے گوشے ذہن و دماغ میں محفوظ ہیں لیکن انہیں قلم بند کرنے کے لئے جس فرصت کی ضرورت ہے، وہ عنقا ہے۔ فقیر ایک لمبے سفر پر روانہ ہو رہا ہے اور بہت عجلت میں یہ چند کلمات سپرد قلم کر رہا ہے۔

فاضل نوجوان مولانا ارشاد احمد رضوی مصباحی ساحل شہسرای (علیگ) ایک باصلاحیت عالم دین اور صاحب طرز قلم کار ہیں۔ ان دنوں مسلم یونیورسٹی علی گڑھ کے شعبہ عربی میں مصروف تحقیق ہیں۔ تصنیف اور مطالعہ ان کا خاص شوق ہے جس سے یہ ہمیشہ وابستہ رہتے ہیں۔ مزاج تحقیقی ہے، اس لئے جس موضوع کو لیتے ہیں، اس کے تعلق سے ممکنہ مواد فراہم کر لیتے ہیں، تب قلم اٹھاتے ہیں۔ اسی تحقیقی مزاج کا اثر ہے کہ ان کی تحریروں میں مضامین کی کثرت اور معلومات کی فراوانی ملتی ہے۔ زیر نظر کتاب ان کے متعدد مضامین کا مجموعہ ہے جو مختلف موقعے سے لکھے گئے۔ ان مضامین میں ملک العلماء۔ جامع کمالات شخصیت، ملک العلماء اور علمائے شہسرام اور ملک العلماء اور ان کے فتاویٰ بہت مدلل مبسوط اور جامع ہیں۔ ان میں اکابر اہل سنت کے خطوط بھی شامل ہیں جنہوں نے ان مضامین کو دستاویزی شکل دیدی ہے۔

میری دعا ہے کہ اللہ تعالیٰ عزیز موصوف کی اس کاوش کو شرف قبول عطا فرمائے، ان کے ایمان و عمل، علم و فضل میں برکت عطا فرمائے، انہیں تندرست و توانا رکھے اور مزید دینی اور علمی خدمات کی توفیق عطا فرمائے اور مصنف و ناشر دونوں کو جزائے خیر عطا فرمائے آمین۔ بجاہ النبی الامین علیہ اکرم الصلوٰۃ و افضل التسلیم!

فقیر فاوری

سید محمد امین

سجادہ نشین خانقاہ برکاتیہ

مارہہ شریف ضلع ایٹہ

کلمات تکریم

تاج الشریعہ محمد اختر رضا قادری ازہری
جانشین مفتی اعظم، بریلی شریف

نحمدہ و نصلی علی رسولہ الکریم
عزیز القدر مولانا ارشاد احمد رضوی سلمہ المنان، ملک العلماء فاضل بہار شاہ محمد ظفر
الدین قادری رضوی علیہ الرحمہ کی حیات و خدمت کے تعلق سے لکھے گئے اپنے چند
مضامین کا مجموعہ لے کر میرے پاس آئے۔ میں نے فہرست مضامین سنی۔ میں سفر پر روانہ
ہو رہا ہوں، اس لئے مضامین سننے کا موقع نہ ملا۔ مضمون نگار سلمہ نے بتایا کہ اس کتاب میں
متعدد شاہیر اہل سنت کے خطوط بھی درج ہیں جو حضرت ملک العلماء کے نام تحریر کئے گئے اور
پہلی بار منظر عام پر آ رہے ہیں۔ ان مکاتیب کی وجہ سے یقیناً یہ مجموعہ قابل قدر ہے اور
دستاویزی حیثیت رکھتا ہے۔

ملک العلماء فاضل بہار میرے جد کریم امام اہل سنت اعلیٰ حضرت مولانا شاہ احمد
رضا قادری قدس سرہ کے فیض یافتہ شاگرد، مرید اور خلیفہ تھے، اس لئے فطری طور پر مجھے ان
مقالات کی اشاعت سے خوشی ہوئی۔ عزیز القدر مولانا ارشاد احمد رضوی سلمہ شریف الطبع،
پر خلوص طبیعت رکھتے ہیں۔ خاموشی اور یکسوئی کے ساتھ دین و سبیت اور مسلک اعلیٰ حضرت
کی خدمت میں مصروف ہیں۔ اس کی دلیل یہ کتاب، فتاویٰ ملک العلماء اور ان کی دیگر
تصانیف ہیں ان کی لگن، محنت اور لیاقت کو دیکھ کر دل سے دعا نکلتی ہے۔ دعا گو ہوں کہ
مولائے کریم عزیز القدر موصوف سلمہ کی یہ کاوش قبول فرمائے، اسے مفید اور مقبول عام
بنائے اور ہمیشہ دین و سنت اور مسلک اعلیٰ حضرت کی خدمت کرتے رہنے کی توفیق عطا
فرمائے آمین!

محمد اختر رضا

فقیر محمد اختر رضا قادری ازہری غفرلہ

۱۸ ربیع الاول ۱۴۲۶ھ / ۲۷ اپریل ۲۰۰۵ء

ملک العلماء

تقدیم

علامہ سید شاہ غلام مصطفیٰ احمد منعمی

سجادہ نشین خانقاہ منعمیہ ابوالعلائیہ، رام ساگر تالاب، گیا

بسم اللہ الرحمن الرحیم

انسانی وراثت کی حفاظت اس کے اخلاف سے ہوتی ہے خواہ نسبی اخلاف ہوں یا علمی، ورنہ وہ شخص خواہ کتنا ہی بلند قدر رکھتا ہو اس کی تعلیمات، علمی خدوخال، زندگی کے شب و روز سب کچھ ضائع ہو جاتے ہیں۔ اعلیٰ حضرت فاضل بریلوی علیہ الرحمہ کی سوانح حیات کی تدوین اور ان کے مصنفات کی ترتیب و اشاعت کا کام بڑی محنت و محبت سے ملک العلماء نے کیا۔ شاگردی کا حق ادا کرتے ہوئے گنج مخفی کو ظاہر کرنے کا بنیادی اور ابتدائی کام انجام دیا۔ اللہ تعالیٰ انہیں اس کی جزائے خیر دے گا۔ آج اتنے وسائل مہیا ہیں مگر ہنوز فاضل بریلوی کی نصف تصانیف بھی شائع نہیں ہوئی ہیں۔ گویا ہم نے ابھی انہیں آدھا بھی نہیں جانا ہے ان کے بہترے پہلو ہم سے پوشیدہ ہیں۔

اسلام کے جلیل القدر عالم مولانا ظفر الدین بہاری علیہ الرحمہ کی حیات و کارنامے بھی اخلاف کے تغافل کی نذر ہو رہے تھے۔ اللہ جزائے خیر دے عزیزم مولانا ارشاد احمد سلمہ کو کہ ان کے ضائع ہوتے ذخیرے کو نئی زندگی دی ”فتاویٰ ملک العلماء“ ترتیب دی اور وہ شائع ہوئی اور اب ان کی حیات و کارنامے کی تالیف سے ملک العلماء کی سوانح حیات، تعلیمات اور ان کی مساعی جمیلہ کو سامنے لارہے ہیں، گویا ملک العلماء ایک بار پھر ہمارے سامنے آرہے ہیں۔ یہ ایک قرض تھا پوری جماعت پر جسے آں عزیز نے اتارا مگر ابھی بہت کام باقی ہے۔

حضرت ملک العلماء کی ذات گرامی بڑی متوازن اور متنوع تھی۔ آپ کا سلسلہ علمی و روحانی اعلیٰ حضرت فاضل بریلوی سے ملتا ہے، وہیں آپ کو مختلف خانقاہوں سے بھی اجازت حاصل تھی۔ خانقاہوں سے آپ کے کافی روابط تھے۔ خانقاہ عمادیہ منگل تالاب پٹنہ بارگاہ حضرت عشق علیہ الرحمہ، عشق کی تکیہ پٹنہ، قطب گیا حضرت سید شاہ عطا حسین علیہ الرحمہ کی خانقاہ منعمیہ ابوالعلائیہ جو گیا ضلع میں مرکزیت کی حامل ہے، سے خاصے روابط

رہے۔ خانقاہ عمادیہ، پٹنہ میں ایک تفسیری مجلس ہوا کرتی تھی جس کا سلسلہ کئی سال چلا تھا۔ اس میں کئی مقتدر علمائے کرام نے شرکت کی تھی۔ ملک العلماء بھی کافی عرصہ تک اس مجلس میں تفسیر بیان فرماتے رہے۔ حضرت مولانا ابوسلمان عبدالمنان قادری میاں بیگھوی جو صاحب تصانیف و فتاویٰ مرد خانقاہی تھے، سے بھی یارانہ تھا۔

حضرت ملک العلماء کو فقیر نے خانقاہ عمادیہ منگل تالاب میں دیکھا تھا۔ وہ اکثر تشریف لاتے۔ دراز قد مضبوط بدن کے بزرگ تھے۔ اس وقت میں لڑکپن کے دور سے گزر رہا تھا۔ شعور کی پختگی نہیں تھی کہ میں کوئی واقعی تاثر پیش کر سکوں۔ البتہ ان کی علمیت کے چرچے خوب سنے تھے۔ عزیز القدر مولانا ارشاد احمد رضوی ساحل شہسرامی جب اس کتاب کے مسودات لے کر آئے تو ملک العلماء کی یاد تازہ ہو گئی۔ اس مجموعے میں سات مقالات شامل ہیں جو اپنے مضمون کی اہمیت کے پیش نظر گر انقدر ہیں۔ اسلوب شستہ ہے اور موضوعات کے ساتھ انصاف کرنے کی کوشش کی گئی ہے۔ رضوی احباب کے لئے خصوصا اور اہل سنت کے لئے عموماً اس کتاب کا مطالعہ مفید رہے گا۔

عزیزم ساحل شہسرامی (علیگ) خلوص پیشہ محقق، باذوق مصنف، عمدہ شاعر، سادہ طبیعت عالم دین ہیں۔ بزرگان دین سے خاص عقیدت رکھتے ہیں۔ ان کی فہرست تصانیف اس کا روشن ثبوت ہے۔ مجھے ان کی جن خوبیوں نے متاثر کیا، ان میں علمی صلاحیت اور طرز ادب خاص طور سے قابل ذکر ہیں۔ دعا گو ہوں کہ اللہ تعالیٰ عزیز موصوف سلمہ کی یہ کاوش قبول فرمائے، ان کی عمر اور اقبال میں برکت دے اور انہیں مزید سعادتوں کی توفیق بخشے آمین!

غلام مصطفیٰ احمد منعمی

غلام مصطفیٰ احمد منعمی

۲۱ محرم الحرام ۱۴۲۶ھ

دائے گرامی

فقیر عصر مفتی محمد مطیع الرحمن رضوی، بنگلور

بِسْمِ اللّٰهِ الرَّحْمٰنِ الرَّحِیْمِ

ان الذین آمنوا و عملوا الصلحت سیجعل لهم الرحمن ودا

یقیناً اللہ تعالیٰ صالح مومنین کی محبت لوگوں کی دلوں میں ڈال دیتا ہے۔

اللہ رب العزت کے اس ارشاد کی روشنی میں منظور نگاہ اعلیٰ حضرت ملک العلماء محمد ظفر الدین قادری رضوی رحمۃ اللہ علیہ ایک صالح مومن اور اللہ کے محبوب بندے نظر آتے ہیں۔ ان کے وصال کو تقریباً نصف صدی ہوتی ہے لیکن دیگر اکابر اہل سنت کی طرح آپ کے حالات زندگی پر بھی ہماری بے حسی کا غلاف پڑا رہا۔ اللہ کا لاکھ لاکھ شکر کہ اب ملک العلماء کی شخصیت پر بڑی ہوئی زمانے کی گرد صاف ہو رہی ہے اور ان کے حالات روشن ہوتے جا رہے ہیں۔ اعلیٰ حضرت رضی اللہ تعالیٰ عنہ نے شاید ایسے صالح افراد کے لئے ہی فرمایا ہے

بے نشانوں کا نشان بنتا نہیں مٹتے مٹتے نام ہو ہی جائے گا

عزیز القدر فاضل گرامی مولانا ارشاد احمد رضوی مصباحی ساحل شہسرامی (علیگ) ایک باصلاحیت عالم دین ہیں۔ دارالعلوم اشرفیہ مصباح العلوم مبارکپور سے فارغ ہونے کے بعد وہیں چھ سال تک نائب مفتی اور مدرس رہے۔ اس کے بعد ۲۰۰۱ء سے علی گڑھ جیسے علمی، ادبی تاریخی شہر کے عظیم الشان علمی ادارے علی گڑھ مسلم یونیورسٹی میں مصروف تحقیق ہیں۔ انہیں حضور احسن العلماء قدس سرہ سے طلب اور حضرت تاج الشریعہ دام ظلہ سے بیعت کا شرف حاصل ہے، اس لئے بڑے کھرے برکاتی اور بکے رضوی ہیں۔ انہیں اعلیٰ حضرت رضی اللہ عنہ اور ان سے نسبت رکھنے والی ہر چیز سے والہانہ عقیدت اور گہرا لگاؤ ہے۔ ملک العلماء، اعلیٰ حضرت کے چہیتے شاگرد، لاڈلے مرید اور ممتاز خلیفہ ہیں، اس لئے ان سے مولانا الاعز کی دلچسپی شوق کی حد تک بڑھی ہوئی ہے۔ انہوں نے طے کر رکھا ہے کہ میں ملک العلماء کو منظر عام سے گم نہیں ہونے دوں گا۔ اس لئے یہ موقع بہ موقع ملک العلماء پر مقالات، مضامین لکھتے، ان کتابوں کو جدید طرز سے مرتب کر کے منظر عام پر لانے کا سلسلہ جاری رکھتے ہیں۔ ابھی انہوں نے فتاویٰ ملک العلماء مرتب کر کے اس پر بڑا

فاضلانہ مقدمہ لکھا جسے تاج الشریعہ نے اپنے المجمع الرضوی سے شائع کرنے کی اجازت عطا کی اور عرس رضوی ۱۴۲۵ھ/۲۰۰۴ء میں امین ملت پروفیسر سید امین میاں قادری مدظلہ کے مقدس ہاتھوں سے اس کی رسم اجرا ادا ہوئی۔ اس سے پہلے بھی یہ کئی مقالات ملک العلماء پر لکھے چکے ہیں۔ ان کی خواہش پر ہی سہ ماہی الکوثر شہرام نے ملک العلماء نمبر کی تیاری شروع کی اور اب یہ ملک العلماء پر لکھے گئے اپنے مختلف مضامین کا مجموعہ مرتب کر کے ”ملک العلماء“ کے نام سے شائع کرنا چاہتے ہیں۔ یہ ”ملک العلماء“ کا مسودہ میرے پاس اس وقت لے کر آئے جب میں عرس رضوی کے مصروف ترین لمحات میں اعلیٰ حضرت کی بارگاہ میں حاضر ہوں اور ذاتی سطح کی مختلف الجھنوں میں گرفتار۔ اس روادری کے ماحول میں ان کے سارے مضامین کو میں نے جتہ جتہ دیکھا۔ کچھ صفحات پڑھا کر سنے۔ اس سرسری جائزے سے اندازہ ہوا کہ ملک العلماء کی شخصیت پر ایسے مدلل اور جامع مضامین پہلی بار منظر عام پر آ رہے ہیں، جو ملت اسلامیہ بالخصوص خواجہ تاشان رضویت کے لئے بے حد مفید ہیں۔ اس مصروف اور مختصر وقت میں کوئی جامع تبصرہ تو نہیں لکھا جاسکتا، البتہ کچھ باتیں ملک العلماء کے تعلق سے عرض کرتا ہوں۔

حضرت ملک العلماء محمد ظفر الدین رضوی علیہ الرحمہ ایک فقیہ النفس فقیہ، عالی مرتبت محدث تھے۔ ذبردست مناظر، دور اندیش مصلح، خوش طبع درویش اور باوقار انسان تھے۔ علم ہیئت و توقیت میں تو ان کا کوئی ثانی نہیں تھا۔ ان کے بعض فتاویٰ ایسے اچھوتے گوشے سامنے لاتے ہیں کہ ان کی ذہنی دراکی اور ژرف نگاہی الم نشرح ہو جاتی ہے۔ اعلیٰ حضرت کے شاگرد مولانا سید عبدالعزیز لکھن پوری (مونگیر) نے ایک مرتبہ ملک العلماء سے استفسار کیا کہ عام دیوبندی تو اکابر دیوبندی کی کفریات سے واقف نہیں ہوتے تو ان پر من شک فی کفرہ و عذابہ فقد کفر کا حکم نافذ ہوتا ہے کہ نہیں۔ ان پر یہ حکم نافذ نہیں ہوتا ہے تو پھر عام شیعہ بھی تو اپنے اکابر کی کفریات اور اسلام مخالف نظریات سے واقف نہیں ہوتے پھر ان کا کیا حکم ہوگا؟ یہ معذب ہوں گے کہ نہیں اور اگر ہوں گے تو عام شیعہ اور عام دیوبندی میں وجہ فرق کیا ہے؟ ملک العلماء نے اس فرق کی جیسی واضح تشریح فرمائی ہے، وہ پڑھنے سے تعلق رکھتی ہے۔ اس کا خلاصہ یہ ہے کہ دیوبندیوں کے ہتھے چڑھنے والے بھولے بھالے لوگ عموماً سنی ہوتے ہیں۔ اہل سنت کے گھرانے میں آنکھ کھولتے ہیں، اہل سنت کے معمولات پر عمل کرتے ہیں، بزرگوں سے عقیدت رکھتے ہیں، غرض سچے پکے سنی مسلمان ہوتے ہیں ایسے صاحب ایمان لوگ دیوبندیوں اور تبلیغیوں کے مکارانہ عمل اور جھوٹے پروپیگنڈے کے چکر میں آ کر نادانی میں ان کے گردپ میں شامل ہو گئے تو ابھی ان کے زوال ایمان کا حکم نہیں لیا جاسکتا، جب تک کہ وہ دیوبندی کفریات کو قبول نہ کر لیں۔ ان کا پہلے

مومن ہونا یقینی ہے اور کفریات کو تسلیم کرنا مشکوک، والیقین لا بزل بالمشك۔ اس کے برخلاف شیعہ بچہ ابتدائے شعور سے باخبر ہوتا ہے کہ ہم سنی نہیں، شیعہ ہیں۔ ہمارا گروپ عام مسلمانوں سے الگ ہے۔ اتنا اجمالی یقین ہی اسے ابتداء سے شیعوں کے گمراہ طبقے میں شامل رکھے گا۔ یہاں سچا ایمان آیا ہی نہیں تو اس کی کفریات شیعہ سے بے خبری اسے کیا فائدہ دے گی۔ یہ خط مولانا سید عبدالعزیز علیہ الرحمہ کے پوتے مولانا سید احمد رضا سلمہ کے پاس محفوظ ہے۔

یونہی حدائق بخشش حصہ سوم کے بعض اشعار پر اٹھائے گئے دیوبندی اعتراضات کا آپ نے مسکت اور مفصل جواب تحریر فرمایا۔ یہ مفصل فتویٰ مولانا شہاب الدین اشرفی صاحب کے پاس محفوظ ہے۔ اس سے آپ کی فقیہانہ بصیرت اور ژرف نگاہی کا پتہ چلتا ہے اور یہ بھی معلوم ہوتا ہے کہ اعلیٰ حضرت قدس سرہ سے آپ کو کس قدر محبت تھی۔

یہاں آپ کی ظرافت اور بالغ نظری کا ایک واقع یاد آتا ہے۔ ایک مرتبہ کچھ غیر مقلد آپ کے پاس مناظرے کے موڈ میں آئے اور کہنے لگے کہ تقلید کہاں سے ثابت ہے؟ آپ نے فرمایا ٹھیک ہے، بحث ہو جائے گی اور ثبوت بھی پیش کر دیا جائے گا۔ آپ صاحبان کوئی اپنا نمائندہ چن لیں جو اس بات کی ذمہ داری لے کہ اس کی بات آپ لوگوں کی بات ہوگی، اس شکست آپ سب کی شکست ہوگی اور آپ سب کو غیر مقلدیت سے توبہ کرنا ہوگا۔ ان لوگوں نے اپنے گروہ سے ایک قابل ترین شخص کو اپنا نمائندہ چن لیا اور کہا کہ یہ صاحب ہمارے نمائندے ہوں گے اور ان کی بات ہم سب کی بات ہوگی۔ حضرت ملک العلماء نے فرمایا: مناظرہ ہو گیا۔ تقلید یہی تو ہے کہ اپنے سے بہتر کو کوئی طبقہ اپنا نمائندہ منتخب کر لے، اس کی رائے سب کو تسلیم ہو۔ جب آپ نے آنجناب کی پیروی اور تقلید گوارا کی تو ہم اللہ کے ایسے محبوب ترین بندے جو نور الہی سے روشن دل رکھتے ہیں، انہیں ہم اللہ اور رسول کی بارگاہ میں اپنا نمائندہ منتخب کریں اور خوشی خوشی ان کی تقلید اور پیروی کریں تو آپ کا دل کیوں دکھتا ہے؟

یہ چند باتیں جو ملک العلماء کے تعلق سے ذہن میں محفوظ تھیں، عرض کر دیں۔ اللہ تعالیٰ فاضل مصنف، عزیز موصوف کو جزائے خیر دے کہ انہوں نے اپنے ذوق و شوق سے اعلیٰ حضرت کے ایک چہیتے شاگرد کے بارے میں ایسے مدلل اور مفصل مضامین لکھے اور دنیا کے سب سے استفادے کا موقع فراہم کیا۔ میری دعا ہے کہ اللہ تعالیٰ اس کتاب کو قبول عام عطا کرے اور مصنف کو مزید دینی خدمت کرتے رہنے کی توفیق عطا فرمائے آمین!

فقیر نوری

مطبع الرحمن رضوی

ملک العلماء

۱۱

اپنی بات

ساحل شہسرامی (علیگ)

مدت کے بعد ہوتے ہیں پیدا کچھ ایسے لوگ
مٹتے نہیں ہیں دہر سے جن کے نشاں کبھی

فاضل بہار ملک العلماء علامہ محمد ظفر الدین قادری رضوی علیہ الرحمہ بارگاہ اعلیٰ
حضرت کے فیض یافتہ اور توفیق الہی سے سرفراز انسان تھے۔ عرصہ ہوا، وہ اس دنیا سے
رخصت ہوئے لیکن ان کے صالح آثار باقی ہیں اور ذکر حسن زندہ ہے۔

میں نے جب سے ہوش سنبھالا، امام اہل سنت اعلیٰ حضرت امام احمد رضا قادری
برکاتی قدس سرہ کا چرچا سنا، گھر میں بھی اور گھر سے باہر بھی۔ جدا مجد جناب وصی احمد جیبی،
حضرت مجاہد ملت مولانا حبیب الرحمن عباسی اڑیسوی علیہ الرحمہ سے بیعت تھے۔ مجاہد ملت
حجتہ الاسلام اور مفتی اعظم کے خلیفہ تھے۔ عم محترم جناب اخلاق احمد رضوی، سرکار مفتی اعظم
قدس سرہ کے دست گرفتہ ہیں اور شہسرام میں سیت کے ممتاز نمائندے، اس لئے خاندان
میں بھی ذکر رضا ہوتا رہتا۔ وطن مالوف شہسرام سیت کا گہوارہ ہے۔ حضرات اولیائے کرام
اور صلحائے امت اس کثرت سے یہاں آرام فرما ہیں کہ اہل نظر جب اس راہ سے گزرتے
ہیں تو مودب ہو جاتے ہیں۔ ان محبوبان خدا کی برکت سے یہاں کی فضاؤں میں محبوب خدا
صلی اللہ تعالیٰ علیہ وسلم کا ذکر لمحہ بہ لمحہ ہوتا رہتا۔ میلاد مبارک کی محفلیں، قرآن خوانیاں، دینی
جلسے، اعراس طیبہ کے سلسلے، نعت خوانی کے مقابلے، نعتیہ مشاعرے ذکر حبیب سے معطر
رہتے۔ ان پاکیزہ محفلوں میں بچپن سے ہی اعلیٰ حضرت کی دلکش نعتوں کے سننے اور سنانے
کا موقع ملتا جن کی وجہ سے ایک عاشق رسول کی حیثیت سے اعلیٰ حضرت کی محبت دل پر نقش
ہو کر رہ گئی۔

دارالعلوم خیریہ نظامیہ میں ابتدائی تعلیم کے مرحلے سے گزرنے کے بعد والد ماجد
نے حافظ ملت کے خون جگر سے سینچے ہوئے شاداب علمی چمن جامعہ اشرفیہ مبارک پور میں

حصولِ تعلیم کے لئے بھیجا۔ جولائی ۱۹۸۶ء سے لے کے ۲۰۰۰ء تک اس جامعہ کے ماحول میں تعلیم و تدریس کے مراحل طے ہوئے۔ یہاں ایسے اساتذہ کرام کے زیر تربیت رہا جو براہ راست سرکارِ مفتی اعظم کے فیض یافتہ تھے۔ ان میں شارح بخاری مفتی محمد شریف الحق امجدی، محدث کبیر علامہ ضیاء المصطفیٰ قادری، رہبر فکر و قلم علامہ محمد احمد مصباحی اور محقق مسائل جدیدہ مفتی محمد نظام الدین رضوی خصوصیت سے قابل ذکر ہیں۔ ان حضرات کے فیضانِ تربیت نے وابستگیِ رضا کو عشق کی حد تک پہنچا دیا۔ یہیں ۱۹۸۷ء میں قائم مقام مفتی اعظم علامہ اختر رضا خاں قادری زہری دامت برکاتہم القدسیہ کے مبارک ہاتھوں غلامی رضا کا پٹہ اپنی گردن میں ڈالا اور بارگاہِ غوثیت کی گرامی نسبت ہاتھ آئی۔ ۱۹۹۰ء کے یومِ مفتی اعظم میں پہلا مقالہ حضرت مفتی اعظم پر لکھا جس کی برکت سے چند دنوں کے بعد ہی پہلی بار ۱۹۹۱ء میں بریلی شریف حاضری کی سعادت نصیب ہوئی۔ اسی جگہ حضرت صدر الشریعہ، ملک العلماء، صدر الافاضل اور سید سلیمان اشرف علیہم الرحمہ سے علمی واقفیت ہوئی۔ یہ حضرات اپنے عظیم علمی کارناموں کے باوجود نئی دنیا میں کچھ گننام سے نظر آئے اور ان پر تشفی بخش علمی مواد نظر سے نہیں گزرا۔ ماخذ کے حصول کے اعتبار سے سب سے قریب صدر الشریعہ تھے، اس لئے سب سے پہلے آپ پر ہی کئی مبسوط مقالے لکھے۔ صدر الافاضل اور شدھی تحریک کے عنوان سے مبسوط مضمون ترتیب دیا پھر ملک العلماء کی جانب متوجہ ہوا۔ ۱۹۹۸ء میں ”ملک العلماء اور علمائے شہسرام“ سپرد قلم کیا جو ماہنامہ جہانِ رضا لاہور جون ۱۹۹۹ء میں شائع ہوا۔ ۲۰۰۰ء میں ملک العلماء کا رسالہ ”سرور القلب الخزون فی الصبر عن نور العیون“ کو ایڈٹ کیا جسے مجمع ہزاری باغ نے ”اسلامی نظریہ موت“ کے نام سے شائع کیا۔ اس کے بعد میں مبارک پور سے علی گڑھ آ گیا جہاں خاندان مارہرہ کی سرپرستی میں تسلسل کے ساتھ علمی کاموں کی توفیق ارزانی ہوئی۔

۲۰۰۳ء میں علامہ فضل حق خیر آبادی کی علمی خدمات کے موضوع پر پی ایچ ڈی کا رجسٹریشن ہوا اور ملک العلماء کے پوتے جناب طارق مختار صاحب سپردا نرز قرار پائے۔ اس علمی ربط کی بنا پر ملک العلماء کے تعلق سے علمی پیش رفت کی بہترین صورت نکل آئی اور کئی مقالے سپرد قلم ہوئے۔ ملک العلماء اور مارہرہ مطہرہ۔ علم توقیت میں ملک العلماء کے ایک ممتاز شاگرد، ملک العلماء اور ان کے فتاویٰ۔ پروفیسر مختار الدین احمد صاحب کی فرمائش پر

بھی ایک مقالہ لکھا: پروفیسر مختار الدین احمد - ایک بازوق ادیب - ۲۰۰۳ء میں ہی ۵۱۲ صفحات پر مشتمل ملک العلماء کے فتاویٰ کی ترتیب بھی مکمل ہوئی۔ ”ملک العلماء اور ان کے فتاویٰ“ دراصل اسی مجموعہ فتاویٰ کا مقدمہ ہے۔ ۲۰۰۵ء میں مزید دو مقالے لکھے: ملک العلماء - جامع کمالات شخصیت اور ملک العلماء کے چند احباب - ۱۹۹۸ء میں تحریر کردہ مقالے ”ملک العلماء اور علمائے شہسرام“ میں از سر نو تبدیلیاں اور اضافے کئے۔ اب یہ مقالہ بالکل نئی دستاویزی صورت اختیار کر گیا ہے۔ پروفیسر مختار الدین احمد صاحب کے تعارف پر مشتمل آخری مضمون صرف ان کے ادیبانہ ذوق کو پیش نظر رکھتے ہوئے ایک نمبر کے لئے لکھا گیا تھا۔ چونکہ رضوی حلقہ ان کے حالات زندگی سے ناواقف ہے، اس لئے ابتدا میں مختار نامہ سے چند اقتباسات اضافہ کر دیئے گئے ہیں تاکہ اجنبی قاری کو تشنگی کا احساس نہ ہو۔ یہ تمام مقالات جزوی تبدیلیوں کے ساتھ کتابی صورت میں پیش ہیں۔ امید ہے کہ ان مقالات سے رضویات کی ایک روشن کڑی حضرت ملک العلماء کی علمی خدمات کو سمجھنے میں مدد ملے گی۔ ان مقالات کا تعلق چونکہ ایک ہی شخصیت سے ہے اور یہ موقع بہ موقع لکھے گئے، اس لئے ان میں سوانحی ربط جوڑنے کے لئے بعض باتیں مکرر ہو گئی تھیں لیکن جب انہیں کتابی صورت دی گئی تو مکررات حذف کر دیئے گئے پھر بھی بعض مقامات پر تکرار مضامین کی صورت باقی رہ گئی ہے۔ ایسے مقام پر یا تو اقتباس کی رعایت کی گئی ہے یا اہمیت کے پیش نظر اسے باقی رکھا گیا ہے۔ مآخذ کی فہرست اخیر میں زیدی گئی ہے۔ حالات کے سلسلے میں پروفیسر مختار الدین احمد صاحب کی حیات ملک العلماء سے خصوصی استفادہ کیا۔ پروفیسر صاحب نے میری گزارش پر اپنی اہم مصروفیات سے وقت نکالا اور ان سارے مقالات پر نگاہ اصلاح ڈالی، جگہ بہ جگہ حذف و اضافے کئے اور مفید مشوروں سے نوازا۔ ناچیز اس علمی تعاون پر ان کا بے حد ممنون ہے۔

بیسویں صدی کی آخری دہائی میں اہل علم نے ملک العلماء کی سمت خصوصی توجہ فرمائی ہے۔ صحیح البہاری دوم کی پاکستان سے دوبارہ اشاعت ہوئی۔ ہندو پاک سے آپ کے مختلف فقہی رسائل طبع ہوئے۔ حیات اعلیٰ حضرت کی روپوش جلدیں منظر عام پر آئیں۔ سہ ماہی الکواثر شہسرام نے ۵۰۰ صفحات پر مشتمل گر انقدر ملک العلماء نمبر مرتب کیا۔ فتاویٰ ملک العلماء مجمع الرضوی بریلی شریف سے شائع ہوا جس میں حضرت کے سارے دستیاب

فتہی رسائل شامل ہیں۔ اب مختلف دستاویز کی تحریروں کی روشنی میں مقالات کا یہ مجموعہ ”ملک العلماء“ آپ کے ہاتھوں میں ہے۔ لیکن اب بھی چند اہم گوشے اہل علم کی توجہ کے طالب ہیں:

☆ حضرت کی ساری مناظرانہ تحریریں یکجا کر کے شائع کی جائیں ☆ علم ہیئت و توقیت میں حضرت کی چاروں نگارشات جدید انداز سے ایڈٹ کی جائیں ☆ صحیح البہاری کی تکمیل کا موقع حضرت کو نزل سکا۔ بہار شریعت کی طرح اس کی بقیہ جلدوں کی تکمیل کی جائے تاکہ فقہ حنفی کی ایک دستاویز منظر عام پر آجائے۔ ☆ حضرت کے نام اکابر اہل سنت کے سینکڑوں خطوط محفوظ ہیں۔ انہیں مرتب کیا جائے۔ خدا کرے یہ علمی مرحلے پایہ تکمیل کو پہنچیں۔

اس کتاب کی تکمیل کے سلسلے میں جن بزرگوں اور دوستوں کا تعاون حاصل رہا، ان میں امین ملت پروفیسر سید محمد امین قادری، مرشد گرامی حضرت ازہری میاں، مخدوم گرامی حضرت سید شاہ غلام مصطفیٰ امجد منعمی، محقق عصر مفتی مطیع الرحمن رضوی، پروفیسر مختار الدین احمد، محبت گرامی مولانا رحمت اللہ صدیقی اور محبت مکرم مفتی محمد یونس رضا اویسی خصوصی شکرے کے مستحق ہیں۔ ان حضرات کی گرامی توجہات کی برکتیں ہیں جو یہ تحریریں آپ تک پہنچ رہی ہیں۔ ناچیز کے خیال میں اس کتاب کی پیش کش کوئی کارنامہ نہیں اور نہ ہی اس سے کسی قسم کی شہرت مطلوب ہے۔ بس دل کے اطمینان کو اتنا کافی ہے کہ بزرگوں کے حالات محفوظ اور مرتب ہو گئے اور اعلیٰ حضرت کے ایک نیاز مند کی ضمنی خدمت کی سعادت نصیب ہوئی۔ اللہ تعالیٰ ان بزرگوں کے کفش برداروں میں اس گناہگار کا حشر فرمائے۔ آمین!

طالب دعا

ساجد

۵/ صفر ۱۴۲۶ھ / ۲۶/ مارچ ۲۰۰۵ء

ملک العلماء - ماہ و سال کے آئینے میں

نبیرہ ملک العلماء طارق مختار
شعبہ عربی، مسلم یونیورسٹی، علی گڑھ

۱۳۰۳ھ : ولادت، ۱۰ محرم الحرام

۱۳۰۷ھ : بسملہ خوانی

۱۳۱۲ھ : مدرسہ غوثیہ حنفیہ، موضع بین، پٹنہ میں داخلہ لیا اور متوسطات کی تعلیم حاصل کی

۱۳۲۰ھ : ۲۵ جمادی الآخرہ کو مدرسہ حنفیہ پٹنہ میں داخلہ لیا اور حضرت محمدت سورتی

(م ۱۳۳۲ھ) سے مسند امام اعظم، مشکوٰۃ شریف وغیرہ کی تعلیم حاصل کی

۱۳۲۰ھ : مدرسہ امداد العلوم، بانس منڈی، کانپور میں حاضر ہوئے، اسی دوران اس

ادارے کے علاوہ احسن المدارس، کانپور اور ایک اور دارالعلوم کے اہل علم

سے بھی استفادہ کرتے رہے پھر پہلی بھیت آگئے۔

۱۳۲۱ھ : مدرسہ مصباح التہذیب، بانس بریلی میں مولوی غلام یسین دیوبندی کے درس میں

شریک ہوئے

۱۳۲۱ھ : امام اہل سنت اعلیٰ حضرت احمد رضا قادری برکاتی قدس سرہ کی بارگاہ میں حاضری

۱۳۲۲ھ : ملک العلماء کی خواہش اور کوشش سے بدست اعلیٰ حضرت دارالعلوم منظر اسلام کا قیام

۱۳۲۲ھ : اعلیٰ حضرت قدس سرہ کی بارگاہ میں بخاری شریف کا درس اور فتویٰ نویسی کی مشق کا آغاز

۱۳۲۲ھ : ۸ رمضان المبارک کو پہلا فتویٰ تحریر فرمایا

۱۳۲۳ھ : الحسام المسلمول علی منکر علم الرسول (عقائد و مناظرہ) کی تصنیف

۱۳۲۳ھ : مواہب رواح القدس لکشف حکم العرس (فقہ) تصنیف

۱۳۲۳ھ : ظفر الدین الجید (مناظرہ) کی تصنیف

۱۳۲۳ھ : شرح کتاب الشفا جعفریہ حقوق المصطفیٰ (سیرت) کی تصنیف کا آغاز

۱۳۲۳ھ : مبین الہدیٰ فی نفی امکان مثل المصطفیٰ (عقائد) کی تصنیف

۱۳۲۵ھ : دستار فضیلت اور سند درس و افتاء سے سرفرازی

۱۳۲۵ھ : وسط شعبان المعظم میں اعلیٰ حضرت نے اپنی اجازت و خلافت عطا فرمائی اور فاضل

بہار کا لقب عطا کیا

- ۵۱۳۲۵ : التعلیق علی القدوری (فقہ) کی تصنیف
- ۵۱۳۲۵ : اعلام الساجد بصرف جلود الاخصیۃ المساجد (فقہ) تصنیف
- ۵۱۳۲۶ : دارالعلوم منظر اسلام میں درس وافتا کا آغاز
- ۵۱۳۲۶ : بسط الراحة فی الخطر والاباحتہ (فقہ و اصول) کی تصنیف
- ۵۱۳۲۶ : الفیض الرضوی فی تکمیل الحموی (فقہ و اصول) کی تصنیف
- ۵۱۳۲۶ : شکست سقاہت (مناظرہ) کی تصنیف
- ۵۱۳۲۷ : الجمل المعد و التالیف المجدد (تاریخ) کی تصنیف
- ۵۱۳۲۷ : ظفر الدین الطیب (مناظرہ) کی تصنیف
- ۵۱۳۲۸ : بحم الکثرۃ علی الکلاب المظہرہ (مناظرہ) کی تصنیف
- ۵۱۳۲۸ : شوال میں اعلیٰ حضرت کے حکم پر انجمن نعمانیہ ہند، لاہور تشریف لے گئے
- ۵۱۳۲۹ : سال کے آغاز میں معززین شملہ کی پراسرار طلب پر شملہ تشریف لے گئے
- ۵۱۳۲۹ : النبر اس لدفع ظلام المنہاس (مناظرہ) کی تصنیف
- ۵۱۳۳۰ : اعلیٰ حضرت قدس سرہ کی ایما پر مدرسہ حنفیہ ضلع آ رہ (بہار) تشریف لے گئے
- ۵۱۳۳۰ : الجواہر والیواقیت فی علم التوقیت (توقیت و ہیئت) کی تصنیف
- ۵۱۳۳۰ : التحقیق المبین لکلمات التوہین کی تصنیف
- ۵۱۳۳۰ : اطیب الاکسیر فی علم التفسیر کی تصنیف
- ۵۱۳۳۰ : سال کے اخیر میں سشن جج مسٹر سید نور الہدیٰ کے قائم کردہ مدرسہ اسلامیہ شمس الہدیٰ، پٹنہ میں صدر مدرس کی حیثیت سے تشریف لے گئے
- ۵۱۳۳۱ : التعلیق علی شروح المغنی (نحو) کی تصنیف
- ۵۱۳۳۲ : رفع الخلاف من بین الاحناف (فقہ) تصنیف
- ۵۱۳۳۳ : خیر السلوک فی نسب الملوک (تاریخ و انساب) کی تصنیف
- ۵۱۳۳۳ : نزول السکیۃ بانید الاجازات المتمینہ (حدیث) کی تصنیف
- ۵۱۳۳۳ : القول الاظہر فی الاذان بین یدی المنبر (فقہ) کی تصنیف
- ۵۱۳۳۳ : جواہر البیان فی ترجمہ خیرات الحسان (مناقب) کی تصنیف
- ۵۱۳۳۳ : خانقاہ کبیرہ شہرام کے سجادہ نشین شاہ سلیم الدین صاحب کی فرمائش پر صدر مدرس

کی حیثیت سے شہسرام تشریف لے گئے

- ۱۳۳۲ھ : کشف المستور عن مناظرۃ رامپور کی تصنیف
- ۱۳۳۲ھ : گنجینہ مناظرہ (کلکتہ کے مناظرے کی روداد) کی تصنیف
- ۱۳۳۵ھ : تقریب (منطق) کی تصنیف
- ۱۳۳۵ھ : مذہب (فلسفہ) کی تصنیف
- ۱۳۳۵ھ : وافیہ (نحو) تصنیف
- ۱۳۳۵ھ : بدرالسلام لمیقات کل الصلوٰۃ والصیام (توقیت) تصنیف
- ۱۳۳۵ھ : مؤذن الاوقات (دس شہروں کے اوقات صوم و صلوٰۃ کی تخریج)
- ۱۳۳۵ھ : عافیہ (صرف) کی تصنیف
- ۱۳۳۶ھ : تحفۃ الاحباب فی فتح الکوفۃ والباب (کھڑکی کا فیصلہ، فقہ) کی تصنیف
- ۱۳۳۷ھ : نظم المبانی فی حروف المعانی (نحو) کی تصنیف
- ۱۳۳۷ھ : تحفۃ الاحبار فی اخبار الاخبار (مناقب) کی تصنیف
- ۱۳۳۷ھ : الاکسیر فی علم التفسیر کی تصنیف
- ۱۳۳۷ھ : صحیح البہاری کی تصنیف کا آغاز
- ۱۳۳۸ھ : سرور القلب المحزون فی الصبر عن نور المعیون (اخلاق) کی تصنیف
- ۱۳۳۸ھ : ندوۃ العلماء (مناظرہ) کی تصنیف
- ۱۳۳۸ھ : جب مدرسہ اسلامیہ الہدیٰ پٹنہ، حکومت کے زیر انتظام آ گیا تو ذمہ داروں کی طلب پر آپ پر سینئر مدرس کی حیثیت سے پٹنہ تشریف لے گئے
- ۱۳۳۹ھ : ہادی الہدایۃ الترمک المولایۃ (سیاست) کی تصنیف
- ۱۳۴۰ھ : توضیح الافلاک معروف بہ سلم السماء (ہیت) کی تصنیف
- ۱۳۴۱ھ : اعلام الاعلام باحوال العرب قبل الاسلام (تاریخ) کی تصنیف
- ۱۳۴۳ھ : نہایت المنقح فی شرح ہدایۃ المبتدی (فقہ) کی تصنیف
- ۱۳۴۴ھ : الاقادات الرضویہ (اصول حدیث) کی تصنیف
- ۱۳۴۵ھ : جامع الرضوی المعروف بہ صحیح الہدیٰ جلد اول (کتاب العقائد) کی تصنیف
- ۱۳۴۷ھ : دلچسپ مکالمہ (نصائح) کی تصنیف
- ۱۳۴۷ھ : جامع الرضوی (جلد دوم) کے چاروں حصوں کی تکمیل ہوئی

- ۱۳۳۸ھ : تسہیل الوصول الی علم الاصول (فقہ و اصول) کی تصنیف
- ۱۳۳۹ھ : نافع البشرفی فتاویٰ ظفر (فقہ)
- ۱۳۵۳ھ : تنویر السراج فی ذکر المعراج (سیرت) کی تصنیف
- ۱۳۵۳ھ : نصرۃ الاصحاب باقسام ایصال الثواب (فقہ) کی تصنیف
- ۱۳۵۷ھ : الانوار اللامعہ من الشمس البازغہ (فلسفہ) کی تصنیف
- ۱۳۵۷ھ : الفوائد التامہ فی اجوبۃ الامور العامہ (عقائد و کلام) کی تصنیف
- ۱۳۵۷ھ : جامع الاقوال فی روایۃ الہلال (فقہ) کی تصنیف
- ۱۳۵۸ھ : مشرقی اور سمت قبلہ (ہجرت) کی تصنیف
- ۱۳۶۰ھ : مولود رضوی (سیرت) کی تصنیف
- ۱۳۶۵ھ : تحفۃ العظماء فی فضل العلماء (فضائل) کی تصنیف
- ۱۳۶۶ھ : سدالقرار لہما جری بہار (نصائح/سیاست) کی تصنیف
- ۱۳۶۷ھ : چودہویں صدی کے مجدد (مناقب) کی تصنیف
- ۱۳۶۸ھ : حیات اعلیٰ حضرت، چار جلد (مناقب) کی تصنیف
- ۱۹۴۸ء : مدرسہ شمس الہدیٰ کے پرنسپل ہوئے
- ۱۹۵۰ء : مدرسہ شمس الہدیٰ سے ریٹائرمنٹ لیا۔ اس کے بعد ظفر منزل، پٹنہ میں مخصوص افراد کو درس دیتے اور تصنیف و تالیف میں مصروف رہتے
- ۱۳۷۰ھ : عید کا چاند (فقہ) کی تصنیف
- ۱۳۷۱ھ : تنویر المصباح للقیام عند حلی الفلاح (فقہ) کی تصنیف
- ۱۳۷۱ھ : شاہ شاہد حسین درگاہی میاں سجادہ نشین بارگاہ عشق میتن گھاٹ، پٹنہ کی استاد سکا پر کٹیہار (بہار) تشریف لے گئے جہاں جامعہ لطیفیہ بحر العلوم کا افتتاح فرمایا
- ۱۳۸۰ھ : کٹیہار سے ظفر منزل تشریف لئے
- ۱۳۸۲ھ : وصال سے پہلے ”النور والنضیانی سلاسل الاولیاء“ تصنیف فرمایا
- ۱۳۸۲ھ : ۱۹ جمادی الآخرہ ۱۳۸۲ھ / ۱۸ نومبر ۱۹۶۲ء کو ذکر بالجبر کرتے ہوئے رب کریم کے حضور حاضر ہو گئے۔ اللہ تعالیٰ ان کے درجات بلند فرمائے اور متعلقین و معتقدین کو ان کے فیوض و برکات سے بہرہ مند فرمائے آمین!



ساحل شہسرامی - ایک تعارف

- ☆ قلمی نام : ساحل شہسرامی (علیگ)
- ☆ نام : ارشاد احمد رضوی
- ☆ ولدیت : جناب اشفاق احمد برکاتی ولد وصی احمد حبیبی
- ☆ تاریخ پیدائش : ۱۹ ستمبر ۱۹۷۳ء
- ☆ مستقل پتہ : کاشانہ برکات رضا۔ وصی منزل محلہ مدار دروازہ، شہرام 821115
- ☆ موجودہ پتہ : پروفیسر سید محمد امین قادری، ماشاء اللہ ہاؤس، کبیر کالونی، جمال پور علی گڑھ
- ☆ تعلیمی نسبتیں : ضیائی، مصباحی، علیگ
- ☆ تعلیمی اسناد : عالمیت، فضیلت، تخصص فی الفقہ، (جامعہ اشرفیہ، مبارک پور) ایم اے، عربی (علی گڑھ مسلم یونیورسٹی علی گڑھ) الہ آباد عربی فارسی بورڈ، بہار مدرسہ بورڈ اور جامعہ اردو کی جملہ اسناد
- ☆ مقالات : دینی، علمی اور ادبی موضوعات پر چالیس سے زائد مقالات
- ☆ فتاویٰ : تقریباً ایک ہزار فتاویٰ جو فقیہ اعظم ہند علامہ محمد شریف الحق امجدی علیہ الرحمہ کی تصدیقات سے مزین ہیں۔

تصانیف:

- (۱) خاندان برکات کی علمی اور ادبی خدمات
- (۲) تبرکات خاندان برکات
- (۳) تصانیف خاندان برکات
- (۴) شاہ حقانی کا اردو ترجمہ و تفسیر قرآن - ایک تنقیدی و تحقیقی جائزہ
- (۵) مولانا سید غیاث الدین حسن شریفی رضوی - حیات اور شاعری
- (۶) تاریخ ولادت نبوی
- (۷) حضرات محدثین کے اخلاق کریمانہ

- (۸) خواجہ ہند کی صوفیانہ شاعری غیر مطبوعہ
- (۹) مخدوم سمنانی کے علمی آثار غیر مطبوعہ
- (۱۰) قطب الاقطاب دیوان محمد رشید مصطفیٰ عثمانی - حیات و افکار غیر مطبوعہ
- (۱۱) امام احمد رضا اور شہسرام غیر مطبوعہ
- (۱۲) مفتی اعظم غیر مطبوعہ
- (۱۳) صدر الشریعہ غیر مطبوعہ
- (۱۴) ملک العلماء غیر مطبوعہ
- (۱۵) شدھی تحریک اور حضرت صدر الافاضل غیر مطبوعہ
- (۱۶) حافظ ملت غیر مطبوعہ
- (۱۷) شارح بخاری غیر مطبوعہ
- (۱۸) حضرت صادق شہسرامی - حیات اور شاعری زیر طبع
- (۱۹) حکیم الاسلام مفتی مظفر احمد قادری برکاتی - حیات اور خدمات مطبوعہ
- (۲۰) متنبتی - ایک خصوصی مطالعہ زیر طبع
- (۲۱) عرفان عرب (زمانہ جاہلیت سے لے کر دور حاضر تک کے عربی ادب کی اجمالی تاریخ اور ایم اے (عربی) کی نصابی نظموں کا اردو ترجمہ) زیر طبع

تسراجیم :

- (۱) کاشف الاستار - اسد العارفین سید شاہ محمد حمزہ عینی مارہروی زیر طبع
- (۲) النور والہبہ لاسانید الحدیث وسلاسل الاولیا (۱۳۰۷ھ) زیر طبع
- (۳) سراج العارفین سید شاہ ابوالحسنین احمد نوری غیر مطبوعہ
- وجود العاشقین - خواجہ سید محمد بندہ گیسو دراز

مترجمیات :

- (۱) مقالات شارح بخاری (تقریباً چودہ سو صفحات) زیر طبع
- (۲) اسلامی نظریہ موت - ملک العلماء علامہ ظفر الدین رضوی مطبوعہ
- (۳) فتاویٰ ملک العلماء مطبوعہ

فہرست مضامین

- ۱- تقریظ : امین ملت پروفیسر سید محمد امین قادری برکاتی ۴
- ۲- کلمات تکریم : تاج الشریعہ علامہ مفتی محمد اختر رضا قادری ازہری ۶
- ۳- تقدیم : علامہ سید شاہ غلام مصطفیٰ احمد منعمی ۷
- ۴- رائے گرامی : فقیہ عصر مفتی محمد مطیع الرحمن رضوی ۹
- ۵- اپنی بات : ساحل شہسرای (علیگ) ۱۲
- ۶- ملک العلما - ماہ و سال کے آئینے میں : طارق مختار ۱۶
- ۷- ساحل شہسرای - ایک تعارف ۲۰



- ۸- ملک العلما - ایک جامع کمالات شخصیت ۲۸
- ☆ خاندان ۲۸
- ☆ ولادت ۲۹
- ☆ سلسلہ نسب ۳۰
- ☆ بچپن ۳۱
- ☆ تعلیم ۳۱
- ☆ تدریس ۳۵
- ☆ انداز درس ۳۷
- ☆ تلامذہ ۳۸
- ☆ فنی کمالات ۳۹
- ☆ ذوق مطالعہ ۴۲
- ☆ تصنیف ۴۳
- ☆ افتا ۴۶

۴۷	☆ مناظرہ
۵۱	☆ شکل نورانی
۵۱	☆ عائلی زندگی
۵۴	☆ وابستگی رضا
۶۰	☆ حلقہٴ احباب
۶۰	☆ معمولات شب و روز
۶۱	☆ شامل کریمانہ
۶۲	☆ زہد و ورع
۶۳	☆ استقامت فی الدین
۶۴	☆ ملی درد
۶۶	☆ قناعت و توکل
۶۶	☆ میانہ روی
۶۸	☆ خیر خواہی اور ننگساری
۶۸	☆ شفقت
۶۹	☆ ادب و تواضع
۷۰	☆ ذہنی دراکی
۷۱	☆ بذلہٴ سخی
۷۲	☆ وصال
۷۴	۹- ملک العلماء اور مارہرہ مطہرہ
۱۰۸	۱۰- ملک العلماء اور غلامی شہسرام
۱۱۱	☆ حافظ الحدیث علامہ قادر بخش شہسرامی
۱۱۵	☆ مولانا سید ابوالحسن خوشدل شہسرامی
۱۱۹	☆ مولانا سید غیاث الدین حسن شریفی رضوی
۱۲۳	☆ مولانا سید عبدالغنی شہسرامی
۱۲۳	☆ مولانا سید شاہ علیح الدین اکبری

- ☆ مولانا نجم الدین شہسرای ۱۲۵
- ☆ مولانا سید اظہار حسین شہسرای ۱۲۷
- ☆ مولانا سید موسیٰ رضا کاکوی شہسرای ۱۲۷
- ☆ مولانا حکیم سید وصی احمد شہسرای ۱۳۰
- ☆ مولانا سید غلام مخدوم مست شہسرای ۱۵۳
- ☆ مولانا ابوصالح ظہیر الدین فریدی ۱۵۷
- ☆ مولانا حکیم محمد یحییٰ شہسرای ۱۶۰
- ☆ ملک العلماء کی شہسرای تصانیف ۱۶۴
- ☆ استدراک و اضافات : پروفیسر مختار الدین احمد ۱۷۱
- ۱۱- ملک العلماء کے چند احباب ۱۷۹
- ☆ سید شاہ حسام الدین احمد منعمی ۱۷۹
- ☆ صدر الشریعہ مفتی امجد علی اعظمی ۱۸۵
- ☆ مارہروی بزرگ ۱۸۷
- ☆ حافظ ملت مولانا عبدالعزیز مراد آبادی ۱۸۸
- ۱۲- علم توقیت میں ملک العلماء کے ایک شاگرد ۱۹۰
- ۱۳- ملک العلماء اور ان کے فتاویٰ ۱۹۷
- ☆ علوم حدیث میں عبقریت ۲۰۱
- ☆ مناظرانہ مہارت ۲۰۲
- ☆ ہیبت و توقیت میں درجہ امتیاز ۲۰۴
- ☆ سوانحی ادب پر عبور ۲۰۵
- ☆ فقہ و تصوف ۲۰۹
- ☆ فقہ و افتا کی تعریف ۲۱۱
- ☆ فقہ و افتا کی تاریخ ۲۱۳
- ☆ فقہاء کے طبقات ۲۱۷
- ☆ کتب احناف کے طبقات ۲۱۹

۲۲۱	☆ مستند متون، شروع اور فتاویٰ
۲۲۲	☆ فتاویٰ کی تاریخ
۲۲۳	☆ منصب افتا کے تقاضے
۲۲۶	☆ مفتی کو اپنے امام کی پیروی لازم ہے
۲۳۰	☆ فقیہ ملک العلماء
۲۳۳	☆ وسعت نگاہ
۲۳۵	☆ آداب افتا کی رعایت
۲۳۷	☆ تفقہ
۲۳۳	☆ تصوف
۲۳۷	☆ تنقید
۲۵۰	۱۴- ملک العلماء کی ایک تصنیف: اسلامی نظریہ رموت
۲۵۷	۱۵- ملک العلماء کے صاحبزادے: پروفیسر مختار الدین احمد
۲۷۳	۱۶- لاؤڈ سپیکر کے متعلق ملک العلماء کا فتویٰ
۲۷۸	۱۷- کتابیات


ذکر احباب و دعاء احباب

تیرے رضا پر تری رضا ہو
بیکہ رضا کے شاگردوں کا
حامد منی و انا من حامد
عبدالسلام سلامت جس سے
میرے ظفر کو اپنی تظفر دے
میرا مجد محمد کا پکا
میرے نعیم الدین کو نعمت
احمد و اشرف حمد و شرف لے
مولانا دیدار علی کو
مجبور احمد مختار ان کو
عبدعلیم کے علم کو سن کر
اک اک و عطا عبدالاحد پر
بخش رحیم پہ رحمت جس سے
جو ہر منشی لعل پر میرا
آل رحمن برمان الحق ،
تازہ ضرب شفیق احمد سے
دے حسنین وہ تقبیح ان کو
نجد یہ میں ، پچل رہے ان کی
کم کوفتوں انسروں کوفتوں تر
اپنوں میں ان کے مثل نروں کر
دل میں ہراس نہ لائے دینا
ان پہ کم رکھ سر پہ قدم رکھ
تیرے گدا ہیں تجھ پہ فدا ہیں

اس سے غضب تھراتے یہ ہیں
نام لیے گھبرلتے یہ ہیں
حمد سے ہمد کھاتے یہ ہیں
سخت آفات میں آتے یہ ہیں
اس سے شکستیں کھاتے یہ ہیں
ابن سے بہت کھیاتے یہ ہیں
اس سے ذلت پاتے یہ ہیں
اس سے ذلت پاتے یہ ہیں
کب دیدار دکھاتے یہ ہیں
کرتا ہے مر جاتے یہ ہیں
جہل کی بہل بھگاتے یہ ہیں
کتے نتھتے پھلاتے یہ ہیں
آرے کے نیچے آتے یہ ہیں
کھامرنے کو منگاتے یہ ہیں

شرق پہ برق گراتے یہ ہیں
کہنہ بخارا اٹھاتے یہ ہیں
جس سے برے کھیاتے یہ ہیں
جیسے اہل ان پر چلاتے یہ ہیں
کو دے تیرا ہی کھاتے یہ ہیں
ترا ذکر بڑھاتے یہ ہیں
دل میں انی چمکاتے یہ ہیں
تیرے ہی کہلاتے یہ ہیں
تیرا ہی کھاتے گاتے یہ ہیں

صلی اللہ علیک وسلم
بارک شرف مجدکم



علامہ ساحل شہسرامی
(علیگ)

ملک العلماء.....جامع کمالات شخصیت

جلیل الشان خاندان کے عظیم المرتبت فرد ملک العلماء فاضل بہار مولانا شاہ محمد ظفر الدین قادری برکاتی رضوی علیہ الرحمہ (۱۳۰۳ھ/۱۸۸۰ء-۱۳۸۲ھ/۱۹۶۲ء) ان رجال اسلام میں شمار ہوتے ہیں جن کے نقوش قدم رہتی دنیا تک راہ نما ہوتے ہیں۔ آپ اعلیٰ حضرت امام احمد رضا قادری برکاتی قدس سرہ جید تلمیذ، مستر شد اور خلیفہ تھے اور اہل سنت کے ممتاز عالم دین۔ آپ کی پوری زندگی علمی و تعلیمی مصروفیات، دین متین کی نشر و اشاعت اور یاد الہی میں گزری۔ کمالات و محاسن کا یہ گلدستہ، چمن زار مصطفوی سے خاص تعلق رکھتا تھا۔

خاندان:

ملک العلماء ایک وجیہ اور باوقار خاندان سے تعلق رکھتے تھے۔ آپ کا خاندان عراق سے غزنی اور غزنی سے ہندوستان آیا۔ ہندوستان میں سب سے پہلے تشریف لانے والے خاندانی بزرگ سید ابراہیم ہیں جو اپنی صلاحیتوں اور توانائیوں کے بل بوتے پر فیروز شاہ تغلق کی فوج میں ملازم ہو گئے۔ حضرت سید ابراہیم زندگی بھر لشکر اسلام کے ہمراہ جہاد میں شریک ہوتے رہے اور فوجی مہم میں کامیاب حصہ لیتے رہے۔ بالآخر ۱۳ ذوالحجہ ۷۵۳ھ کو قلعہ روہتاس (شہرام ضلع شاہ آباد، بہار) کی جنگ میں شہادت سے سرفراز ہوئے۔ بہار شریف (نالندہ) کی ایک اونچی پہاڑی پر آپ کی تدفین عمل میں آئی۔ مزار مبارک پر قدیم طرز کا عالی شان گنبد تعمیر ہے جس کے جنوبی دروازے پر درج ذیل اشعار کندہ ہیں۔

دریں گنبد کہ ہست از روئے معنی	بقدر از گنبد افلاک برتر
نہفتہ شیر مردے کز بہ ہیبت	نخفتے شیر اندر بطن شہر
مدار الملک ابراہیم بو بکر	کہ تیغ از بہر حق می زد چو حیدر
چنین لشکر کش و کشور کشائے	نہ خیزد دوم اندر ہفت کشور
کنوں چوں بر درت افتاد یارب	ز راہ لطف بکشائے برودر
بہ مشک رحمت و کافور رافت	کئی دیوار خاکش را معطر

ترجمہ: اس گنبد میں جو رتبے اور عظمت میں آسمان کے گنبد سے برتر ہے۔ ایک شیر دل انسان آرام فرما ہے جس کی خداداد ہیبت کا یہ عالم ہے کہ اس کے ڈر سے شیر اپنے ٹھکانوں

کے اندر بھی چین سے نہیں سو پاتے۔ یعنی مدار الملک سید ابراہیم ابو بکر جو حیدر کرار کی مانند حق کی حمایت میں شمشیر زنی کرتے تھے۔ ایسا سپہ سالار اور کشور کشاف تاج تو سات ملکوں میں بھی ڈھونڈ ہے سے نہ ملے گا۔ رب کریم یہ شیر دل بندہ اب تیرے آستانِ رحمت پر حاضر ہے۔ ازراہ کرم اس پر اپنی رحمتوں کے دروازے کشادہ فرمادے۔ اپنی مشک بار رحمت اور کافور زامہربانی سے اس کی قبر کی دیواریں معطر کر دے۔ ۱۲ اساعل

گنبدِ براہیمی کے مشرق دروازے پر یہ اشعار ثبت ملتے ہیں۔

یہ عہد دولت شاہِ جہاں گیر	کہ باداد بہار ملک نور روز
شہنشاہِ جہاں فیروز سلطان	کہ برشاہان گیتی گشت فیروز
ملک سیرت، ملک بیوہ ابراہیم	کہ بدردین ابراہیم تن سوز
بہ ماہِ ذی الحجہ یک شنبہ از دہر	بدہ چوں سیزدہ از مہ دریں روز
بہ ہجرت صفت صدونچ ست تاریخ	مسافر شد ملک در جنت امروز
خداوند! بہ فضل خویش بروے	کنی آساں حساب آخریں روز

ترجمہ: سارے جہاں پر حکمراں بادشاہ کا دور حکومت سرِ اُپا بہار ملک ہندوستان کے لئے عید سے کم نہ تھا۔ (کون بادشاہ؟) وہی سلطان فیروز تغلق جو دنیا کے سارے حکمرانوں پر فیروز مندر ہا۔ فرشتہ صفت ملک بیوہ ابراہیم جو دین براہیمی کی اشاعت کے لئے ہمہ دم کمر بستہ رہتے۔ ۱۳ رذو الحجہ ۵۳ھ اتوار کے دن جنت کو سدھارے۔ اے اللہ! اپنے فضل خاص سے ان سے قیامت کے دن آساں حساب لینا۔ ۱۲ اساعل

(حیاتِ اعلیٰ حضرت جدید جلد اول ص ۷۷، ۷۸، مطبوعہ گجرات)

ولادت:

ایسے عظیم المرتبت خاندان میں حضرت ملک العلماء نے آنکھ کھولی۔ آپ ۱۰ محرم الحرام ۱۳۰۳ھ / ۱۹ اکتوبر ۱۸۸۰ء کو صبح صادق کے وقت پیدا ہوئے (ایک روایت ۱۲ محرم / ۲۳ اکتوبر ۱۸۸۰ء کی بھی ملتی ہے) آپ کے والد ماجد ملک عبدالرزاق اشرفی علیہ الرحمہ پابند شریعت سیدھے سادے بزرگ تھے اور اپنی سادگی کی بدولت اعزاز و احترام کی نگاہ سے دیکھے جاتے۔ حضرت شاہ چاند پیتھوی ولد شاہ غلام رسول علیہ الرحمہ سے سلسلہ اشرفیہ میں بیعت تھے اور اورادِ مشائخ کے عامل۔ فارسی خاصی جانتے تھے اور عربی کی بھی ابتدائی

تعلیم تھی۔ کاشت کاری پر گزر بسر تھی، اس لئے ملازمت سے دست کش رہے ۱۳۱۲ھ میں اللہ کو پیارے ہوئے۔

آپ کی نسبت شیخ مبارک حسین کے چھوٹی صاحبزادی سے ہوئی جو شاہ چاند پتھوی سے سلسلہ قادریہ میں مرید تھیں۔ ان کے لطن سے صرف ایک صاحبزادے ملک العلماء پیدا ہوئے، باقی صاحبزادیاں تھیں۔ ملک العلماء کی والدہ ماجدہ کو حضرت غوث اعظم رضی اللہ تعالیٰ عنہ سے خاص عقیدت تھی۔ وہ ہر سال گیارہویں شریف بہت اہتمام سے کرتیں۔ اسی کی برکت ہے کہ آپ کا وصال ۱۱ ربیع الثانی ۱۳۱۲ھ کو ہوا۔ رحمۃ اللہ علیہا

سلسلہ نسب:

حضرت ملک العلماء کا سلسلہ نسب یہ ہے:

۱۔ ملک محمد ظفر الدین قادری بن ۲۔ ملک منشی محمد عبدالرزاق بن ۳۔ ملک کرامت علی بن ۴۔ ملک احمد بن ۵۔ ملک غلام قادر بن ۶۔ ملک سعادت یار بن ۷۔ ملک حمید بن ۸۔ ملک رزاق بن ۹۔ ملک محمد علی بن ۱۰۔ ملک فتح اللہ بن ۱۱۔ ملک غلام نبی بن ۱۲۔ ملک محمد معصوم بن ۱۳۔ ملک محمد سعید الدین عرف ملک سدن ۱۴۔ ملک احمد اللہ بن ۱۵۔ ملک تاجار بن ۱۶۔ ملک بہاء الدین بن ۱۷۔ ملک محمد اسماعیل بن ۱۸۔ ملک الہ داد بن ۱۹۔ ملک غلام محی الدین عرف ملک گدن بن ۲۰۔ ملک خطاب الملک بن ۲۱۔ ملک علاء الملک بن ۲۲۔ ملک داؤد (خلف اکبر) بن ۲۳۔ حضرت سید ابراہیم ملک بیابازاری عرف ملک بیوشہید بن ۲۴۔ حضرت سید ابو بکر بن ۲۵۔ سید ابوالقاسم عبداللہ بن ۲۶۔ سید محمد فادرق بن ۲۷۔ سید ابو منصور عبدالسلام بن ۲۸۔ سید عبدالوہاب بن ۲۹۔ غوث الثقلین، غیث الکوین سیدنا شیخ محی الدین عبد القادر حسنی حسینی جیلانی قدست اسرارہم۔ سرکار غوث اعظم کا سلسلہ نسب کافی شہرت رکھتا ہے۔ اس لئے اتنے ہی اجداد کرام بیان ہوئے (حیات اعلیٰ حضرت، جلد اول ص ۷۹)

ان میں ملک خطاب الملک سے لے کر ملک بیوشہید تک بہار شریف میں پہاڑی مقبرے کے اندر آرام فرما ہیں۔ حضرت سید ابو بکر غزنی سے تین میل کے فاصلے پر مشرقی قصبہ بت نگر میں مدفون ہیں۔ حضرت ملک غلام قادر نے بہار شریف سے منتقل ہو کر مضافاتی قصبہ سول پور میجر میں سکونت اختیار کی، اس لئے ان کی نسلیں وہیں مدفون ہیں۔ ملک العلماء دینی

خدمات کے سلسلے میں مختلف جگہوں پر تشریف لے گئے۔ آخری آرامگاہ قبرستان شاہ ارزاں پٹنہ میں بنی۔ ان کے صاحبزادے پروفیسر مختار الدین احمد علی گڑھ میں اقامت رکھتے ہیں۔

اس خاندان میں ملک کا لقب حضرت سید ابراہیم غزنوی ہندی سے رائج ہوا۔ بادشاہ وقت نے آپ کو ”ملک بیا“ کا خطاب دیا تھا، ورنہ ان سے پہلے افراد خاندان خود کو سید لکھا کرتے تھے۔ اس اعزازی نسبت کے احترام میں یہ حضرات اپنے رشتے صرف اپنے ملک خاندان میں ہی کیا کرتے ہیں۔ ان کی خاندانی شاخیں پٹنہ، گیا، مونگیر، شاہ آباد، نالندہ، علی گڑھ، دہلی، کراچی اور لاہور میں پھیلی ہوئیں ہیں۔

بچپن:

ملک العلماء کا بچپن رسول پور میجر میں گذرا جو ایک قدیم طرز کا گاؤں اور شرفا کی بستی ہے۔ نالندہ اور راجگیر کے بیچ میں ”سیلاؤ“ نامی قصبہ ہے جس سے چار میل دور مغرب کی سمت میں رسول پور میجر آباد ہے۔ یہ بستی بہار شریف، نالندہ اور راجگیر کی آغوش میں واقع ہے، اس لئے زمانہ قدیم سے ثقافت و تہذیب کے آثار رکھتی ہے۔ بہار شریف مخدوم جہاں شیخ شرف الدین یحییٰ منیری فردوسی (م ۸۴۴ھ) کی آرامگاہ، متعدد جلیل القدر صوفیا، علما، حکما اور ادبا کا مدفن ہے۔ نالندہ یونیورسٹی ہزاروں سالہ قدیم علمی و دانش کے آثار رکھتی ہے اور راجگیر ہندو، جین اور بودھ مذہب کا مرکز عقیدت ہے۔ اس لئے اس علاقے میں دین و ادب، تہذیب و ثقافت اور علم و دانش کا دیرینہ چلن رہا ہے۔ ایسی سرزمین کی آب و ہوا میں حضرت ملک العلماء کا بچپن گذرا۔ اس لئے دین و ادب سے وابستگی لازمی کی چیز تھی۔

تعلیم:

اسلامی طرز کے مطابق جب ملک العلماء چار سال چار مہینے چار دن کے ہوئے تو رسم بسملہ خوانی ادا کی گئی۔ یہ بہت اچھی اسلامی رسم تھی جس کی برکتیں پوری زندگی ساتھ رہیں۔ جدید سائنسی تحقیق بھی کہتی ہے کہ اتنی مدت میں بچے کا شعور اس قابل ہو جاتا ہے کہ کتابی تعلیم کی دشواریاں جھیل سکے۔ اس سے پہلے بچوں کو مختصر زبانی تعلیم دینی چاہیے۔ موجودہ دور کی انگریزی طرز تعلیم اس افادیت سے خالی ہے۔ حضرت ملک العلماء کی رسم بسملہ خوانی شاہ چاند پتھوی علیہ الرحمہ نے ادا فرمائی جس کی برکت اس صورت میں ظاہر

ہوئی کہ دنیا نے آپ کو ملک العلماء کی صورت میں دیکھا۔

ابتدائی تعلیم والد ماجد فتنی ملک عبدالرزاق نے دی۔ قرآن حکیم اور اردو فارسی کی کتابیں گھر پر ہی حافظ مخدوم اشرف، مولوی کبیر الدین اور مولوی عبداللطیف نے پڑھائیں۔ ۱۳۱۲ھ میں اپنی نانیہال موضع بین ضلع پٹنہ تشریف لے گئے جہاں مدرسہ غوثیہ حنفیہ میں تفسیر جلالین، میرزا ہدو وغیرہ متوسطات تک تعلیم حاصل کی۔ یہاں کے اساتذہ میں مولانا شیخ محی الدین اشرف، مولانا شیخ بدر الدین اشرف کے علاوہ مولانا مہدی حسن میجروی، حافظ محمد اسماعیل بہاری، مولانا فخر الدین حیدر، مولانا محمد منعم فتنی اکرام الحق، مولانا معین اظہر رئیس بن خصوصیت کے ساتھ قابل ذکر ہیں۔ اس ادارے میں بیشتر عربی کتابیں مولوی حکیم محمد ابراہیم موسیٰ سے پڑھیں جو حاذق طبیب بھی تھے۔ یہاں کے اساتذہ میں مولوی شیخ محی الدین اشرف صاحب، ملک العلماء پر خاص شفقت فرماتے۔ ملک العلماء کو بھی ان کی محبتوں کا اعتراف تھا۔ فرماتے: ”میں ان کے احسانات میں ازسرتاپا غرق ہوں“ (حیات ملک العلماء ص ۱۱) مدرسہ حنفیہ غوثیہ بین کے رفقاء درس میں مولوی اشرف الحق (م ۱۳۱۸ھ) ولد فتنی اکرام الحق، حکیم ابوالحسن خلف سید شاہ مظفر حسین، مولوی عبدالقدوس، مولانا حکیم وصی احمد، مولوی حکیم محمد رضا خاں، ماموں زاد بھائی مولوی عبدالماجد، مولوی محمد سعید، مولوی محمود عالم گھٹوی قابل ذکر ہیں۔

عظیم آباد (پٹنہ) عرصہ دراز سے تہذیب، ثقافت، ادب اور علم کا نمائندہ رہا ہے۔ یہیں بخشیش محلہ کے اندر ۱۳۱۸ھ میں مدرسہ حنفیہ قائم ہوا جسے قاضی عبدالودود (۱۹۸۴ء) کے والد ماجد قاضی عبدالوحید فردوسی (م ۱۳۲۶ھ) *خلیفہ امام احمد

* قاضی عبدالوحید فردوسی رضوی علیہ الرحمہ کو اعلیٰ حضرت سے خاص عقیدت تھی۔ جناب حضور شاہ امین احمد فردوسی کے مرید خاص تھے۔ پٹنہ میں رونندہ پر مشتمل اہل سنت کی عظیم کانفرنس (۱۳۱۸ھ) آپ نے ہی کرائی تھی جس میں اعلیٰ حضرت بھی تشریف لے گئے تھے اور وہیں اکابر علمائے اعلیٰ حضرت کو ”مجدد“ کا خطاب دیا۔ اس وقت تک کی تقریباً نصف تصانیف رضا آپ نے اپنے خرچ سے طبع کرائیں۔ آپ کی ہی تحریک پر اعلیٰ حضرت نے المعتقد المنتقد کا حاشیہ المعتمد المستمد تحریر فرمایا جس میں پہلی بار دیوبندیوں کے سرغنہ مولوی اشرف علی تھانوی کی تکفیر کی۔ اعلیٰ حضرت نے قاضی صاحب کی نماز جنازہ بھی پڑھائی اور قبر میں بھی اتارا (حیات اعلیٰ حضرت، جلد اول، ص ۵۶)

رضا قادری برکاتی قدس سرہ نے قائم کیا اور جید علمائے اہل سنت کی خدمات حاصل کیں۔ ان میں محدث سورتی شاہ وصی احمد پبلی بھیتی ہندوستان گیر شہرت رکھتے تھے۔ ملک العلمائے حضرت کی آمد کو غنیمت جانتے ہوئے درس حدیث کے لئے ۲۵ جمادی الاخریٰ ۱۳۲۰ھ کو اس ادارے میں داخلہ لیا اور محدث سورتی علیہ الرحمہ سے مسند امام اعظم، مشکوٰۃ شریف اور ملا جلال پڑھی۔ محدث صاحب اپنی علالت کے سبب شعبان میں پبلی بھیت واپس ہوئے تو ملک العلمائے بھی اپنے ہم درس حکیم ابوالحسن کے ہمراہ کانپور کا رخ کیا۔ یہاں امداد العلوم میں حاجی امداد اللہ مہاجرکی کے مرید اور مولانا احمد حسن کانپوری کے شاگرد مولانا قاضی عبدالرزاق (م ۱۹۴۶ء) سے خصوصی درس لیا۔ احسن المدارس میں مولانا احمد حسن کانپوری (م ۳ صفر ۱۳۲۲ء) سے منطق کی کتابیں پڑھیں اور مولانا عبید اللہ پنجابی (م ۶ جمادی الاولیٰ ۱۳۲۳ھ) سے ہدایہ اخیرین مکمل کی۔ محدث سورتی کی کشش انہیں پبلی بھیت لے گئی جہاں محدث صاحب کے مدرسہ دارالحدیث میں حدیث کی منہتی کتابیں پڑھیں پھر ۱۳۲۱ھ بانس بریلی پہنچے اور مصباح التجدد ذیب نامی مدرسے میں مولوی غلام یسین دیوبندی کے درس میں شریک ہوئے جو سنی بن کر تعلیم دے رہے تھے۔ دوران درس جب مولوی غلام یسین کی دیوبندیت آشکارا ہوئی تو امام اہل سنت اعلیٰ حضرت کی بارگاہ میں حاضر ہوئے اور آپ سے تفسیر و حدیث، فقہ و تصوف کی انتہی کتابیں اور بعض نادر علوم کا درس لیتا چاہا لیکن اعلیٰ حضرت ہمہ دم افتاء اور تصنیف میں مصروف رہتے، اس لئے آپ کے پاس درس گاہی مصروفیات کے لئے وقت کہاں تھا۔ کہتے ہیں کہ دل کی لگن اپنی راہیں خود نکال لیتی ہے۔ ملک العلماء دھن کے پکے تھے۔ انہوں نے اعلیٰ حضرت کے درس گاہی فیض کو دوبارہ جاری کرنا چاہا جس کے لئے بصد اصرار دارالعلوم منظر اسلام کے قیام کی راہیں ہموار کیں۔ اعلیٰ حضرت کے منجھلے بھائی استاد ذمن مولانا حسن رضا خاں بریلوی (م ۱۳۲۶ھ) بڑے شاہزادے حجتہ الاسلام مولانا حامد رضا خاں (م ۱۳۶۲ھ) مولانا حکیم سید محمد امیر اللہ بریلوی رحمۃ اللہ علیہم سے ملاقاتیں کیں اور اپنا عندیہ ظاہر فرمایا۔ ان حضرات نے ملک العلماء کے مبارک خیال کی تائید فرمائی اور اس مشن کی تکمیل کے لئے ہمہ دم مستعد ہوئے۔ بالآخر اعلیٰ حضرت نے اس ادارے کے قیام اور سرپرستی کی ذمہ داری قبول فرمائی اور منظر اسلام ۱۳۲۲ھ/۱۹۰۴ء میں قائم ہوا جس کے پہلے ناظم استاد ذمن مولانا حسن رضا خاں علیہ الرحمہ

اور اولین طلبہ ملک العلماء مولانا ظفر الدین قادری رضوی اور مولانا سید عبدالرشید عظیم آبادی* ہوئے۔ انہیں دو طالب علموں سے اس ادارے کا افتتاح ہوا۔ ایک سال کے اندر اندر ہی اس ادارے نے جید اساتذہ اور ٹھوس علمی صلاحیت رکھنے والے علما کو اپنے اندر سمیٹ لیا۔ ان میں مولانا حکیم سید امیر اللہ بریلوی، مولانا حامد حسن رامپوری تلمیذ خاص مولانا ارشاد حسین فاروقی رامپوری (م ۱۳۱۱ھ)، مولانا سید بشیر احمد علی گڑھ تلمیذ رشید استاذ العلماء مولانا لطف اللہ علی گڑھی (م ۱۳۳۲ھ) منظر اسلام کے نامور اساتذہ ہیں جن سے ملک العلماء نے مسلم الثبوت، صحیح مسلم شریف اور دیگر درسیاتی کتب کی تکمیل فرمائی۔ ۱۳۲۲ھ سے ۱۳۲۵ھ تک آپ کا تعلیمی سفر جاری رہا۔ آپ نے ان چار سالوں میں جو کتابیں پڑھیں، اس کی تفصیل اپنے قلم سے یہ تحریر فرمائی:

۱۳۲۲ھ: عروض المفتاح، مقامات حریری، میرزا ہد، ملا جلال، بخاری شریف، نسائی شریف، جبر و مقابلہ، مساحت اقلیدس۔

۱۳۲۳ھ: دیوان متنہی، مطول، حمد اللہ، قاضی مبارک، تفسیر مدارک، تاریخ یمینی، تصریح، شرح چغمینی، سبع شداد مسلم الثبوت۔

۱۳۲۴ھ: سببہ معلقہ، مقامات بدیع الزماں ہمدانی، صدر، اشمس بازغہ، ہدایہ اخیرین، شرح عقائد نسفی مع خیالی، صحیح مسلم۔

۱۳۲۵ھ: توضیح تلوتح، بیضاوی شریف، شرح مواقف (امور عامہ) عبدالعلی میرزا ہد، ابوداؤد،

ابن ماجہ، موطا امام مالک، موطا امام محمد، طحاوی شریف، درمختار، (حیات ملک العلماء ص ۱۳)

اعلیٰ حضرت قدس سرہ نے ملک العلماء کو بخاری شریف کا درس دیا، افتا نویسی کے اسرار سکھائے، ریاضی، ہیئت، توفیت، جفر اور تکسیر جیسے پیچیدہ علوم کی تعلیم دی۔ رسالہ اقلیدس کے چھ مقالے، تصریح، شرح چغمینی پڑھائی اور فن تصوف میں شیخ شہاب الدین سہر

* سید عبدالرشید عظیم آبادی، ملک العلماء کے رفیق درس اور اعلیٰ حضرت کے تلمیذ اور خلیفہ تھے۔ ملک العلماء کی کئی کتابوں پر آپ کی تقریظات ہیں۔ انہوں نے ملک العلماء کے ساتھ مل کر زمانہ طالب علمی میں چند سوالات مرتب کئے اور اشرف علی تھانوی کے سامنے بریلی میں پیش کئے لیکن وہ جناب ان سوالات کا جواب نہ دے سکے۔ تفصیل کے لئے دیکھئے ملک العلماء کا رسالہ ”ظفر الدین الجید“۔ سید عبدالرشید صاحب کے ہی چھوٹے صاحب زادے ہیں مولانا حکیم سید شاہ عزیز احمد ابوالعلائی لہ آباد، جن کے صاحبزادوں میں سید شمیم گوہر مشہور عالم، ادیب، طنز نگار اور شاعر ہیں۔

وردی کے عوارف المعارف اور رسالہ تفسیر یہ کا درس دیا۔

۱۳۲۵ھ کا تعلیمی سال مکمل ہونے کے بعد ماہ شعبان کے اخیر میں ملک العلماء کو ان کے رفقاء نے درس کے ساتھ دستار فضیلت سے نوازا گیا۔ اس تاریخی جلسے کے خصوصی مہمان تھے درگاہ شیخ العالم مخدوم عبدالحق ردو لوی قدس سرہ کے سجادہ نشین مخدوم شاہ التفات احمد علیہ الرحمہ جنہوں نے اعلیٰ حضرت کی ایما پر ملک العلماء کے سرپرستار فضیلت باندھی اور تدریس و افتا کی سند مرحمت فرمائی۔ اعلیٰ حضرت قدس سرہ نے اسی سال ملک العلماء کو سلاسل عالیہ قادریہ برکاتیہ رضویہ کی اجازت و خلافت عطا فرمائی اور ملک العلماء اور قاضی بہار کا ممتاز لقب بخشا۔

تدریس:

فراغت کے بعد اعلیٰ حضرت کی خدمت میں تقریباً چار سال مزید رہے۔ دارالعلوم منظر اسلام میں تدریسی ذمہ داریاں نبھائیں، اعلیٰ حضرت کی سرپرستی میں فتاویٰ لکھے اور بوقت ضرورت مناظرے بھی کئے۔ خاص ذمہ داری یہ تھی کہ منظر اسلام کے انتظام و انصرام میں بھی ہاتھ بٹائیں اور ہر سال کے اوقات صلوٰۃ و صوم کی تخریج کریں۔ یہاں آپ کی تدریس سے تلامذہ کی اچھی تعداد نے فائدہ اٹھایا۔ شوال ۱۳۲۸ھ میں اعلیٰ حضرت کے حکم سے انجمن نعمانیہ ہند، لاہور تشریف لے گئے۔ ۱۳۲۹ھ میں معززین شملہ کے اصرار پر اعلیٰ حضرت نے انہیں خطیب اور مفتی کی حیثیت سے شملہ بھیجا۔ اگلے سال ۱۳۳۰ھ میں مولانا عبدالوہاب الہ آبادی کے قائم کردہ جدید ادارے مدرسہ حنفیہ، آ رہ بہار میں صدر مدرس کی حیثیت سے تشریف لے گئے۔ یہ عہدہ بھی اعلیٰ حضرت کے حکم سے قبول فرمایا۔ اس ادارے کو سنبھالا دینے کے بعد ڈسٹرکٹ سیشن جج سید نور الہدیٰ ولد شمس الہدیٰ کے قائم کردہ ادارے مدرسہ اسلامیہ شمس الہدیٰ پٹنہ میں مدرس اول کی حیثیت سے طلب کئے گئے۔ آپ نے یہاں چار سال تفسیر، حدیث اور فقہ کا درس دیا۔ ۱۳۳۳ھ/۱۹۱۶ء میں سید شاہ علیح الدین سجادہ نشین خانقاہ کبیرہ شہسرام کی درخواست پر مدرسہ خانقاہ کبیرہ شہسرام تشریف لے گئے۔ حضرت نے یہاں مدرس اول کی حیثیت سے ۱۳۳۹ھ کے اوائل تک تدریسی خدمات انجام دیں۔ یہیں آپ کے صاحبزادے پروفیسر مختار الدین احمد اور صاحبزادی ربیع خاتون کی ولادت ہوئی جن کا تذکرہ آگے آتا ہے۔

یہاں کے رفقائے ادارہ میں مولانا سید ابوالحسن خوشدل شہسرامی (م ۱۹۳۵ھ) مولانا نجم الدین شہسرامی، مولانا رحم الہی مظفرنگری (م ۱۳۶۳ھ) مولانا سید موسیٰ رضا کاکوی (م ۱۹۵۲ء) مولانا فرخند علی مدرس خانقاہ کبیریہ کے اسمائے گرامی خصوصیت سے قابل ذکر ہیں۔ ان سے روابط کی تفصیلی کے لئے دیکھئے: ملک العلماء اور علمائے شہسرام۔

۱۳۳۸ھ/۱۹۲۰ء میں مدرسہ شمس الہدیٰ حکومت بہار کے حوالے ہو گیا۔ حکومت کے زیر نگرانی اس کے انتظامات کی تجدید ہوئی اور نئی تقرریاں عمل میں آئیں۔ اس وقت بھی حضرت ملک العلماء کو سینئر مدرس کی حیثیت سے منتخب کیا گیا۔ حضرت نے ۱۳۳۹ھ میں یہ منصب سنبھالا اور اسے خوبی تدبیر کے ساتھ نبایا۔ آپ تیس بیس سال تک اس ادارے سے وابستہ رہے اور ۱۹۵۰ء میں پرنسپل کی حیثیت سے ریٹائر ہوئے۔ یہاں کے رفقائے ادارہ میں ان کے دیرینہ رفیق مولانا سید عبدالرشید عظیم آبادی، مولانا سید عبید اللہ قادری الجھری (م ۵ جمادی الاخریٰ ۱۳۳۸ھ) مولانا سید عبدالسبحان دستوی، مولانا حاجی معین الدین ندوی (۳ مئی ۱۹۴۱ء)، مولانا مشتاق احمد کانی پوری (م ۱۳۵۲ھ) ولد علامہ احمد حسن کانی پوری، مولانا مقبول احمد خاں درہنگوی (م ۱۹۷۹ء)، مولوی سید دیانت حسین درہنگوی (م ۱۹۴۹ء) قابل ذکر ہیں۔ ان میں کچھ تو اخیر تک ساتھ رہے، کچھ پہلی بار پٹنہ کی شفٹنگ میں ساتھ رہے اور بعض چند سال ہی رہ سکے۔ ریٹائرمنٹ کے بعد ملک العلماء اطمینان کے ساتھ تصنیف و تالیف میں مشغول ہو گئے لیکن دولت کدے پر بعض حضرات ان دنوں بھی حصول علم کی غرض سے حاضر ہوتے۔ یوں تدریس کا سلسلہ بھی ضمنی طور سے جاری رہا۔ بارگاہ عشق میتین گھاٹ کے سجادہ نشین شاہ شاہد حسین عرف درگاہی میاں کی فرمائش پر ۲۱ شوال المکرم ۱۳۷۱ھ کو ملک العلماء نے کٹیہار (بہار) میں جامعہ لطیفیہ بحر العلوم کا افتتاح فرمایا اور اپنی محنت و کوشش سے اسے کافی فروغ بخشا۔ منصب صدارت کو خود رونق بخشی، تدریس کے لئے اچھے اساتذہ مدعو کئے جن میں مولانا احسان علی مظفر پوری، مولانا محمد یوسف، مولانا محمد مشتاق، مولانا شہاب الدین، مولانا محمد سلیمان رضوی اور مولانا سید عبد المنان قادری (م ۱۰ نومبر ۱۹۵۶ء) کے اسمائے گرامی ملتے ہیں۔ حضرت ملک العلماء تفسیر بیضاوی، تفسیر مدارک، صحیح بخاری، صحیح مسلم، ہدایہ اخیرین اور مناظرہ رشیدیہ کا درس دیتے۔ فتویٰ نویسی، تصنیف اور وعظ کی مصروفیات علاحدہ تھیں۔ اس ادارے نے کٹیہار اور اس

کے مضافات کو دین اور علم سے منسلک کیا اور قابل قدر علما پیدا کئے۔ اپنے وصال سے دو سال پہلے ۱۳۸۰ھ میں حضرت ظفر منزل پٹنہ تشریف لے آئے اور خود کو تصنیف و افتا اور ذکر الہی کے لئے خاص کر لیا۔ البتہ درس قرآن اور وعظ کا سلسلہ اب بھی جاری رہا۔

انداز درس:

ملک العلماء مستعد، جفاکش، توانا تھے اور علم سے والہانہ شغف رکھتے تھے۔ اس لئے پوری لگن اور محنت سے درس دیتے وہ بھی تسلسل کے ساتھ۔ جامعہ لطیفیہ بحر العلوم کٹیہار میں عمر کی آخری منزلیں تھیں اور ادارے کی نوخیزی کے سبب انتظامی ذمہ داریاں بھی سر پر تھیں۔ ان سب کے باوجود ملک العلماء روزانہ چھ گھنٹہ پڑھاتے تھے۔ اس سے آپ کے تدریسی شغف اور توجہ کا اندازہ کیا جاسکتا ہے۔ اسی ادارے کے فیض یافتہ، ملک العلماء کے چہیتے شاگرد مولانا شہاب الدین اشرفی نے اپنے مشاہدات پر مشتمل ایک مضمون تحریر کیا ہے: ”ملک العلماء کی زندگی کے چند گوشے“ اس میں وہ حضرت کے طرز تدریس پر روشنی ڈالتے ہوئے لکھتے ہیں:

”میں نے حضرت ملک العلماء قدس سرہ سے جو چند فنون کی کتابیں پڑھی ہیں، مثلاً بخاری شریف، طحاوی شریف، مسند امام اعظم، تفسیر مدارک، ہدایہ آخرین، تصریح، مسلم الثبوت، دیوان حماسہ وغیرہ۔ اس لئے نہ صرف ایک فن بلکہ مختلف فنون میں آپ کے طریقہ تدریس کا انداز میرے دل پر اب بھی نقش ہے۔ تمام فنون کی کتابوں میں طریقہ تدریس کی عمدگی، مضامین کی تفہیم کا انداز منفرد اور نرالا تھا۔ حدیث میں بخاری پڑھانے میں حدیث کا مفہوم، حسب ضرورت راویوں کے حالات کا بیان، حدیث سے مستخرج مسائل کی وضاحت، مسائل کے مختلف فیہ ہونے کی صورت میں تہذیب، تقریب کے حوالے سے روایان حدیث کی جرح و عدالت کا ذکر، مذہب حنفی کی دیگر احادیث سے تائید وغیرہ آپ کے حسن تدریس کے جلوے تھے۔“

فقہ و اصول فقہ پڑھانے کا اندازہ بڑا دلنشین تھا۔ فقہ پڑھانے میں اس بات پر بھی روشنی ڈالتے کہ یہ مسئلہ اولہ اربعہ میں سے کس دلیل سے ثابت ہے۔ اگر مسئلہ نص سے ثابت ہوتا تو حسب ضرورت یہ بھی بتاتے کہ عبارت النص، اشارۃ النص، دلالت النص، اقتضاء النص میں سے کس نص سے یہ مسئلہ مستنبط ہے۔ اسی طرح یہ بتاتے کہ یہ مسئلہ قیاسی

ہے یا الحاقی؟ یا خلاف قیاس استحسان بالاثر وغیرہ ہے۔ علم ہیئت میں ہم نے حضرت ملک العلماء سے صرف تصریح پڑھی جس میں فلک اور کرہ کی تفصیل، رات و دن کے اختلاف، کسوف و خسوف کے وجوہات، برزخ و اقالیم کی تفصیل، صبح و شفق، سمت قبلہ کے استخراج کا طریقہ بتاتے اور مسائل کو پوری وضاحت سے سمجھاتے۔ علم ہیئت میں ان کی سلم الافلاک کا ایک قلمی نسخہ تھا، جسے متعدد طلبہ نے نقل کیا۔ حضرت ملک العلماء کی طرف سے درسگاہ میں طلبہ کو اعتراض کی کھلی چھوٹ ہوتی تھی۔ مگر عموماً خود ہی اعتراض کی بھی وضاحت کرتے اور خود ہی جواب بھی دیتے تھے۔ ایسا محسوس ہوتا کہ علم کا دریا موجیں مار رہا ہے۔ دوران درس کسی سبق سے متعلق کوئی واقعہ ہوتا تو اسے بھی بیان فرماتے۔ اور اس سے نتیجہ اخذ کر کے نصیحت فرماتے جو بڑا دلنشین ہوتا (ماہنامہ جہان رضا اگست ۲۰۰۳ء ص ۲۲-۲۳)

تلامذہ:

حضرت ملک العلماء نے بریلی شریف، آرہ، پٹنہ، شہسرام اور کٹیہار میں درس دیا۔ سب سے زیادہ اوقات پٹنہ میں گذرے۔ اس کے علاوہ مسجد میں درس قرآن، مراسلاتی سطح پر ہیئت و توقیت کی تعلیم، کاشانہ اقدس پر خارجی اوقات میں طلبہ کے درس کی ذمہ داریاں بھی رہیں۔ غرض زندگی کا ہر لمحہ افادات سے لبریز تھا تو مستفیدین کی تعداد بھی اسی تناسب سے ہوگی۔ ہزاروں افراد نے آپ سے علمی فیض اٹھائے جن کا کوئی باضابطہ ریکارڈ محفوظ نہیں۔ چند ممتاز تلامذہ کے تذکرے ضمنی طور سے ملتے ہیں۔ انہیں کے ذکر پر اکتفا کرتا ہوں:

- ☆ سید شاہ احسن الہدیٰ سجادہ نشین خانقاہ شاکریہ پنڈ شریف ضلع مونگیر بہار ☆
- ☆ سید شاہ فرید الحق عمادی (م ۱۷/ مارچ ۲۰۰۱ء) سجادہ نشین خانقاہ عمادیہ منگل تالاب پٹنہ سٹی
- ☆ سید شاہ عاشق حسین شمسی (م وسط اپریل ۲۰۰۱ء) سجادہ نشین درگاہ شاہ ارزاں شاہ گنج پٹنہ ☆
- ☆ مولانا حافظ عبدالرؤف (م ۱۳۹۱ھ/ ۱۹۷۱ء) نائب شیخ الحدیث جامعہ اشرفیہ مبارک پور ☆
- ☆ شمس العلماء مفتی محمد نظام الدین بلیاوی، لاہ آباد (م ۱۹۹۳ء) ☆ مفتی غلام مجتبیٰ اشرفی (م ۲۰۰۲ء) ☆ مولانا محمد احمد رفاقتی مصنف تذکرہ علمائے اہل سنت، مظفر پور ☆
- ☆ خواجہ علم و فن محمد مظفر حسین رضوی، پورنیہ ☆ مولانا شہاب الدین اشرفی ☆ مولانا عبدالرشید رشیدی، چنی بازار، پورنیہ ☆ مولانا شفیق احمد شہسرامی مرحوم

ذخیرہ مکاتیب کی روشنی میں حضرت کے صاحبزادے پروفیسر مختار الدین احمد تلامذہ کا ایک جامع تعارف ترتیب دے رہے ہیں۔ خدا کرے جلد تکمیل کو پہنچے۔

فنی کمالات:

ملک العلماء ایک باعمل عالم دین، صاحب کردار انسان، اخلاق مند ہمدرد، رائج فنون کے ساتھ کئی ایک نادر فنون میں بھی مہارت رکھنے والے فرد امت تھے۔ دوسرے مضامین میں ان کی فنی مہارت پر مختصر تبصرہ موجود ہے۔ میں یہاں صرف ہیئت و توقیت اور جنر و تفسیر میں فنی قدرت کا مختصر تعارف پیش کرتا ہوں۔

ہیئت و توقیت میں ملک العلماء قدس سرہ خاص مہارت تھی اور اسی فن نے آپ کو زیادہ شہرت عطا کی۔ اعلیٰ حضرت قدس سرہ نے جن افراد کو اس فن کے بنیادی اصول سکھائے، ان میں ممتاز شخصیت ملک العلماء کی تھی۔ اس فن میں آپ کے توسط سے اعلیٰ حضرت کا علمی فیض آئندہ نسلوں تک پہنچا۔ آپ نے اس فن میں چار کتابیں تصنیف کیں اور کئی ایک تلامذہ پیدا کئے جن میں ممتاز حضرت علامہ حافظ عبدالروف بلیاوی نائب شیخ الحدیث جامعہ اشرفیہ مبارک پور اور مئیس العلماء مفتی نظام الدین بلیاوی الہ آبادی، خواجہ محمد مظفر حسین رضوی ہیں۔ تصانیف میں توضیح التوقیت، مؤذن الاوقات، توضیح الافلاک اور مشرقی کاغذ مسلک کافی شہرت رکھتی ہیں۔

ملک العلماء اس فن میں اپنے تلمیذ کی کیفیت بیان کرتے ہیں لکھتے ہیں:

”ہیئت و نجوم میں کمال کے ساتھ علم توقیت میں کمال تو حد ایجاد کے درجہ پر تھا یعنی اگر اس فن کا موجد کہا جائے تو بے جا نہ ہوگا۔ علمائے جتہ جتہ اس کو مختلف مقامات پر لکھا ہے۔ لیکن میرے علم میں کوئی مستقل کتاب اس فن میں نہ تھی۔ اس لیے جب میں نے اور میرے ساتھ مولوی سید شاہ غلام محمد صاحب بہاری، مولانا مولوی حکیم سید شاہ عزیز غوث صاحب بریلوی، مولوی سید محمود جان صاحب بریلوی، حضرت حجتہ الاسلام صاحب زادہ والا جاہ مولانا شاہ حامد رضا صاحب بریلوی، مولوی نواب مرزا صاحب بریلوی نے اس فن کو حاصل کرنا شروع کیا، تو کوئی کتاب اس فن کی نہ تھی، جس کو ہم لوگ پڑھتے۔ اسی وجہ سے اعلیٰ حضرت خود ہی اس کے قواعد زبانی ارشاد فرماتے۔ اسی کو ہم لوگ لکھ لیتے اور اسی کے مطابق عمل کر کے اوقات نصف النہار، طلوع، صبح صادق، عشاء، ضحوة کبریٰ، عصر نکالتے، ایک

زمانہ تک تو وہ قواعد ہم لوگوں کی کاپیوں میں لکھے رہے۔ پھر میں نے ان سب کو ایک کتاب میں جمع کر کے پوری توضیح و تشریح کے ساتھ مع مثال بلکہ امثلہ لکھ کر اس کا نام الجواہر و ایواقیت فی علم التوقیت معروف بہ توضیح التوقیت رکھا۔ الحمد للہ کہ یہ رسالہ مطبع نعیمی مراد آباد میں چھپ کر شائع کیا گیا ہے اور اس سے بہت لوگوں نے اس علم کو حاصل کیا۔

اسی زمانے میں مجھے برہلی شریف جانے کا اتفاق ہوا تو ایک نسخہ گرامی جناب محبت مکرم مخلص محترم جناب حکیم سید شاہ عزیز غوث صاحب کے لیے لیتا گیا۔ انہوں نے دیکھا تو بہت خوش ہوئے اور مولوی صاحب بھی فارسی زبان میں اس فن میں تصنیف فرما رہے تھے۔ وہ رسالہ مجھے دکھایا کہ میں نے اس طرح لکھنا شروع کیا تھا۔ لیکن اب توضیح التوقیت کے بعد اس کی ضرورت نہیں معلوم ہوتی ہے۔ میں نے بہت اصرار کیا کہ آپ ہرگز ایسا خیال نہ فرمائیں۔ آپ اس کتاب کو ضرور مرتب کر ڈالئے۔ یہ بھی اعلیٰ حضرت کا فیض اور ان کے علم کی اشاعت ہے ہر گلے را نگ و بوئے دیگر است۔

(حیات اعلیٰ حضرت۔ جلد اول ۲۷۷ تا ۲۷۹)

جفر و تکسیر بھی ان فنون میں ہیں جن کے واقف کار خال خال ملیں گے۔ اعلیٰ حضرت قدس سرہ کو اس فن میں مجتہدانہ بصیرت حاصل تھی۔ اعلیٰ حضرت سے اس فن کو جن حضرات نے حاصل کیا ان میں حجۃ الاسلام مولانا شاہ حامد رضا خاں قادری، مفتی اعظم شاہ مصطفیٰ رضا خاں قادری نوری اور ملک العلماء شاہ محمد ظفر الدین قادری قدس سرہ بہت نمایاں تھے۔ ملک العلماء تکسیری مہارت کا یہ حال تھا کہ گیارہ سو باون طریقے سے صرف مربع بھرا کرتے تھے۔ اس سلسلے میں حضرت نے تحدیثِ نعمت کے طور پر اپنا ایک بیان کیا ہے جسے یہاں نقل کر دینا افادیت سے خالی نہ ہوگا۔ ملک العلماء رقم طراز ہیں:

”عرضہ کی بات ہے کہ ایک شاہ صاحب مدرسہ اسلامیہ شمس الہدیٰ تشریف لائے اور محبت محترم حامی دین، واقف علوم عقلیہ و نقلیہ مولانا مقبول احمد خاں صاحب در بھنگوی مدرس مدرسہ کے مہمان ہوئے اور اپنی عزت بنانے، وقار جمانے کو ادھر ادھر کی بات کرتے ہوئے فن تکسیر کی واقفیت کا ذکر کیا۔ مولوی صاحب بہت ظریف طبیعت ہیں۔ یہ سن کر ایسا انداز برتا جس سے ان شاہ صاحب نے سمجھا کہ میرے فن دانی کے قائل اور معتقد ہو گئے۔ چنانچہ مہینہ دو مہینہ میں ایک دو پھیرا ادھر ان کا ہونے لگا اور مولانا کے یہاں

ایک دو وقت قیام ضرور کرتے۔ یہ بھی مہمان نوازی فرماتے۔ جب ان کی ڈینگ بہت بڑھی تو ایک دن بہت ہلکی زبان سے فرمایا کہ میرے مدرسہ میں بھی ایک مدرس مولانا ظفر الدین صاحب ہیں، وہ بھی فن تکسیر جانتے ہیں۔ بہت حیرت ہوئی، وہ تو سمجھ رہے تھے کہ مولانا مقبول احمد خاں صاحب کے علم میں دنیا میں، میں ہی تکسیر جاننے والا ہوں اور اسی وجہ سے ایسے زبردست معقولی ہونے پر بھی میری عزت کرتے ہیں۔ جب انہیں معلوم ہوا کہ اس پٹنہ میں مولانا کے دوستوں میں اسی مدرسہ کے مدرسوں میں، ایک شخص فن تکسیر جانتے ہیں تو حیرت کی حد نہ رہی۔ بولے کہ ان سے میری ملاقات کرادیجئے گا۔ انہوں نے کہا: اچھا! وہ تو روزانہ مدرسہ کے وقت ۱۰ بجے مدرسہ تشریف لاتے ہیں اور چار بجے دریا پور واپس جاتے ہیں۔ چنانچہ ایک دن مولوی صاحب موصوف شاہ صاحب کو لیے ہوئے میرے پاس تشریف لائے اور ان کا تعارف کراتے ہوئے بہت سی خوبیاں بیان کرتے ہوئے خاص انداز سے فرمایا کہ سب سے بڑا کمال آپ کا یہ ہے کہ آپ فن تکسیر جانتے ہیں۔ میں سمجھ گیا۔ میں نے کہا کہ اس سے بڑھ کر اور کیا کمال ہوگا کہ آپ وہ فن جانتے ہیں، جس کے جاننے والے روئے زمین سے معدوم و مفقود نہیں تو قلیل الوجود ضرور ہیں۔ اس پر شاہ صاحب نے فرمایا کہ مجھے معلوم ہوا ہے کہ جناب کو بھی فن تکسیر کا علم ہے؟ میں نے کہا یہ مخلصوں کا محض حسن ظن ہے، کسی فن کے چند قواعد کا جان لینا فن کی واقفیت نہیں کہلاتی ہے۔ ہاں اس فن سے یک گونہ دلچسپی ضرور ہے۔

اس کے بعد میں نے ان شاہ صاحب سے پوچھا: جناب مربع کتنے طریقہ سے بھرتے ہیں؟ بہت فخریہ فرمایا: سولہ طریقہ سے۔ میں نے کہا: بس۔ اس پر فرمایا: اور آپ؟ میں نے کہا: گیارہ سو باون طریقے سے۔ بولے: سچ؟ میں نے کہا: جھوٹ کہنا ہوتا تو کیا لاکھ دو لاکھ کا عدد مجھے معلوم نہ تھا، گیارہ سو باون کی کیا خصوصیت تھی؟ کہا: میرے سامنے بھر سکتے ہیں؟ میں نے کہا: ضرور، بلکہ میں نے بھر کر رکھ دیا ہے۔ آج چار بجے میرے ساتھ دریا پور تشریف لے چلیں۔ مولانا مقبول احمد خاں صاحب کو بھی میں دعوت دیتا ہوں، وہ کتاب میں حاضر کروں گا۔ ایک ہی نقشہ ہے جو اتنے طریقے سے بھرا ہوا ہے جس میں کوئی ایک دوسرے سے ملتا ہوا نہیں۔ پوچھا: کن سے سیکھا؟ میں نے اعلیٰ حضرت امام اہل سنت کا نام لیا۔ حضرت کے معتقد تھے، نام سن کر ان کو یقین ہو گیا مگر پوچھا: اور اعلیٰ حضرت کتنے طریقے

سے بھرتے ہیں؟ میں نے کہا: تیس سو طریقے سے۔ کہا: آپ نے اور کیوں نہیں سیکھا؟ میں نے کہا: وہ تو علم کے دریا نہیں، سمندر ہیں۔ جس فن کا ذکر آیا، ایسی گفتگو فرماتے کہ معلوم ہوتا کہ عمر بھر اسی کو سیکھا اور اسی کی کتب بنی فرمائی ہے۔ ان کے علوم کو میں کہاں تک حاصل کر سکتا ہوں؟ آخر ۴ بجے وہ میرے ساتھ دریا پور تشریف لائے اور وہ کاغذ جس پر میں نے وہ نقوش لکھے تھے، ملاحظہ فرمایا۔ بہت تعجب سے دیکھتے رہے اور اعلیٰ حضرت کی زیارت کے مشتاق ہو کر بعد مغرب واپس ہوئے پھر نہ معلوم کہ بریلی شریف حاضر ہوئے یا نہیں۔

(حیات اعلیٰ حضرت۔ جلد اول ص ۲۸۱ تا ۲۸۲)

ذوق مطالعہ:

ذوق مطالعہ ہی فنی صلاحیتوں کو جلا بخشتا ہے اور فکری حسن کو نکھارتا ہے۔ ملک العلماء کو قدرت نے یہ ذوق بہت فیاضی کے ساتھ عطا کیا تھا۔ آپ کو طالب علمی کے زمانے سے ہی کتب بنی کا شوق تھا جو رفتہ رفتہ عشق کی حد تک پہنچ چکا تھا۔ پروفیسر مختار الدین احمد لکھتے ہیں:

”انہیں کتابیں جمع کرنے کا شوق طالب علمی کے زمانے سے تھا۔ ایک مجلد میں ”فہرست کتب علو کہ فقیر ظفر الدین احمد مورخہ ۱۰ رجب المرجب ۱۳۲۳ھ“ کے عنوان کے تحت کتابوں کے نام درج کئے ہیں۔ اس وقت بریلی میں ان کے پاس ۹۸ رکتب و رسائل تھے۔

(حیات ملک العلماء ص ۱۰)

ملک العلماء خود ہی مطالعہ سے شغف نہ رکھتے تھے بلکہ طلبہ کو بھی مطالعہ اور کتابیں خریدنے کی ترغیب دیتے۔ یہاں بھی مولانا شہاب الدین اشرفی صاحب کا مشاہداتی بیان پیش کرتا ہوں کیونکہ یہ ان کی آنکھوں دیکھی ہے:

ضعف پیری اور علمی تبحر کے باوجود حضرت ملک العلماء علیہ الرحمہ کے مطالعہ کا یہ حال تھا کہ ضرورت کی تکمیل کے بعد وقت ضائع نہ فرماتے۔ مختلف علوم و فنون کی کتابوں کا مطالعہ فرماتے، قیلولہ کے وقت عموماً اخبار و رسائل کا مطالعہ کرتے۔ جب میں یا کوئی اور طالب علم خدمت کے لئے جاتا تو ان سے علمی گفتگو فرماتے یا واقعات بیان کرتے اور ان پر اپنا نا صحانہ تبصرہ بھی کرتے۔ طلبہ کو کتابوں اور اہم رسالوں کے مطالعہ کی ترغیب دیتے خصوصاً امام احمد رضا قدس سرہ کے رسائل کے مطالعہ کی تاکید فرماتے۔ ”الاشباہ والنظائر لابن نجیم حنفی“ کے فوائد کا ذکر فرماتے ہوئے مجھے اس کے مطالعہ کی خصوصی ترغیب دی۔ کتابوں

کے خریدنے کی نصیحت کرتے اور فرماتے تھے کہ علماء کے ہتھیار ہیں۔ بے کتاب کے مولوی ایسے ہیں جیسے بے ہتھیار سپاہی۔ نیز فرماتے جب بھی سنی علمائے کرام کی کوئی تصنیف منظر عام پر آجائے تو اپنی گاڑھی کمائی کا پیسہ اس کے حاصل کرنے میں صرف کرو۔ انہیں کی ترغیب کا اثر تھا کہ وہاں کے محنتی باذوق طلبہ کچھ نہ کچھ کتابیں ضرور خریدتے۔ میں نے بھی بفضلہ تعالیٰ خاصی کتابیں دوران طالب علمی میں ہی خرید لیں۔ چند کتابیں خود حضرت ملک العلماء نے مجھے باہر سے منگوا دی تھیں جن میں شرح جامی کی معروف شرح ”محرم آفندی“ بھی شامل ہے (جہان رضا اگست ۲۰۰۳ء ص ۲۳)

تصنیف:

قلم سے ملک العلماء کا زمانہ طالب علمی سے رابطہ رہا۔ فتویٰ نویسی نے اس ذیل میں خاصی کمک پہنچائی۔ لیکن خاص بات یہ رہی کہ آپ کا قلم ہمیشہ دین اور لوازمات دین کے گرد گھومتا رہا۔ آپ کو کبھی ادیبانہ شوق نہیں چرایا جس سے آپ کی عالمانہ شان پر دھبہ آئے۔ آپ کی باضابطہ تصنیف کا آغاز ۱۳۲۳ھ سے ہوتا ہے یعنی سال فراغ سے دو سال پہلے۔ پھر یہ سلسلہ اخیر دم تک جاری رہا اور تقریباً سو کتابیں متعدد فنون میں منظر عام پر آئیں۔ موضوعات قلم میں فنون حدیث، اصول حدیث، فقہ، اصول فقہ، تاریخ، سیرت، سوانح، اخلاق، صرف، نحو، منطق، فلسفہ، عقائد، مناظرہ، ہیئت، توقیت، تفسیر، اذکار، اوقاف آتے ہیں۔ بیشتر کتابیں اردو زبان میں ہیں لیکن چند اہم تصانیف عربی میں بھی لکھی گئیں جن میں صحیح ابہاری خاص طور سے قابل ذکر ہے۔ حضرت ملک العلماء کی تحریروں کی خصوصیت یہ ہے کہ ان میں اعلیٰ حضرت کے افادات ملتے ہیں اور انہیں کا طرز تحقیق جھلکتا ہے۔ سوز دل پایا تھا اس لئے پر خلوص جذبے بھی ہر جگہ اپنی اہمیت تسلیم کراتے چلے جاتے ہیں۔

حضرت ملک العلماء کی تصانیف اور مختلف فنون میں ان کی مہارت پر اگلے صفحات میں کہیں جزوی اور کہیں مفصل تبصرہ موجود ہے۔ اس لئے یہاں صرف حضرت کی تصانیف کی فہرست موضوعات اور سن تصنیف کی تعیین کے ساتھ پیش ہوتی ہے:

(سیرت) ☆ شرح کتاب الشفا للقاضی عیاض (۱۳۲۳ھ) میں آغاز تصنیف۔ مکمل نہ ہو سکی ☆ تنویر السراج فی ذکر المعراج (۱۳۵۳ھ) اس کے کئی حصے لاہور سے شائع ہوئے۔ گھوسی، مبارک پور اور ہزاری باغ نے بھی اس کی بعض جلدیں شائع کیں ☆ مولود رضوی

(۱۳۶۰ھ) پاکستان سے شائع ہوئی۔

(حدیث) ☆ نزول السکینۃ باسانید الاجازات المتینہ (۱۳۳۳ھ) ☆ جامع الرضوی معروف بہ صحیح البہاری (۱۳۲۵ھ) سن آغاز۔ ۶ جلدوں میں فقہ حنفی کی موید احادیث جمع کرنے کا ارادہ تھا لیکن غالباً تین جلدیں ہی ترتیب پاسکیں کہ وقت موعود آ گیا۔ دوسری جلد جو چار اجزا اور دس ہزار احادیث پر مشتمل ہے، مصنف کی حیات میں ہی شائع ہو چکی تھی، ابھی حال میں پاکستان سے بھی اشاعت ثانیہ ہوئی ہے۔ پہلی جلد پر بھی پاکستان میں کام ہو رہا ہے جو کتاب العقائد پر مشتمل ہے ☆ الافادات الرضویہ۔ اصول حدیث (۱۳۲۲ھ)

(فقہ و اصول) ☆ مواہب ارواح القدس لکشف حکم العرس (۱۳۲۳ھ) ☆ اعلام الساجد بصرف جلوہ الاضحیۃ فی المساجد (۱۳۲۵ھ) ☆ التعلیق علی القدوری (۱۳۲۵ھ) ببط الراحة فی الحظر والاباحۃ (۱۳۲۶ھ) الفیض الرضوی فی تکمیل الحکوی (۱۳۲۶ھ) ☆ رفع الخلاف من بین الاحناف (۱۳۳۲ھ) ☆ القول الاظہر فی الاذان بین یدی المنبر (۱۳۳۳ھ) ☆ تحفۃ الاحباب فی فتح الکلوۃ والباب (۱۳۳۲ھ) نہایہ المنتہی فی شرح ہدایت المبتدی (۱۳۲۳ھ) ☆ تسہیل الوصول الی علم الاصول (۱۳۲۸ھ) ☆ نافع البشر فی فتاویٰ ظفر (۱۳۲۹ھ) ☆ نصرۃ الاصحاب باقسام ایصال الثواب (۱۳۵۲ھ) ☆ جامع الاقوال فی روایۃ الهلال (۱۳۵۷ھ) ☆ عید کا چاند (۱۳۷۰ھ) ☆ تنویر المصاحح للقیام عند جی علی الفلاح (۱۳۷۱ھ) اصلاح الايضاح۔ ان میں مجموعہ فتاویٰ نافع البشر ناچیز نے مرتب کر کے شائع کیا جس میں چھ فقہی رسائل بھی شائع ہوئے۔ جامع الاقوال بوجہ پٹنہ سے شاہ محمود حسین عرف شاہ بودا برادر شاہ حامد حسین سجادہ نشین درگاہ شاہ ارزاں کے نام سے ۱۳۵۷ھ میں شائع ہوا۔ باقی رسائل غیر مطبوعہ میں۔

(عقائد و مناظرہ) ☆ ظفر الدین الجید (۱۳۲۳ھ) مطبوعہ ☆ الحسام المسلمول علی منکر علم الرسول (۱۳۲۳ھ) ☆ بین الہدیٰ فی نفی امکان مثل المصطفیٰ (۱۳۲۴ھ) یہ خالص مناظراتی تحریر ہے جو ابھی قلمی صورت میں ہے۔ ☆ شکست سقاہت (۱۳۲۶ھ) مطبوعہ ☆ ظفر الدین الطیب (۱۳۲۷ھ) یہ ظفر الدین الجید کے ساتھ متعدد بار شائع ہوا ☆ حکم الکنزہ علی الکلاب الممطرۃ (۱۳۲۸ھ) ☆ النبر اس لدفع المنہاس (۱۳۲۹ھ) ☆ کشف الستور عن مناظرۃ رامپور (۱۳۳۳ھ) ☆ گنجینہ مناظرہ (۱۳۳۴ھ) مطبوعہ ☆ ندوۃ

العلماء (۱۳۳۸ھ) ☆ الفوائد التامة في اجوبة الامور العامة (۱۳۵۷ھ)
 (فضائل ومناقب) تحفة الاحبار في مناقب الاخبار (۱۳۳۷ھ) ☆ تحفة المظان في فضل
 العلماء (۱۳۶۵ھ) ☆ النور والضياء في سلاسل الاوليا (۱۳۸۲ھ) سبھی قلمی صورت میں ہیں۔
 (تاریخ و سوانح) ☆ المجلد المعد و تالیف المجدد (۱۳۲۷ھ) دسیوں ایڈیشن نکل ہیں
 ☆ جواہر البیان فی ترجمتہ خیرات الحسان (۱۳۳۳ھ) حضرت ابن حجر مکی (م ۹۷۳ھ)
 نے امام اعظم کی سوانح ”الخیرات الحسان فی مناقب الامام الاعظم ابی حنیفۃ النعمان“ تحریر
 فرمائی۔ ملک العلماء نے حاجی لعل خاں کی فرمائش پر اس کا اردو ترجمہ کیا جو ۱۳۳۳ھ میں کلکتہ
 سے شائع ہوا پھر اس کے متعدد ایڈیشن ہندوستان، پاکستان اور ترکی سے شائع ہوئے۔
 ☆ خیر السلوک فی نسب الملوک (۱۳۳۳ھ) ☆ اعلام الاعلام باحوال العرب قبل
 الاسلام (۱۳۴۱ھ) ☆ چودھویں صدی کے مجدد (۱۳۶۷ھ) ☆ حیات اعلیٰ حضرت /
 مظہر المناقب (۱۳۶۹ھ) یہ کتاب چار جلدوں میں ہے جو بارہ سال کے عرصے میں
 تصنیف ہوئی۔ پہلی جلد مصنف کی حیات میں شائع ہوئی۔ باقی دو جلدیں ۲۰۰۳ء میں مفتی
 مطیع الرحمن رضوی کی ترتیب سے۔

(اخلاق و نصائح) ☆ سرور القلوب الخزون فی الصبر عن نور العیون (۱۳۳۸ھ) یہ رسالہ
 متعدد بار شائع ہوا۔ ناچیز نے اسے ایڈٹ کر کے ’اسلامی نظر موت کے نام سے‘ اس کے علمی
 ہزاری باغ کے زیر اہتمام شائع کرایا۔ ☆ ہادی الہدیٰ ترک الموالات (۱۳۳۹ھ)
 ☆ دلچسپ مکالمہ (۱۳۴۷ھ) ہجرت پاکستان کے بعد ۲۵ لاکھ مسلمان عورتیں بیوگی
 کا داغ لئے بیٹھی تھیں۔ عقد بیوگاں کی ترغیب میں یہ رسالہ تحریر ہوا جس کے دو ایڈیشن
 ۱۳۴۷ھ اور ۱۳۵۵ھ میں پٹنہ کے شائع ہوئے ☆ سد الفرار لہما جری بہار (۱۳۶۶ھ)
 ہجرت بنگال کے نام سے مشہور یہ رسالہ پٹنہ سے شائع ہو کر مفت تقسیم ہوا۔

(نحو و صرف) ☆ التعلیق علی شروح المغنی (۱۳۳۱ھ) ☆ وافیہ (۱۳۳۵ھ) ☆ القصر
 الہی علی بناء المغنی (۱۳۳۶ھ) ☆ نظم الہبانی فی حروف المعانی (۱۳۳۷ھ) ☆ عافیہ
 صرف (۱۳۳۵ھ) ۱۹۴۶ء میں بریلی سے شائع ہوا۔

(منطق و فلسفہ) ☆ تقریب (۱۳۳۵ھ) ☆ تذہیب (۱۳۳۵ھ) ☆ الانوار الامتہ
 من الشمس البازغہ (۱۳۵۷ھ) سبھی قلمی ہیں۔

(ہمیت و توقیت) ☆ الجواہر والیواقیت معروف توضیح التوقیت (۱۳۳۰ھ) مطبوعہ ☆ بدر
 الاسلام لمیقات کل الصلوٰۃ والصلیام معروف بہ مؤذن الاوقات (۱۳۳۵ھ) مطبوعہ ☆
 توضیح الافلاک معروف بہ سلم السماء (۱۳۳۰ھ) ☆ مشرقی اور سمت قبلہ / مشرقی کا غلط
 مسلک (۱۳۵۸ھ) ۱۹۴۰ء جنوزی فروری کے معارف اعظم گڑھ میں قسط وار اشاعت
 ہوئی۔ ابھی چند سال پہلے لاہور سے کتابی شکل میں شائع ہوا۔
 (جفر و تکسیر) اطیب الاکسیرنی علم التکسیر (۱۳۳۰ھ) ☆ التحقیق لمبین لکلمات التوہین
 (۱۳۳۰ھ) متفرق۔

افتا:

ملک العلماء ۱۳۲۱ھ میں بریلی پہنچے اور ۱۳۲۲ھ میں اعلیٰ حضرت قدس سرہ کی
 بارگاہ میں حاضر ہوئے۔ درسیات کے ساتھ مشق افتا بھی شروع ہوئی۔ پہلا فتویٰ لکھ کر جب
 اعلیٰ حضرت کی خدمت میں بغرض اصلاح پیش کیا تو حسن اتفاق کہ بالکل صحیح نکلا۔ اعلیٰ
 حضرت خوش ہوئے، دعائیں دیں اور انعام سے بھی نوازا۔ ملک العلماء افتخاریہ انداز میں
 اس نوازش کا تذکرہ کرتے ہوئے لکھتے ہیں:

”جامع حالات فقیر محمد ظفر الدین قادری رضوی غفرلہ کہتا ہے کہ ۱۳۲۲ھ میں
 سب سے پہلے جو فتویٰ میں نے لکھا اور اعلیٰ حضرت کی خدمت میں اصلاح کے لیے پیش کیا،
 حسن اتفاق سے بالکل صحیح نکلا۔ اعلیٰ حضرت قدس سرہ العزیز اس فتویٰ کو لیے ہوئے خود
 تشریف لائے اور ایک روپیہ دست مبارک سے فقیر کو عنایت فرماتے ہوئے ارشاد فرمایا:
 مولانا! سب سے پہلے جو فتویٰ میں نے لکھا، اعلیٰ حضرت والد ماجد قدس سرہ العزیز نے مجھے
 شیرینی کھانے کے لیے ایک روپیہ عنایت فرمایا تھا۔ آج آپ نے جو فتویٰ لکھا، یہ پہلا فتویٰ
 ہے اور ماشاء اللہ بالکل صحیح ہے۔ اس لئے اسی اتباع میں ایک روپیہ آپ کو شیرینی کھانے
 کے لیے دیتا ہوں۔ غایت مسرت کی وجہ سے میری زبان بند ہوگئی اور میں کچھ بول نہ سکا۔
 اس لیے کہ فتویٰ پیش کرتے وقت میں خیال کر رہا تھا کہ خدا جانے جو اب صحیح لکھا ہے یا غلط۔
 مگر خدا کے فضل سے وہ صحیح اور بالکل صحیح نکلا اور پھر اس پر انعام اور وہ بھی ان الفاظ کریمہ
 سے کہ میرے والد ماجد صاحب نے مجھے اول فتویٰ صحیح پر انعام دیا تھا، اس لیے میں بھی اول
 فتویٰ صحیح پر انعام دیتا ہوں۔ حق یہ ہے کہ ایک خادم کی وہ عزت افزائی ہے جس کی حد نہیں،

اور اس کے بعد اس کو ہمیشہ برقرار رکھا۔ میرے پاس چالیس سے زیادہ مکاتیب ہیں جو وقتاً فوقتاً بریلی شریف سے امضا فرمائے۔ اس میں برابر ولدی الاعز مولانا مولوی محمد ظفر الدین جعلہ اللہ تعالیٰ کاسمہ ظفر الدین سے شروع فرمایا۔ فتاویٰ شریف جلد اول میں میرا نام انہیں لفظوں سے تحریر فرمایا (حیات اعلیٰ حضرت اول ص ۱۵۴)

افتا کا سلسلہ پوری زندگی چلتا رہا حتیٰ کہ وصال کے دن بھی وراثت کے متعلق ایک مفصل فتویٰ تحریر فرمایا۔ آپ کے صاحبزادے پروفیسر مختار الدین احمد لکھتے ہیں:

”زندگی کے آخری دن صبح دس بجے دریا پور کی مسجد جا کر حسب معمول انہوں نے قرآن پاک کا درس دیا اور اسی شام کو چار خط لکھے۔ والدہ مرحومہ فرماتی تھیں کہ دو خطوط کے بارے میں تو یاد نہیں، تیسرا خط تمہارے نام تھا اور چوتھا خط بہت طویل تھا جو وراثت کے ایک پیچیدہ مسئلے کے بارے میں تھا“ (موزن الاوقات ص ۳۶)

احقر نے ممکنہ وسائل سے حضرت ملک العلماء کے جتنے فتاویٰ اور فقہی رسائل دستیاب ہو سکتے تھے، انہیں کتابی صورت دیدی ہے۔ یہ فتاویٰ ملک العلماء ۵۱۲ صفحات پر پھیلے ہوئے ہیں۔

مناظرہ:

ملک العلماء نے غیر مقلدوں، دیوبندیوں، آریوں اور پادریوں سے کئی ایک کامیاب مناظرے کئے۔ کئی مناظروں میں اعلیٰ حضرت کے حکم سے تشریف لے گئے اور کئی جگہ انہیں خود طلب کیا گیا۔ رنگون (برما)، رامپور، بریلی، کلکتہ، میوات، راندیر کے مناظروں کا تذکرہ تحریری صورت میں ملتا ہے۔ کئی تحریریں بھی مناظراتی انداز کی ہیں جن میں مبین الہدیٰ فی نئی امکان مثل المصطفیٰ میں حضرت کا جدلیاتی علم شباب پر ہے۔ کلکتہ کے مناظرے کی روداد ”گنجینہ مناظرہ“ (۱۳۳۴ھ) کے نام سے چھپ چکی ہے۔ رامپور کے مناظرے کے تفصیل کشف الاستور عن مناظرۃ رامپور (۱۳۳۴ھ) میں موجود ہے۔ ظفر الدین الجید میں تھانوی کا گھیراؤ ہے اور ظفر الدین الطیب میں غیر مقلدیت کے فتنے کو لگام دی گئی ہے۔ میں یہاں کلکتہ، میوات اور راندیر کے مناظرے کی تفصیلات نقل کرتا ہوں جو حضرت نے خود بیان فرمائی ہیں۔

فیروز پور میوات کے مناظرے کی تفصیل بیان کرتے ہوئے تحریر فرماتے ہیں:

”۱۳۲۶ھ ملک میوات میں دہابیہ دیوبند یہ نے بہت اودھم مچا رکھا تھا اور
 بیچارے سیدھے سادے میواتیوں کو اپنے دام نزویر میں پھنسانا چاہتے تھے کہ جناب مولانا
 صوفی رکن الدین صاحب الوری نے مولانا مولوی احمد حسین خاں صاحب رامپوری مقیم
 درگاہ معلیٰ اجمیر شریف اندرون حجرہ نواب رامپور کو کسی عالم مناظر کو لینے کے لئے بریلی
 شریف بھیجا۔ مولوی صاحب موصوف بریلی حاضر ہوئے اور اعلیٰ حضرت سے وہاں کے
 حالات عرض کئے۔ اس وقت اعلیٰ حضرت نے مجھے یاد فرمایا اور حکم دیا کہ ملک میوات تحصیل
 نواح فیروز پور جھرکا میں دہابیوں سے مناظرہ کرنا ہے۔ آپ مولانا کے ساتھ تشریف لے
 جائیے اور دہابیہ کو شکست دیجئے۔ میں نے عرض کیا، تمہیں ارشاد کو حاضر ہوں۔ حضور کی دعا کی
 ضرورت ہے، حضور کی دعا شامل حال رہی تو انشاء اللہ دہابیہ کو ضرور شکست ہوگی۔ اس وقت
 اعلیٰ حضرت مکان کے اندر تشریف لے گئے اور ایک اونٹنی جبہ لا کر مجھے عنایت فرمایا، اور
 ارشاد ہوا کہ یہ مدینہ طیبہ کا ہے۔ میں نے اسے دونوں ہاتھوں سے لے کر سر پر رکھا،
 آنکھوں سے لگایا اور رکھ لیا۔ اعلیٰ حضرت کی دعا اور اس جبہ مبارکہ یہ برکت ہوئی کہ دہابیہ کی
 طرف سے متعدد صاحبان مناظرہ کے لئے آئے تھے۔ ان میں ایک صاحب ایسے بھی تھے
 جو بقول خود مکہ معظمہ میں تین چار سال قیام بھی کر چکے تھے، اور اسی بنا پر بڑے زور سے
 دعویٰ کیا تھا کہ تقریریں سب عربی میں ہوں۔ ادھر سے کہا گیا کہ مولانا یہ مجلس مناظرہ ہے،
 دونوں طرف کے عوام بکثرت شریک جلسہ ہوئے ہیں۔ عربی میں فریقین کی تقریر ہونے یہ
 کیا سمجھیں گے؟ لیکن وہ نہیں مانے اور اسی پر اصرار کیا۔ دو تین مرتبہ فریقین کی تقریریں
 ہوئی تھیں کہ مولوی صاحب موصوف تقریر کرتے بول اٹھے: والناس می فہمند۔ مولوی احمد
 حسین خاں صاحب رامپوری نے فوراً ٹوکا مولانا! یہ تو فصیح عربی نہیں ہوئی، فصیح عربی
 ’والناس می فہمند ہے۔ کیا ایسی ہی عربی مکہ معظمہ سے سیکھ کر آئے ہیں؟ اس پر زبردست
 تہقہہ پڑا اور مولوی صاحب کھیانے سے ہو گئے۔ اس کے بعد بقیہ تقریر اردو میں کی۔ پھر
 فریقین کی تقریریں عربی کی جگہ اردو ہی میں ہونے لگیں۔ جب ابتدائی مباحث طے ہو گئے
 اور علمی سوالات کی نوبت آئی تو پہلے ہی سوال کے جواب میں سبھوں نے ایسی خاموشی
 اختیار کی کہ ایک لفظ بھی نہ بول سکے۔ تقاضے پر تقاضے ہوتے مگر ان کا سکوت نہ ٹوٹا۔ تین
 گھنٹے تک سب کے سب خاموش محض رہے۔ آخر ثالث و حکم صاحب نے کہا۔ مولانا! کچھ تو

بولے تاکہ ہم لوگوں کو کچھ کہنے کا موقع ملے۔ اس پر بھی وہ لوگ خاموش محض رہے۔ آخر مجبوراً ان لوگوں نے بھی اعلان کیا۔

صاحبو! آپ لوگوں کے سامنے سب ابتدائی باتیں طے ہوئیں۔ جب علمی باتوں کی نوبت آئی، مولانا ظفر الدین صاحب نے جو سوالات کئے ان کے جواب میں ان تمام علمائے سبوت محض سے کام لیا اور بالکل خاموشی میں تین گھنٹہ وقت صرف کر دیا۔ اس سے علوم ہوتا ہے کہ ان کے پاس ان سوالوں کا کوئی جواب نہیں ہے اور یہ لوگ جواب سے قاصر ہیں، ورنہ کس دن کے لیے اٹھا رکھتے۔ ان لوگوں کا مذہب باطل اور مولوی شاہ رکن الدین صاحب، مولوی شاہ ارشاد علی صاحب و مولانا مولوی ظفر الدین صاحب مولوی احمد حسین خاں صاحب وغیرہ علما کا مذہب حق ہے۔ آپ لوگ آتے وقت دروازے سے الگ الگ داخل ہوئے تھے۔ اب سب لوگ متفق ہو کر اس دروازہ سے مولوی ظفر الدین صاحب کے ساتھ مناظرہ گاہ سے باہر تشریف لے جائیں۔ چنانچہ ان چند مولویوں کے علاوہ بقیہ سب لوگ علمائے اہل سنت کے ساتھ ساتھ آئے۔ جب بخیر و خوبی کامیابی کے ساتھ ہم لوگ بریلی شریف واپس ہوئے اور اعلیٰ حضرت کو اس مناظرہ کی روداد سنائی اور ان لوگوں کی خواہش کا اظہار کیا کہ میوات والے چاہتے ہیں کہ مناظرہ کے پورے حالات کتابی شکل میں شائع کر دیئے جائیں۔ وہ لوگ اس کی طباعت کے مصارف برداشت کرنے کو تیار ہیں۔ اعلیٰ حضرت نے بھی اسے پسند فرمایا اور اس رسالہ کا تاریخی نام ”یکے نجدیہ کا چپ مناظرہ“ رکھا اور جناب مولانا حسن رضا خاں صاحب نے اس کا تاریخی نام ”شکست سفاہت رکھا“ چنانچہ یہ رسالہ اسی زمانہ میں چھپ کر تمام ملک میں شائع کر دیا گیا۔

(حیات اعلیٰ حضرت۔ اول ص ۱۷۸ تا ۱۸۱)

۱۳۳۴ھ میں کلکتہ کا مناظرہ ہوا ہے اس کے بارے میں رقم طراز ہیں:

”۱۳۳۴ھ میں جب میں مدرسہ اسلامیہ شمس الہدیٰ میں مدرس اول تھا۔ رمضان شریف کی تعطیل میں اعلیٰ حضرت کی قدم بوسی کے لیے حاضر ہوا۔ اس زمانہ میں اعلیٰ حضرت ہیأت میں ایک کتاب تصنیف فرما رہے تھے اور میں اسے صاف کر رہا تھا۔ ارادہ تھا کہ ماہ رمضان المبارک تمام کر کے بعد شش عید کے جب مدرسہ کھلے گا، پٹنہ واپس ہوں گا۔ لیکن اواخر رمضان شریف میں جناب حاجی لعل خاں صاحب مرحوم کا خط پہنچا کہ یہاں ولی

اللہ نامی ایک وہابی آیا ہوا ہے اور جگہ جگہ مناظرہ کا چیلنج دیتا ہے۔ حضور والا مولانا محمد ظفر الدین صاحب کو روانہ فرمادیں۔ اس وقت وہ کتاب قریب ختم کے تھی، اعلیٰ حضرت نے دو دن میں اس کو تمام کر دیا۔ لیکن مجھے نقل کرنا اور صاف کرنا بہت باقی تھا، اس لیے حضرت نے فرمایا کہ آپ کو اس کو اپنے ساتھ لیتے جائیے اور نقل کرنے کے بعد اصل اور نقل دونوں رجسٹری سے واپس کر دیجئے گا۔ جب چلنے کا وقت ہوا اور اسٹیشن جانے کے لیے سواری آگئی، اعلیٰ حضرت باہر تشریف لائے اور دونوٹ دس دس روپے کے مجھے عنایت فرمائے اور ارشاد فرمایا کہ میرا ارادہ تھا کہ امسال عید میں آپ یہیں رہیں گے۔ بچوں کے لیے کپڑے بنواؤں گا تو آپ کے لیے بھی بنواؤں گا۔ لیکن دینی ضرورت سے آپ کلکتہ جا رہے ہیں، اس لیے یہ روپے آپ کی نذر ہیں۔ مجھے بہت شرم آئی کہ طالب علمی کا زمانہ تو ضرورت کا زمانہ تھا، اب تو میں نوکر ہوں۔ میں پیر کی خدمت کیا کرتا اور ان کی نذر کرتا کہ لٹے پیر ہی سے روپے وصول کروں۔ میں نے کچھ تامل کیا۔ اعلیٰ حضرت نے باصرار عنایت فرمایا۔ میں نے قدم بوسی کرتے ہوئے وہ روپے لے لیے اور کلکتہ روانہ ہوا۔ میرے پہنچنے کی خبر ملتے ہی سارا جوش ٹھنڈا ہو گیا، کس میں مناظرہ کا دم ہے۔ اعلیٰ حضرت کی دعا کا اثر ہے۔

میرے ظفر کو اپنی ظفردے اس سے شکستیں کھاتے یہ ہیں

(حیات اعلیٰ حضرت۔ اول ص ۱۵۷، ۱۵۸)

راندیر کے مناظرے میں آپ کی طلب اس وقت ہوئی جب ملک العلماء مدرسہ خانقاہ کبیرہ شہرام میں مدرس اول کے فرائض انجام دے تھے۔ اعلیٰ حضرت قدس سرہ نے اس مناظرے میں مناظر کی حیثیت سے آپ کا انتخاب فرمایا۔ مکتوب رضا ملاحظہ ہو:

بسم اللہ الرحمن الرحیم۔ نحمدہ و نصلی علی رسولہ الکریم!

مولانا المکرم ذی الجود والکریم ولدی الاعز مولانا مولوی ظفر الدین جعلہ اللہ تعالیٰ

کاسمہ ظفر الدین! السلام علیکم ورحمۃ اللہ وبرکاتہ!

وہابیہ خذلہم اللہ تعالیٰ نے تین جگہ شور مچا رکھا تھا۔ بھاگل پور، فیروز آباد، راندیر،

بھاگلپور کا نتیجہ تو یہ ہوا کہ آپ کو اس اشتہار اور مولانا مولوی نعیم الدین صاحب کے خط سے

واضح ہوگا۔ یہ خط اصل ہے، بعد ملاحظہ واپس ہو۔ فیروز آباد میں ایک صاحب مورچہ لیے

ہوئے ہیں اور انشاء اللہ تعالیٰ وہاں حاجت نہ ہوگی۔ راندیر میں ابھی کوئی آدمی کام کا نہ گیا۔

وہاں ضرورت پڑتی معلوم ہوتی ہے۔ میں نے فاتحان بھاگل پور کو آج ہی لکھ دیا ہے کہ طیار
 رہیں، مگر انہوں نے وہاں سے کلکتہ جانے کو لکھا تھا اور شاید ابھی انہیں اطراف میں ان کا
 قیام مناسب ہو۔ لہذا آپ راندیر جانے کے لیے طیار رہیں۔ میرے تار کا انتظار کریں۔
 والسلام مع الاکرام۔ فقیر احمد رضا قادری عثمی عنہ ۸ رجب المرجب ۱۳۳۶ھ

(حیات اعلیٰ حضرت، دوم ص ۶۹۲)

اعلیٰ حضرت اپنے دوسرے مکتوب محررہ ۲۲ رجب ۱۳۳۶ھ میں رقم طراز ہیں:

بِسْمِ اللّٰهِ الرَّحْمٰنِ الرَّحِیْمِ

ولدی الاعز مولانا المکرم اکرمکم وجعلک کاسمک ظفر الدین!

السلام علیکم ورحمۃ اللہ وبرکاتہ!

آپ کی مستعدی پر بجزہ تعالیٰ بہت جی خوش ہوا۔ جزاکم اللہ تعالیٰ خیرا
 وبارک فی کم و بکم ولکم وعلیکم۔ آج ۱۳ اداں ہوئے راندیر سے جواب نہ
 آیا۔ جواب آنے پر کچھ کہا جائے گا۔ ظاہر اوہی تحریر بعونہ تعالیٰ کافی ہوگی۔ (حیات اعلیٰ
 حضرت، دوم، ص ۷۰۱) مناظرہ اگر ہوا تو اس کی تفصیلات نہیں ملتیں۔

شکل نورانی:

گندی رنگ، دراز قد، کشادہ چہرہ، جسم توانا، بھرا بھرا، کشادہ پیشانی، آنکھیں
 بڑی بڑی، ریش مبارک گھنی اور خوبصورت، ہاتھ دراز اور چوڑے، آواز بلند اور بارعب
 تھی۔ مزاج میں شوکت تھی لیکن متواضع، جبروت تھا لیکن سادہ، رعب تھا لیکن شفیقانہ۔

عائلی زندگی:

ملک العلماء ۱۳۲۵ھ میں بریلی شریف سے فارغ التحصیل ہوئے اور وہیں
 تدریسی ذمہ داریاں سنبھالیں۔ دو سال کے بعد ۱۳۲۷ھ کے اواخر میں رشتہ ازدواج سے
 منسلک ہوئے۔ آپ کی اہلیہ رابعہ خاتون منشی محمد واعظ الحق استھانوی (پٹنہ) کی بڑی
 صاحبزادی تھیں۔ ان کی ولادت ۱۲ ربیع الاول شریف ۱۳۱۳ھ کو ہوئی۔ اس طور سے آپ
 ملک العلماء سے عمر میں دس سال چھوٹی تھیں۔ ان کے لطن سے دو بیٹے اور چھ بیٹیاں پیدا
 ہوئیں۔ جب تک اعلیٰ حضرت حیات رہے، سبھی بچوں کے نام آپ ہی نے تجویز فرمائے۔
 یہ ملک العلماء کی اعلیٰ حضرت سے غایت درجہ عقیدت تھی۔ حضرت خود تحریر فرماتے ہیں:

”۱۳۲۹ھ میں، میں شملہ میں جامع مسجد میں خطیب تھا کہ مکان سے خط آیا اور اس میں بڑی لڑکی کی پیدائش کی خوش خبری تھی۔ میں نے اس خط کو اور اس کے ساتھ ایک عریضہ لکھ کر بریلی شریف اعلیٰ حضرت کی خدمت اقدس میں حاضر کیا جس میں تاریخی نام کے لئے عرض کیا تھا۔ بہ واپسی ڈاک جواب آیا جس میں مبارک باد تھی اور بچی کے لئے دعائے خیر اور تاریخی نام ”زرینہ خاتون“ (۱۳۲۹ھ) تحریر فرمایا تھا۔ اسی طرح رجب ۱۳۳۳ھ میں دوسری لڑکی پیدا ہوئی تو میں نے پٹنہ سے عریضہ حاضر کیا اور تاریخی نام کی درخواست کی تو ولیہ خاتون (۱۳۳۳ھ) زبردینات سے تاریخی نام تجویز فرمایا۔ پھر عزیزی مختار الدین سلمہ کے بعد ۱۳۳۹ھ میں شہسرام میں لڑکی پیدا ہوئی۔ میں نے اس کی ولادت کی خبر دی اور تاریخی نام کے لئے عرض کیا، حضور نے ربیع خاتون (۱۳۳۹ھ) تاریخی نام تجویز فرمایا۔“ (حیات اعلیٰ حضرت، اول، ص ۳۱۷)

پہلی بچی زرینہ خاتون ۱۳۲۹ھ میں تولد ہوئی۔ دوسرا بچہ پیدا ہوا جو عالم شیرخوار گی میں انتقال کر گیا پھر ایک صاحبزادی ۱۳۳۳ھ میں پیدا ہوئیں۔ ملک العلماء نے ان کا تاریخی نام ربیعہ خاتون تجویز کرنا چاہا جس کا تاریخی سال حضرت کی صواب دید کے مطابق ۱۳۳۳ھ نکل رہا تھا۔ اس سلسلہ میں اعلیٰ حضرت قدس سرہ کی رائے مبارک دریافت کرنا چاہی تو بریلی شریف سے یہ جواب موصول ہوا:

”رئیسہ خاتون کے عدد ۱۳۴۲ھ ہیں کہ کتاب میں دو (ی) ہیں۔ ہمزہ کے لئے کوئی عدد نہیں، نہ اس کے عدد کبھی لئے جائیں۔ اگر مرکز یعنی واؤ پر ہے تو اس مرکز کے عدد لیں گے جیسے راس، روس، رئیس میں ۱، ۶، ۱۰۔ اور کچھ نہیں جیسے علماء، نساء، نب، ء، تہ، جی۔ میرے خیال میں دل آرام خاتون (۱۳۳۳ھ) آیا تھا اسی زمانے میں مگر کچھ پسند نہ تھا۔ لہذا آپ کو نہ لکھا (حیات اعلیٰ حضرت ۱۲۰/۲) پھر آپ نے ولیہ خاتون، نام تجویز فرمایا: ”لڑکی کا تاریخی نام ولیہ خاتون سمجھ میں آیا ہے۔ یہ تاریخ زبردینات میں ہے۔“

و ل ی ہ خ ا ت و ن

۱۳ ۷۱ ۱۱ ۶۰۲ ۱۱۱ ۲۰۱ ۱۳ ۱۰۶ = ۱۳۳۳

(مکتوب رضا، حیات اعلیٰ حضرت، دوم، ص ۶۹۹)

قیام شہسرام کے دوران ۱۳۳۶ھ میں صاحبزادہ مختار الدین احمد کی ولادت

ہوئی۔ اعلیٰ حضرت نے مبارکباد کا تار دیا۔ مکتوب تحریر فرمایا اور ملک العلماء کی فرمائش پر تاریخی نام بھی تجویز ہوا:

مولانا المکرم اکر مکرم!
السلام علیکم ورحمۃ اللہ وبرکاتہ

خط آیا، اس کا جواب تو بعد کو ہو۔ پہلے یہ گزارش کہ ۲۸/۱۲/۱۹۲۰ جمعہ کو آپ کا خط مشردہ ولادت صاحبزادہ وطلب نام تاریخ میں آیا۔ میں نے اسی دن تہنیت کا تار دیا اور اس میں تاریخی نام مختار الدین (۱۳۳۶ھ) لکھا۔ اس کی کوئی رسید نہ آئی۔ میں نے سمجھا کہ غیر ضروری جان کر آپ نے نہ لکھی۔ اب کہ خط آیا، اس میں بھی اس کا کوئی تذکرہ نہیں، تو ظن ہوتا ہے کہ تار پہنچا ہی نہیں، جسے بھیجے ہوئے آج ۱۶/۱۲/۱۹۲۰۔ اگر ایسا ہے، اطلاع دیجئے کہ تار گھر مطالبہ ہو۔ فقیر قادری غفرلہ (حیات اعلیٰ حضرت - ۲/۷۰۸)

انہیں صاحبزادے کے تعلق سے اعلیٰ حضرت نے ایک خواب دیکھا۔ اس کے بعد یہ ہدایت فرمائی: نور العین مختار الدین کو تول کر ناج تصدق کیجئے اور ایک راس اس کی طرف سے ذبح کر کے تصدق مع پوست کر دیجئے۔ میں نے ایک خواب دیکھا، ان شاء اللہ العزیز اچھا ہے۔ یہ صدقہ مناسب ہے“ (حیات اعلیٰ حضرت - ۲/۷۱۷)

۱۳۳۹ھ میں اللہ تعالیٰ نے پھر ایک صاحبزادی عطا کی۔ یہ ملک العلماء کے قیام شہسرام کا آخری زمانہ تھا۔ اعلیٰ حضرت کی خدمت میں اطلاعی عریضہ حاضر کیا اور نام تجویز کرنے کی فرمائش کی تو اعلیٰ حضرت نے یہ مفاوضہ عالیہ تحریر فرمایا:

”خط ملا۔ یہ نعمت تازہ مبارک ہو۔ اس کا نام وہ رکھئے کہ ہندوستان میں کسی عورت کو نصیب نہ ہوا، یعنی حضرت رُبیع بنت مُعَوِذ انصار یہ صحابیہ بنت صحابی علیہا الرضوان کے نام پر ربیع خاتون (۱۳۳۹ھ) (حیات اعلیٰ حضرت، دوم، ص ۷۳۸)

۱۳۴۰ھ میں اعلیٰ حضرت قدس سرہ کے وصال کے بعد تین صاحبزادیاں اور تولد ہوئیں۔ ملک العلماء نے صفیہ خاتون (۱۳۴۲ھ) شمیمہ خاتون (۱۳۴۵ھ) اور نعیمہ خاتون (۱۳۴۸ھ) نام تجویز کیا۔ ایک صاحبزادے عالم شیر خوارگی میں اور ایک صاحبزادی ولیہ خاتون پانچ سال کی عمر میں ۲۹/۱۲/۱۳۳۸ھ/۱۵/اگست ۱۹۲۰ء میں فوت ہو گئیں۔ حضرت نے مرحومہ کو ایک مرتبہ خواب میں دیکھا کہ بارش میں عریاں پریشان ہیں۔ اعلیٰ حضرت سے اس خواب کی تعبیر چاہی تو اعلیٰ حضرت نے تسلی دی اور فرمایا کہ خواب مبارک ہے:

”بچی مرحومہ کو جس طرح خواب میں دیکھا جاتا ہے، انشاء اللہ تعالیٰ بہت مبارک ہے۔ نہانا رحمت و برکت ہے اور برہنگی دلیل حاضری بارگاہ ہے کہ دربار عزت میں حاضری یوہیں ہوگی۔ قال اللہ تعالیٰ: لقد جئتمونا کما خلقناکم اول مرة۔ وقال صلی اللہ علیہ وسلم: انکم تحشرون حفاة غراة۔ اور دیکھنے والوں کو صحیح اعمال کی تنبیہ و انداز ہے۔ قال صلی اللہ علیہ وسلم: انا النذیر العریان۔ حضرت سرمد کا شعر ہے۔
پوشاندہ لباس ہر کراچیے دید بے عیاں را لباس عریانی داد
والسلام (حیات اعلیٰ حضرت۔ ۲/۷۳۲)

صاحبزادہ پروفیسر مختار الدین احمد کا تعارف اخیر میں آتا ہے۔ ان کا عقد مسنون ان کی سگی خالہ نجم النساء بیگم کی چھوٹی صاحبزادی ناظمہ بیگم کے ہمراہ جولائی ۱۹۲۵ء میں ہوا۔ ان سے دو صاحبزادے طارق مختار، اقبال احمد اور دو صاحبزادیاں یاسمین مختار اور فریدہ مختار ہیں۔ طارق مختار (M.A.M.Phil., Arabic) اور اقبال احمد (B.Com. M.A. Islamic Studies) کی شادیاں ان کی والدہ ناظمہ بیگم کی بھتیجیوں فرزانہ اور ناہید سلطانہ سے ہوئیں۔ یاسمین مختار کی شادی ڈاکٹر طارق چھتاری (شعبہ اردو علی گڑھ مسلم یونیورسٹی، علی گڑھ) کے ہمراہ ہوئی اور فریدہ مختار اعجاز احمد (ایڈوکیٹ) کشمیر سے منسوب ہیں۔ سبھی صاحب اولاد اور شاد و آباد ہیں۔

حضرت ملک العلما کی اہلیہ محترمہ رابعہ خاتون ۷۵ سال کی عمر میں ۸ رجب ۱۳۸۸ھ/۱۲ اکتوبر ۱۹۶۸ء میں ملک العلما کے وصال سے چھ سال بعد دنیا سے رخصت ہوئیں اور درگاہ شاہ ارزاں میں شوہر کے پہلو میں دفن ہوئیں۔ رحمہما اللہ رحمۃ واسۃ
وابستگی رضا:

اعلیٰ حضرت قدس سرہ نے ملک العلما کو ہمیشہ اپنی خصوصی نوازش کا مستحق سمجھا، اس لئے ملک العلما کے دل میں بھی اعلیٰ حضرت سے والہانہ وابستگی کے جذبات تھے۔ شفقت و اکرام کے یہ سلسلے ادبیات سے لے کر معاملات تک تھے۔ تصنیف، تدریس، خطابت، مناظرہ، خانگی معاملات، معمولات حیات حتیٰ کہ اذکار و اوراد میں بھی ملک العلما اعلیٰ حضرت کی پیروی اپنے لئے لازم سمجھتے۔ اعلیٰ حضرت کے حضور بالکل چوں قلم در دست کاتب تھے۔ اپنی پسند، ناپسند کا کوئی دخل نہ تھا۔ ہر کام اعلیٰ حضرت کے مشورے اور حکم سے

ہوتا۔ اعلیٰ حضرت نے جہاں تدریس کے لئے متعین کیا وہاں تشریف لے گئے۔ جہاں سے طلب کیا، فوراً حاضر ہوئے۔ ۱۳۲۹ھ تک بریلی شریف میں ہی رہے۔ اس کے بعد اعلیٰ حضرت کے حکم پر شملہ تشریف لے گئے۔ بریلی واپسی ہوئی پھر اعلیٰ حضرت نے آرا بھیجا، متعدد جگہ مناظرے کے لئے روانہ کیا۔ پٹنہ اور شہرام کے دوران قیام مراسلات کا سلسلہ قائم رہا جن میں کتابوں کی تصحیح، متعدد کتب کے حوالوں کی تخریج، ہیبت و توقیت کے نقشہ جات تیار کرنے کا حکم ہوتا اور ملک العلماء خوشی خوشی ساری ذمہ داریوں سے کنارہ کش ہو کر ان احکام کی تعمیل کو اولین ترجیح دیتے جگہ اس سلسلے میں کبھی کبھی شہرام سے پٹنہ خدا بخش لاہری کا سفر کرنا پڑتا اور وہاں قیام کر کے مطلوبہ کتابوں کی عبارتیں تلاش کی جاتیں۔ حیات اعلیٰ حضرت کے اخیر میں جو مکاتیب رضا درج ہیں، ان سے ان معاملات پر روشنی پڑتی ہے۔

ملک العلماء نے حسن ادب کا خاص حصہ پایا تھا اور بارگاہ رضا سے شیفتگی انتہا کو پہنچی ہوئی تھی، اس لئے دربار رضا کی ہر شئی سے والہانہ انس تھا۔ اس جناب سے بھی ویسی ہی نوازش تھی۔ ملک العلماء ایک مرتبہ کچھ پریشانیوں میں مبتلا ہوئے۔ دل گرفتہ ہو کر عریضہ ارسال خدمت کیا اور طالب دعا ہوئے۔ اعلیٰ حضرت قدس سرہ نے مفصل تسلی نامہ تحریر فرمایا اور ساتھ ہی قدرے مالی امداد بھی فرمائی۔ آپ کے صاحبزادے پروفیسر مختار الدین احمد کا بیان ہے:

”دس دس روپے کے یہ نوٹ فاضل بریلوی کے وصال کے بیسیوں سال بعد میں نے والد مرحوم کے قلمدان میں ایک لفافے میں حفاظت سے رکھے ہوئے دیکھے تھے۔ آپ نے انہیں اپنے استاد و مرشد کی محبت و شفقت کی یادگار سمجھ کر بطور تبرک محفوظ رکھ چھوڑا تھا۔“

(حیات ملک العلماء ص ۸)

اب وہ گرامی نامہ ملاحظہ کیجئے اور شاگرد کی محبت کے ساتھ ساتھ استاد کی شفقت بھی دیکھتے چلئے:

بِسْمِ اللّٰهِ الرَّحْمٰنِ الرَّحِیْمِ۔ ولدی الاعز مولانا المکرم جعل کاسمہ ظفر الدین

السلام علیکم ورحمۃ اللہ وبرکاتہ!

مولیٰ عزوجل پر توکل کر کے قبول کر لیجئے۔ وہ کریم اکرم الاکرین برکات وافرہ عطا فرمائے۔ اور آپ کو دین سے اور دین کو آپ سے نصر موزر پہنچائے۔ آمین آمین بجاہ

الکریم المعین علیہ وعلیٰ آلہ واصحابہ الصلاۃ والسلام لتسلیم اور احسن یہ کہ استخارہ شرعیہ کر لیجئے۔

آپ کا خط دربارہ پریشانی دنیا آیا تھا۔ ہفتے ہوئے اور سا کا جواب آج دوں کل دوں مگر طبیعت غلیل۔ بار بار بخار کے دورے اور اعدائے دین کا ہر طرف سے ہجوم۔ ان کی دفع میں فرصت معدوم۔ علاوہ اس کے سو سے زیادہ جواب فتاویٰ کے اس مہینہ کے اندر چار رسالے تصنیف کر کے بھیجئے ہوئے اور میری تنہائی اور ضعف کی حالت معلوم۔ وحبنا ربی ونعم الوکیل، اس سے اعتماد رہتا ہے کہ عدم جواب کو اوزار صحیحہ پر خود محمول فرمائیں گے۔

اس خط کے جواب میں یہ چاہا تھا کہ آیات و احادیث دربارہ ذم دنیا و منع التفات بہ تمول اہل دنیا لکھ کر بھیجوں۔ مگر وہ سب بفضلہ تعالیٰ آپ کے پیش نظر ہیں۔ فلاں کو دست غیب ہے، فلاں کو حیدر آباد میں رسوخ ہے۔ یہ تو دیکھا مگر یہ نہ دیکھا کہ آپ کے پاس بعونہ تعالیٰ علم نافع ہے، ثبات علی السنتہ ہے۔ ان کے پاس علم نہیں یا علم مضرب ہے۔ اب کون زائد ہے، کسی پر نعمت حق بیشتر ہے؟ بشرط ایمان وعدہ علو و غلبہ باعتبار دین ہے، نہ یہ کہ دنیوی امور میں مومنین کو تفوق رہے۔ دنیا جن (قید خانہ) مومن ہے۔ جن میں جتنا آرام مل رہا ہے، کیا محض فضل نہیں؟ دنیا فاحشہ ہے، اپنے طالب سے بھاگتی اور ہارب کے پیچھے دوڑتی ہے۔ دنیا میں مومن کا قوت کفاف (ضروریات کی کفالت کرنے والا رزق) بس ہے۔

فقیر احمد رضا قادری عفی عنہ ۱۳-۱۱-۱۳۳۹ھ

(حیات اعلیٰ حضرت، دوم ص ۷۴۴، ۷۴۵)

اعلیٰ حضرت کی رضا مندی ملک العلماء کو اس قدر مطلوب تھی کہ جو باتیں اعلیٰ حضرت کو لوجہ اللہ ناگوار ہوتیں، اس سے دست کش ہو جاتے، چاہے اس میں کتنا ہی نقصان کیوں نہ ہو جائے اور دوسروں کی کیسی ہی افادیت کیوں نہ ہو۔ آپ نے منطق، فلسفہ، صرف، نحو میں تقریب، تذبذب، وافیہ، عافیہ تصنیف کیں اور انہیں بغرض اصلاح اعلیٰ حضرت کی خدمت میں بھیجا۔ چونکہ ان فنون میں کثیر کتابیں پہلے سے ہی موجود ہیں، اسی لئے اس میں شہرت پسندی اور ذوق مصنفی کا پہلو نکلتا ہے جبکہ اعلیٰ حضرت اپنے وابستگان کو سراپا خلوص اور دین کا مجاہد دیکھنا چاہتے تھے۔ آپ جو ابی مکتوب میں تحریر فرماتے ہیں:

”آپ کا رسالہ موذن الاوقات آیا، نام بھی نہایت مناسب و موزوں پایا۔ اس کے مقصد اول و خاتمہ کو ضرور دکھالینا چاہئے اور تذبذب کا حرف بحرف قبل طبع دکھالینا فرض

اہم ہے۔ مولانا! کسی وقت اپنے آپ کو مشورہ احباب سے مستغنی نہ کرنا بہت مفید فی الدین ہے۔ آپ کی تصانیف عافیہ، وافیہ، تقریب پر خوشی ہوئی، مگر کاش یہ وقت آپ نے بہشتی زیور و گوہر کی قلعی کھولنے میں صرف کیا ہوتا تو عمدہ ذخیرہ عقبی ہوتا۔ جہاں ان کتابوں سے گمراہ ہوئے جاتے ہیں۔ (مکتوب محررہ ۲۲/ رجب ۱۳۳۶ھ بحوالہ حیات اعلیٰ حضرت ۷۰۱/۲)

اس مکتوب سے جب اعلیٰ حضرت کی ناپسندیدگی کا پتہ چلا تو وہ گرامی اور اراق جو محنت شاقہ کے بعد سپرد قلم ہوئے۔ ان کی اشاعت یکنخت روک دی گئی۔ آج کے دور میں استاذ اور مرشد کا ایسا ادب بے نظیر ہے حالانکہ اعلیٰ حضرت نے ان کتابوں کی تصنیف پر خوشی کا اظہار کیا تھا، ان کی اشاعت پر روک نہیں لگائی تھی۔ انہوں نے صرف اس خواہش کا اظہار کیا تھا کہ ان کے چہیتے شاگرد اور مسترشد اپنی توجہ دینی اور مذہبی موضوعات پر مرکوز رکھیں جو عمدہ ذخیرہ عاقبت ہے۔ یہ ادب اور قلبی وابستگی یونہی نہیں تھی بلکہ اعلیٰ حضرت اپنے تلامذہ اور متعلقین کو اتنا نوازتے تھے، ان سے ایسی شفقت سے پیش آتے تھے کہ دل خود بخود ان کے قدموں میں جھکے جاتے تھے۔ صرف ایک واقعہ نقل کرتا ہوں جسے ملک العلماء نے خود بیان فرمایا ہے:

”حضرت حجۃ الاسلام مولانا شاہ حامد رضا خاں صاحب کے برابر لڑکیاں ہی پیدا ہوئیں۔ اسی لیے سب لوگوں کی دلی تمنا تھی کہ کوئی لڑکا ہوتا تاکہ اس کے ذریعہ اعلیٰ حضرت کا نسب و حسب و کمالات کا سلسلہ جاری رہتا۔ خداوند عالم کی شان کہ ۱۳۲۵ھ میں مولوی محمد ابراہیم رضا خاں صاحب سلمہ کی ولادت ہوئی۔ نہ صرف والدین اور اعلیٰ حضرت بلکہ تمام خاندان بلکہ جملہ متوسلین کو از حد خوشی ہوئی۔ اس خوشی میں منجملہ اور باتوں کے اعلیٰ حضرت نے جملہ طلبائے مدرسہ اہل سنت و جماعت منظر اسلام کی، ان کی خواہش کے مطابق دعوت فرمائی۔ بنگالی طلبہ سے دریافت فرمایا: آپ لوگ کیا کھانا چاہتے ہیں؟ انہوں نے کہا مچھلی بھات۔ چنانچہ رو ہو مچھلی بہت وافر طریقہ پر منگائی گئی اور ان لوگوں کی حسب خواہش دعوت ہوئی۔ بہاری طلبہ سے دریافت فرمایا: آپ لوگوں کی کیا خواہش ہے؟ ہم لوگوں نے کہا: بریانی، زردہ، فیرنی، کباب، میٹھا ٹکڑہ وغیرہ۔ بہاریوں کے لئے پر تکلف کھانا تیار کرایا گیا۔ پنجابی اور ولایتی طلبہ کی خواہش ہوئی دنبہ کا خوب چرب گوشت اور تنور کی پکی گرم روٹیاں۔ غرض ان لوگوں کے لیے وافر طور پر اسی کا انتظام ہوا۔ اس وقت خاص عزیزوں

مریدوں کے لیے جوڑا بھی تیار کیا گیا تھا۔ نہایت ہی مسرت سے لکھتا ہوں کہ میں بھی انہیں خاص لوگوں میں ہوں جن کے لئے جوڑا بھی تیار کرایا تھا۔ وہ کرتا، پانجامہ، جوتا، ٹوپی تو اسی زمانہ میں پہن لیا تھا مگر انگرکھا بہت قیمتی کپڑے کا تھا، گاھے گاھے اس کو پہنا کرتا تھا۔ وہ بہت دنوں تک رہا، یہاں تک کہ چھوٹا ہو گیا، تو اس کو تبر کار کھ دیا۔ جب مدرسہ خانقاہ شہرام میں مدرس ہوا اور مخلص قدیم مولوی سید غیاث الدین صاحب چشتی ابوالعلائی رحمتی بہاری کو حسب طلب مخلص محترم حامی دین متین جناب حاجی محمد لعل خاں صاحب کلکتہ بھیجے گا۔ اس وقت میں نے وہ انگرکھا مولوی صاحب موصوف کی نذر کر دیا، جو مجھ سے دبلیے پٹے تھے اور ان کو ٹھیک آ گیا۔ اس وقت ان کے بڑے بھائی مولوی صاحب موصوف نے جواب دیا کہ اولاً مولانا کے میرے تعلقات دوستانہ قدیم زمانہ طالب علمی کے ہیں، ثانیاً یہ انگرکھا تاریخی تبرک ہے، یہ اعلیٰ حضرت کا عطیہ ہے۔ یہ مولانا ظفر الدین صاحب کی محبت و خلوص ہے جو انہوں نے مجھے عنایت فرمایا، جو قیمتی ہونے کے علاوہ تبرک اور عزیز مولوی محمد ابراہیم رضا خاں عرف جیلانی میاں کی پیدائش کی یادگار ہے۔“

(حیات اعلیٰ حضرت، اول ص ۱۵۵، ۱۵۶)

ایسی شفقتوں سے پوری داستان حیات بھری پڑی ہے۔ تفصیل دیکھنی ہو تو حیات اعلیٰ حضرت کے صفحات مطالعہ کیجئے۔ اسی لئے ان کے تلامذہ اور وابستگان ہمہ دم جاں نثاری پر آمادہ رہتے۔ اس سلسلے میں سبھی یکساں جذبات رکھتے ہیں لیکن اس خصوص میں صدر الشریعہ، صدر الافاضل، ملک العلماء، قاضی عبدالوحید علیہم الرحمہ کی جاں نثاریاں بے نظیر ہیں۔ اسی جاں نثار جذبے کا اثر تھا کہ اعلیٰ حضرت کے وصال کے بعد بھی ان حضرات نے اپنی پوری زندگی رضوی مشن کے لئے وقف کر دی۔ چند مکاتیب دیکھئے۔ اندازہ ہوگا کہ آثار رضا سے ملک العلماء کو کیسی گہری دلچسپی تھی۔

(مولوی سید شمس الضحیٰ عظیم آبادی معلم دارالعلوم حزب الاحناف ہندلاہور کے نام مکتوب) مولانا (مصطفیٰ رضا خاں) صاحب یقیناً اپنے سفر سے بریلی شریف پہنچ گئے ہوں گے۔ وہ اعلیٰ حضرت کی تصنیفات اگر طباعت کے لیے تم عزیز کو روانہ فرمائیں تو ازیں چہ بہتر۔ سلطنت المصطفیٰ میں نے بہت تلاش کی تھی کہیں پتا نہیں چلا۔ ہاں علوم الغیب کا مسودہ مجھے ملا تھا جس کو بڑی محنت و کاوش سے مبیضہ کر کے اور تبویب اس کی کر کے مجلد کرا کے الماری میں

رکھوا دیا ہے۔ مفتی اعظم صاحب سے اس کے متعلق خط و کتابت کیجئے کہ وہاں سے روانہ فرمادیں۔ واقعی عجیب و غریب کتاب ہے۔ علم غیب کے مسئلے میں اس کتاب کو دیکھ کر کسی کو شک و شبہ کی گنجائش باقی نہیں رہتی۔ اس قدر مواد جمع کر دیا ہے کہ شاید وپاید، وہ کتاب اگر چھپ جائے تو سبحان اللہ و بجمہ۔“ (مکاتیب ملک العلماء)

مولانا امجد رضا صاحب نوری مقیم گوالیار کو اپنے مکتوب (مورخہ ۲۹ رمضان

المبارک ۱۳۶۳ھ میں تحریر فرماتے ہیں:

”اس وقت اعلیٰ حضرت قدس سرہ العزیز کی جملہ تصنیفات و تالیفات و تحریرات چھپ جائیں تو سینوں کو کسی دوسری کتاب کی ضرورت نہ ہوگی۔ تفسیر، حدیث، فقہ، تصوف، عقائد، اخلاق کے علاوہ تاریخ جغرافیہ، ہیئت، توحیت، حساب، جبر و مقابلہ، تکسیر، جفر، زانچہ کون سے علوم ہیں جن میں اعلیٰ حضرت کی تصنیف نہیں۔ جس وقت یہ کتابیں جناب کی ہمت و محنت و توجہ سے چھپ جائیں گی، اس وقت لوگوں کی آنکھیں کھلیں گی کہ اعلیٰ حضرت کیا تھے۔ واقعی جناب نے انہیں حیات جاوید بخشی اور ہر شخص کو ان کے علوم و فنون سے مستمع ہونے کا موقع دیا۔“

میرے بریلی سے آنے کے بعد سے اس وقت تک ربیع الاول تا رمضان شریف تین رسالے چھپے ہیں۔ ایک تو وہی نشاط السالکین جس کی نصف سے زیادہ کاپیاں میرے سامنے لکھی جا چکی تھیں اور دوسرا رسالہ الاسد السؤل، تیسرا غایۃ التحقیق۔ یہ سب رسالے نمبر ۱۳ تک میں نے منگوا لیے ہیں۔ افسوس ہے کہ ۳، ۴، ۵ جولاءِ ہور میں چھپنے کے واسطے بھیجے تھے، معلوم ہوتا ہے کہ اب تک انہوں نے چھپوا کر نہیں بھیجا۔ مولوی ابوالبرکات سید احمد صاحب سے ایسی توقع نہ تھی۔ اور تین رسالے نمبر ۱۱، ۱۲، ۱۳ بہت خراب چھپے ہیں، صحت کا بھی الزام نہیں کیا ہے۔ بریلی شریف والے منشی صاحب جنہوں نے رسالہ اتا ۱۰ کی کتابت کی تھی بہت ہی خوشخط ہیں۔ یہ بیچارے بدایونی صاحب ٹھیک نہیں ہیں۔ بہتر ہے کہ انہی منشی صاحب سے کتابت کا کام لیا جائے۔ خدا جناب کو اپنے مقصد عالی میں کامیاب کرے تاکہ تصنیفات (کی اشاعت) کا حساب خواہش انجام پائے۔“

(مکاتیب ملک العلماء قلمی ۱۴-۱۵)

سید پیارے علی بریلوی اور مولانا تقدس علی خاں کے نام ایک مکتوب ۱۵/۱۵/۱۵

الحرام ۱۳۶۵ھ / یکم جنوری ۱۹۴۵ء میں یہ سطرین ملتی ہیں:

”خداوند عالم نعمانی میاں صاحب کو مقدرت دے کہ صرف ترجمہ کیا، جملہ تصنیفات حضرت حجۃ الاسلام بلکہ تمام تصنیفات اعلیٰ حضرت امام اہل سنت شائع فرمائیں۔“
(حیات ملک العلماء، ص ۲۶، ۲۷)

حلقہ احباب:

ملک العلماء کا دائرہ احباب بے حد وسیع تھا۔ اس میں ان کے کریمانہ اخلاق، روادری اور مرزباجاں مرنج طبیعت کا بھی خاص دخل تھا۔ پروفیسر مختار الدین احمد صاحب کی فرمائش پر جب میں ملک العلماء کے نام آئے مکاتیب کی فائل مرتب کر رہا تھا تو اکابر، احباب اور تلامذہ کے سینکڑوں خطوط دیکھنے کو ملے، جن میں مفتی اعظم، صدر الشریعہ، محدث اعظم، نوری گدا امجد رضا خاں نوری، نواب مرزا، پیارے علی بریلوی، سید حسام الدین احمد منعمی، مولانا عبدالاحد پبلی بھیتی، مولانا سید غیاث الدین حسن اصدقی رضوی، مولانا سید بلخ الدین کبری، مولانا سید ابوالحسن خوشدل شہسرامی، مولانا نجم الدین شہسرامی، مولانا سید وصی احمد شہسرامی، مولانا سید موسیٰ رضا کاکوی کے متعدد خطوط نظر آئے۔ ان کے علاوہ مولانا سید غلام محمد بہاری، مولانا حکم سید عزیز غوث بریلوی، مولانا سید محمود جان بریلوی علم توقیت کے ہم درس احباب تھے۔ ان میں بعض حضرات کی مکاتیب اگلے صفحات میں شامل ہیں۔ ان خطوط کے مطالعے سے ملک العلماء کے طرز و فاء، خلوص و محبت، احباب کی غمگساری کا اندازہ ہوتا ہے، کیونکہ اپنے ذاتی مسائل اسی سے کہے جاتے ہیں جن سے ہمدردی اور تعاون کی امید ہوتی ہے۔

معمولاتِ شب و روز:

ملک العلماء کے اوقات زندگی بہت منضبط اور ایک متعین نظام کے تحت تقسیم تھے۔ آخری عمر کے معمولات بزمانہ قیام جامعہ لطیفیہ کٹیہار حسب ذیل تھے:

فجر سے ذرا پہلے بیدار ہو کر نماز فجر کی تیاریوں میں مصروف ہو جاتے۔ سنت پڑھ کر وظائف میں مشغول رہتے پھر نماز فجر باجماعت پڑھ کر مختصر وظائف ادا کر کے کبھی صبحی سیر پر نکل جاتے، ساتھ ہی ذکر الہی کا سلسلہ بھی جاری رہتا اور کبھی مصلے پر ہی بیٹھے مصروف عبادت رہتے، پھر ناشتہ سے فراغت کے بعد تالیف و تصنیف کا سلسلہ شروع

ہو جاتا۔ مدرسے میں درس کے اوقات میں مسلسل چار پانچ گھنٹے درس دیتے، صرف ظہر کی نماز، ظہرانے اور قیلولے کا وقفہ ہوتا۔ اس وقفے میں اخبارات اور مسائل کا مطالعہ ہوتا پھر درس میں مصروف ہو جاتے۔ عصر کی نماز کے بعد اکابر علمائے اہل سنت کی طرح علمی نشست ہوتی اور زبانی افادات کے سلسلے جاری رہتے۔ مغرب کی نماز ادا مطالعہ میں مصروف ہو جاتے۔ عشاء کے بعد بھی مطالعہ ہوتا، تصنیفی معاملات رہتے یا وعظ اور سیرت کے جلسوں میں تشریف لے جاتے۔ اخیر کے دنوں میں، جب آپ جامعہ لطیفیہ سے سبکدوش ہو کر ظفر منزل پٹنہ میں مقیم تھے، درسی مصروفیات کم ہو گئی تھیں لیکن گھر پر تدریس کا سلسلہ جاری رہا۔ شاہ احسن الہدیٰ، شاہ فرید الحق عمادی، شاہ سید عاشق حسین ارزاں شاہی حضرت کے گھر پر آ کر درس لیتے رہے۔ عوامی سطح پر آپ نے درس قرآن کا سلسلہ تسلسل کے ساتھ جاری رکھا۔ ہر یکشنبہ کو صبح دس بجے دریا پور کی مسجد میں تشریف لے جاتے اور قرآن حکیم کی تفسیر بیان فرماتے۔ ہاں! معمول کے شب و روز میں کبھی کبھی سفر کا معاملہ ضرور خلل ڈالتا، چاہے وہ سفر کسی دینی مقصد کے لئے ہو یا وعظ و تقریر کے لئے۔

شامل کریمانہ:

مولانا شہاب الدین اشرفی بیان فرماتے ہیں:

”حضرت ملک العلماء لباس لمبازیب تن فرماتے، لمبی جگڑی سر پر باندھتے، کھانے میں کریلا بہت پسند فرماتے۔ جب بازار میں کریلا نہیں ملتا تو پرول خریدواتے نیم کی چھوٹی چھوٹی شاخ کٹواتے۔ ایک دن اسی طرح پرول کا کریلا تیار ہوا۔ دسترخوان پر آیا۔ میں (شہاب الدین) اور مولانا عبد اللہ صاحب حضرت کے ساتھ دسترخوان پر کھانا کھا رہے تھے۔ حضرت فرماتے ہیں کس قدر عمدہ بنا ہے۔ سبحان اللہ! مگر ہم لوگوں سے بالکل کھایا نہیں جاتا تھا۔ حضرت کے ڈر سے ہم لوگ بالجبر والا کراہ کھاتے رہے۔ کلیہا راشیشن کی ٹنکی کا پانی مستقل منگوا کر نوش فرماتے تھے۔ کیونکہ مدرسہ کے ٹیوب ویل کا پانی بہت اچھا نہ تھا۔ گوشت میں بڑا ٹکڑا پسند فرماتے۔ مرے خسر مولانا قاضی ثمر الدین صاحب رشیدی علیہ الرحمہ بندوق سے شکار کرتے اور میں گھر آتا تو میرے ہاتھوں چڑیا کا گوشت حضرت کی خدمت میں بھیجتے۔ پہلی بار گوشت کے ٹکڑے چھوٹے چھوٹے تھے۔ فرمایا ٹکڑا بڑا بڑا ہونا چاہے۔ اس کے بعد جب کبھی بھی ان کی خدمت میں گوشت لے جاتا، بڑے بڑے ٹکڑے

کر کے لے جاتا تو بہت پسند فرماتے۔ ایک بار خالص دودھ کا مزید آگ پر جلا کر عمدہ دہی تیار کر کے گھر سے لے گیا۔ حضرت کی خدمت میں پیش کیا۔ حکم فرمایا۔ ابھی دہی تیار نہیں ہے، اسے رکھ دو پھر دوسرے دن دہی منگوایا، اس میں ترشی پیدا ہو چکی تھی۔ فرمایا: اب دہی تیار ہوا ہے۔ پھر آپ نے رغبت سے تناول فرمایا۔ پھل بھی بڑا پسند فرماتے۔ کٹیہار شہر میں تیا مچھلی ملتی ہے۔ وہی کھاتے تھے۔

جلال علم کا نور حضرت ملک العلماء کے چہرہ پر ایسا برستا تھا کہ جو دیکھتا آپ کی علمی جلالت کا احساس و ادراک کر لیتا۔ چہرے رعب اس قدر ظاہر تھا کہ کسی کو آپ کے سامنے مجال سخن نہ ہوتی تھی۔ بڑے بڑے علما کو میں نے دیکھا کہ آپ سے گفتگو کرنے میں لکنت لسانی کے شکار ہو جاتے۔ یا تو بولنے کی تاب نہ ہوتی یا پھر ڈرے سہے انداز میں اپنی بات پیش کرتے۔

حضرت ملک العلماء علمی و جسمانی دونوں اعتبار سے بارعب تھے۔ آواز گرجدار تھی، چہرہ کشادہ جسم بھرا ہوا، آنکھیں بڑی بڑی پیشانی چوڑی، عالمانہ رعب و بدبہ کے ساتھ رہتے، گفتگو پوری شان و شوکت اور عالمانہ وقار سے کرتے، ایسا معلوم ہوتا کہ واقعی ایک زبردست عالم دین ہیں۔ اعلیٰ حضرت رضی اللہ عنہ کے سچے خلیفہ ہیں۔ اپنے وقت کے بڑے بڑے علما آتے تو ان کے علمی رعب سے مرعوب ہو جاتے۔ مجلس میں جب گفتگو فرماتے تو سب پر حاوی رہتے۔ گفتگو میں کافی وزن ہوتا، بے تکی باتیں نہیں کرتے، جو کہتے پورے اعتماد کے ساتھ کہتے۔ کسی سے دب کر گفتگو نہ کرتے بلکہ پورے عالمانہ شان سے پیش آتے۔ ایک بار سفر کے دوران چند سیاسی لیڈروں سے سیاسی موضوعات پر گفتگو ہوئی۔ آپ غالب رہے۔ مگر ان سیاست دانوں نے بوربنانے کے انداز میں کہا: ملا جی! آپ کا گھر کہاں ہے؟ آپ نے فرمایا! عظیم آباد (پٹنہ) ان لیڈران نے مضحکہ اڑاتے ہوئے کہا! یہ عظیم آباد کہاں ہے؟ آپ نے فرمایا عظیم آباد کو پڑھے لکھے لوگ جانتے ہیں۔ چنانچہ داغ دہلوی نے کہا ہے۔

کوئی چھینٹا پڑے تو داغ کلکتے چلے جائیں

عظیم آباد میں ہم منتظر ساون کے بیٹھے ہیں

(جہان رضا اگست ۲۰۰۳ء ص ۲۳-۲۴)

زہد و ورع:

زہد و ورع، احتیاط اور تقویٰ ایک عالم دین کی شان ہے۔ اسے ان اوصاف سے متصف ہونا ہی چاہیے۔ ملک العلماء ایک ممتاز عالم دین تھے، اس لئے تقویٰ اور احتیاط کی بھی امتیازی شان رکھتے تھے۔ نماز جماعت کے مکمل پابند، سنتوں کا آئینہ، مستحبات کے شیفتہ، شریعت سے آراستہ اور طریقت کے رمز آشنا تھے ملک العلماء۔ اعلیٰ حضرت نے انہیں باطنی خوبیوں کی بدولت آپ کو فراغت کے بعد ہی خلافت و اجازت سے سرفراز کر دیا تھا، ورنہ اعلیٰ حضرت خلافتیں تقسیم نہیں کرتے تھے۔ ان کے یہاں اس معاملے میں بہت احتیاط برتی جاتی تھی۔ دیگر سلاسل کے اور ادمشاخ کی اجازتیں بھی آپ کو عطا کی گئی تھیں۔ اعلیٰ حضرت قدس سرہ نے اپنا مجموعہ وظائف آپ کے حوالے کر دیا تھا کہ جہاں سے چاہیں نقل کر لیں۔

آپ کے افکار و اوراد کا سلسلہ زندگی کی آخری سانس تک قائم رہا حتیٰ کہ ذکر بالبحر کرتے کرتے جان، جان آفریں کے حوالے کر دی۔ آپ کی بے نفسی کا یہ عالم تھا کہ اجازت و خلافت ملنے کے بعد بھی ایک عرصہ تک کسی کو مرید نہیں بنایا۔ بہت اصرار کے بعد ارادات کا سلسلہ شروع کیا لیکن اس پر بھی اپنے مریدوں کو ظفیری کی جگہ رضوی لکھنے کی تلقین فرماتے تاکہ اعلیٰ حضرت کی نسبت کا چرچا ہی عام ہو۔ آپ کی اسی احتیاط کی بنا پر آپ کے مریدین کی تعداد محدود ہے۔ یہ آپ کی بے نفسی ہی ہے کہ آپ نے اپنے دشمنوں سے بھی انتقام نہیں لیا بلکہ ہمیشہ عفو و درگزر کا معاملہ رکھا۔ اسی تقویٰ کی برکت ہے کہ اللہ تعالیٰ نے آپ کی عمر میں برکت دی، اوقات کو مفید کاموں میں مصروف رکھنے کی توفیق عطا فرمائی، دلوں کو آپ کی جانب متوجہ کیا اور قبول خاص و عام عطا کیا۔

استقامت فی الدین:

ملک العلماء اعلیٰ حضرت قدس سرہ کے فیض یافتہ تھے۔ اس لئے مذہبی تصلب میں پختہ تھے۔ البتہ تصلب کو تشدد کی حد تک پہنچانے کے قائل نہیں تھے۔ شریعت مصطفویہ اور مذہب مہذب اہل سنت پر خود بھی مضبوطی کے ساتھ گامزن تھے اور دوسروں کو بھی گامزن رکھتے۔ آپ کی تصانیف، فتاویٰ اور مکاتیب اس پر بہترین شاہد ہیں۔ ”مواہب ارواح القدس“ اور دیگر مناظراتی اور تنقیدی تحریروں میں آپ کا دینی تصلب خوب ظاہر ہے۔ اس راہ میں پٹنہ کی ملازمت کے دوران آپ کے صبر و ضبط کا خوب امتحان لیا گیا لیکن آپ کے

پائے ثبات میں ذرہ برابر لغزش نہ آئی۔ بد مذہبوں کی صحبت سے خود بھی دور رہتے اور دوسروں کو بھی دور رہنے کی تلقین کرتے۔ اس ذیل میں آپ کے شاگرد مولانا شہاب الدین اشرفی کا بیان بہترین سند ہے:

”ایک بار آپ نے سلسلہ کلام میں ”الصحبۃ موثرۃ“ پر سیر حاصل گفتگو کرتے ہوئے فرمایا کہ، واقعی اچھوں کی صحبت نیک بنا دیتی ہے اور بروں کی صحبت بناتی ہے پھر یہ واقعہ ارشاد فرمایا:

”ایک متصلب سنی عالم کا ایک ہی لڑکا تھا۔ سوئے اتفاق کہ وہ لڑکا بھاگ کر کسی قادیانی کے مدرسے میں پہنچ گیا اور وہیں اس نے اپنی تعلیم مکمل کی اور عقیدتا بھی وہ قادیانی ہو گیا، جب وہ گھر آیا تو اس کے والد نے اسے دیکھتے ہی بھگا دیا اور کہہ دیا کہ آج سے تم مجھے اپنا چہرہ نہیں دکھا سکتے۔ وہ لڑکا اسی شہر میں کسی قادیانی کے یہاں پناہ گزیں رہا۔ اس کی والدہ اپنے لڑکے کی جدائی کا غم برداشت نہیں کر پاتی۔ وہ اپنے شوہر سے چھپ چھپ کر اپنے لڑکے سے ملنے جاتی۔ کئی بار آنے جانے کے بعد ایک دن اپنے شوہر کو اس نے اپنے دام تزویر میں پھنسا لیا۔ کہنے لگی کہ آخر وہ تمہارا لڑکا ہی تو ہے۔ اس کی باتوں سے متاثر ہو کر اس نے اپنے لڑکے کو آنے جانے کی اجازت دے دی اور وہ سنی عالم بھی اس قادیانی کے گھر آنے جانے لگا، آخر کار وہ بھی قادیانی ہو کر مرا۔“

پھر ہم لوگوں کو نصیحت فرمائی کہ ”جب بڑے بے تبحر عالم کا یہ حال ہے کہ صحبت بد اثر کر جاتی ہے۔ تم کم پڑھے لکھے یا جاہلوں کو بروں کی صحبت اور بد عقیدوں کی صحبت سے کتنا دور رہنا چاہیے۔“ (ایضاً ص ۲۳۴)

کی درو:

حضرت ملک العلماء نے دل درد مند پایا تھا۔ دوسروں کی ذرا سی تکلیف دیکھی نہ جاتی۔ احباب و متعلقین کی ہر ممکن دیکھگیری اور غم گساری کرتے۔ جب درد مندی کے یہ عام جذبات ہیں تو ملت کے تیس ان کے جذبوں کی فراوانی کیسی ہوگی؟ خوب اندازہ ہو سکتا ہے۔ ملت پر جب بھی افتاد پڑی، آپ نے اپنے خون جگر سے درد ملت کا مداو پیش کیا ہے۔ ہادی الہدایۃ لترك الموالات، دلچسپ مکالمہ اور سد الفرار لمہاجری بہار اسی جذبے نے تحریر کرائے ہیں۔ سد الفرار کا یہ احساس دیکھئے، ملی اضطراب لفظ لفظ سے برستا محسوس ہوتا

ہے۔ فسادات بہار سے متاثر ہو کر ہزاروں مسلمان ترک وطن کر کے بے تحاشا بغیر غور و فکر کے سراسیمگی کی حالت میں بنگال اور کراچی منتقل ہو رہے تھے۔ ملک العلماء انہیں مخاطب کرتے ہوئے فرماتے ہیں:

”آپ خوف و ہراس سے بھاگ کر اپنے اسلاف کے کارناموں پر پانی پھیر رہے ہیں، اپنی قوم کو ہمیشہ کے لئے ذلیل و خوار کر رہے ہیں، مسلمانوں کو جو یہاں اقلیت میں ہیں، ان کو اقلیت در اقلیت میں مبتلا کر رہے ہیں۔ کیا آپ کی غیرت اس کی متقاضی ہے کہ آپ کے آباؤ اجداد نے تو دارالکفر میں آ کر اسلام کا چراغ روشن کر کے خدا کے یہاں سرخروئی حاصل کی تھی۔ آپ اپنے اس فعل سے دارالاسلام سے اسلام کا چراغ بجھا کر اس کو دارالکفر بنا رہے ہیں۔ کیا آپ کی غیرت اس کی اجازت دیتی ہے کہ وہ مساجد جہاں آپ اور آپ کے آباؤ اجداد اپنی پیشانیاں گھسا کرتے تھے، ان کو ویران چھوڑ جائیں؟ کیا آپ کی غیرت اس کی اجازت دیتی ہے کہ بزرگوں کے مزارات جن پر آپ صندل لگا کر اور چادر چڑھا کر اپنی سعادت اور قلب و ایمان کی ٹھنڈک محسوس کرتے ہیں، آپ بھاگ کر ان کو کفار و مشرکین کی پامالی اور تذلیل کے لئے چھوڑ جائیں کہ ان کے جانور انہیں ناپاک کریں؟

(حیات ملک العلماء، ص ۳۲، ۳۳)

ملی درد کی نشانی یہ بھی ہے کہ ملت کے ہر کارآمد فرد کی حوصلہ افزائی کی جائے، ان کی کوششوں کو سراہا جائے، ان سے ہر موڑ پر تعاون اور ان کے ارتحال پر دل تڑپ اٹھے۔ شاہ حمید الدین صاحب پٹنہ کے ایک مخلص سنی بزرگ تکیہ بارگاہ عشق کے صاحب سجادہ تھے۔ رجبی شریف کے جلسوں کا انہوں نے پہلی مرتبہ اہتمام کیا جو برسوں جاری رہے۔ سنیوں کے فروغ میں ان کی بڑی کوششیں ہیں۔ انہی کے صاحبزادے اور متوسلین کی توجہ سے جامعہ لطیفیہ کٹیہار (ضلع پورنیہ بہار) قائم ہوئی۔ ان کی وفات ہوئی تو ملک العلماء تڑپ اٹھے۔ صدرالافاضل کے نام ایک مکتوب محررہ ۴ شوال المکرم ۱۳۶۳ھ میں تحریر فرماتے ہیں:

”جناب کاکرم مت نامہ آیا، ۲۳ رمضان المبارک شب کے ایک بے محبت سنت و علمائے سنت مخلص جناب سید شاہ حمید الدین صاحب سجادہ نشین تکیہ شریف میتن گھاٹ پٹنہ جن کے یہاں جلسہ رجبی شریف میں دو مرتبہ جناب تشریف لائے تھے، ان کا انتقال پر

ملال ہوا۔ اس حادثے نے میری کمر توڑ دی۔ آل انڈیا سنی کانفرنس کی شاخ صوبائی کانفرنس کی کامیابی کا اعتماد انہی کے بازوئے ہمت پر تھا۔ یہاں مشائخ و علما ہیں لیکن ایسا شیر دل باہمت کوئی نہیں رہا۔“
(حیات ملک العلماء، ص ۱۵)

قناعت و توکل:

رزق کی کثرت و قلت رب تبارک و تعالیٰ کی مرضی پر منحصر ہے۔ اس راہ میں صلاحیت اور دانش مندی کا دخل نہیں ہوتا۔ ملک العلماء علیہ الرحمہ بھی ایک زمانے میں وسائل کی کمی اور اخراجات کی زیادتی سے پریشان رہے۔ ملک العلماء کے نام اعلیٰ حضرت کے مکاتیب اس کے شاہد ہیں۔ لیکن ان سب کے باوجود ملک العلماء کشادہ دست رہے اور قناعت اور توکل کے سائے میں آپ کی زندگی کے ایام گزرے۔ اسے رب کی رحمت پر اعتماد ہی کہا جائے گا کہ صاحبزادے کو اعلیٰ تعلیم دلانی اور بہت سارے مدارس، اداروں اور افراد کی جیب خاص سے امداد فرماتے رہے۔ میں نے پروفیسر مختار الدین احمد صاحب کے پاس ان مٹی آرڈروں کی رسیدیں خاصی تعداد میں دیکھیں جنہیں ملک العلماء نے امدادی طور سے اداروں یا افراد کو روانہ کیا تھا۔

میانہ روی:

اعتدال اور توازن کا میابی کا تلازمہ ہے۔ اسلام ہر سطح سے اسی کی تعلیم دیتا ہے۔ ملک العلماء اس اسلامی وصف سے پوری طرح آراستہ تھے۔ معمولات حیات سے لے کر ذہنیات تک ہر جگہ آپ نے اسی معتدل برتاؤ کا مظاہرہ فرمایا۔ سخت کلامی، انتہا پسندی، کہیں اور کبھی دیکھنے کو نہ ملی ہر جگہ متانت، حلم، وقار، اعلیٰ ظرفی، سیرچشمی اعتدال اور نرم برتاؤ کا مشاہدہ ہوا۔ ملک العلماء نے یہ متانت، اعتدال، موقع شناسی، فہم و تدبر اور مشکل حالات سے مقابلہ کی خداداد صلاحیت نہ ہوتی تو وہ برٹش گورنمنٹ اور کانگریسی حکومت کی نگرانی میں یک سرکاری درس گاہ مدرسہ شمس الہدیٰ پٹنہ میں کامیابی کے ساتھ اپنی زندگی کے دس پندرہ سال نہ گزار پاتے، جبکہ ان کے رفقا میں تین ندوۃ العلماء کے اور تین مدرسہ دیوبند کے فارغ تحصیل تھے۔ ان کے عہد کے دونوں پرنسپل مولوی محمود حسن دیوبندی (جو شیخ الہند کے لقب سے مشہور ہیں) کے ارشد تلامذہ میں تھے۔ مدرسے کے کچھ اساتذہ غیر مقلدین میں تھے۔ ان سمجھوں کی موجودگی میں ملک العلماء اس سرکاری مدرسے میں مدرس پھرسینئر استاد اور آخر

میں پرنسپل کے عہدے پر فائز ہوئے اور ہزاروں طلباء کو اپنے فیوض سے مستفیض کیا۔ میں نے حضرت کی زیارت تو نہیں کی البتہ دیکھنے والوں سے یہی سنا، ہاں آپ کی تحریریں دیکھی ہیں۔ سنا ہے کہ تحریر میں کہیں نہ کہیں مصنف کے اندرونی جذبات جھلک ہی جاتے ہیں، اسی لئے تحریروں کو مصنف کا آئینہ کہا جاتا ہے۔ اگر اس تناظر میں کوئی دیکھنا چاہے تو آج بھی ہر کوئی آپ کے فکری اعتدال اور جذباتی میانہ روی کو محسوس کر سکتا ہے۔ کچھ شواہد تنقید کے عنوان سے میں نے قیادوی کے تعارف میں پیش کر دیئے ہیں۔

البتہ آپ کی اعتدال پسندی میں مسکنت نہیں تھی، آپ کی فکر عالی، جوصلے بلند۔ تھے آپ کہا کرتے تھے: خاک از تودہ کلاں بردار۔ مٹی جیسی بے قدر چیز بھی لینی ہو تو بڑے ڈھیر سے لیا کرو۔ خود آپ نے اپنے صاحبزادے مختار الدین احمد کو دینی تعلیم کے ساتھ ساتھ جدید علوم کی اہمیت کی طرف توجہ دلائی۔ مسلم یونیورسٹی جہاں مولانا سید سلیمان اشرف اور مولانا راغب بدایونی رہے ہیں، آپ کا ہی انتخاب کردہ ادارہ تھا جہاں آپ نے اپنے لخت جگر کی تعلیم کا بندوبست فرمایا۔ وہ انہیں جامعہ از ہر بھی بھیجنا چاہتے تھے اور اس دور کے شیخ الازہر مصطفیٰ مراغی صاحب سے مراسلت بھی ہو چکی تھی۔ لیکن دوسری جنگ عظیم شروع ہو جانے کی وجہ سے مصر جانے کا ارادہ تکمیل کو نہ پہنچ سکا۔ ان کے صاحبزادے نے دینی علوم کے ساتھ ساتھ عصری علوم کی بھی تکمیل کی۔ انہوں نے ہندوستان کی بہترین درسگاہ مسلم یونیورسٹی علی گڑھ میں آٹھ سال تعلیم پا کر عربی میں ایم اے اور پی ایچ ڈی کی ڈگریاں لیں تو تین سالہ یورپ میں رہ کر دنیا کی شہرہ آفاق درس گاہ آکسفورڈ یونیورسٹی سے عربی و اسلامیات میں ڈاکٹر آف فلاسفی کی اعلیٰ سند حاصل کی۔ علی گڑھ میں ان کی علمی تحقیقات کے نگران علامہ عبدالعزیز مبینی جیسا تبحر عالم و محقق تھا تو آکسفورڈ میں ان کے استاد اور نگران کار یورپ کے مشہور مستشرق پروفیسر ہملٹن گب تھے جو یورپ اور عالم اسلام میں اپنے علمی کاموں کی وجہ سے بے حد شہرت رکھتے ہیں۔ ڈاکٹر صاحب علی گڑھ کے شعبہ عربی و اسلامیات میں لکچرر، پھر ریڈ اور بعد کو پروفیسر اور اپنے استاد علامہ مبین کی جگہ پر صدر شعبہ مقرر ہوئے۔ وہ ادارہ علوم اسلامیہ کے ڈائریکٹر، فیکلٹی آف آرٹس کے ڈین، مسلم یونیورسٹی ایکونیکٹو کونسل کے ممبر، مسلم یونیورسٹی کورٹ رکن بھی مقرر ہوئے۔ گورنمنٹ جامعات اردو کے پرووائس چانسلر رہے۔ ۱۹۹۷ء میں وہ مولانا مظہر الحق عربی و فارسی یونیورسٹی پٹنہ کے پہلے وائس

چانسلر مقرر کئے گئے۔ مسلم یونیورسٹی سے وظیفہ یابی کے بعد وہ علی گڑھ ہی میں مقیم ہیں اور ضعف اور کبرسی کے باوجود اپنے ذاتی وسیع کتب خانہ میں بیٹھے علمی و ادبی کاموں میں مشغول ہیں۔

خیر خواہی اور عم گساری:

نرم نرم طبیعت کے مالک ملک العلماء ہر ایک کے ساتھ خیر خواہی کا جذبہ رکھتے تھے، حتیٰ کہ مخالف کو بھی اذیت پہنچانے سے باز رہتے اور اس کی ایذا رسانیوں پر غنودہ درگزر سے کام لیتے۔ مدرسہ شمس الہدیٰ پٹنہ کی ملازمت کے دوران کئی ندوی اور دیوبندی حضرات سے ان کا سابقہ پڑا۔ ملک العلماء کی راہ میں خوب کانٹے بچھائے اور پرنسپل کے عہدے سے حضرت کو کئی سال تک روکے رکھا۔ حضرت نے ان تمام مخالفتوں اور ایذا رسانیوں کو کمال تحمل کے ساتھ برداشت کیا اور ہر ایک کے ساتھ رواداری اور اخلاق سے پیش آتے رہے لیکن یہ رواداری صرف عملی سطح تک محدود تھی۔ فکری سطح پر آپ نے کبھی مذاہنت نہیں کی۔ بوقت ضرورت مخالفت بھی کی اور ان کے رد میں کتابیں بھی لکھیں۔ ندوۃ العلماء کے رد میں ایک رسالہ پٹنہ کے دوران ملازمت ہی تصنیف فرمایا۔ معقولیت سے قرین یہی طرز عمل ہے کہ بوقت ضرورت ہی تردیدی انداز اپنایا جائے۔ ملک العلماء اور دیگر اکابر اہل سنت نے یہی معقول روش اختیار فرمائی۔

آپ کی عم گساری کا یہ پہلو بھی خاصا پرکشش ہے کہ آپ اپنے ذاتی روسوخ سے کام لے کر ضرورت مند احباب کے لئے ملازمت کی حتی الامکان کوشش کرتے رہے۔ سید وحی احمد صاحب کے مکاتیب سے جو اسی کتاب میں درج ہیں، اس کی تائید پیش کی جاسکتی ہے۔

شفقت و محبت:

رحم دلی اور شفقت ملک العلماء کی بنیادی خوبیاں تھیں۔ عام طور سے علمی جلال کی ہیبت چہرہ مبارکہ پر طاری رہتی لیکن طلبہ کے ساتھ بے حد اکرمانہ انداز سے پیش آتے۔ خصوصاً محنتی اور ذہین طالب علم کو بہت نوازتے۔ ان کی فکری دلچسپی، ذہنی تربیت کا ہر ممکن سامان کرتے۔ ان کے اخیر دور حیات کے چہیتے شاگرد مولانا شہاب الدین اثرفی اپنے استاد کی شفقتوں کی بیٹھی یادیں آج بھی دل میں لئے بیٹھے ہیں۔ ان کا بیان ہے کہ ”اگر شہر سے کوئی آدمی طلبہ کو دعوت دینے آتا تو حضرت ملک العلماء سے بلا تے اور پوچھتے کہ تاج یا

رکشہ کرایہ پر لائے ہو؟ اگر نہ لائے ہو تو کرایہ پر لے لو۔ میرے طلبہ بغیر سواری کے دعوت میں نہ جائیں گے۔ مزید کچھ اور واقعات شفقت بیان کرتے ہوئے لکھتے ہیں:

طلبہ کو جہاں غلطیوں پر ڈانتے تھے، وہیں بے پناہ شفقت بھی فرماتے تھے۔ طلبہ کی اخلاقیات پر خصوصی توجہ رکھتے تھے۔ جو طلبہ حضرت ملک العلماء سے قریب تھے، ان کی خدمت میں رہتے تھے، آج ان میں جو بھی حیات سے ہیں وہ اپنی جگہ حسن اخلاق کے پیکر ہیں۔ ادب و تہذیب سے کما حقہ آراستہ ہیں۔ مدرسین اور طلبہ کے کھانے پینے کا انتظام مطبخ سے تھا۔ کبھی ترکاری میں نمک زیادہ ہو جاتا تو باورچی کو بلاتے اور ڈانٹتے ہوئے فرماتے ”مولوی یوں ہی غریب ہوتا ہے۔ نمک زیادہ کھلا کر مزید غریب کرنا چاہتا ہے۔“ باورچی محی الدین کو اچھا کھانا پکانے کی ہدایت فرماتے۔ وہ پڑھا لکھا نہیں تھا۔ آپ نے اسے قرآن کریم کے کئی پارے تک تھوڑا وقت نکال کر پڑھایا۔ جہاں وہ پڑھنے میں غلطی کرتا آپ فرماتے۔ ”میں پڑھاتا ہوں لائٹیں اور تو پڑھتا ہے سلجھی“ مختصر یہ کہ مدرسین، طلبہ اور ملازمین سب آپ کی محبت و شفقت سے بے پناہ متاثر تھے۔ یہی وجہ ہے کہ آج بھی سب کے سب حضرت ملک العلماء کا ذکر خیر کرتے ہیں اور ان کی شفقت و محبت اور انداز تربیت کا تذکرہ کر کے تسلی حاصل کرتے ہیں۔“

(جہان رضا، ص ۲۴)

ادب و تواضع:

اکابر اور مشائخ کے حضور ملک العلماء بہت مودب رہتے۔ تاج العلماء اور سید العلماء کے مکاتیب سے حضرت کا یہ وصف خوب آشکار ہے۔ کبھی سلاسل طریقت کا احترام آپ کو ملحوظ رہتا، اس لئے قادری، چشتی، سہروردی اور نقشبندی بزرگوں کے فیوض سے بھی سرفراز رہے۔ سلسلہ عالیہ قادریہ برکاتیہ رضویہ کے تو آپ مرید و مرشد ہی تھے لیکن چشتی اشرفی، صابری شاکری، مجیدی ایوبی سلاسل میں بھی آپ کو اجازت و خلافت حاصل تھی۔ تواضع کا یہ حال تھا کہ ہمیشہ خود کو دوسروں سے کمتر سمجھتے۔ اکابر تو خیر اکابر ٹھہرے، اصاغر کے ساتھ بھی احترام و خلوص کا معاملہ رکھتے، انہیں آپ سے مخاطب کرتے، ان سے بھی سلام میں پہل کرتے، خود پسندی تو آپ کو چھو کر نہ گزری تھی۔ صرف اپنا چراغ جلانا کبھی مطمح نظر نہ رہا بلکہ احباب کے لئے خصوصی محفلوں میں نشستیں مخصوص رکھتے۔

ایک زمانہ تھا کہ رجبی شریف کی محفلوں میں تسلسل کے ساتھ کئی سال تک آپ

ذکر معراج فرماتے رہے۔ ان میں سے بعض تقریریں شائع بھی ہو چکی ہیں۔ اس اجلاس کے لئے آپ نے شرط قرار دی تھی کہ اکابر اہل سنت میں سے کسی ایک کو ضرور مدعو کیا جائے۔ پروفیسر مختار الدین احمد کا بیان دیکھئے:

”ملک العلماء نے شاہ حمید الدین مرحوم و مغفور کو اس بات پر آمادہ کر لیا تھا کہ میں ضرور تقریر کروں گا بشرطیکہ ہر سال ہندوستان کے مشاہیر سنی علما میں ایک کو ضرور مدعو کیا جائے۔ چنانچہ پہلے سال ۱۳۵۳ھ/۱۹۳۴ء میں مولانا سید شاہ قمر الہدیٰ سجادہ نشین خانقاہ پنڈ ضلع مونگیر، دوسرے سال مولانا مشتاق احمد کانپوری استاد مدرسہ عالیہ کلکتہ (م ۱۳۸۵ھ/۱۹۶۳ء) تیسرے سال مولانا عبدالواحد بدایونی، چوتھے سال مولانا سید شاہ محمد صاحب محدث کچھوچھوی (م ۱۳۸۳ھ/۱۹۶۳ء)، پانچویں سال مولانا عبدالحامد قادری بدایونی (م ۱۳۹۰ھ/۱۹۷۰ء) چھٹے سال مولانا عبدالجید آنولوی بریلوی (م ۱۳۶۲ھ/۱۹۴۳ء) تلمیذ رشید تاج الفحول مولانا شاہ عبدالقادر بدایونی قدس سرہ (م ۱۳۱۹ھ)، ساتویں سال مولانا سید وحی احمد شہسرامی صدر مدرس جامعہ نعیمیہ مراد آباد، آٹھویں سال صدر الافاضل استاذ العلماء مولانا سید محمد نعیم الدین اشرفی مراد آبادی (م ۱۳۶۷ھ/۱۹۴۸ء) اور دسویں سال مولانا قاضی شاہ محمد احسان الحق نعیمی اشرفی مفتی بہرائچ مدعو کئے گئے اور انہوں نے اپنے مواعظ حسنہ سے حاضرین جلسہ کو فیض یاب کیا۔ جلسہ یازدہم اور بعد کے جلسوں کے بارے میں کوئی اطلاع نہیں مل سکی لیکن ان جلسوں میں کسی ایک میں استاذ العلماء مولانا سید نعیم الدین مراد آبادی علیہ الرحمہ ضرور تشریف لائے تھے۔ (حیات ملک العلماء ص ۲۲، ۲۱)

اسی حسن ادب، تواضع، کشادہ قلبی اور ظرف کی وسعت کا اثر تھا کہ احباب و اکابر بھی ملک العلماء کے لئے اپنے دل میں جگہ رکھتے تھے اور عوام و خواص دونوں حلقے میں آپ کو خداداد مقبولیت حاصل تھی۔

وہنی دراکی:

ملک العلماء بڑے تدبیروں کے آدمی تھے۔ وہ مسائل کو اپنی حاضر دماغی اور وہنی قوت کے سہارے چٹکیوں میں حل کر دیتے تھے۔ اس ذیل میں ان کے شاگرد مولانا غلام مجتبیٰ اشرفی صاحب کی دو روایتیں یاد آتی ہیں۔

☆ ملک العلماء کے رشتے کے ایک مامون جبریہ فرتے کے حامی تھے۔ رمضان

کے مہینے میں دونوں ایک شخص کی دعوت میں اکٹھا ہوئے۔ رات میں دونوں صاحبان کا قیام ایک ہی کمرے میں ہوا۔ جاڑے کا موسم تھا۔ اتفاق سے جبریہ ماموں کو استنجے کی حاجت ہوئی۔ جب وہ کمرے سے باہر گئے تو ملک العلماء نے دروازہ اندر سے بند کر لیا وہ فارغ ہو کر واپس آئے اور دروازہ بند پا کر اسے پیٹنا شروع کر دیا۔ ملک العلماء بہت دیر تک سنی ان سنی کرتے رہے تو اخیر میں ماموں صاحب نے ڈپٹ کر کہا: دروازہ کھولو، باہر بہت ٹھنڈک ہے۔ ملک العلماء نے جواب دیا: میں ایک مجبور محض انسان، بھلا دروازہ کیسے کھول سکتا ہوں جبکہ ابھی اللہ کی مرضی نہیں ہے کہ دروازہ کھولوں۔ جب اللہ کی مشیت ہوگی تو دروازہ کھول دوں گا۔ غرض بہت دیر تک انہیں باہر رکھا، جب وہ منت سماجت پر اتر آئے اور کہنے لگے کہ مجھے اپنی غلطی کا احساس ہو گیا۔ میں سمجھ گیا کہ اللہ تعالیٰ نے انسان کو پتھر کی طرح مجبور محض نہیں پیدا کیا بلکہ اپنی قدرت کاملہ اور حکمت عامہ سے کچھ اختیار بھی دیا ہے۔ میں اپنے جبری عقیدے سے توبہ کرتا ہوں۔ ملک العلماء نے جب انہیں ہدایت کے راستے کی جانب لوٹتے ہوئے دیکھا تو دروازہ کھول دی۔

☆ پٹنہ کے مضافات میں ایک شخص اتحاد الوجود کا قائل تھا۔ وہ ہر ایک کو خدا کہا کرتا۔ ملک العلماء نے منظم پلان کے تحت ایک مجسٹریٹ دوست کو ساتھ لیا اور اس کے گھر پہنچے اس نے ہر ایک کو خدا کہتے ہوئے مخاطب کیا: کہتے خدا کیسے آنا ہوا خدا! وغیرہ مجسٹریٹ نے اسے ڈنڈے سے پیٹنا شروع کر دیا۔ اس نے کہا ارے! یہ کیا؟ ملک العلماء نے فرمایا: یہ تمہارے خدا ہیں، تمہیں پیٹ رہے ہیں تو اس میں اعتراض کی کیا بات ہے۔ مجسٹریٹ نے کہا: تم نے مجھے خدا کہا، مجھ پر اعتراض کرو گے یا فرار ہو گے تو کافر ہو جاؤ گے۔ جب پٹ پٹا کر ہوش میں آیا بہت شرمندہ ہوا پھر اپنی گندی سوچ سے توبہ کر لی۔

(ماہنامہ اعلیٰ حضرت، صد سالہ نمبر آخری قسط، ۲۰۰۴ء ص ۱۷۸)

بذلہ سنجی:

ملک العلماء علمی اور تحقیقی مصروفیات رکھنے کے باوجود ایک مجلسی انسان تھے کسی انسان کو پرکھنے کے لئے اس کے احباب معیار ہوتے ہیں۔ حضرت ملک العلماء کا وسیع دائرہ احباب ان سے بے تکلف رابطے آپ کی خوشگوار طبیعت کو درشتاتے ہیں۔ میں نے حضرت کے نام آئے خطوط کی فائل دیکھی تو اس میں کئی ایک حضرات کے خطوط بہت بے تکلف اور

پر لطف مزاحیہ انداز کے ملے۔ ان میں نوری گدا مولانا امجد رضا خاں نوری، پیارے علی بریلوی، مارہرہ مطہرہ کے ایک بزرگ جو بڑی سرکار سے غیر متعلق تھے، خاص طور سے قابل ذکر ہیں۔ البتہ عام طور سے حضرت ملک العلماء خود کو لئے دیئے رہتے۔ حلم، متانت، وقار کا بارعب پیکر ہوتے، لیکن بے تکلف احباب کی معیت میں خوب کھلتے اور محفل زعفران زار بن جاتی۔

فتویٰ نویسی ایک خشک موضوع ہے جس میں سیدھے سادے انداز میں حکم شرعی بیان کیا جاتا ہے یا کسی بے راہ رو کی جم کر خبر لی جاتی ہے لیکن ایسے موضوع میں بھی حضرت کی ظریفانہ طبیعت خوشگواریاں بکھیرتی ہے۔ ایک صاحب کی خبر لیتے ہوئے رقم طراز ہیں:

”مگر آپ جیسے عالی دماغ، روشن خیال حضرات سے ضرور خیال تھا کہ ”قیہ مافیہ“ کا مطلب بجز اس میں وہ ہے جو اس میں ہے کچھ نہ سمجھیں گے اور اگر حاشیہ کا مطلب کچھ سمجھ بھی لیں تو ضرور قند بردیکھ کر اسے اپنے پس پشت ڈال دیں گے الخ..... آپ کے اتنا بھی عربی پڑھا لکھا سمجھ سکتا ہے کہ یہاں زمین مقبرہ سے تمتع اور اسے اپنے تصرف میں لانے کا ذکر ہے۔ اسی لئے ”اگرچہ“ کہہ کر ترقی کرتے ہیں الخ“ (فتاویٰ ملک العلماء ص ۴۶۰، ۴۶۲)

ان جملوں میں ”قیہ مافیہ“ اور ”آپ کے اتنا بھی عربی پڑھا“ سے جو ظرافت کی فضا پیدا کی گئی ہے وہ ہر صاحب علم پر روشن ہے۔ آپ کے مارہروی دوست کا مکتوب بھی ”ملک العلماء کے چند احباب“ میں شامل ہے۔ اس کا ابتدائیہ بہت بے تکلفانہ ہے:

”گدا فراموش، نامہربان، مہربان مولانا معظم ہدیہ سلام مسنون دعا سلامی خان وانجان! یہ ناکارہ فقیر مارہرہ، خدا جانے آپ کے فیض کرم سے باوجود شوق دیدار کیوں محروم ہے۔ واللہ کس طرح کا فلسفہ ہے، سمجھ میں نہیں آتا۔ نہ یہ بھید کھلتا ہے، کون مرد غیب پیدا ہو جو یہ طلسم توڑے۔ آخر آپ کے عدم کرم بخشنے کی وجہ موجد کیا ہے؟“

ایسا طرز تخاطب صرف اس سے روا ہوتا ہے جو خود بھی بے تکلفی سے پیش آتا ہو۔

وصال:

تقریباً اسی سال کی عمر میں ۱۹ جمادی الاخرہ ۱۳۸۲ھ / ۱۸ نومبر ۱۹۶۲ء کو اتوار کا دن گزار کر پیر کی رات میں وقت متعین آ پہنچا اور آپ نہایت سکون کے ساتھ اسم جلال اللہ کا ورد کرتے ہوئے اپنے رب کی بارگاہ میں حاضر ہو گئے۔ رحمہ اللہ رحمۃ واسعۃ واعطاه رتبۃ علیانی جنتہ عالیہ۔ پیر کے دن فردوسی، شطاری سلسلے کے بزرگ حضرت شاہ محمد

ایوب شاہدی رشیدی سجادہ نشین خانقاہ اسلام پور ضلع پٹنہ (م ۱۹۶۷ء) نے آپ کی نماز جنازہ پڑھائی جو آپ کے مذکورہ سلاسل میں مرشد اجازت بھی تھے۔ درگاہ شاہ ارزاں (م ۱۰۲۸ھ) کے جوار میں محلہ شاہ گنج پٹنہ کے قبرستان میں اس گنجینہ سعادت کو سپرد خاک کیا گیا۔ اللہ تعالیٰ ان کی تربت پر رحمت و رضوان کے پھول برسائے اور انہیں اپنے جوار رحمت میں جگہ دے، آمین ثم آمین!



ملک العلماء اور مارہرہ مطہرہ

مارہرہ مطہرہ میں بلگرام کے زیدی سادات کی ایک شاخ دسویں ہجری کے اخیر میں آ کر سکونت پذیر ہوئی۔ حضرت میر عبدالواحد بلگرامی (م ۱۰۱۷ھ) کے بڑے شاہزادے سیدنا شاہ عبدالجلیل چشتی قادری قدس سرہ (م ۱۰۵۷ھ) پہلے پہل یہاں تشریف لائے اور باشارہ روحانی طرح اقامت ڈالی۔ آپ کے نبیرہ تاجدار سلسلہ برکاتیہ سلطان العاشقین سید شاہ برکت اللہ قادری عشتیٰ جیسی مارہروی قدس سرہ (م ۱۱۴۲ھ) کے مبارک قدموں کی بدولت اس خطے کو لازوال شہرت نصیب ہوئی۔ اسی خاندان ذیشان کے فرد جلیل خاتم الاکابر حضرت سید شاہ آل رسول احمدی قدس سرہ کے دست حق پرست پر اعلیٰ حضرت امام احمد رضا قادری برکاتی بیعت ہوئے۔

ملک العلماء، اعلیٰ حضرت کے مستر شہداء اور خلیفہ تھے، اس لئے مارہرہ مطہرہ سے قلبی اور روحانی لگاؤ کا ہونا ایک فطری امر ہے۔ سراج السالکین سید شاہ ابوالحسین احمد نوری مارہروی قدس سرہ کا وصال ۱۳۲۴ھ میں ہو گیا۔ ایک سال بعد ہی ملک العلماء فارغ التحصیل ہوئے۔ علی شعور کے زمانے میں اس خانقاہ کے سجادہ نشین ابوالقاسم سید شاہ اسماعیل حسن معروف بہ شاہ جی میاں قدس سرہ (م ۱۳۴۷ھ) تھے۔ ان کے بعد ان کے صاحبزادے تاج العلماء سید شاہ اولاد رسول محمد میاں قدس سرہ (م ۱۳۷۵ھ) سجادہ نشین ہوئے۔ ان دونوں حضرات سے ملک العلماء کے گہرے رابطے تھے۔ حیات اعلیٰ حضرت میں بہت سی روایتیں حضرت سید شاہ اسماعیل حسن علیہ الرحمہ کے حوالے سے ملتی ہیں۔

تاج العلماء کی زینہ اولاد حیات نہ رہی، اس لئے ان کے بعد سجادگی ان کے بھانجوں سید العلماء سید شاہ آل مصطفیٰ (م ۱۹۷۴ء) اور احسن العلماء سید شاہ مصطفیٰ حیدر حسن میاں (م ۱۹۹۵ء) علیہما الرحمۃ والرضوان کے حصے میں آئی۔ زیر نظر مضمون میں تاج العلماء اور سید العلماء کے مکاتیب کی روشنی میں ملک العلماء کے مارہرہ مطہرہ سے گہرے روابط پر روشنی ڈالی گئی ہے۔

کثیر المناقب، محبت رضائے آل رسول، تاج العلماء سید شاہ اولاد رسول محمد میاں قادری برکاتی قدس سرہ (۱۳۰۹-۱۳۷۵ھ) اپنے عہد کی تاریخ ساز شخصیت

تھے۔ علم و فضل، زہد و اتقا، صبر و استقامت اور فکر و بصیرت میں امتیازی خصوصیت رکھتے تھے۔ والد ماجد مجدد برکاتیت، ابوالقاسم سید شاہ اسمعیل حسن شاہ جی میاں قدس سرہ (۱۲۷۲ھ - ۱۳۳۷ھ) نے آپ کو علمی وراثتوں اور خاندانی وجاہتوں کا امین بنایا تھا جس کی ذمہ داریاں آپ نے خوب نبھائیں۔ دین و علم، شریعت و طریقت، سماجی ماحول اور ملٹی سیاست ہر سطح پر آپ نے امت مسلمہ کی راہنمائی کا فریضہ انجام دیا۔ ہزاروں مریدین، سینکڑوں طلبہ، درجنوں تصانیف اس پر شاہد ہیں۔ اپنے دور میں اٹھنے والی سیاسی تحریکوں میں بھی آپ نے مرشدانہ کردار ادا کیا۔ تحریک خلافت اور تحریک ترک موالات کے تعلق سے بریلی کے اجلاس جماعت انصار الاسلام کا خطبہ صدارت آپ کی سیاسی بصیرت کا واضح ثبوت ہے۔ تقسیم ہند کے موضوع پر بھی آپ کا نظریہ بہت عمیق تھا۔ آج کا ماحول اس نظریے کی قدر و قیمت پہ صاد کرتا نظر آ رہا ہے۔

سید العلماء حکیم سید شاہ آل مصطفیٰ قادری برکاتی قدس سرہ (۱۳۳۳ھ - ۱۳۹۴ھ) حضرت تاج العلماء کے بھانجے اور حضرت سید بشیر حیدر آل عبا قادری حضرت ”آوارہ“ (۱۸۹۲ء - ۱۹۸۶ء) کے بڑے صاحبزادے ہیں۔ آپ اپنے دور میں علم و فن کی شناخت تھے۔ تحریر و تقریر پہ یکساں دسترس اور حکمت و طب میں بے مثل مہارت رکھتے تھے۔ فکر و سخن میں روانی و طبع شنید کے قابل ہوتی۔ زبان و ادب میں لکھنؤ کی نکالی زبان کی پہچان تھی۔ بیشتر عمر خطابت کی نذر رہی۔ سنی جمعیۃ العلماء کے پلیٹ فارم سے امت کی تنظیم کا لازوال کارنامہ انجام دیا۔ دین و ادب کی تین چار سنگمی تصانیف بھی ہیں جو اردوئے معلیٰ کے شاہکاروں میں شمار ہوتی ہیں۔ آپ کے شعر و سخن کے رواں سرمائے بھی تھے۔ مارہرہ مطہرہ کے ان دونوں بزرگوں سے ملک العلماء مولانا سید ظفر الدین قادری برکاتی رضوی رحمۃ اللہ علیہ (۱۳۰۳ھ - ۱۳۸۲ھ) کے دینی اور علمی رابطے تھے۔

حضرت ملک العلماء امام احمد رضا فاضل بریلوی رحمۃ اللہ علیہ کے شاگرد رشید، ان کے مستر شد اور چہیتے خلیفہ تھے۔ آپ سینکڑوں مریدوں کے مرشد، ہزاروں طلبہ کے استاذ اور پچاسیوں کتابوں کے مصنف تھے۔ اپنے عہد میں علم و توفیق میں انفرادی شان رکھتے تھے حضرت ملک العلماء بزرگوں کے بڑے ادب شناس اور

مشائخ کے غایت درجہ نیاز مند تھے۔ اسی لیے مشائخ کے حضور حضوری اور ان کی بارگاہوں سے رابطہ آپ کے لیے بہت بڑی سعادت ہوتی تھی۔ یہی سبب ہے کہ آپ اپنے مرکز عقیدت سیدنا اعلیٰ حضرت کے کعبہ دل مارہرہ مطہرہ کے بزرگوں سے بھی بہت نیاز مندانہ رابطہ رکھتے تھے اور ان کی کریمانہ نوازشوں کے آرزو مند رہا کرتے۔

احقر علی گڑھ کے قیام کے دوران جب حضرت ملک العلماء کے کتب خانہ خاص میں ملک العلماء کے نام ہندوستان کے مشائخ اور اہل علم کے خطوط کی فائلیں دیکھ رہا تھا تو مکاتیب کے ہجوم میں حضرت تاج العلماء اور حضرت سید العلماء قدس سرہما کے خطوط بھی شرف نگاہ بنے جو پروفیسر مختار الدین احمد صاحب کی نوازش سے مجھے حاصل ہوئے۔ مختصری وضاحت کے ساتھ وہ گرامی مکاتیب پیش کئے جاتے ہیں۔

نصف صدی پیشتر خانقاہ برکاتیہ مارہرہ مطہرہ سے اہل سنت کی مذہبی قدروں کا ترجمان ایک رسالہ نکلنا شروع ہوا ”اہل سنت کی آواز“ جس کی صدارت حضرت تاج العلماء فرما رہے تھے اور سرپرستی اور ادارت حضرت سید العلماء اور احسن العلماء سید شاہ مصطفیٰ حیدر حسن میاں قادری برکاتی (قدست اسرارہم) کی تھی۔ اس کے اجرا کی اطلاع جب بریلی شریف پہنچی تو وہاں کے اصحاب علم نے رکنیت کے لیے سبقت کی جن میں حضرت ملک العلماء بھی تھے۔

حضرت ملک العلماء میں رفاہی اور دینی کاموں کی راہ میں تعاون کا جذبہ خوب تھا۔ تنگ دستی کے باوجود بہت سے اداروں میں چندے کی رقم بھیجتے اور علمی کاموں میں تعاون کرنے میں پہل کرتے۔ اسی جذبہ خیر کے تحت آپ نے ”اہل سنت کی آواز“ کی رکنیت کے لیے فوری خط تحریر فرمایا۔ اس کے جواب میں حضرت سید العلماء نے یہ گرامی مکتوب رقم فرمایا:

دفتہ مرکزی جماعت اہل سنت

مارہرہ مطہرہ ضلع ایشہ

مولانا محترم زید مجدہم!

پس از تجیہ مسنونہ خیریت مشونہ گرامی نامہ موصول ہوا۔ اگر تین روپیہ بذریعہ

منی آرڈر روانہ فرمادیں گے تو موصول وی پی نہیں دینا پڑے گا۔ ”اہل سنت کی آواز“

حصہ اول پریس میں گیا ہوا ہے۔ جناب والا کا نام درج رجسٹر کر لیا گیا۔
 بقیہ رسائل ردیگ میں جو قیمتاً شائع ہوئے ہیں وہ قیمتاً اور جو بجا نا (مفت تقسیم
 کرنے کے لیے) شائع ہوئے ہیں وہ بلا قیمت ان شاء اللہ تعالیٰ ارسال کئے جائیں
 گے۔ والسلام مع الاکرام۔
 فقیر مارہرہ

سید آل مصطفیٰ سید میاں قادری غفرلہ

ناظم مرکزی جماعت اہل سنت مارہرہ

۸ ماہ فاخر ربیع الآخر ۱۳۶۵ھ / ۱۳ مارچ ۱۹۴۶ء چہار شنبہ

نوٹ: ترسیل زر بنام حضرت سیدی سید شاہ محمد میاں صاحب قبلہ صدر جماعت اہل سنت
 مارہرہ مطہرہ خانقاہ برکاتیہ فرمائی جائے۔

حسب تحریر حضرت ملک العلما نے فوراً زیر تعاون کا منی آرڈر حضرت تاج
 العلما قدس سرہ کی خدمت بابرکت میں ارسال کیا۔ منی آرڈر موصول ہونے کے بعد
 حضرت تاج العلما نے یہ مفاوضہ کریمہ ارسال فرمایا:

وعلیکم السلام!

۷۸۶ حضرت محترم دام کریم!

آپ کا پہلا کرم نامہ کارڈ اور اوس کے بعد تین روپیہ کا منی آرڈر ملا۔ چونکہ
 کرم نامہ میں نام ”سید میاں“ لکھا تھا جو بر خور دار مولوی حافظ سید شاہ آل مصطفیٰ میاں
 سلمہ کا لقب ہے۔ اس لیے انہوں نے جو آپ کو جواب دیا ہوگا غالباً اوسی میں آپ کو
 اہل سنت کی آواز کے لیے تین روپیہ چندہ پیشگی بھیجنے کو لکھا، جس کا آپ نے منی آرڈر
 بھیج دیا۔ میرے لیے یہ ذمہ داری پہلا تجربہ ہے اور اس حالت میں کہ مطبع بھی اپنا نہیں
 اور دوسرے مطبع والے ہم غرباء کے ساتھ لکھتے و کانگریسیٹ و صلح کلیت کے جراثیم اون
 کے ارباب اختیار میں کچھ نہ کچھ ہونے کی بنا پر مخالفانہ اور حیلہ بازانہ پریشان کن اور
 زیر بار کرنے والا رویہ اختیار کئے ہوئے ہیں جس سے اجراء و اشاعت رسالہ میں دیر لگ
 رہی ہے۔ جن صاحبوں نے پیشگی روپیہ بھیج دیا اون میں بے اطمینانی پیدا ہونے کا احتمال
 تھا، اس لیے میں آپ سے پیشگی ارسال کا مطالبہ نہیں چاہتا اور اب بھی آپ اجازت دیں
 تو وہ روپیہ واپس کر دوں اور رسالہ بعونہ تعالیٰ جاری ہونے پر جب آپ کے پاس پہنچ

لے گا تو اس وقت آپ خود ہی بھیج دیں گے۔ گونا گوں دشواریوں کے باوجود متوکل علی
المولیٰ تعالیٰ ارادہ کر لیا ہے کہ جمادی الاولیٰ کی ابتدا میں اہل سنت کی آواز کو جاری کر دیا
جائے۔ پہلا حصہ چھپ گیا ہے اور دوسرا طبع کو بھیج دیا گیا ہے۔ سلسلہ مطبوعات جماعت
دور جدید نمبر ۱، ۲، ۳، ۷، ۱۲ جو طیار موجود ہے اون کا ایک ایک نسخہ ذریعہ پیکٹ بلا قیمت
حاضر کر رہا ہوں۔ رسید سے اور ان پر اپنی رائے سے بھی اگر مضائقہ نہ ہو تو مطلع
فرمائیں۔ نمبر ۱، ۲، ۶، ۱۱ آپ کے پاس ہیں، باقی نمبر بھی مختلف مطبعوں میں ہیں۔

رویت ہلال کے بارہ میں اعلیٰ حضرت قدس سرہ کا ایک فتویٰ جو آپ کے کسی
رسالہ میں جس کا نام بھی نہیں چھپا ہوا، جس میں علامہ شامی کی اس عبارت کے متعلق
تحقیق ہے کہ ماہ صیام اور عیدین کے علاوہ دوسرے مہینوں کی رویت ہلال میں اختلاف
مطالع معتبر ہے یا نہیں۔؟ میں نے دیکھا تھا۔ اوس کا ایک نسخہ مجھے درکار ہے قیمت اور
موصول سے مطلع فرمائیے تو منی آرڈر سے حاضر کروں اور وہ فتویٰ مجھے بھیج دیا جائے۔

محمد میاں قادری

از مارہرہ ۲۷ ربیع الآخر شریف ۱۳۶۵ھ دوشنبہ مبارکہ

رویت ہلال کے مسئلے میں اختلاف اور عوامی تنازعات کو دور کرنے کے لیے
حضرت ملک العلماء نے ”جامع الاقوال فی رویۃ الہلال“ (۱۳۵۷ھ) نامی رسالہ تحریر
فرمایا جس میں اپنے مربی اور مرشد اعلیٰ حضرت امام احمد رضا قادری برکاتی قدس سرہ کا
رسالہ مبارکہ ”طرق اثبات الہلال“ بھی شامل کیا جو اس موضوع کے سارے پہلوؤں
کو محیط ہے۔ ملک العلماء نے یہ رسالہ اور ماہنامہ ”اہل سنت کی آواز“ پہ تبصرہ حضرت تاج
العلماء کی خدمت میں ارسال فرمایا جس کے جواب میں یہ گرامی تحریر سپرد قلم ہوئی:

ذوالمجد والکرم مولوی محمد ظفر الدین صاحب زاد کر مکم!

۷۸۶

وعلیکم السلام!

کل کرم نامہ ملا۔ اوس سے قبل پیکٹ ”جامع الاقوال“ وغیرہ کا بھی ملا تھا۔ آپ
کی اس توجہ فرمائی کا شکر یہ کہ رسالہ میں اپنے نزدیک جو کوتاہی پائی اوس پر مجھے آگاہ فرمایا۔
وہ لفظ جیسا کہ ”اہل سنت کی آواز“ میں مطبوع ہے مجھے مولانا حافظ محبوب علی

خاں صاحب قادری رضوی نے عنایت کی تھی۔ مولانا موصوف سلمہم پر بدگمانی کی میرے لیے کوئی وجہ نہ تھی۔ اس لیے اعلیٰ حضرت کی طرف اوس لظم کا مولانا کا انتساب شائع کیا گیا۔ اب میں اون سے دریافت کر رہا ہوں۔ اون کا جواب ملنے پر ضرورت ہوئی تو آپ کا انتباہ شائع کر دوں گا۔ ”ان داتا“ اوس لظم میں نہیں ہے نہ تحفہ حنفیہ کے ۱۹۲۱ء کے پرچے۔ اور اون میں رسالہ ”قرۃ العین“* میرے پیش نظر اور غالباً میرے کتب خانہ میں بھی نہیں۔ آپ کے خط میں ۱۹۲۱ء ہے۔ یہ شاید سہو ہو۔ بریلی میں اب وہ کون محقق ہے جس کی طرف میں رجوع کروں اور وہ میری طرف التفات کرے۔

محمد میاں قادری۔ از مارہرہ

۲۴ جمادی الآخریٰ ۱۳۶۵ھ سنہ شنبہ

حضرت مولانا محبوب علی خاں پبلی بھیتی علیہ الرحمہ نے اعلیٰ حضرت کے وصال کے بعد حدائق بخشش کا تیسرا حصہ مرتب کر کے شائع کیا۔ اس میں بعض اشعار کی ترتیب میں حضرت مرتب سے سہو ہوا جس کی وجہ سے معاندین رضانے آسمان سر پر اٹھالیا۔ بعد میں حضرت مرتب کی جانب سے کلمہ اعتذار شائع ہوا۔ اسی کلمہ اعتذار اور انتباہ ہی تحریر کو ”اہل سنت کی آواز“ میں شائع کرنے کی درخواست حضرت ملک العلماء نے پیش کی جس کے جواب میں حضرت تاج العلماء نے مذکورہ بالا محتاط وضاحت فرمائی۔

* ”قرۃ العین“ غالباً اعلیٰ حضرت قدس سرہ کا رسالہ ہے۔ اس کے چند گوشوں کی تحقیق کے سلسلے میں حضرت تاج العلماء اور ملک العلماء کے درمیان مراسلت رہی۔ یہ جملہ اسی کی جانب اشارہ ہے۔

حدائق بخشش کی ترتیب کے قضیے کے بارے میں حضرت تاج العلماء کی یہ وضاحتی تحریر بھی ملک العلماء کے نام ایک مکتوب میں ہے۔ حضرت تحریر فرماتے ہیں:

۷۸۶ مکرئی! وعلیکم السلام!

نامی نامہ ملا۔ دربارہ لظم آپ کی تحریر کو میں نے کسی اعتراض پر محمول نہ کیا اور جہی حضرت مولانا محبوب علی خاں صاحب کو اوس کے بارہ میں لکھ دیا۔ وہ فرماتے ہیں کہ علی بخش

نعت خواں پہلی بھیتی کے پاس سے حضرت مولانا حشمت علی خاں صاحب نے اون کو لے کر
 بھیجی اور علی بخش صاحب کا یہ کہنا ہے کہ یہ اعلیٰ حضرت قدس سرہ نے اون کو لکھ کر دی تھی اور وہ
 اعلیٰ حضرت ہی کی کہہ کے اسے پڑھتے ہیں۔ ”انتباہ“ میرے پاس اس وقت تو نکلا نہیں۔
 ملا تو حوالہ دیکھوں گا۔
 محمد میاں قادری

از مارہرہ ۲۳ رجب ۱۳۶۵ھ

اعلیٰ حضرت قدس سرہ کے رسائل و کتب کی طباعت و اشاعت کی جزوی ذمہ
 داریاں نبھانے کی وجہ سے ملک العلماء کو اس راہ کے تجربات تھے اس لیے طباعتی راہ کی
 دشواریوں سے بچنے کے لیے ملک العلماء نے حضرت تاج العلماء کی خدمت بابرکت میں
 چند باتیں پیش کیں جو ”اہل سنت کی آواز“ کی اشاعت میں مفید ہوتیں۔ حضرت تاج
 العلماء نے جواباً یہ مفادضہ عالیہ تحریر فرمایا:

۷۸۶ مکرئی مولوی محمد ظفر الدین صاحب قادری رضوی زاد کریم

پس از تسلیم مسنون معروض۔ کرم نامہ کل موصول ہوا۔ آپ کی ہمدردی کا
 منت پذیر ہوں۔ رسالہ برابر جاری رکھنے کا بعونہ تعالیٰ انتظام کر رہا ہوں اور اس کی
 مزید اصلاح و درستی کا بھی۔ اپنا قدیم مطبع صبح صادق سیتاپور سے یہاں منگایا ہے تاکہ خود
 اپنے مطبع سے کام لوں ان شاء المولیٰ تعالیٰ۔ سب کچھ مولیٰ عزوجل کی مشیت و کرم اور
 اوس کے حبیب اکرم علیہ الصلاۃ والسلام کی رحمت و عنایت پر منحصر ہے۔ خود پاشکتہ ہوں
 اور سرمایہ کی ضرورت۔ اور چندہ مانگنا نہیں آتا اور مانگوں بھی تو جو چیز رسالہ پیش کرتا ہے
 اوس کے قدر دان گئے ہیں۔

برخوردار حسن میاں سلمہ چند روز سے لکھنؤ، سیتاپور مطبع لانے اور دوسری
 ضروریات کے سلسلہ میں گئے ہوئے ہیں وہ چند روز میں ان شاء الکریم آتے ہیں تو ”
 اصح التواریخ“ و سفوف حیات ان شاء الکریم ایک ساتھ بھجوادوں گا۔ ویلو کا مطالبہ بعض
 اوقات یہاں وصول نہیں ہوتا، مہینے گزر جاتے ہیں حالانکہ سامان مکتوب الیہ، مرسل الیہ کو
 مل چکا ہوتا ہے اور وہ رقم ادا کر چکا ہوتا ہے۔ اس وقت ضلع گیا کا ایک ویلو تین ماہ سے گم
 ہے۔ مرسل الیہ کوشی مرسلہ مل گئی اور وہ مطالبہ دے چکا۔ لہذا اگر مناسب جائے تو دورو

پیہ قیمت ”اصح التواریخ“ اور آٹھ آنے قیمت سفوف حیات ۲۰ روٹولہ اور ایک روپیہ محصول وغیر ہا کے لیے بھیج دیجئے منی آرڈر سے تو ذریعہ رجسٹری پارسل ارسال کر دوں۔ اگر کچھ آنہ اور برآمد ہوں گے تو بعد کو اس کے ٹکٹ بھیج دیجئے گا۔

محمد میاں قادری

از مار ہرہ ۲۸-۳-۱۳۶۶ھ

حضرت ملک العلماء ”حیات اعلیٰ حضرت“ کی تصنیف کے دوران اعلیٰ حضرت کے حالات کے سلسلے میں مواد فراہم کر رہے تھے۔ اس سلسلے میں آپ نے مار ہرہ مطہرہ کے بزرگوں سے بھی مراسلاتی رابطے قائم کئے۔ خانقاہ برکاتیہ کی علمی اور روحانی مرکزیت کی وجہ سے اختلافیات میں بھی یہاں کے بزرگوں سے رائیں لی جاتیں اور تحقیقی گوشے دریافت کئے جاتے۔ حضرت ملک العلماء نے بھی سیدی مجدد الف ثانی قدس سرہ کی جانب منسوب چند تفردات کے بارے میں حقیقی صورت حال حضرت تاج العلماء سے دریافت کی اور دوسری گذارشات بھی رہیں۔ حضرت تاج العلماء نے یہ جواب عنایت فرمایا:

۷۸۶ مکرئی مولوی محمد ظفر الدین صاحب قادری رضوی دام کر مکم

پس از سلام مسنون نگارش مضمون۔ آپ کا کرم نامہ مورخہ ۷/ربیع الآخر شریف کو موصول ہوا۔ ”اصح التواریخ“ برسوں پہلے کی اسی مطبع کی چھاپی ہوئی ہے جو ایک حد تک میرے ہی ایک متوسل کا تھا مگر اب برسوں گذریں، ختم ہو گیا۔ مطبع صبح صادق سیتاپور سے مار ہرہ لے جانے کے ارادہ سے میں گذشتہ شب میں کانپور آیا ہوں اور یہاں سے چند روز بعد سیتاپور کا قصد ان شاء المولیٰ تعالیٰ ہے۔ مگر مطبع وہاں پہنچ بھی جائے تو اس کے اجرا کے لیے سرمایہ اور کارکن فراہم ہونا کارے دارد۔ بہر حال! تدبیر کر رہا ہوں۔

حضرت مجدد صاحب سرہندی سے مسئلہ اشارہ بالسبابہ ودخل شیطان دروحی بر انبیاء علیہم الصلوٰۃ والسلام و بعض دیگر مسائل میں ائمہ محققین کے مسلک و مذہب کے خلاف تصریحات ہیں اور سرکار قادریت اور خود سرکار نبوت علیہ ثم علیہ الصلوٰۃ والسلام میں بھی محدود کلمات وارد ہوئے ہیں جن پر بدایوں سے رد میں تحریرات شائع ہوئی ہیں جو میرے پاس بھی بعض مار ہرہ میں موجود ہیں۔

رسالہ تکسیر اعلیٰ حضرت قدس سرہ خود اعلیٰ حضرت کا تحریر فرمایا ہوا میرے پاس محفوظ ہے۔ ان شاء اللہ تعالیٰ مارہرہ پہنچ کر اوس کی نقل کا انتظام کر دوں گا۔ مشائخ کرام سلسلہ عالیہ قادریہ جدیدہ کے سوانح مبارکہ میں بعض قلمی تحریرات کتب خانہ برکاتی میں محفوظ ہیں۔ ”اہل سنت کی آواز“ حصہ دہم طبع کو گیا ہوا ہے۔ کاغذ نہ ملنے کی وجہ سے عرصہ دراز پڑا رہا۔ حالات اعلیٰ حضرت قدس سرہ میں میری جو تحریر آپ کے پاس ہے، ہو سکے تو نقل یا اصل ہی مجھے مارہرہ بھیج دیں۔ بعد کو واپس کر دوں گا۔

محمد میاں قادری

از کانپور ۱۳۶۶/۵/۴ھ

حضرت ملک العلماء نے جب ”حیات اعلیٰ حضرت“ (جلد اول) مکمل تصنیف کر لی تو اس کا اصل مسودہ حضرت تاج العلماء کی خدمت میں ارسال کیا۔ وصولیابی کے بعد حضرت تاج العلماء نے یہ جواب تحریر فرمایا:

۷۸۶ مکرئی محترمی مولوی محمد ظفر الدین صاحب قادری رضوی زاد کر مکم پس از سلام مسنون، بفضلہ تعالیٰ بخیر ہوں، آپ کے لیے دعائے خیر کرتا ہوں۔ بیس روز کے سفر کانپور کے بعد تین چار روز ہوئے مارہرہ پہنچا۔ قلمی سوانح اعلیٰ حضرت قدس سرہ کا پیکٹ رجسٹری شدہ آپ کا فرستادہ موصول ہوا۔ ان شاء اللہ تعالیٰ حتی الوسع اسے جلد نقل کرا کر واپس کرتا ہوں۔ رسالہ نمبر ۱۰ بھی طبع ہو کر آ گیا ہے وہ بھی ان شاء اللہ عنقریب بھیجتا ہوں۔

ایک امر ضروری یہ ہے کہ برخوردار مولوی حافظ سید آل مصطفیٰ سلمہ، کالقب سید میاں ہے۔ وہ مخاطبات و مکاتبات میں اس سے معروف بھی ہیں۔ آپ میرے لیے اپنی بعض تحریرات میں یہی سید میاں لکھ دیتے ہیں۔ اس لیے وہ تحریرات مجھے نہیں ملتیں۔ براہ عنایت یاد کر کے میرا نام سید محمد میاں قادری لکھا کیجئے۔

سید محمد میاں قادری --- ۲۶-۵-۱۳۶۶ھ شنبہ

اذان ثانی کے مسئلے پر علمائے بدایوں اور رامپور کے جید علما سے علمائے بریلی

کی علمی آویزش رہی ہے۔ اس سلسلے میں حق چونکہ علمائے بریلی کے ساتھ تھا اس لیے مارہرہ مطہرہ کے بزرگوں نے علمائے بریلی کا ساتھ دیا۔ حضرت تاج العلماء نے اس موقف حق کی تائید میں درج ذیل رسالے تحریر فرمائے:

۱۔ بحث الاذان ۲۔ شانی جواب پرکافی ایرادات ۳۔ بدایونی تحریر کے شافی جواب حجۃ الاسلام مولانا شاہ محمد حامد رضا خاں قادری برکاتی رضوی قدس سرہ کا رسالہ مبارکہ ”سدالفرار“ بھی اس موضوع پر لا جواب تصنیف ہے جس میں علم و فن اور جودت طبع کے بھرپور نظارے ملتے ہیں۔ علمائے اہل سنت کہتے ہیں کہ جسے فن مناظرہ سیکھنا ہو وہ ”سدالفرار“ کا مطالعہ کرے۔

حضرت ملک العلماء نے اس رسالے کی نقل ارسال کرنے کی درخواست حضرت تاج العلماء سے کی تو آپ نے یہ مفاوضہ عالیہ ارقام فرمایا:

۷۸۶ ذوالحجہ والکرم مولوی ظفر الدین صاحب قادری رضوی زاد کرمک

مزاج گرامی!

وعلیکم السلام!

کرم نامہ آپ کا دو تین دن ہوئے، ملا۔ میں نے اس کو ایک سرسری نظر سے دیکھا اور رکھ دیا۔ اُس وقت سے ایسا کہیں مخلوط ہو گیا ہے کہ اب ہر چند تلاش کیا نہیں ملا۔ جو مضمون اس کا یاد رہا اس کا جواب عرض کرتا ہوں۔ رسالہ نمبر ۱۰ عرصہ کثیر ہوا شائع ہو چکا اور آپ کو بھی ۲۸ جمادی الاولیٰ ۱۳۶۶ھ ڈاک سے خود اپنے سامنے برخوردار حسن میاں سلمہ نے مہر لگوا کر روانہ کر دیا۔ عجیب کہ آپ کو نہ پہنچا۔ اب رسالہ نمبر ۱۱ و ۱۲ بھی شدید دشواریوں اور کافی زیر کاریوں کے بعد چھپ کر آ گیا ہے۔ اغلاط طبع ہاتھ سے درست کر رہا ہوں۔ عنقریب ان شاء المولیٰ تعالیٰ بھیجوں گا۔ اور اس بار رسالہ نمبر ۱۰ بھی مکرر بھیج دوں گا مگر براہ کرم آئندہ اپنے یہاں کے ڈاک کیہ کو تاکید کیجئے۔ آئندہ مکرر بھیجنا بہت معذرت ہے۔

اعلیٰ حضرت قدس سرہ العزیز کے واقعات جو میرے تحریر کردہ آپ نے بھیجے، عرصہ ہوا اون کی نقل کرا لی ہے مگر اب کی شدت گرما سے میں مرمر کر گیا اور اس پر کام کی بھی کثرت رہی، اس وجہ سے مقابلہ نہیں کر پایا۔ اب ان شاء المولیٰ تعالیٰ جلد مقابلہ کر کے وہ بھی ان رسائل کے ہمراہ روانہ کروں گا۔ مزید واقعات اعلیٰ حضرت قدس سرہ

میرے علم و یاد میں کچھ نہ کچھ ہیں مگر میرے لیے اپنی کثرت کار و بیماری اور تہائی سے اون کو منضبط کر دینا دشوار ہے، کوشش ان شاء المولیٰ تعالیٰ کروں گا۔

”سدالفرار“ مل گیا ہے۔ میری رائے ہے کہ آپ نے جو کچھ سوانح شریفہ لکھی ہیں، اون کی اشاعت میں اب مزید واقعات کا زیادہ انتظار نہ کیا جائے بلکہ تدبیر اشاعت کی جائے۔ حضرت مولانا حشمت علی خاں صاحب دامت برکاتہم کی نسبت ایسا خیال ہے کہ گوئڈل تشریف فرما ہوں۔ آپ کے پتے میں اگر کوئی تبدیلی ہو تو مطلع فرمائیے۔

سید محمد میاں قادری

مارہرہ ضلع ایٹہ ۱۰/ ماہ صیام ۱۳۶۶ھ - چہار شنبہ

حضرت ملک العلماء جب شہسرام کی خانقاہ کبیر یہ سے مدرسہ شمس الہدیٰ پٹنہ منتقل ہوئے تو وہاں چند مخلصین اہل سنت کے علاوہ کوئی نہ ملا جو دین و سنیّت کی راہ میں آپ کا معاون بنتا۔ ایسے ماحول میں حضرت ملک العلماء نے مولیٰ تعالیٰ کے فضل و کرم، اس کے مکرم رسول کی نگاہ عنایت کے سہارے اپنی حکمت و تدبیر اور فراست سے ایسے الجھے ہوئے اجنبی ماحول میں قدم جمائے اور اپنی مخلصانہ کاوشوں سے دین و سنیّت کے اثرات عام کئے۔ خاص بات یہ تھی کہ اس ماحول میں آپ نے اپنے مرشد و مربی اعلیٰ حضرت امام احمد رضا قادری برکاتی قدس سرہ کی تعلیمات اور ان کی دینی خدمات سے وہاں کے اہل علم کو مانوس کیا اور صاحبان خانقاہ سے متعارف کرایا۔ لیکن اس راہ میں آپ کو مزاحمتوں اور دشواریوں کا سامنا کرنا پڑا۔ مدرسہ اسلامیہ شمس الہدیٰ ملازمت کے آخری دور میں مولوی محمد سہول عثمانی فاضل دیوبند کی سبکدوشی پر پرنسپل کی جگہ خالی ہوئی۔ اب ملک العلماء اس جگہ کے امیدوار تھے۔ ان کا مقابلہ مدرسے کے ایک دوسرے سینئر استاد سے رہا جو فاضل دیوبند بھی تھے اور جنہیں کانگریس پارٹی کے مشاہیر کا تعاون حاصل تھا۔ اسی زمانے میں حضرت مضطرب رہے۔ ان حالات پر مشتمل کسی خط کے جواب میں حضرت تاج العلماء سید شاہ محمد میاں قادری برکاتی قدس سرہ اپنے تسلی نامے میں ارقام فرماتے ہیں:

۷۸۶ ذوالحجہ والکرم مولوی محمد ظفر الدین صاحب قادری رضوی دام کریم

وعلیکم السلام

بفضلہ تعالیٰ بخیر ہوں اور خواہاں خیر و عافیت جناب ہوں۔ کل کرم نامہ موصول ہوا۔ میں نے اپنے اکابر کرام قدست اسرار ہم سے آپ کے انجاء مقصد کے لیے بارگاہ رب عزت میں عرض کرنے کو عرض کر دیا ہے اور خود بھی عرض کر رہا ہوں۔ بکرمہ تعالیٰ آپ کا مخالف ناکام اور آپ کامیاب ہوں گے۔ ان شاء اللہ کریم عم نوالہ، بعد نماز عشا اول آخر ۱۱-۱۱ بار درود شریف۔ درمیان میں ایک سو گیارہ بار ”طفیل حضرت دستگیر دشمن ہوئے زیر“، تا حصول مقصد پڑھئے۔

حضرت مولانا حشمت علی خاں صاحب کے یہاں خطوط کے جواب کے سلسلہ میں اور اطلاع احوال کے بارہ میں یہی رویہ میرے ساتھ بھی ہے جو آپ نے تحریر کیا۔ مولانا خانگی اور بیرونی پریشانیوں میں ہیں اور قیام بھی یکجا نہیں رہتا اور پس ثبیت انتظام حفاظت بھی ناقص ہے۔ میرے پاس ایک عرصہ سے کوئی خط اور میرے خط کا جواب نہیں ملا ہے۔ (فیض آباد کے تاریخی مقدمہ میں) وہابیہ کی نگرانی میں ۱۲ فروری مقرر ہے۔

”اہل سنت کی آواز“ جلد دوم حصہ پنجم تک شائع ہو چکا اور آپ کو بھی عرصہ ہوا بھیجا جا چکا ہے۔ اس کے بعد میں گونا گوں سخت تر پریشانیوں اور بیماریوں وغیرہ میں گرفتار رہا اور پھر کاغذ نہیں مل رہا ہے۔ اس لیے اور حصہ شائع نہیں ہوا، اب انتظام کر رہا ہوں اور کچھ کاغذ مل گیا ہے۔ اعلیٰ حضرت قدس سرہ العزیز کی سوانح مبارکہ جو آپ نے لکھی اس کا کیا حال ہے۔؟۔ مکمل ہو گئی یا کیا۔؟

محمد میاں قادری

از مارہرہ ۱۰ ربیع الاول شریف ۱۳۶۸ھ شنبہ

تقسیم ہند کے موضوع پر اہل سنت تین حصوں میں تقسیم تھے۔ اکثریت جذبات کی زد اور مسلم لیگ کی ذہن سازی کے نتیجے میں اس تقسیم کی حامی تھی۔ بعض طبقے اس تقسیم کو استحسان کی نگاہ سے تو نہیں دیکھتے تھے لیکن اکثریت کی شمولیت کی بنا پر سکوت اختیار کئے ہوئے تھے تاکہ خود اپنی صفوں میں انتشار نہ پیدا ہو۔ ایک حصہ ایسا تھا جو مسلم لیگ کی سیاست کو سمجھ رہا تھا اور اس تقسیم کے مضر اثرات اس کی نگاہ بصیرت کے پردے

پر آئینہ ہو رہے تھے۔ خانقاہ برکاتیہ اسی آخری نظریے کی حامی و داعی تھی جس کے روحانی رہنما اس وقت حضرت تاج العلماء تھے۔ آپ نے مسلم لیگ اور گاندھی گردی کی فریب کاریوں کی نقاب کشائی کرتے ہوئے کئی رسائل تحریر فرمائے:

- ۱- انسداد قربانی گاؤ ۲- گاندھیوں کا اعمال نامہ ۳- رسالہ درمغالطات گاندھیہ
 - ۴- مسلم لیگ کی زریں بخیہ دری ۵- طرد مغالطہ لیگ اسی دور کی یادگار تحریریں ہیں۔
- مسلم لیگ میں اہل سنت کی اس ناقبت اندیشانہ شمولیت کا فائدہ ان کے مذہبی حریفوں نے خوب اٹھایا اور وہ اہل سنت کو جس قدر زک پہنچا سکتے تھے، پہنچائی۔ حضرت ملک العلماء نے ان ابتر حالات پر تبصرہ کرتے ہوئے ایک خط تحریر کیا جس کے جواب میں حضرت تاج العلماء رقم طراز ہیں:

۷۸۶ مکرئی مولوی محمد ظفر الدین صاحب قادری رضوی دام کر مکم،

وعلیکم السلام!

مع الخیر رہ کر خواہاں عافیت ہوں۔ کرم نامہ ملا۔ امید ہے کہ بکرمہ تعالیٰ آپ کا معاملہ ملازمت آپ کے حسب دل خواہ بخیر و عافیت طے ہو چکا ہوگا۔ مجھے بھی مطلع فرمائیے۔ وہابیہ ہم غربائے اہل سنت کے قدیمی دشمن تو ہیں ہی مگر اس وقت جو موقع ان کو ہمارے ساتھ اپنی اس عداوت کے نکالنے کا اور مزید ملا، یہ لیگ اور اوس کے پاکستان کے اودھم کار و عمل اور خمیازہ ہے جسے آپ کی مراد آبادی سنی کانفرنس نے محض بہ زبردستی شرعی فقہی پاکستان کا لبادہ اوڑھا کر عوام اہل سنت کے سامنے پیش کر کے اون کو لیگ کے جہنم میں جھونکا تھا۔ اور دیکھئے ابھی اور آگے آگے کیا ہو!! آپ نے یہ شعر تحریر فرمایا کہ۔

فکر مادر کار ما آزار ما کار ساز ما بہ فکر کار ما

میرے حضرت مرشد برحق والد ماجد قدس سرہ العزیز اس کے آخری مصرعہ کو یوں پڑھا کرتے تھے کہ ”کار ساز ما بساز دیا بساز کار ما“ آپ تو خود عالم و فاضل ہیں۔ مجھے بتائیے۔ کیا کار ساز حقیقی عم نوالہ کے لیے فکر کے اطلاق میں شرعاً کوئی محذور نہیں؟ اوپر کے معروضات سے مقصود آپ پر کوئی طعن بے جا نہیں بلکہ آپ کی خیر خواہی اور اپنی معلومات میں مزید اضافہ کی طلب گاری ہے۔ اعلیٰ حضرت قدس سرہ العزیز کی سوانح مبارکہ جہاں تک بھی تحریر فرمائی ہے، اگر مجھ پر طمانیت ہو تو وہ مجھے

رجسٹری کرا کر روانہ فرمادیں اور اجازت دیں کہ میں اوس کی نقل بھی اپنے لیے حتی الوسع کم از کم زمانہ میں طیار کرا لوں اور پھر آپ کو واپس کروں۔ اُس کے معائنہ کے بعد میں یہ عرض کر سکوں گا کہ آیا میں اوس کا انتظام طبع و اشاعت کر سکتا ہوں یا کیا۔؟۔ جواب کا منتظر رہوں گا۔

محمد میاں قادری

از مار ہرہ ۱۲/۳/۱۳۶۸ھ جمعہ

* یہ شعر کسی مشہور فارسی شاعر کا ہے اور بہت متداول ہے۔ عام طور پر نقل کیا جاتا ہے۔ ملک العلماء نے اپنے کسی خط میں اسے نقل کیا ہے اصل خط سامنے نہیں ہے کہ سیاق و سباق دیکھا جائے۔ ع ”کار ساز ما بہ فکر کار ما“ میں فکر کا انتساب باری تعالیٰ کی جانب محل غور ہے۔ اس لیے کہ فکر میں فکر مند کو تردد ہوتا ہے، الجھن ہوتی ہے اور اپنے کام کے انجام تک پہنچنے کا یقین نہیں ہوتا جبکہ اللہ تعالیٰ ”فعال لمایرید“ ہے۔ اس کے لیے ان عیب دار اوصاف کا تصور بھی نہیں کیا جاسکتا۔ گرچہ یہاں لفظ ”فکر“ کو شاعر نے اس معنی میں استعمال نہیں کیا بلکہ اس کا مجازی معنی مراد لیا ہے یعنی جس طرح فکر مند اپنی ضرورتوں کی تکمیل کی جانب ہمہ تن متوجہ ہوتا ہے، اسی طرح ہمارا کار ساز، ہمارا پروردگار ہماری ضرورتوں کا خیال فرماتا ہے اور انہیں منزل مراد تک پہنچا دیتا ہے۔ لیکن پھر بھی اس میں ناقص تصورات کا وہم ضرور ہے اس لیے ایسے طرز بیان سے بچنا ہی احتیاط ہے۔ اسی لیے حضرت تاج العلماء نے یہ اصلاح فرمائی اور تحریر فرمایا کہ اس مصرعے کو یوں پڑھا جائے۔

کار ساز ما بسازد کار ما

اس اصلاح میں حضرت تاج العلماء نے جو متواضع اور مثبت تعمیری انداز اختیار فرمایا ہے وہ قابل رشک بھی ہے اور قابل تقلید بھی۔ بآں ہمہ علم و فضل، جاہ و جلال کس خاکساری سے تحریر فرماتے ہیں:

”اوپر کی معروضات سے مقصود آپ پر کوئی طعن بے جا نہیں بلکہ آپ کی

خیر خواہی اور اپنی معلومات میں مزید اضافہ کی طلب گاری ہے۔“

اگر اصلاح کا یہ تعمیری رنگ آج اپنا لیا جائے تو نہ جانے کتنے بے جا مخمضوں سے نجات مل جائے، معاملات بگڑنے سے بچ جائیں اور امت انتشار کا شکار نہ ہو۔ اس طرز اصلاح کا خاص فائدہ یہ ہوتا ہے کہ مخاطب کے دل پہ خراش نہیں آتی اور وہ ناقد کو

معاند کے بجائے ہمدرد تصور کرتا ہے۔

امام اہل سنت، مجدد دین و ملت، چشم و چراغ خاندان برکات، اعلیٰ حضرت امام احمد رضا قادری برکاتی قدس سرہ (۱۲۷۲ھ - ۱۳۴۰ھ) کے وصال کے بعد سوانحی سطح پر سب سے پہلے ان کے محبت خاص، فدائے رضا سید ایوب علی رضوی علیہ الرحمہ نے کام شروع کیا جو تقسیم پاکستان کے بعد پاکستان تشریف لے گئے۔ جب منظور نگاہ اعلیٰ حضرت ملک العلمائے ”حیات اعلیٰ حضرت“ پر باضابطہ کام کا آغاز کیا تو حضرت مولانا سید ایوب علی رضوی نے بے مثل ایثار کا مظاہرہ کرتے ہوئے اپنا سارا جمع کردہ مواد ملک العلمائے حوالے کر دیا۔ اس کے بعد ملک العلمائے اپنے مرکز عقیدت، اعلیٰ حضرت کے پیرخانے مارہرہ مطہرہ اور بریلی شریف کے بزرگوں اور متوسلین سے رابطہ قائم کیا اور کچھ مفید معلومات حاصل کیں۔ ملک العلمائے یہ حاصل شدہ معلومات انہیں حضرات کے حوالے سے اپنی کتاب میں درج کی ہیں۔ ”حیات اعلیٰ حضرت“ کی پہلی جلد مکمل ہونے کی اطلاع جب حضرت تاج العلمائے کو ہوئی تو انہیں جو تعلق خاطر اعلیٰ حضرت اور ملک العلمائے سے تھا، اس کی بنا پر اس کے مطالعے کا شوق ہوا۔ وہ چاہتے تھے کہ سوانح اعلیٰ حضرت کی ایک نقل اپنے لئے اپنے ہاتھ سے تیار کر لیں۔ ملک العلمائے کی خواہش تھی کہ پہلا حصہ ان کی نظر سے گزر جائے تاکہ وہ اگر ممکن ہو تو کچھ افاضات بڑھادیں یا اگر کچھ واقعات کے سلسلے میں مسامحات ہوں تو ان کی نشاندہی کر دیں۔ اہم مقصد یہ تھا کہ کتاب کی طباعت و اشاعت میں تعاون کی کوئی شکل پیدا کریں۔ ذیل کے چاروں خطوط انہیں مسائل سے تعلق رکھتے ہیں:

مکرمی مولوی محمد ظفر الدین صاحب قادری رضوی زاد کر مکرم!

۷۸۶

وعلیکم السلام ورحمۃ المولیٰ تعالیٰ وبرکاتہ!

بفضلہ تعالیٰ بخیر ہوں، آپ کے لیے خیر و عافیت کا طالب۔ کل آپ کا کرم

نامہ ملا۔ میں آپ کے مقصد کے لیے روز دعا کرتا ہوں۔ مولیٰ تعالیٰ آپ کو اُن دیا بنہ ملاعنہ کے مقابل فتح و نصرت بخشے آمین!*

مولوی مصطفیٰ رضا خاں صاحب سے ملنے کے لیے آپ کا بریلی آنا، نہ معلوم

کب ہو** اور پھر یہاں آسکنا نہ معلوم کب۔؟۔ ادھر میرے حالات بھی اسبابی لحاظ

سے روز متغیر ہونے کا احتمال ہے۔ نقل و کتابت وغیرہا کی جو سہولت آج ہے معلوم نہیں کہ وہ کل بھی رہے یا کیا ہو۔؟۔ لہذا اگر کوئی مضائقہ نہ ہو تو آپ سوانح اعلیٰ حضرت قدس سرہ مجھے بیمہ کرا کے بھیج دیجئے۔ مصارف سے مجھے مطلع کیجئے تو میں دیدوں گا اور یہ اجازت دیجئے کہ اوس کی نقل میں اپنے لیے کر لوں۔*** معائنہ اور نقل کے بعد مطلع کر سکوں گا کہ میں اُس کی طبع و اشاعت میں کیا مدد کر سکتا ہوں۔* رہا بنظر اصلاح دیکھنا سو من آنم کہ من دامنم۔ بہر حال وہ زیر نظر تو آئے گی ہی۔ اگر کوئی محل تامل ہو تو آپ سے اُسے حل کر لوں گا۔

محمد میاں قادری

از مارہرہ ۲۰/۲/۱۳۶۸ھ - شنبہ

* مدرسہ اسلامیہ شمس الہدیٰ کی پرنسپل شپ پر تقرری کا ذکر ہے۔
 ** حیات اعلیٰ حضرت کی اشاعت کے سلسلے میں اور حضرت مفتی اعظم سے مشورہ و معاونت کے لئے ملک العلماء بریلی شریف اور پھر مارہرہ مطہرہ تشریف لانا چاہتے تھے۔
 *** زیرا کہ اس یعنی عکس نقل کی اس وقت ابتدا نہیں ہوئی تھی ورنہ حضرت تاج العلماء کو حیات اعلیٰ حضرت خود نقل کرنے کی زحمت برداشت نہیں کرنی پڑتی۔
 * تقسیم ہند کے بعد زمینداریاں ختم ہو گئی تھیں۔ زمیندار، رؤساء اور خانقاہوں کے متولی حضرات اس زمانے میں نامساعد حالات کے شکار تھے۔

۷۸۶ مکرئی مولوی محمد ظفر الدین صاحب قادری رضوی دام کریم! وعلیکم السلام!
 پس از تسلیم مسنون مدعا نگار۔ آپ کے دو کرم نامے کارڈیکے بعد دیگرے موصول ہوئے۔ میں نے کتاب کے وصول پر جواب کو ملتوی رکھا۔ آج دو شنبہ مبارکہ ۵ جمادی الاولیٰ ۱۳۶۸ھ کو بیمہ شدہ پارسل سے حیات اعلیٰ حضرت قدس سرہ کا اصل مسودہ موصول ہوا اور میں نے ایک بالکل سرسری نظر میں اُسے دیکھا بھی۔ ان شاء المولیٰ شروع تو آج ہی سے کئے دیتا ہوں اور مطالعہ کا بل کے بعد یہ بھی اپنے ذرائع اور وسائل کے لحاظ سے طے کروں گا اور آپ سے بھی عرض کر دوں گا کہ میں اس کی اشاعت میں کیا اعانت کر سکتا ہوں۔ فی الحال یہ کارڈ بطور رسید روانہ ہے۔
 آپ کے پرنسپل کے عہدے پر مستقل ہو جانے کے لیے برابر دعا کر رہا

ہوں کہ مولیٰ تعالیٰ وہابیہ ملاعنہ کو ان کے اس ناپاک مقصد میں ناکام کرے اور آپ کو
آپ کے مبارک مقصد حمایت اسلام و سنت میں کامیاب۔ آمین بجاہ الحیب الامین
علیہ الصلاۃ والسلام و علی آلہ واصحابہ۔ محمد میاں قادری

از مارہرہ ۲۰ جمادی الاولیٰ ۱۳۶۸ھ دوشنبہ

☆ ملک العلماء کو تاج العلماء کی دعاؤں کی برکت سے پرنسپل شپ کا چارج مل گیا تھا اور
انہوں نے اس عہدے پر کام کرنا شروع کر دیا تھا۔

۷۸۶ مکرئی مولوی محمد ظفر الدین احمد صاحب قادری رضوی دام کرمکم!

وعلیکم السلام!

آپ کے لیے دعائے خیر و عافیت دارین کرتا ہوں اور آپ کے معاندین و
ہابیہ وغیرہم اعدائے دین کے دفع ہونے اور ان کے مقابل آپ کے کامیاب و بامراد
ہونے کی برابر دعائیں کر رہا ہوں۔

کرم نامہ آپ کا ملا۔ ”حیات اعلیٰ حضرت“ قدس سرہ میں نے بہت سے
مواقع سے دیکھی اور میرے پاس نقل کا انتظام بہت قلیل ہے۔ اپنی دھانس اور کھانسی کی
وجہ سے اور دوسری ناگزیر مصروفیتوں اور مجبوریوں کے باعث میں خود تو نقل نہ کر پایا۔
مولانا محمد خلیل خاں صاحب قادری برکاتی دام کرمکم نے اپنی محبت دینی کی بنا پر نقل کی
خدمت اس حد تک اپنے ذمہ لے لی ہے کہ روزانہ دوپہر کو وہ میرے یہاں آ کر ایک
گھنٹہ نقل فرماتے ہیں۔ میں اون کی قیام گاہ پر بنظر احتیاط اُسے لے جانے نہیں دیتا۔
اب تک اصل کتاب کے تقریباً نوے صفحات نقل ہو چکے ہیں اور وہ روزانہ نقل کرتے ہیں
نقل کے اس انتظام کے علاوہ سر دست مجھے دوسرا میسر نہیں۔ آپ کو اگر اوس کی واپسی
جلد درکار ہے تو جب بھی تحریر فرمائیے، خواہ نقل تمام ہوئی ہو یا نہ، میں واپس حاضر کر دوں گا۔

محمد میاں قادری

از مارہرہ ۱۳ رجب ۱۳۶۸ھ - جمعہ

۷۸۶ مکرئی مولوی محمد ظفر الدین صاحب رضوی دام کرمکم!

وعلیکم السلام!

میں طویل سفر کے بعد چند روز ہوئے واپس مارہرہ پہنچا تو آپ کا کرم نامہ ملا۔ ”حیات اعلیٰ حضرت“ میری نظر سے گزر جانا تو خیر! مگر اس کی کوشش ضرور فرمائیے کہ مولانا حشمت علی صاحب او سے بالاستیعاب دیکھ کر اپنی رائے سے آپ کو مطلع فرمادیں تاکہ آپ اوس کا واجبی لحاظ رکھ سکیں۔ براہ کرم مجھے اوس کی فہرست مضامین والے ورق کی نقل ضرور جلد ارسال فرمادیں، ذاتی ضرورت ہے۔ آپ کے لیے برابر روزانہ دعائے خیر کرتا ہوں۔

محمد میاں قادری

از مارہرہ ۲۳/۹/۱۳۶۸ھ۔ جمعرات

* حیات اعلیٰ حضرت کا مسودہ واپس کر دیا گیا۔ معلوم نہیں نقل مکمل ہوئی یا نہیں۔ کثرت کار اور مشغولیات کے سبب تاج العلماء اپنے افادات نہ بھیج سکے۔ اسی طرح مولانا حشمت علی قادری رضوی علیہ الرحمہ اپنے اسفار، مشغولیات اور علالت کے باعث ان امور کی طرف توجہ نہ کر سکے۔

حضرت ملک العلماء نے ”حیات اعلیٰ حضرت“ کے سلسلے میں شیر پیشہ سنت مولانا حشمت علی قادری برکاتی رضوی علیہ الرحمہ سے بھی رابطہ پیدا کرنا چاہا۔ حضرت تاج العلماء قدس سرہ نے اس کی تائید فرمائی۔ حضرت تحریر فرماتے ہیں:

۷۸۶ مکرئی مولوی محمد ظفر الدین صاحب قادری رضوی، زاد کریم!

وعلیکم السلام!

آپ کا کرم نامہ لفافہ معہ فہرست کتاب ”حیات اعلیٰ حضرت“ قدس سرہ موصول ہوا۔ آپ کی کرم فرمائی کا شکر گزار ہوں۔ مولیٰ تعالیٰ آپ کے اعداء دیوبندیوں اور ندویوں وغیرہم بے دینوں کو خائب و خاسر کرے اور آپ کو اون کے مقابل کامیاب۔ برابر آپ کے لیے دعاء خیر کرتا ہوں، مولیٰ تعالیٰ قبول فرمائے۔ آمین بجاہ الحیب الامین علیہ الصلاۃ والسلام وعلیٰ آلہ واصحابہ۔

میں حال کے سفر کے دوران میں ٹوٹی پھوٹی دینی خدمات جو بن پڑیں کرتا رہا۔ وہ اول تو اس قابل ہی کہاں ہیں کہ نمایاں کی جائیں پھر بھی اس لیے کہ اون کے

ذیل میں کچھ احکام و نصاب دینیہ کا بیان ہو جاتا ہے جن سے اہل سنت کے لیے بعونہ تعالیٰ امید نفع ہے۔ ”اہل سنت کی آواز“ میں خانقاہ برکاتیہ کے کوائف کے عنوان کے ماتحت اس قسم کے امور کا تذکرہ آتا رہتا ہے۔ اب بھی ان شاء المولیٰ تعالیٰ اپنے سلسلہ میں آجائے گا۔

حضرت مولانا حشمت علی خاں صاحب دامت برکاتہم کا قیام چونکہ ایک جگہ نہیں رہتا اور پس غیبت اوان کے یہاں خطوط کی حفاظت اور جواب کا نظام بھی قائم رکھنے والا کوئی نہیں ہے اور ڈاکخانہ کی مہربانیاں علاوہ۔ اس لیے آپ کے یہاں کے خطوط کا جواب نہ ملا ہوگا۔*

مجھے جو آپ نے دریافت احوال کے لیے تحریر کیا تھا اوس کا جواب جو اس وقت میرے علم کے مطابق تھا میں نے دیدیا تھا اور آپ کو مل بھی گیا تھا۔ تعجب ہے کہ آپ نے مارہرہ کی نسبت بھی یہ لکھا ہے کہ کہیں سے کچھ جواب نہ آیا۔ آپ کو مولانا سے استمراج اور رضامندی حاصل کرنے کے بعد لوگوں سے اوان کو دعوت نامہ بھجوانا چاہیے تھا تو سبکی نہ ہوتی۔** ”حیات اعلیٰ حضرت“ کے بارے میں، میں اب بھی اس پر قائم ہوں کہ اشاعت سے پہلے اُس کا ان کی نظر سے گزر جانا ضروری ہے۔ مجھے جب اوان کا قیام مستقل کہیں کا معلوم ہوگا تو آپ کو ان شاء المولیٰ تعالیٰ لکھوں گا اور میرے نزدیک تو آپ بغیر انتظار اس بارہ میں مولانا کے نام خط بمعرفت مولانا وجیہ الدین صاحب رضوی سجادہ نشین آستانہ ضیائیہ محلہ بہشتیاں، پبلی بھیت، بھیجیں تو ان شاء المولیٰ تعالیٰ جواب مل جائے گا۔

محمد میاں قادری

از مارہرہ ۱۳/۱۰/۱۳۶۸ھ شنبہ

* ان کا ایک خط بھی ملک العلماء کے ذخیرہ خطوط میں موجود نہیں۔

** سیرت کے کسی جلسے یا رجحی شریف میں شرکت کے سلسلے میں مولانا محترم کو دعوت نامے بھجوائے گئے تھے۔

حضرت ملک العلماء کو تحریری کاموں سے خاصا شغف تھا۔ ذاتی سطح پر بھی اور ملی سطح پر بھی۔ اس لیے اگر کہیں اس کی صورت ہوتی تو فوری طور سے اس میں درے

قدے، سخنے حصہ لینے کو کوشش کرتے۔ تقسیم پاکستان کے بعد ملت اسلامیہ خصوصاً اہل سنت کو جن ناگفتہ بہ حالات کا سامنا کرنا پڑا اس سے ہر ذی علم واقف ہے۔ ان حالات میں غیروں نے اپنی دوکان خوب چمکائی اور کانگریس کے سایہ عاطفت میں بڑے خوشگوار مزے لوٹے لیکن اہل سنت کی کس میری کا عالم مت پوچھیے۔ اس عالم میں کسی خالص علمی اور دینی رسالے کا اجزا بڑے حوصلے کی بات تھی۔ خانقاہ برکاتیہ کے اراکین نے بہت حوصلہ مندی کے ساتھ دینی اور علمی قدریں زندہ رکھیں اور بڑے صبر آزما حالات میں امیدوں کے چراغ روشن کئے جبکہ اس راہ میں مالی، علمی اور طباعتی ہر قسم کی دشواریاں حائل تھیں۔

”اہل سنت کی آواز“ کے اجرا کے بعد حضرت ملک العلماء مسلسل اس رسالے کی اشاعت کے مشتاق رہتے اور اس کی خاطر ہر قسم کی علمی اور عملی خدمت کے لیے آمادہ۔ اس سلسلے میں تاج العلماء اور سید العلماء دونوں حضرات سے برابر مراسلت رہتی۔ چونکہ تاج العلماء کے آئندہ خط کا جزوی تعلق حضرت سید العلماء کے مکتوب سے ہے اس لیے میں حضرت سید العلماء علامہ مفتی حکیم سید آل مصطفیٰ قادری برکاتی قدس سرہ کے چند خطوط حاضر کرتا ہوں۔

ملک العلماء علم ہیئت و توقیت میں یکتائے روزگار تھے۔ آپ کا یہ دینی اور علمی احسان تادیر یاد رکھا جائے گا کہ آپ نے متحدہ ہندوستان کے بیشتر علاقوں کے اوقات صوم و صلوة استخراج کئے اور اس طرح اہل ایمان کے بنیادی فرائض میں فساد وقت کے راہ پانے کے امکانات روک دیئے۔ اس فن میں یکتائی اور مہارت کی وجہ سے متحدہ ہندو پاک کے بیشتر ذی علم حضرت سے آپ کے رابطے رہتے۔

حضرت سید میاں اہل سنت کی آواز اور توقیت کے تعلق سے ایک وضاحتی مکتوب میں تحریر فرماتے ہیں:

جامع مسجد کھڑک، بمبئی ۹، ۷۸۶/۹۲ سلخ ذی قعدۃ الحرام ۱۳۶۹ھ پنجشنبہ

ملک العلماء حضرت مولانا فاضل بہاری ادا م برکاتکم اللہ الباری!

وعلیکم ورحمتہ وبرکاتہ!

فقیر باذنہ القدیر یکشنبہ ۱۰ ستمبر کو بمبئی واپس ہوا۔ دو شنبہ مبارکہ کو آپ کا گرامی

نامہ... سہ شنبہ کو فرستادہ پیکٹ موذن الاوقات موصول ہوئے۔ کرم فرمائی کے لیے ہدیہ امتنان پیش ہے۔

رسالہ مبارکہ ”اہل سنت کی آواز“ کی مزید اشاعت میں تعویق کے وجوہ جہاں تک فقیر کے علم میں ہیں، حضرت خالی المکرّم تاج العلماء مولانا سید شاہ محمد میاں صاحب قبلہ دامت برکاتہم اور برادر بجاں برابر مولوی حافظ سید شاہ حسن میاں قادری سلمہ ربیہ کی مسلسل علالت، اچھے کام کرنے والوں کا فقدان، سب سے بڑھ کر ماضی قریب میں ہمارے قریب و جوار کے نادان اور ناعاقبت اندیش مسلمانوں کی خواہ مخواہ کی بھگدڑ جس کی وجہ سے علی گڑھ کے اوس پریس کا بالکل ناکارہ ہو جانا جہاں رسالہ مبارکہ طبع ہوتا تھا، ذاتی پریس کی درخواست کی منظوری میں کارکنان متعلقہ کی لاپرواہیوں کی بنا پر تعویق وغیرہ ہی ہیں۔ دعا فرمائیے کہ مولیٰ عزوجل جلد از جلد ایسے اسباب مہیا فرمادے کہ رسالہ مبارکہ بغیر مزید تعویق کے اپنے ناظرین کی انتظار آگیاں آنکھوں کا سرمہ بن سکے۔

بمبئی کی تقویم کے متعلق جو تحریر فرمایا اوس سے فقیر کو کمال مسرت ہوئی۔ ایک ذرا سی تکلیف اور دوں گا اور وہ یہ کہ فقیر اس تقویم کی تیاری اور طبع کا انتظام خالصاً لوجہ اللہ تعالیٰ محض عامہ مسلمین کے رفاہ عام کے لیے کر رہا ہے۔ اس کے لیے فقیر نے جو سرمایہ تجویز کیا ہے وہ بھی اموال موقوفہ میں سے ایک بہت محدود حصہ ہے۔ پھر طباعت اور کاغذ کی گرانی وغیرہ اخراجات کا بار بھی فقیر کے ہی ذمہ ہے۔ اس لیے اگر بلا تکلف مزید عنایت فرماتے ہوئے اور خالص خدمت دینی کا خیال کرتے ہوئے مدد میں ممکن کمی فرمادی جائے تو فقیر کے لیے سہولت اور ایک امر دینی میں آپ کی یہ اعانت آپ کی طرف سے صدقہ جاریہ کا کام دے گی۔ * ان دنوں فقیر کے پاؤں میں ایک پھنسی نکل آئی تھی۔ یہاں پہنچ کر وہ زیادہ تکلیف دہ بن گئی، نماز کے لیے فقیر کو دوسرے صاحب کو نیابت دینی پڑی۔ اب اگرچہ جراحت خشک ہو چکی ہے پھر بھی کچھ باقی ہے۔ امید ہے کہ بفضلہ تعالیٰ دو تین دن میں مکمل طور پر ٹھیک ہو جائے گی فقیر نے معلوم کیا ”تھکر اینڈ کو“ یہاں ہے فقیر خود جا کر مطلوبہ رسالہ لائے گا اور جب تک اس دعائے کا جواب بھی آں جناب کی طرف سے باصواب آجائے گا تب ان شاء اللہ تعالیٰ رسالہ اور نقشہ طلوع وغروب بمبئی مع ہدیہ مطلوبہ حاضر خدمت لگ کر کے منتظر رہے گا کہ جلد از جلد تقویم

مطلوب تیار ہو جائے۔ امید ہے کہ جو آپ جلد عنایت فرمائیں گے اور مالی منفعت پر خدمت دینی کو ترجیح دیں گے۔ والسلام مع اہل بیت و الاکرام۔

نوٹ: فقیر آپ کے اوقات کی گرانقدری سے واقف ہوتے ہوئے اپنی اوس نسبت برکاتیت کے بھروسے پر جو بفضلہ تعالیٰ فیما بین حاصل ہے۔ آپ کی طرف سے اپنے لیے خصوصی مراعات کا طالب ہے۔ دعا گو، فقیر مارہرہ

آل مصطفیٰ قادری برکاتی

خطیب جامع مسجد کھڑک ۲۲ بمبئی ۹

* صدقہ جاریہ کے لئے ملک العلماء نے بیسیوں بلاد و مقامات کے اوقات صوم و صلوة مرتب کر دئے تھے۔ وہ مدرسے سے کسی مستعد طالب علم کو بلا لیتے، اس سے موذن الاوقات کی نقلیں تیار کراتے، ہندسوں سے اغلاط کے باعث بار بار وقت بدلنے ہوتے، ان کی اجرت، کاغذ اور محصول وغیرہ میں پچیس تیس روپے خرچ ہو جاتے تھے۔

۱۳۰ھ کے ایک مکتوب میں بھی حضرت سید میاں قدس سرہ کا علم توقیت کے تعلق سے مفصل استفسار ملتا ہے۔ حضرت سید العلماء تحریر فرماتے ہیں:

مسجد کھڑک ۲۲ بمبئی ۹ ۷۸۶-۹۲

مولانا المکرم زید مجدہم۔ السلام علیکم ورحمتہ وبرکاتہ!

مزاج گرامی!

شرمندہ ہوں کہ ایک عرصہ کے بعد دعانا منہ حاضر کر رہا ہوں۔ مبلغ ۳۰ کا حقیر ہدیہ حاضر خدمت ہے اور آج ہی بک پوسٹ سے سروے آف انڈیا کا صوبہ بمبئی کا کیٹلاگ بھی ارسال خدمت کیا ہے۔ رمضان المبارک قریب ہیں۔ چاہتا ہوں کہ پہلے کم از کم صرف رمضان المبارک کے لیے اوقات صوم و صلوة طبع کرادوں پھر بمبئی کا مکمل موذن الاوقات ان شاء تعالیٰ طبع کراؤں۔

۱۹۵۱ء نقشہ طلوع و غروب بمبئی کی رصدگاہ سے حاصل کر کے ہمراہ خط ہے۔ میرے تجربے میں تو یہ نقشہ صحیح ہے مگر جناب والا بھی اس کو اپنے قواعد سے جانچ لیں۔ بمبئی کو مرکز مان کر ایسا نقشہ ہو کہ بحساب کسی دائمی طور پر کام آئے۔ طلوع فجر، طلوع

آفتاب، ضحوة کبریٰ، نصف النہار حقیقی، عصر حنفی، غروب آفتاب (مغرب و انظار) عشاء حنفی، مرکزی بمبئی کے کہنے کے بعد یہ ظاہر فرما دیا جائے کہ دیگر مقامات میں وقت بمبئی سے اتنے منٹ کم یا زیادہ کئے جائیں نیز سحر کے متعلق احتیاطی ہدایات اور اسی طرح انظار کے لیے (صرف اوقات کی حد تک) نیز یہ بھی ارشاد فرمایا جائے کہ نصف النہار حقیقی اور ابتدائے ظہر میں کتنا فرق ہے یعنی مثلاً نصف النہار حقیقی ۲۰-۱۲ پر ہو تو کیا ۲۱-۱۲ سے نماز ظہر کا وقت شروع ہو جائے گا۔؟۔ جس طرح عرض البلد ۲۸ میں فجر و مغرب ایک گھنٹہ ۱۸ منٹ سے ۳۵ منٹ کے درمیان گھٹتی بڑھتی ہے، بمبئی کے عرض البلد میں اس کا حساب کیا ہوگا۔؟۔ اسی طرح عصر میں مختلف اوقات میں جو گھنٹا و بڑھاؤ بریلی شریف میں ہوتا ہے، بمبئی میں کس طرح ہوگا۔؟۔ بمبئی میں قبلہ خط مغرب سے کس طرف منحرف ہے؟

ایک صاحب نے چند مقامات کے طول البلد نکالے ہیں حاضر کرتا ہوں، گو بفضلہ تعالیٰ آپ کو ان کی ضرورت نہیں۔ بہر حال یہ دعا گو یہ چاہتا ہے کہ جیسا مؤذن الاوقات آپ نے یوپی اور بہار کا تحریر فرمایا ہے ویسا ہی ہو تو زہے کرم۔ آپ کو تکلیف تو بہت دے رہا ہوں مگر تعلق برکاتیت نے جرات دلائی ہے۔ ہدیہ کی حقیر رقم کا خیال نہ فرمائیں۔

ایک صاحب ہاشم عبدالکریم صاحب، جو سینٹھ صاحب کے لقب سے آپ کی طرف مشہور تھے، سلام مسنون کہتے ہیں اور کہتے ہیں کہ کسی مؤذن الاوقات میں جناب نے کوئی قاعدہ قمری تاریخ کے اخذ کا چھاپا ہے۔ اگر مزید تکلیف نہ ہو تو وہ تحریر فرمایا جائے۔ اس میں شک نہیں کہ میں نے بہت تنگ وقت یاد دہانی کی ہے پھر بھی آپ کے مکارم قدیمہ سے امید ہے کہ نقشہ ایسے وقت بھیج دیں گے کہ فقیر اس کو طبع کرا کے کم از کم رمضان المبارک میں تقسیم کر سکے۔

نقشے رجسٹرڈ پارسل سے مع کیٹلاگ اور نقشہ طلوع و غروب واپس فرمائے جائیں۔ حضرت خال محترم تاج العلماء مدظلہم الاقدس تقریباً ڈیڑھ ماہ سے انہیں اطراف میں تشریف فرما ہیں۔ ان شاء اللہ تعالیٰ شنبہ کو خانقاہ شریف واپس ہو رہے ہیں۔

ملاحظہ : فقیر کو جواب دیتے وقت اگر یہ عریضہ پیش نظر رہے تو انب۔ والسلام مع الاکرام۔ فقیر مارہرہ، آل مصطفیٰ قادری برکاتی نوری

خطیب جامع مسجد کھڑک ۲۲/۲۴ رڈ ون تاڑا سٹریٹ، بمبئی ۹ شب پنجشنبہ
۵/رجب المرجب ۱۳۷۵ھ

حضرت سید العلما کی فرمائش پر حضرت ملک العلما نے بمبئی کا موذن
الاوقات بھی مرتب فرمایا اور پھر اسے حضرت سید العلما کی خدمت میں بمبئی روانہ کیا۔
ان چیزوں کی وصولیابی کی اطلاع دیتے ہوئے حضرت سید العلما تحریر فرماتے ہیں:

۷۸۶

کھڑک ۲۲/بمبئی ۹

ذوالمجد والکرم مولانا لکھنؤ م زید مجدہم

السلام علیکم ورحمتہ وبرکاتہ! مزاج گرامی!

قبل ازیں آنجناب کا فرستادہ پیکٹ نظام الاوقات بمبئی محفوظ حالت میں اور
پھر ایک کارڈ ہمدست ہوا۔ آپ کی تکلیف فرمائی اور کرم نمائی کا شکریہ۔ فـجـزاک
المولیٰ تعالیٰ خیر العـرء۔

اس دوران فقیر حد درجہ مصروف رہا پھر محرم شریف شروع ہو گئے اور فقیر کی
مصروفیت مزید بڑھ گئی۔ خباءء دیابنہ کا یہاں بہت زور ہے اور اہل سنت کی کوئی تنظیم نہیں
فإننا للمولیٰ تعالیٰ وانا الیہ راجعون و حسبنا ربنا المولیٰ تعالیٰ و نعم الوکیل۔
یہی وجوہ تاخیر جواب کے ہوئے۔ رسالہ مؤذن الاوقات کی طبع و اشاعت کا سامان کر رہا
ہوں۔ مولیٰ عزوجل جلد از جلد پورا فرمائے۔ آمین!

رویت ہلال والافتویٰ میں نے کارڈ پر خانقاہ عمادیہ روانہ کر دیا تھا اور حضرت
خال محترم مدظلہم الاقدس سے دریافت پر بھی معلوم ہوا کہ انہوں نے بھی وہیں روانہ
فرما دیا اور اب غالباً رسالہ ”اہل سنت کی آواز“ میں مطبوع بھی پہنچا ہو۔

قمری تاریخیں معلوم کرنے کا کوئی قاعدہ شاید آپ نے کسی موذن الاوقات
میں عرصہ ہوا طبع فرمایا تھا۔ تکلیف نہ ہو تو نقل فرما کر روانہ فرما دیجئے۔ والسلام مع الاکرام
فقیر قادری۔ آل مصطفیٰ نوری

حضرت سید العلما کے پہلے مکتوب میں آپ کی علالت کی اطلاع تھی جو

حضرت ملک العلماء کے لیے باعث تشویش ثابت ہوئی۔ آپ نے فوراً حضرت سید العلماء کی خدمت بابرکت میں عیادت نامہ ارسال فرمایا۔ حضرت سید العلماء جوابی مکتوب میں رقم طراز ہیں:

۷۸۶/۹۲

بہی ۹ مسجد کھڑک ۲۲

ملک العلماء حضرت مولانا لکھنؤی زید مجدہم السامی! عید مبارک

السلام علیکم ورحمتہ وبرکاتہ!

آج بعد از نظر گرامی نامہ جناب کاشف جواب ہوا۔ آپ کی کرم فرمائی کے

لیے ہدیہ امتنان ہے۔

فقیر کے پاؤں کا زخم ابھی مندمل نہیں ہوا جس کے باعث چلنا پھرنا ممنوع ہے، گو زخم بفضلہ تعالیٰ مائل بہ اندمال ضرور ہے۔ مولیٰ عزوجل سے جناب والا بھی دعا فرمادیں۔ ان شاء اللہ تعالیٰ فقیر خود بعد اندمال جراثیم کس مطلوب اور ہدیہ نذر فقیر جلد از جلد حاضر خدمت کرے گا۔

فقیر کے اوپر کرم فرمانے والے ایک صاحب ہیں جو پٹنہ میں بھی کافی رہ چکے ہیں، نام تو ہاشم عبدالکریم ہے مگر آپ کے اطراف میں سیٹھ صاحب کے نام سے مشہور رہ چکے ہیں۔ یہ صاحب اکثر فقیر کے ساتھ ہم جلیس رہتے ہیں۔ جناب والا کے تذکرے پر معلوم ہوا کہ آپ سے بھی نیاز حاصل ہے۔ لہذا بتا کیدا اپنا سلام مسنون آپ کو تحریر فرمانے کے لیے فرمائش کر گئے ہیں۔ اون کا سلام مسنون قبول فرمائیے۔ والسلام مع الاکرام۔

فقیر قادری، آل مصطفیٰ قادری

۱۲/زی الحجہ ۱۳۶۹ھ دو شنبہ مبارک

حضرت تاج العلماء قدس سرہ کا حضرت ملک العلماء سے سلسلہ خط و کتابت جاری رہا اور ان کے فیوض و برکات بھی۔ کبھی کبھی غنا کے لیے اپنے خاص خاندانی اور ادبھی عنایت کئے، تسلی بھی دی اور سیدمیاں کی صحت یابی کی اطلاع بھی۔

حضرت تاج العلماء تحریر فرماتے ہیں:

۷۸۶

۱- اَللّٰهُمَّ صَلِّ عَلٰى سَيِّدِنَا مُحَمَّدٍ بَعْدَ اَنْوَاعِ الرِّزْقِ وَ الْفُتُوْحَاتِ وَ عَلٰى اٰلِ سَيِّدِنَا مُحَمَّدٍ وَ بَارِكْ وَ سَلِّمْ يَا بَاسِطُ الَّذِي يَبْسُطُ الرِّزْقَ لِمَنْ يُّشَاءُ بِغَيْرِ حِسَابٍ اُبْسُطْ عَلٰى رِزْقًا وَ اِسْعَامًا تَسْبَعًا بِلَا مِحْنَةٍ وَ بِغَيْرِ مِنَّةٍ خَلْقِيْ بِحَقِّيْ يَا بَاسِطُ“

اس ورد کو دن رات میں کوئی وقت مناسب یکسوئی کا مقرر کر کے روزانہ اس طرح پڑھے کہ سات بار پڑھ کر قبلہ کی طرف، سات بار پس پشت، سات بار داہنے، سات بار بائیں، سات بار آسمان کی طرف اور سات بار خود اپنے اوپر اور سات بار زمین کی طرف دم کرے۔

۲- با وضو قبلہ رو اس طرح بیٹھے کہ داہنا پاؤں سیدھا کھڑا کر کے گھٹنے پر ٹھوڑی کو جمالے اور بائیں پاؤں بچھا رکھے اور پھر سو بار یہ ورد پڑھے: ”سَهْلٌ بِفَضْلِكَ يَا عَزِيْزُ“ اول آخر کم از کم ایک ایک بار درود شریف اور پھر اپنے مقصد کے لیے دعائے مانگے۔ بعد مغرب یا بعد عشا یہ ورد جاری رکھے۔

۳- صبح و شام ایک ایک سو بار اور ہر نماز پنج گانہ کے بعد ۱۱۱ بار سب میں اول آخر ایک ایک بار درود شریف۔ اس ورد پر مداومت کرے:

”اَللّٰهُمَّ اَكْفِنِيْ بِحَلَالِكَ عَنْ حَرَامِكَ وَ اَغْنِنِيْ بِفَضْلِكَ عَمَّنْ سِوَاكَ“

۷۸۶ مکرئی مولوی محمد ظفر الدین صاحب قادری رضوی دام کریم!

وعلیکم السلام ورحمۃ وبرکاتہ!

بفضلہ تعالیٰ بخیر ہوں، آپ کے لیے طالب خیر۔ ۲۸ ربیع الاول شریف کا لکھا کرم نامہ اول اور کل تین روپے کا منی آرڈر موصول ہوئے۔ میں اپنی دوسری کثیر مصر و فیتوں اور بیماری و کمزوری وغیرہا کے علاوہ آج کل ایک خاص شدید پریشانی قانون خاتمہ زمینداری کی شورش کی، جس کی زد میری ظاہری ساری معاش پر خدا نخواستہ ہے، بقدر استطاعت مدافعت میں مشغول رہا اور ہوں، اس لیے جواب میں دیر لگی۔

آپ کے لیے دعائے خیر بھی کرتا ہوں اور وسعت رزق کے تین اوراد جو مجربات خاندانی میں ہیں اور خود میں نے بھی اون پر عمل کیا اور بکرمہ تعالیٰ بہت کامیاب ہے، تحریر ہیں۔ یہ کثیر المنفعت، قلیل المشقت ہیں۔ تینوں پر ایک ساتھ یا فرصت نہ ہو تو کسی ایک یا دو پر عمل در آمد کیجئے۔ ان شاء المولیٰ تعالیٰ وسعت رزق اور دوسرے سب مقاصد

جائزہ حاصل اور آفات و مصائب دور ہوں گے۔

آل مصطفیٰ سلمہم بمبئی ہی میں ہیں اور اب بفضلہ تعالیٰ اون کا پاؤں ٹھیک ہے۔ اون کا پتہ یہ ہے: سید آل مصطفیٰ قادری۔ خطیب مسجد ۴۴ کھڑک بمبئی ۹

مارہرہ کے اوقات صوم و صلاۃ کا نقشہ جی چاہے تو روانہ فرمادیجئے مگر ”اہل سنت کی آواز“ جلد دوم کا بار ہواں حصہ تو عرصہ کا چھپنے گیا ہوا ہے اور اب ۲۲ جنوری کو اوس کے طیار ہو کر مل جانے کا وعدہ ہے۔ رہی جلد سوم تو میں نے بہت زیر پار یوں اور شدید محنت سے دو جلدیں جیسے بنیں شائع کیں۔ اپنے بننے والوں میں بہت سے وہ ہیں جنہوں نے نہ صرف یہ کہ معاونت ہی نہیں کی بلکہ خود غرضیوں اور نفسانیت پر مبنی مزاحمتیں کیں۔ اپنا ارادہ تو یہی ہے کہ جہاں تک ہو رسالہ کو جاری رکھا جائے لیکن عالم اسباب میں اسباب بھی درکار ہیں۔ اس وقت جزا نہیں کہہ سکتا کہ آئندہ اشاعت ہو اور کب ہو۔؟ جو ہمدردی آپ نے فرمائی اتنے دوسرے بھی ہمدرد ہوتے تو سہارا ملتا۔ آپ کی کرم فرمائی کہ پہلے ہی جلد سوم کے لیے عطیہ بھیج دیا۔ اب دعا کیجئے کہ آئندہ بھی اشاعت بہ خیر و خوبی جاری رہے اور سر و سامان میسر ہو جائے تو نقشہ اوس میں ورنہ ماہ صیام سے قبل الگ ہی بقدر ضرورت چھاپ کر شائع کرنے کی کوشش کروں گا۔ آپ کے روپے بھد امانت جمع ہیں۔ خدا نخواستہ رسالہ نہ شائع ہو سکا تو امید منقطع ہونے پر واپس کر دوں گا۔

”حیات اعلیٰ حضرت“ قدس سرہ کی اشاعت کا کیا ہوا۔؟ اس سے اور اپنے پتہ سے مطلع فرمائیے۔ اگر اوس کی اشاعت نہ ہو تو کیا میرے لیے نقل کا انتظام ہو سکتا ہے؟

محمد میاں قادری

از مارہرہ ۱۱/۴/۱۳۷۰ھ شنبہ

حضرت ملک العلمائے اپنا رسالہ ”جامع الاقوال فی رویۃ الہلال“ (۱۳۵۷ھ) حضرت تاج العلمائے خدمت میں روانہ کیا اور ساتھ ہی ایک خط بھی تحریر کیا جس میں ”حیات اعلیٰ حضرت“ کی طباعت کے سامان بہم کرنے کی درخواست تھی۔ جوابی مکتوب میں حضرت تاج العلمائے تحریر فرماتے ہیں:

۷۸۶ مکرئی مولوی محمد ظفر الدین صاحب قادری رضوی زاد کر مکہ!

وعلیکم السلام!

بفضلہ تعالیٰ آپ کے لیے عافیت دارین کی دعائیں کرنا بخیر ہوں۔ آپ کا فرستادہ رسالہ جامع الاقوال فی رویتہ الہلال اور پھر آپ کا کرم نامہ کارڈ موصول ہوئے۔ برخوردار حسن میاں سلمہم بریلی اور سیٹاپور وغیرہ گئے ہوئے تھے، آج مع الخیر بفضلہ تعالیٰ واپس آئے تو یہ خط حاضر کر رہا ہوں۔ آپ کی اس توجہ فرمائی کا منت پذیر ہوں۔ حیات اعلیٰ حضرت قدس سرہ العزیز کے سلسلے میں..... کی بے توجہی تحریر فرمائی وہ نہایت عجیب ہے۔ اور عام اہل سنت کی تو اس قسم کی خدمات میں جتنی دلچسپی ہے وہ ان کی عادت ہو چکی ہے۔ میں اس کے سوا کیا عرض کروں کہ مولیٰ تعالیٰ اسے بصحت و خیر و خوبی جلد شائع کرادے آمین بجاہ الحبیب الامین علیہ الصلاۃ والسلام وعلیٰ آلہ واصحابہ۔ مستقبل قریب میں اشاعت کی امید ہو ہو المراد ورنہ مجھے کم از کم مکاتیب مقدسہ کی نقل ہی جو آپ کے نام ہیں کرادی جائے تو عین عنایت ہوگی۔ حسن میاں سلمہم کی طرف سے بھی سلام مسنون۔

محمد میاں قادری

از مارہرہ سہ شنبہ ۱۸/۱۸/۱۳۷۱ھ

عید الفطر کے موقع سے چاند کے سلسلے میں عوامی بے اعتدالیاں عرصہ دراز سے عام ہیں۔ نادان اور کم علم صاحبان حکم شرع کے خلاف ریڈیو کی خبر پر عید منانے کے لیے بے جا مہر رہتے ہیں۔ امت مسلمہ کی صحیح راہنمائی کے لیے ملک العلماء نے اعلیٰ حضرت قدس سرہ کے فتاویٰ کی روشنی میں ایک قیمتی رسالہ ترتیب دیا جو طباعت کے بعد مفت تقسیم کیا گیا۔ اس رسالے کا نام ہی تھا ”عید کا چاند“ یہ رسالہ جب حضرت تاج العلماء کی خدمت میں پہنچا تو حضرت نے یہ مفادضہ کریمہ تحریر فرمایا:

۷۸۶ مکرمی مولوی محمد ظفر الدین صاحب قادری رضوی زاد کر مکم!

السلام علیکم!

بفضلہ تعالیٰ بخیر ہوں۔ آپ کے لیے دعا ہائے خیر کرتا ہوں۔ پیکٹ ”عید کا چاند“ ۳ عدد کا موصول ہوا۔ حسن میاں سلمہ کو یہیں دیدیا، آل مصطفیٰ سلمہ کو بمبئی بھیج دیا۔ ریڈیو وغیرہ امر شہادت میں شرعاً نامعتبر ہونے کے لیے جو مفید کوشش آپ نے کی

مولیٰ تعالیٰ اسے کامیاب فرمائے اور اہل سنت کو اس پر عمل کی توفیق دے۔ آمین بجاہ
الحجیب الامین علیہ الصلاۃ والسلام وعلیٰ آلہ واصحابہ۔

آپ نے عرصہ ہوا مجھے ایک رسالہ جس کا نام غالباً ”جامع الاقوال“ ہے بھیجا تھا
جس میں اعلیٰ حضرت قدس سرہ کا فتویٰ دربارہ اعتبار و عدم اعتبار اختلاف مطالع مطبوع
ہے، وہ اس وقت میرے پاس سے کہیں گم ہے اور مجھے اوس کی بہت ضرورت ہے۔ اگر
کوئی نسخہ اوس کا آپ کے پاس ہو تو براہ کرم و عنایت اُسے یا تو مجھے پیرنگ بھیج دیں اور
قیمت سے مطلع فرمادیں تو حاضر کروں گا یا قیمت اور محصول کا وی پی کر دیں۔ اس بارے
میں خصوصی توجہ فرمائیں۔

حیات اعلیٰ حضرت قدس سرہ اگر مطبوع ہو چکی ہو تو جو قیمت اوس کی مقرر ہو
مجھے وی پی کرادیں ورنہ صرف اوس میں جو مکتوبات اعلیٰ حضرت قدس سرہ آپ کے نام
ہیں اون کی نقل کا انتظام میرے لیے ہو سکتا ہو تو ضرور فرمادیں اور اس کے لیے جو اجرت
دینا ہو اوس سے مطلع فرمائیں۔ میں حاضر کروں۔ اس خط کا جواب ضرور براہ کرم دیجئے۔

محمد میاں قادری

از ماہرہ غزہ شعبان ۱۳۱۳ھ شنبہ

حضرت سید العلمائے بھی بمبئی سے رسالہ مبارکہ ”جامع الاقوال“ طلب فرمایا
حضرت سید میاں تحریر فرماتے ہیں:

۲۴ کھڑک بمبئی ۹ ۷۸۶/۹۲ سلخ ذیقعدۃ الحرام

ملک العلماء حضرت مولانا اختر م زید مجدہم! السلام علیکم ورحمۃ وبرکاتہ!
مزاج گرامی!

خانقاہ ارزانیہ^{*} سے ایک مجموعہ فتاویٰ شائع ہوا تھا بنام ”جامع الاقوال“۔
جس میں حضور پر نور سیدنا اعلیٰ حضرت قدس سرہ العزیز کا مبارک فتویٰ ”طرق اثبات
الہلال“ بھی نقل کیا گیا ہے۔ براہ کرم اوس کی ۴ جلدیں فقیر کے نام بذریعہ وی پی
جلد از جلد روانہ فرمادیں۔ سخت ضرورت ہے۔ یہاں بعض علماء اہل سنت سے غیر
رمضان و شوال میں اختلاف مطالع معتبر ہونے پر علامہ شامی علیہ الرحمۃ کی رائے پر

بحث ہے جبکہ سیدنا اعلیٰ حضرت قدس سرہ "والصحيح خلافہ" فرماتے ہیں۔ احباب اہل سنت کی خدمت میں سلام مسنون عرض ہے۔

جمعیۃ علمائے قدیم (اہل سنت) کی رویت ہلال کمیٹی کے حسب انتظام اب تک رویت ذی الحجہ کا شرعی ثبوت نہیں ہوا ہے۔ لہذا آج جمعہ کو ۳۰ رذیقعدہ ہی ہے۔ والسلام۔
فقیر مارہرہ، آل مصطفیٰ قادری برکاتی غفرلہ

جمعہ مبارکہ ۳۰/۱۱/۱۳۷۱ھ

* خانقاہ شاہ ارزاں، واقع محلہ درگاہ پٹنہ مراد ہے۔ اس وقت سید شاہ حامد حسین حامد سجادہ نشین تھے۔ یہ خانقاہ گیارہویں صدی کے مشہور بزرگ حضرت شاہ ارزاں متوفی ۱۰۲۸ھ سے منسوب ہے۔ اس خانقاہ کے ایک فرد سید شاہ عاشق حسین جو ۱۳۸ھ میں مسند سجادگی پر بیٹھے، ملک العلماء کے آخری عہد کے شاگرد تھے۔ حضرت ملک العلماء کی آخری آرامگاہ بھی درگاہ شاہ ارزاں کے قریب واقع ہے۔

رمضان کے صوم و صلوٰۃ سے متعلق حضرت سید العلماء کو بمبئی کا نقشہ مطلوب تھا۔ آپ نے حضرت ملک العلماء کو ایک خط تحریر فرمایا۔ جوابی مکتوب میں ملک العلماء نے وضاحت فرمائی کہ نقشہ بمبئی بھیجا جا چکا ہے۔ لیکن وہ حضرت سید العلماء کو تلاش بسیار کے باوجود نہ مل سکا۔ اس لیے آپ کی دوبارہ پراسرار فرمائش ہوئی:

سید آل مصطفیٰ قادری برکاتی ۷۸۶ ۳ شعبان المعظم روز

خطیب مسجد ۲۴ کھڑک بمبئی ۳ پنجشنبہ مطابق ۱۰ مئی ۱۹۵۱ء

مکرمی و محترمی مولوی محمد ظفر الدین صاحب قادری رضوی مدظلہ العالی!
بعد ادائے آداب و تسلیمات کے عرض خدمت ہے کہ حضور والا کا نامہ گرامی وصول ہوا اور حسب ارشاد عالی بمبئی میں نقشہ کی تلاش کی گئی لیکن دستیاب نہ ہوا۔ اب کئی روز ہوئے میں نے خط دہرا دون لکھا ہے اور وہاں سے نقشہ مذکور منگوایا ہے لیکن اب تک کوئی جواب نہیں آیا۔ لہذا گزارش ہے کہ آپ صرف بمبئی (جزیرہ) کا نقشہ ماہ مبارک کے لیے بنا کر بھیج دیجئے اور آپ نے یہ بھی لکھا تھا کہ نقشہ تیار ہے۔ بنا بریں امید ہے کہ آپ وہ نقشہ بہت جلد ارسال فرمائیں گے کیونکہ ماہ صیام بہت قریب آ رہا ہے اور ہمیں

چھپوا کر شائع کرانے کے لیے کچھ مدت درکار ہے۔ لہذا جلد از جلد بھیج دیجئے گا۔ دیگر صوبہ بمبئی کے لیے جو نقشہ درکار ہے وہ تو ہم کہیں سے بھی منگوا کر آپ کو روانہ کر دیں گے اور وہ تو بعد میں بھی ہو سکتا ہے مگر جزیرہ بمبئی کے نقشے کی تو سخت ضرورت ہے ورنہ سحری اور افطار کے وقت جو تکلیف ہوگی وہ تو اظہر من الشمس ہے۔

بس! یہاں سب خیریت سے ہیں اور آنجناب کی خیریت خداوند کریم سے نیک مطلوب فقط۔“ (راقم اسماعیل محمد شاگرد مولانا موصوف)

”حیات اعلیٰ حضرت“ کی طباعت کا انتظام ہو جانے کے بعد ملک العلمانی حضرت تاج العلماء کی خدمت بابرکت میں یہ مسرت بخش اطلاع حاضر کی، ساتھ ہی کچھ اور ادمنونہ کی اجازت اور اپنی کتاب ”تنویر المصباح للقیام عند حی علی الفلاح“ پر آپ کی اور حضرت سید العلماء کے توسط سے دیگر علمائے اہل سنت کی تصدیقات حاصل کرنے کی درخواست بھی پیش کی جس کے جواب میں یہ مفاوضہ کریمہ تحریر ہوا:

۷۸۶

مکرمی مولوی ظفر الدین صاحب قادری رضوی دام کریم!
وعلیکم السلام ورحمۃ المولیٰ تعالیٰ وبرکاتہ!

کرم نامہ مسرت بخش ہوا۔ حیات اعلیٰ حضرت قدس سرہ کی ان شاء المولیٰ تعالیٰ ذیقعدہ تک چھپ جانے کی خبر خوش نہایت مسرت خیز ہوئی۔ مولیٰ تعالیٰ اوس کی سب جلد میں بہ حسن و خوبی و صحت تمام طبع جلد تر کرادے اور اون کی اشاعت ہم مسلمانان اہل سنت کے لیے دارین میں نافع اور مفید فرمائے۔ آمین بجاہ الحیب الامین علیہ الصلاۃ والسلام وعلی آلہ واصحابہ۔ مطلع فرمائیے تو جلد اول کا ہدیہ پیشگی حاضر کروں یا میرے نام وی پی کرادیں۔ بعد اشاعت و معائنہ میں حتی الوسع مزید اشاعت کی بھی کوشش کروں گا۔

سورت ایس شریف وغیرہ کے ورد کی ترکیب معہ اجازت ان شاء المولیٰ بعد عید الفطر جلد حاضر کر دوں گا۔ آپ کے فتویٰ متعلق بہ ”حی علی الفلاح“ پر بمبئی میں علمائے اہل سنت سے مزید تصدیقات حاصل کرنے کے لیے میں نے آل مصطفیٰ سلمہم کو

اس لیے نہیں لکھا کہ وہاں سنی کہلانے والے مولوی میری نظر میں دو تین ... ہیں اور میں ان سے کسی مسئلے میں اب رجوع سے حتی الوسع دور رہنا چاہتا ہوں ان کے علاوہ کوئی سنی مولوی پیش نظر آئے تو ان کے لیے ان شاء اللہ تعالیٰ عنقریب لکھ دوں گا۔

محمد میاں قادری

از مارہرہ ۲۷/۱۲ ماہ صیام مبارک الح ۱۳ھ

حضرت ملک العلماء نے ادب اور اخلاص کا خاص حصہ پایا تھا۔ اپنے بڑوں کی بارگاہ میں وہ حد درجہ محتاط اور سراپا احترام رہا کرتے۔ ”بدلتے موسموں“ کا آپ پر کوئی اثر نہ ہوتا اور نہ وہ بزرگی کی ”خانوں“ میں تقسیم کے قائل تھے۔

حضرت تاج العلماء قدس سرہ ذاتی فضیلت اور کمالاتی جامعیت کے ساتھ ساتھ خاندان رسالت کی سچی نسبت اور آستانہ برکاتیت کی ذمہ دارانہ قیادت بھی رکھتے تھے۔ آپ کا خاندان اعلیٰ حضرت امام احمد رضا قادری قدس سرہ کا مرکز عقیدت تھا اور ایسا کہ اعلیٰ حضرت نے زندگی بھر صرف اپنے آقاؤں کے گن گائے اور کسی اور سمت ایک نگاہ التفات کے بھی روادار نہ ہوئے۔ اعلیٰ حضرت قدس سرہ کے چہیتے حضرت ملک العلماء بھی آستانہ برکاتیت سے غایت درجہ عقیدت رکھتے تھے اور عقیدتوں کی یہ تاب ہمہ دم دکتی رہی۔ ادب و احترام کی خوشبوں میں بے ہوئے ایک مکتوب میں آپ نے ایک بار پھر حضرت تاج العلماء سے ”حیات اعلیٰ حضرت“ پر نگاہ اصلاح ڈال دینے کی درخواست پیش کی۔ اس کے جواب میں حضرت نے یہ شفیقانہ مفاوضہ تحریر فرمایا:

۷۸۶ محترم المقام مکرمی المحترم مولوی محمد ظفر الدین صاحب رضوی ادام بالکرم!

وعلیکم السلام والرحمة والعافیة!

کل کی شب میں ہی طویل کئی ماہ کے سفر بمبئی و پونا وغیرہ کے بعد حاضر خانقاہ قدسیہ برکاتیہ ہوا اور کل کے ہی دن میں کرم نامہ جس پر تاریخ ۱۰/۱۰/۱۰ ذیقعدۃ الحرام جمعہ ہے، موصول ہوا۔ آجکل رضویان اعلاظم کے یہاں مجھے ایسے ہیچ میرز کے معروضات مخلصانہ کی جیسی پذیرائی ہے اسے دیکھتے ہوئے آپ نے جو کرم فرمائی اس کرم نامہ میں برتی وہ آپ کے ہی ساتھ مخصوص اور فقیر اوس کا شکر گزار اور بہر حال آپ کے لیے

عافیت دارین کا دعا گو ہے۔

”حیات اعلیٰ حضرت“ (قدس سرہ) کا جو مسودہ میرے پاس آیا، اوس سے یہ مطبوع بہت غیر ہے اور مولوی سید شمس الضحیٰ صاحب نے مجھ سے کراچی میں کہا بھی تھا کہ کاپیاں لکھی جانے کے بعد بھی طبع ”حیات“ میں وجوہ تعویق میں سے ایک یہ ہے کہ اوس میں رد و بدل و ترمیم و تغیر وہاں کے ارباب بست و کشاد نشر و طبع کر رہے ہیں۔ اور مجھے تو میرے پیشگی عرض کر دینے کے باوجود کہ کاہلی کے علاوہ تنہا اور بیمار اور کثرت کارو افکار میں گرفتار ہوں۔ پوری کتاب ایک سرسری نظر سے دیکھنے میں بھی بہت کافی وقت لگے گا۔ آپ نے وقت بہت کم دیا اور جلد واپسی بامید طبع آپ نے چاہی اور میں نے تعمیل کی۔ الْمَاضِي لَایْذُکُرُ۔ میں نے تو مناسب اور بے خطر یہی جانا تھا کہ آپ خود ہی اصلاح ضروری فرمائیں۔ اب آپ کی فرمائش کے مطابق میں ہی اصلاح و ترمیم اپنی فہم ناقص و قاصر کے موافق حاضر کروں گا مگر ۸-۹ ماہ کے مسلسل سفر کے بعد کام پچھلا بکثرت ہے اور روزمرہ کا کثیر الگ۔ لہذا نہیں کہہ سکتا کہ کب تک حاضر کر پاؤں گا۔ حتی الوسع جلد ان شاء المولیٰ تعالیٰ پیش کروں گا۔

میں تو صحیح اور سچے اسلام و سنیّت سے استقامت کو کوئی جداگانہ چیز نہیں جانتا اور پھر یہ بھی مشاہدہ ہے، آجکل جو کم علم اور جاہل کہے جاتے ہیں وہی اسلام و سنیّت میں اون سے بہت زیادہ استقامت رکھتے ہیں جو تحصیل علوم کے مدعی اور رکی مولوی فاضل ہیں اور بہر حال علم آلہ ہے اور اسلام و سنیّت مقصد اور اسلام و سنیّت خیر محض ہے برخلاف علم کہ اَضَلُّهُ اللّٰهُ عَلٰی عِلْمِ (اللہ تعالیٰ نے اسے ذی علم ہونے کے باوجود گمراہ کیا) حق ارشاد حق تعالیٰ ہے۔ میں نے اس سلسلہ میں جو عرض کیا تھا وہ یہی ملحوظ رکھ کر۔
فقیر اولاد رسول سید محمد میاں قادری برکاتی قاسمی غفرلہ

از خانقاہ عالیہ قادریہ برکاتیہ مارہرہ مطہرہ ۱۸/۱۱/۱۳۷۱ھ - شنبہ

حضرت تاج العلماء اور سید العلماء قدس سرہما کے ان گرامی مکاتیب کے مطالعے سے درج ذیل چند خصوصیات خوب واضح ہیں:

☆ یہ حضرات بہت منضبط اوقات رکھتے تھے اور خطوط کا جواب بہر صورت نہایت پابندی سے دیا کرتے حالانکہ تاج العلماء اکثر و بیشتر علیل رہا کرتے۔ آپ کو ضیق النفس

آپ اپنی ذمہ داریوں سے غفلت نہ برتتے۔

اس راہ میں حضرت تاج العلماء کا تعاون درج ذیل حضرات خصوصی طور سے فرماتے:

۱- احسن العلماء، افضل الاصفیا سید شاہ مصطفیٰ حیدر حسن قادری برکاتی خواہر زادہ تاج العلماء قدس سرہما۔ مارہرہ مطہرہ

۲- منشی سعید الدین مرحوم۔ مارہرہ مطہرہ

۳- منشی ایوب علی مرحوم۔ مختار عام حضرت تاج العلماء مارہرہ مطہرہ

۴- حافظ ظہیر الدین قادری برکاتی، ایڈیٹر ماہنامہ استقامت، کانپور۔

مذکورہ بالا مکاتیب میں اکثر و بیشتر حضرت احسن العلماء کے دست مبارک کے

تحریر فرمودہ ہیں۔ چند خطوط خود بنفس نفیس حضرت تاج العلماء نے بھی تحریر فرمائے اور ایک خط حافظ ظہیر الدین صاحب نے بھی اپنے قلم سے املا کیا ہے۔

☆ دوم، ان خطوط سے حضرت تاج العلماء اور سید العلماء کی تواضع، للہیت، حق گوئی، حق پسندی، مصلحت کوشی سے گریز، رضائے الہی کی طلب، صاحبان علم و فضل کا اعزاز اور دیگر ہمدردانہ جذبات کا بھی علم ہوتا ہے۔ ان حضرات نے ملک العلماء کو جس اعزازی طرز سے خطاب فرمایا، مشکلات میں جیسی ممکنہ دستگیری فرمائی، اپنی مخلصانہ دعاؤں سے نوازا اور مناسب مشورے دیئے ان سے آپ حضرات کی اعلیٰ ظرفی اور کریمانہ اخلاق کے روشن ثبوت فراہم ہوتے ہیں۔

☆ سوم، ان تحریروں سے حضرت ملک العلماء کی ادب شناسی، خلوص و وفا، علمی مراتب خصوصاً علم توقیت میں آپ کی مہارت اور مرجعیت، اعلیٰ حضرت امام احمد رضا قادری برکاتی قدس سرہ سے والہانہ عقیدت اور ان کے قبلہ عقیدت خانقاہ برکاتیہ مارہرہ مطہرہ کے بزرگوں سے والہانہ محبت کی آئینہ داری بھی ہوتی ہے۔



ملک العلماء اور علمائے شہسرام

حضرت ملک العلماء سید محمد ظفر الدین قادری رضوی بن ملک سید عبدالرزاق قدس سرہما، حضرت سید ابراہیم بن سید ابو بکر غزنوی قدس سرہ کی نسل سے ہیں جنہیں مدار الملک اور ملک بیا کہا جاتا ہے۔ حضرت مدار الملک سیدنا غوث اعظم رضی اللہ تعالیٰ عنہ کی اولاد سے ساتویں پشت میں ہیں۔ سلطان فیروز شاہ کے عہد سلطنت (۷۵۲ھ-۷۹۰ھ) میں وارد ہندوستان ہوئے۔ جبلی شجاعت سپہ گری کے شعبہ میں لے آئی، قلعہ رہتاس کی جنگ میں شہید ہوئے اور بہار شریف حضرت مخدوم الملک شیخ شرف الدین یحییٰ منیری قدس سرہ کے جوار میں ایک بلند پہاڑی پر تدفین ہوئی۔ بے پناہ شجاعتوں کے مظاہروں اور عسکری صلاحیتوں کی بنیاد پر دربار شاہی سے ملک کا خطاب عطا ہوا جو آپ کی نسل سادات کی علامت بن گیا، حضرت ملک العلماء قدس سرہ آپ کی تیسویں پشت کے بزرگ ہیں۔

حضرت ملک العلماء (ولادت ۱۰ محرم الحرام ۱۳۹۳ھ / ۱۹ اکتوبر ۱۸۸۰ء) کے ابتدائی نام عبدالعلیم، غلام حیدر اور مختار احمد تھے لیکن پھر ظفر الدین پر اہل خاندان کا اتفاق ہوا اور بارگاہ اعلیٰ حضرت میں پہنچنے کے بعد ظفر الدین سے تبدیل ہو گیا۔ اسی نام سے شہرت پائی، ابوالبرکات کنیت اور ملک العلماء لقب تھا۔

۱۳۰۷ھ چار سال کی عمر میں آپ کی تعلیم کا سلسلہ شروع ہوا اور بائیس سال کی عمر (۱۳۲۵ھ) میں سیدنا اعلیٰ حضرت قدس سرہ کے زیر عاطفت رسمی تعلیم مکمل ہوئی۔ حضرت مخدوم شاہ التفات احمد قدس سرہ سجادہ نشین خانقاہ ردولی شریف نے دارالعلوم منظر اسلام بریلی شریف میں دستار فضیلت زیب سر کی اور تدریس و افتا کی سند مرحمت فرمائی۔ اس اٹھارہ سالہ مدت تعلیم میں آپ نے مختلف مدارس میں رہ کر متعدد جدید اساتذہ سے اکتساب فیض کیا۔ بالترتیب ابتدائاً انتہا، اساتذہ کی صف میں یہ حضرات آتے ہیں۔

- ۱۔ شاہ چاند صاحب جنہوں نے رسم بسملہ خوانی ادا کرائی۔ ۲۔ والد ماجد ملک عبد الرزاق۔ ۳۔ حافظ مخدوم اشرف۔ ۴۔ مولوی کبیر الدین۔ ۵۔ مولوی عبداللطیف۔ ۶۔ مولانا شیخ محی الدین اشرف۔ ۷۔ مولانا شیخ بدر الدین اشرف۔ ۸۔ مولانا مہدی حسن میجروی۔ ۹۔ حافظ محمد اسماعیل بہار شریف۔ ۱۰۔ مولانا فخر الدین حیدر۔ ۱۱۔ مولانا محمد

میجروی۔ ۹۔ حافظ محمد اسماعیل بہار شریف۔ ۱۰۔ مولانا فخر الدین حیدر۔ ۱۱۔ مولانا محمد منعم۔ ۱۲۔ منشی اکرام الحق۔ ۱۳۔ مولانا معین ازہر۔ ۱۴۔ مولانا حکیم محمد ابراہیم اعظمی۔ ۱۵۔ محدث سورتی حضرت مولانا شاہ محمد وصی احمد پبلی بھیتی۔ ۱۶۔ مولانا قاضی عبدالرزاق۔ ۱۷۔ استاد زمن مولانا احمد حسن کانپوری۔ ۱۸۔ مولانا شاہ عبداللہ پنجابی۔ ۱۹۔ مولوی غلام حسین دیوبندی۔ یہ سنی بن کر بریلی کے مدرسہ مصباح التہذیب میں درس دے رہے تھے۔ ملک العلماء ان کے حلقہ درس میں پہنچے تو ان کی وہابیت آشکار ہوئی۔ ۲۰۔ امام اہل سنت مجدد اعظم اعلیٰ حضرت امام احمد رضا قادری برکاتی۔ ۲۱۔ مولانا حکیم محمد امیر اللہ شاہ بریلوی۔ ۲۲۔ علامہ حامد حسن رامپوری۔ ۲۳۔ علامہ سید بشیر احمد علی گڑھ وغیرہ وغیرہ۔ ان میں مولوی غلام حسین کے علاوہ سبھی اساتذہ کرام متصلب سنی تھے قدست اسراہم۔

حضرت ملک العلماء نے ان اساتذہ کرام سے علی الترتیب اپنے گاؤں میجرہ، بین، پٹنہ، کانپور، پبلی بھیت اور بریلی شریف میں مدرسہ غوثیہ حنفیہ، مدرسہ حنفیہ، امداد العلوم، احسن المدارس، دارالعلوم، مدرستہ الحدیث اور منظر اسلام میں رہ کر استفادہ علوم و فنون فرمایا۔ تحصیل علم کے بعد آپ نے پچپن سال تک مسلسل تدریس کا سلسلہ قائم رکھا اور منظر اسلام بریلی شریف، مدرسہ حنفیہ آ رہ، خانقاہ کبیریہ شہسرام، شمس الہدیٰ پٹنہ اور جامعہ لطیفیہ بحر العلوم کٹیہار میں رہ کر ہزاروں تشنگان فن کو اپنے علم فیوض سے سیراب کیا۔ اسی دوران افتاء، تصنیف، تقریر، امامت اور مناظرہ کا بھی سلسلہ جاری رہا۔ یوں آپ کی پوری حیات مبارکہ پاکیزہ دینی مشاغل کے ہم ہمہ خیز حالات میں مصروف گزری۔

نالندہ سے قرب کی بنا پر شہسرام کی تاریخی اور علمی سرزمین سے ملک العلماء کا تعلق خاطر بہت پہلے سے تھا لیکن یہ رشتہ اس وقت اور گہرا ہو گیا جب آپ شاہ سلیم الدین کبیری علیہ الرحمہ سجادہ نشین خانقاہ کبیریہ شہسرام کی خواہش پر مدرسہ شمس الہدیٰ پٹنہ سے منتقل ہو کر شہسرام آ گئے۔ حضرت ملک العلماء کے عزیز شاگرد مولانا محمد محمود احمد قادری مصنف تذکرہ علمائے اہل سنت اپنے ایک مقالہ ”ملک العلماء اور خدمت حدیث“ میں اس تقریب انتقال کی روداد بیان کرتے ہوئے لکھتے ہیں:

حضرت سید شاہ سلیم الدین کبیری سجادہ نشین رحمۃ اللہ علیہ، اعلیٰ حضرت فاضل بریلوی کے مخلصوں میں تھے۔ حضرت مولانا شاہ حفیظ الدین مرحوم رحمن پوری صدر مدرس

کے انتقال کے بعد سجادہ نشین نے اعلیٰ حضرت قدس سرہ کو خط لکھ کر ملک العلماء کو اپنے یہاں بلا لینے کی اجازت حاصل کر لی۔ اس مرحلہ کے بعد حضرت سجادہ نشین نے حضرت الاستاذ کو شہسرام آنے کی دعوت دی اور اعلیٰ حضرت کی اجازت کا بھی تذکرہ کر دیا۔ چنانچہ ۱۳۳۳ھ) کے آخر میں آغاز سال پر ملک العلماء شہسرام تشریف لے گئے۔ یہاں ایک طویل مدت تک ان کا قیام رہا اور وہ تدریس کے ساتھ وعظ و تبلیغ اور تصنیف کا کام بھی پورے انہماک و توجہ سے کرتے رہے۔ اور اپنے اعتقادی مخالف علماء سے مناظرے بھی۔“
(ماہنامہ اشرفیہ، مبارک پور، جولائی ۱۹۷۷ء، ص ۲۰)

جب ملک العلماء قدس سرہ شہسرام پہنچے تو اس وقت خانقاہ کبیرہ میں جید علمائے کرام تدریسی خدمات پر مامور تھے۔ ان کی نشاندہی صاحبزادہ ڈاکٹر مختار الدین آرزو صاحب، نے ان لفظوں میں کی ہے:

۱۳۳۳ھ/۱۹۱۲ھ میں سید شاہ علیح الدین احمد سجادہ نشین خانقاہ کبیرہ کی فرمائش پر وہ صدر مدرس ہو کر شہسرام ضلع شاہ آباد بہار چلے گئے جہاں وہ پانچ چھ سال مقیم رہے۔ وہاں ان کے رفقاء مدرسہ میں مولانا سید ابوالحسن خوشدل شہسرامی (۱۸۶۱ء-۱۹۳۵ء) مولانا رحم الہی مظفرنگری (م ۱۳۶۳ھ) مولوی سید غیاث الدین چشتی ابوالعلائی نظامی رجبتی کے اسمائے گرامی قابل ذکر ہیں۔ مولانا سید محمد موسیٰ رضا کاکوی بھی اس زمانے میں وہاں درس دے رہے تھے۔ وہ وہاں مدرس سوم تھے۔ (حیات ملک العلماء، ص ۱۲)

ممکنہ وسائل سے تلاش و جستجو کے بعد جو تفصیلات دستیاب ہو سکیں ان کے مطابق ملک العلماء کے علمائے شہسرام سے رابطے کی مختصر روداد شہسرامی احباب کے گرامی مکاتیب اور آپ کی ان تصانیف کا مختصر تعارف پیش کرتا ہوں جو شہسرام میں رقم ہوئیں۔

حضرت ملک العلماء قدس سرہ ۱۳۳۲ھ میں شہسرام تشریف لائے اور ۱۳۳۹ھ کے آغاز میں پٹنہ تشریف لے گئے۔ اس زمانے میں شہسرام جید علماء سے بھرا پڑا تھا۔ ☆ طوطی ہند حافظ الحدیث حضرت علامہ محمد قادر بخش شہسرامی (م ۱۳۳۷ھ) جن کے علمی رعب داب کو عالم عرب نے محسوس کیا اور آپ کے علمی کمالات کی دل کھول کر داد دی۔ ☆ حضرت مولانا سید ابوالحسن خوش دل شہسرامی (م ۱۹۳۵ء) جن کی علییت اور تاریخ گوئی کی شہرت کا آوازہ ان کے تمام ہم عصروں میں گونج رہا تھا۔

☆ حضرت مولانا سید غیاث الدین چشتی رضوی (م ۱۳۸۵ھ) جنہیں شرف تلمذ اور دینی کمالات کی بنا پر بارگاہِ رضا سے خصوصی تعلق حاصل تھا۔

☆ حضرت مولانا سید شاہ عبدالغنی شہسرا می قدس سرہ۔ ایک جامع علوم و فنون شخصیت جن کے اعلیٰ حضرت امام احمد رضا قادری قدس سرہ جیسی عبقری شخصیت سے گہرے دینی اور علمی روابط تھے۔

☆ حضرت مولانا سید بلیح الدین کبیری سجادہ نشین خانقاہ کبیریہ شہسرا می

☆ حضرت مولانا نجم الدین شہسرا می

☆ حضرت مولانا سید اظہار حسین شہسرا می

☆ حضرت مولانا سید موسیٰ رضا کاکوی شہسرا می

☆ حضرت مولانا سید وصی احمد قادری شہسرا می

☆ حضرت مولانا سید غلام مخدوم مست شہسرا می

☆ حضرت مولانا ابوصالح ظہیر الدین احمد فریدی صدر آل انڈیا بزم حنفی

☆ حضرت مولانا حکیم محمد تکی شہسرا می مدرس خانقاہ کبیریہ وغیرہ وغیرہ

☆ حضرت مولانا فرخند علی شہسرا می مدرس خانقاہ کبیریہ

☆ حضرت مولانا محمد فہیم الدین شہسرا می مدرس خانقاہ کبیریہ

مذکورہ بالا تمام علمائے کرام سے حضرت ملک العلماء قدس سرہ کے علمی اور دینی رابطے تھے۔ اب ان ذوی الاحترام علماء کے تعارف کے ساتھ اس رابطہ کی کیفیات پیش کی جاتی ہیں۔

☆ طوطی ہند حافظ الحدیث حضرت مولانا قادر بخش شہسرا می قدس سرہ

(۱۲۷۳ھ -- ۱۳۳۷ھ)

۱۳۳۳ھ میں حضرت ملک العلماء جب شہسرا می تشریف لائے تو حضرت حافظ الحدیث زندگی کے اخیر مراحل طے کر رہے تھے۔ حضرت ملک العلماء آپ کے بے پناہ علم و فضل، ظاہری اور باطنی کمالات، عشق رسول، تعلق فی الدین، پابندی شریعت، حمایت سنت جیسے اوصاف کریمانہ سے بے حد متاثر ہوئے۔

حافظ حدیث علامہ محمد قادر بخش شہسرا می علیہ الرحمہ ۱۲۷۳ھ میں محلہ باڑہ شہسرا می

میں پیدا ہوئے۔ والد ماجد مولانا حکیم الحاج حسن علی عالی مرتبت عالم دین اور صاحب تصنیف بزرگ تھے۔ ابتدائی تعلیم والد ماجد سے پائی پھر مولانا سید شاہ احمد حسین سمروی سے مدرسہ خانقاہ کبیرہ میں متوسطات کا خصوصی درس لیا۔ ان کے علاوہ قاضی حکیم نور الحسین سے شیرگھاٹی میں، مولانا سید معین الدین کاظمی سے مرزا پور میں، ابوالحسنات مولانا حکیم محمد عبدالحی فرنگی محلی اور مولانا نعیم الدین لکھنوی سے لکھنؤ میں تحصیل علم کی۔ شاہ فضل الرحمن گنج مراد آبادی سے سند حدیث حاصل کی۔ حرمین طہیین کی حاضری کے وقت مکہ معظمہ کے جلیل الشان محدث سید احمد دحلان مکی شافعی، شیخ عبدالرحمن ردولوی مہاجر مکی سے قرآن و حدیث کی سندیں لیں۔ سلسلہ چشتیہ نظامیہ فخریہ میں شیخ عصر شاہ عبداللطیف ستھنی (سلطانپور) سے بیعت ہوئے اور اجازت و خلافت سے بھی نوازے گئے۔ حضرت کے مرشد گرامی شاہ عبداللطیف نے بہت طویل عمر پائی۔ ۱۳۳۳ سال کی عمر میں ۱۳۴۰ھ میں واصل بحق ہوئے اور ستھن میں ہی تدفین ہوئی۔

حضرت حافظ الحدیث قدس سرہ ایک کثیر الجہات جامع ترین شخصیت تھے۔ بہترین عالم دین، بے بدل مفسر قرآن، منفرد حافظ الحدیث، وعظ و تذکیر کے بے مثل بادشاہ، مدبر فقیہ، نکتہ سنج جلس، نغز گو شاعر، ماہر طبیب، فاضل مصنف اور صحیح معنوں میں پاک باطن مرشد کامل تھے۔ حضرت مولانا عبدالکافی صاحب الہ آبادی قدس سرہ فرمایا کرتے تھے:

”اگر کوئی ان سے (اعلیٰ حضرت قدس سرہ سے) ایک مسئلہ پوچھتا تھا تو حوالہ میں دس کتابوں کی عبارت زبانی پڑھ دیتے تھے اور مولوی قادر بخش صاحب شہرامی رحمۃ اللہ علیہ سے اگر کوئی ایک آیت کی تفسیر پوچھتا تو وہ دس تفسیروں کی عبارت زبانی پڑھ دیا کرتے تھے۔“ (تحریر مشانی در مسلک کافی ص ۴۲)

آپ کے تعلق سے اجنبہ کی تعلیم و تربیت اور امامت کی روایتیں شہرام کے بڑے بوڑھوں میں عام ہیں۔ اہل سنت کے حق گو، بے پاک ترجمان تھے۔ سنیت کے ساتھ گہری وابستگی اور اس کی تبلیغ و اشاعت آپ کی پہچان تھی۔ آپ نے اپنے روزنامہ میں ہر اجلاس کی شرکت کو میلاد شریف سے یاد کیا ہے۔ آپ کی تقریروں میں کتاب و سنت کے حوالے سے اہل سنت کے معتقدات کی شاندار تائید اور بد مذہبوں کے باطل نظریات کا

سجیدہ زور ضرور ہوتا۔ عارفانہ تشریحات مثنوی مولانا روم کی روشنی میں فرماتے۔ ابو محمد مصلح شہسرامی مورخ شہسرام کے لفظوں میں:

”اثنائے وعظ میں حدیث شریف اس کثرت سے پڑھتے تھے کہ علمائے آپ کو حافظ الحدیث کا خطاب دے رکھا تھا۔ جا بجا مثنوی شریف کے اشعار اور بھی دلچسپی پر اضافہ کرتے تھے۔ بیان کا ربط اور موقع کی چیزیں، برجستگی سب کچھ خدا نے دے رکھا تھا۔ (تاریخ شہسرام ص ۱۱۷)

ملک العلماء، حضرت حافظ الحدیث کے علمی رسوخ، طہارت باطن اور دین تہلیب سے بہت متاثر تھے۔ چنانچہ خود آپ نے ان کی دینی پختگی کی مظہر ایک روایت اپنی تصنیف مظہر المناقب معروف بہ حیات اعلیٰ حضرت میں ذکر کی ہے۔ آپ لکھتے ہیں:

”مولانا مولوی قادر بخش صاحب شہسرامی جو ایک بہت بڑے مشہور عالم اور زبردست واعظ تھے، ایک مرتبہ بسلسلہ وعظ موضع رجبت ضلع گیا تشریف لے گئے۔ یہ بستی سادات کرام کی ہے اور اس بستی کے لوگ سجادہ نشینان شہسرام کے رشتہ دار ہیں۔ وعظ کے بعد کھانا کھانے کے لئے بیٹھے تو کسی نے پوچھا کہ مولانا سنی اور وہابی کی کیا پہچان ہے؟ ایسی بات بتائیے جس کو ہم لوگ کر سکیں اور اس کے ذریعہ سنی وہابی کو پہچان سکیں، کوئی بڑی علمی بات نہ ہو۔ انہوں نے فرمایا: ایسا آسان اور کھرا قاعدہ آپ لوگوں کو بتا دیتا ہوں کہ اس سے اچھا ملنا مشکل ہے، آپ جب کسی کے بارے میں مشتبہ ہوں کہ سنی ہے یا وہابی بد مذہب تو اس کے سامنے مولانا احمد رضا خاں صاحب بریلوی کا تذکرہ چھیڑ دیجئے اور اس کے چہرے کو بغور دیکھئے۔ اگر چہرہ پر بنائش اور خوشی کے آثار دیکھئے تو یقین جائیے کہ سنی ہے اور اگر چہرہ پر پز مردگی اور کدورت دیکھئے تو سمجھئے کہ وہابی ہے اور اگر وہابی نہیں جب بھی اس میں کسی قسم کی بے دینی ضرور ہے۔ اس زمانے میں لایجبہ الامومن ولا یبغضہ الامنافق (ان سے محبت وہی رکھے گا جو مومن ہوگا اور بغض وہی رکھے گا جو منافق ہوگا) میں یہ ضمیریں مولانا احمد رضا خاں صاحب بریلوی کی طرف پھرتی ہیں۔

(حیات اعلیٰ حضرت، قدیم ایڈیشن، جلد اول ص ۶۲، ۶۳)

حضرت مولانا قادر بخش صاحب پاک باطن درویش اور کثیر فرزند ان توحید کے مرشد تھے۔ بے حد ملنسار، متواضع اور خلیق۔ طبیعت میں نفاست رچی بسی تھی، عمدہ لباس

پہنتے، پاکیزہ غذا لیتے، بہت ٹھنڈا پانی اور خوب گرم چائے پیتے۔ گرمی کے زمانے میں برف ہر وقت تیار رہتا۔ پانی کا کوئی گھونٹ برف سے خالی نہ ہوتا۔ قوت حافظہ بے مثل پائی تھی۔ کسی بھی کتاب کو یاد کرنے کی نیت سے ایک بار دیکھ لینا کافی ہوتا۔ آپ کے حیرت انگیز حافظے کے بہت سے واقعات منقول ہیں۔ بنارس کے دوران قیام لوگوں کے اصرار پر پورا قرآن حکیم رمضان مبارک میں یاد کر کے تراویح میں سنا دیا۔ بخاری شریف اور شروح بخاری کے صفحات کے صفحات نوک زبان پر تھے۔ اعلیٰ حضرت امام احمد رضا قادری قدس سرہ سے بے حد متاثر تھے۔ نواب کشن گنج، گھگڑوہ آپ کا بے حد معتقد تھا۔ آپ کے ایک وعظ سے متاثر ہو کر اس نے اپنے خرچ سے آپ کو حج بیت اللہ کے لئے روانہ کیا تھا۔

وعظ و درس کی مصروفیات کے باوجود آپ صاحب تصنیف بزرگ تھے۔ تقریر المعقول فی فضائل الصحابہ و اہل بیت الرسول صلی اللہ علیہ وسلم۔ ۲۔ الاربعین فی اشاعتہ مراسم الدین۔ ۳۔ ضرب القادر علی رقبۃ الواعظ الفاجر۔ ۴۔ ریح الارتیاب عن المختارین بشرف الانساب۔ ۵۔ غایۃ المقال فی روایۃ الہلال۔ ۶۔ تحفۃ الاتقیانی فضائل آل عبا۔ ۷۔ جور الاشقیاء علی ریحانۃ سید الانبیاء کا ذکر کئی تذکرہ نگاروں نے کیا ہے۔ آپ کی ساری تصانیف تحقیق و استناد کے اعلیٰ معیار کو پورا کرتی ہیں۔ شعر و سخن سے بھی تعلق تھا لیکن واجبی ساعاصی متخلص فرماتے۔ آپ کا یہ مقطع کیفیت وصال کی سچی تصویر پیش کرتا ہے۔

یہ دعا عاصی کی ہے ایماں پہ ہوئے خاتمہ

جان نکلے نام لے کر سید ابرار کا

۱۲ رجب ۱۳۳۷ھ کو جو خرام فردوس بریں ہوئے۔ وصال کے بعد دو واضح کر امتیں ایک عالم نے ملاحظہ کیں۔ آپ کا وصال چیچک کے عارضے میں ہوا تھا۔ چیچک کے بڑے دانے پیسوں کی گولائی کے برابر پورے جسم پر پھیلے ہوئے تھے، لیکن ادھر روح پرواز ہوئی اور ادھر سارے دانے غائب۔ جسم بالکل صاف شفاف، ایک دانے کا بھی نشان نہ تھا۔ دوسری تبدیلی یہ ہوئی کہ وصال کے بعد آپ کی سفید داڑھی بالکل سیاہ ہو گئی۔ ایسا معلوم ہوتا تھا جیسے کوئی نوجوان آرام فرما ہے۔

روضہ شیر شاہ کی مشرقی سمت میں ایک احاطے کے اندر مزار مبارک اچھی حالت میں موجود ہے۔ آپ کے وصال پر کھرام مچ گیا۔ کثیر افراد نے تعزیتی قطعات لکھے۔

اخبارات و رسائل نے رپورٹیں شائع کیں۔ بانی خیریہ مولانا فرخند علی فرحت شہسرای علیہ
الرحمہ نے بھی بہترین تاریخی قطعہ کہا جس کے دو شعر پیش ہیں۔

در سہ شنبہ دوازده رجب رفت از عالم فتا بر بست
فرحت زار بہر تاریخش گفت "مولانا سونے جنت دفت" (۱۳۳۷ھ)
☆ حضرت مولانا سید ابوالحسن خوشدل بیدل شہسرای علیہ الرحمہ
(۱۸۶۱ء۔ ۱۹۳۵ء)

حضرت بیدل شہسرای بہترین فاضل، ذی استعداد عالم دین، ماہر تاریخ اور پر
گو شاعر تھے۔ آپ کے تاریخی قطعے سکہ رائج الوقت کی طرح عام اور مقبول تھے۔ مشہور
مورخ مولانا رحمان علی خان نے بھی اپنی فارسی تصنیف تذکرہ علمائے ہند میں آپ کا ایک
تاریخی قطعہ نقل کیا ہے جو دہلی کے معروف عالم مولانا عبدالرب صاحب کے سانچہ ارتحال
پر لکھا گیا۔ مصنف لکھتے ہیں:

بے دل شہسرای تاریخ و فائش چنین گفتہ۔ قطعہ تاریخ۔
جناب مولوی عبدالرب آں کہ وقت و عظ دل می شد شکارش
دریں ماہ محرم جاں بحق شد زہے رحمت کہ بارد بر مزارش
رقم زد سال رحلت کلک بیدل درود ایزدی باد انارش (۱۳۰۵)
حضرت مولانا سید ابوالحسن صاحب شہسرای بیدل اور خوشدل دونوں تخلص
فرماتے تھے لیکن اخیر میں چل کر بیدل کو زیادہ شہرت حاصل ہوئی۔ فقیر کی نگاہ سے آپ کے
متعدد تاریخی قطعے گزرے ہیں جن میں بیدل اور خوشدل دونوں کا متفرق استعمال کیا گیا ہے
ایک قطعہ انہوں نے جناب عشرت علی مرحوم (ولادت ۱۸۴۶ء۔ وفات ۱۳۲۸ھ) کے بارے
میں کہا ہے جن کا عرفی نام میاں جان تھا۔ اس میں خوشدل تخلص ملتا ہے۔ آپ لکھتے ہیں۔

شیخ عشرت علی پاک سرشت حیف در مرقد منور خفت
پیشکار عدالت او بودہ است اہل تقویٰ باشکار و نہفت
تا جہانے بزرگ او پید عالمے رادل از غمش اشفت
سال ہجرت کو خدا تم خوشدل روح پاکش ہوا الغفور بگفت (۱۳۲۸ھ)
حضرت ملک العلماء قدس سرہ سے حضرت خوشدل کا رابطہ خانقاہ کبیریہ کے توسط

سے تھا۔ حضرت کے زمانہ صدارت میں حضرت خوشدل خانقاہ میں تدریس کے باوقار فرائض انجام دے رہے تھے۔ حضرت ملک العلماء کی شہسرام آمد آمد سے پہلے حضرت خوشدل ہی خانقاہ کبیرہ کے مدرس اول اور صدارت علمی کے منصب پر فائز تھے جیسا کہ مدرسہ خیرہ کی اس روداد (۱۳۳۲ھ) سے ظاہر ہوتا ہے جس میں امتحانات کے تعلق سے آپ تاثرات شائع ہوئے:

”میں نے بتاریخ ۱۸ شعبان ۱۳۳۱ھ مدرسہ خیرہ کو ملاحظہ کیا اور شرح سلم، ملا حسن و میبذی و شرح عقائد نسفی، مختصر المعانی و سببہ معلقہ کی جماعت کا امتحان لیا۔ طلبہ محنتی ہیں، مدرسین کی محنت و تعلیم اچھی ہے، جناب مولوی فرخند علی صاحب مدرس اول مدرسہ خیرہ کی ہمت و سرگرمی بہر حال قابل تعریف ہے۔ فقط محمد ابوالحسن عفی عنہ مدرس اول عربی مدرسہ خانقاہ شہسرام ضلع شاہ آباد (روداد ص ۷۶)

لیکن حضرت ملک العلماء قدس سرہ کے تشریف لانے کے بعد آپ مدرس دوم اور نائب ہو گئے اور صدارت علمی کی شہ نشین حضرت ملک العلماء کی خدمت میں پیش کی گئی۔ اس کا علم حضرت علامہ خوشدل شہسرامی قدس سرہ کے ان تصدیقی کلمات سے ہوتا ہے جو انہوں نے اعلیٰ حضرت قدس سرہ کے رسالہ مبارکہ الدلائل القاہرۃ علی الکفرۃ النیاشرہ پر تحریر کئے۔ لاریب فیہ فلیتنافس المتنافسون وانا عبدہ محمد ابو الحسن الشہسرامی مدرس دوم مدرسہ عالیہ۔ المرقوم ۷ فروری ۱۹۱۷ء

حضرت مولانا سید ابوالحسن خوشدل شہسرامی اپنے دور کے جید علما میں شمار ہوتے تھے۔ تاریخ گوئی میں تو اپنی نظیر آپ تھے۔ عربی، فارسی اور اردو زبان میں فی البدیہہ شعر کہتے۔ ہندوستان میں عربی شاعری کے مقالہ نگار ڈاکٹر حامد علی خان کو آپ کے ۳۵ عربی اشعار دستیاب ہوئے۔ ناچیز کے پاس بھی آپ کے بیسیوں عربی، فارسی اور اردو قطعات محفوظ ہیں۔

حضرت خوشدل بہت باذوق، نفاست پسند اور صاحب تحقیق بزرگ تھے۔ شہسرام کے سربراہ آوردہ علما میں شمار تھا۔ تدریس، خطابت اور شاعری سے شغل رکھتے۔ آپ کی کسی تصنیف کا مجھے علم نہیں۔ ملک العلماء جب شہسرام تشریف لائے تو آپ سے رابطے ہوئے۔ شہسرام سے پٹنہ منتقل ہونے کے بعد بھی یہ ربط برقرار رہا۔ حضرت خوشدل کے

صاحبزادے مولانا حکیم سید محمد ابن الحسن مظفر شہسرا می تھے، پروفیسر مختار الدین احمد نے ان کے صاحبزادے حکیم شرف الحق شہسرا می کو اپنے بچپن میں دیکھا تھا۔ ملک العلماء کی فرمائش حضرت خوشدل نے عربی اور فارسی قطعات تحریر فرمائے۔ عربی اشعار ملک العلماء کی کسی تصنیف پر ہیں اور فارسی قطعات کسی کنوین کی تعمیر مکمل ہونے کے موقع سے کہے گئے۔ مولانا کی تحریر بہت عمدہ ہوتی تھی بالکل موتیوں کی سی۔ خط بہت باریک تھا لیکن بالکل صاف۔ اب وہ دونوں قطعات دیکھئے:

نوارِ یخِ حسن (۵۱۳۳۵)

تاریخ التصنیف من نتائج الافکار فخر الا مائل والا ماجد ذی المناصب والمحامد الورع الزاهد والباری الماجد الفاضل الکامل و العالم العامل المولوی محمد ابی الحسن المدرس الثانی فی المدرستہ العالیۃ لازل محظوظا باطاب التہانی و محظوظا من شرحاسد و شانی

یا اولی الحق کیف جا دلتم	ان من شانکم ہدایات
ماجرئ بینکم فما قلت	فیہ مافیہ من غوایات
ان تسبو الکرام و اسفی	ساء ما یجتنی جنایات
لو نظرتم الی فضائلہم	ما لقیمت بہا عمایات
اذ غلبتم فحیث شاتمتم	انتہیتم الی کنایات
لستم الا علی شفا جرف	اذ فتتم علی سعایات
ان نصرتم فخصمکم خصم	لا یالی بذی حمایات
فاتقوا اللہ و انظروا فیکم	لا تمیلوا الی شکایات
ما یضر لکم لئن تبتم	عن رباء و رفع رایات
ان مولی العلوم اولینا	ظفر الدین ذا درایات
سد باب الخصام والجدل	اذ و صکم بدرك غایات
قال جدا و ماذا بالهزل	قد روی الفصل عن روایات
ان فصل الخطاب یکفیکم	لیت تبقی لکم عنایات

قلت تاریخہ لوجه اللہ

ان ہی ذالک (۵۱۳۳۵)

کس کتاب پر یہ تقریظ لکھی گئی؟ اس کا تذکرہ نہ مسودے میں ہے اور نہ ہی مضامین سے اشارے ہوتے ہیں۔ افسوس ہے کہ آخری مصرع جو تاریخ پر مشتمل تھا کرم خوردہ ہونے کی وجہ سے ناقص ہی رہ گیا۔

دوسرے فارسی قطعات ایک پوسٹ کارڈ پر لکھ گئے ہیں۔ خط کس قدر باریک ہے۔ اس کا اندازہ اس سے ہوتا ہے کہ اسے جب صاف لکھا گیا تو پورے فل اسکیپ صفحے پر پھیل گیا۔

چوں ظفیر الدین مولانا الکریم	جامع فضل و ادب، قدسی صفات
پختہ چاہے بست و آتش خوشگوار	سرد و شیریں، شربت تند و نبات
پس بسعی خوشن مشکور شد	مولوی احسن رئیس پاک ذات
سال تمیرش ز رائے ہمتش	ہست "شیریں چشمہ آب حیات"

از لب ہاتف سنش دریا فتم

گفت "شیریں چشمہ آب حیات" (۱۳۲۵ھ)

سعی احسن مولوی احسن نمود	تابہ بذل ہمتش با بذل مال
بست مولانا ظفیر الدین خوشا	پختہ چاہے منبع آب زلال
مصرع تاریخ خوشدل ز درقم	چشمہ حیوان بلطف ذوالجلال (۱۳۲۵ھ)
آنکہ در دنیا و دیں آمد ظفر	ذات پاکش جامع فضل و کمال
سعی احسن ہمت افزوش کہ ساخت	پختہ چاہے منبع آب زلال
سال تمیرش رقم زد خوش دلے	"چشمہ حیوان بلطف ذوالجلال" (۱۳۲۵ھ)

☆☆☆

نوازندہ ہچمدان مولانا المکرم السلام علیکم ورحمۃ اللہ

میں آپ کی یاد فرمائی کا شکر گزار ہوں مگر حد درجہ نادام بھی ہوں کہ امتثال امر میں توقف ہوا بوجہ چند۔ ۱۔ لڑکیوں کی شادی کی فکر میں ہوں اور آپ میری بے سرو سامانی سے واقف ہیں پھر پریشانی خاطر کا کیا حال عرض کروں۔ ۲۔ ان دنوں..... خاطر سے گویا ان کاموں کی..... صلاحیت ہے۔ ۳۔ آپ کا اسم مبارک ظفر حسین نیک فال ہے اور ظفر لغتہ بالکل مکروہ۔ اگرچہ فارسی میں ضرورت شعری سے متحرک الاوسط کا ساکن کرنا صحیح مگر ہم کونا

گوار ہوا اور ظفیر الدین جیسا کہ اکثر سابقا اسی نام سے آپ معروف تھے، وہ ہر طرح مبارک فال اور نیک اثر ہے۔ مزید برآں اسی الجھن سے قطعہ لگانے میں توقف بھی ہوا اور دوسرا مادہ جس میں نام صحیح موزوں ہو، بخدا اس وقت نہ نکل سکا۔ ولعل اللہ یحدث بعد ذلك امرا۔ ناچار رفع ندامت و دفع شکایت کے لحاظ سے لکھ کر بھیجتا ہوں، مگر قبول افتد زہے عز و شرف۔ چونکہ مجھے احسن کا لفظ مادہ تاریخ کے طور سے شامل کرنے میں باعتبار وصف چاہ کے محل تامل تھا، ناچار اس رنگ میں ادا کرنا پڑا۔ عزیز شرف الحق* کو سلام و دعا دیجئے اون کے خط کا انتظار ہے۔

رسید کا رڈ ہذا سے مطلع فرمائیے۔ نہایت عجلت میں لکھ رہا ہوں
محمد ابوالحسن خوشدل

ازکارا** مدرسہ قادریہ ۲۸ جولائی ۱۹۲۷ء

* حکیم شرف الحق حضرت خوشدل کے خاندانی عزیز ہیں جن کا تذکرہ پروفیسر مختار الدین احمد صاحب نے اپنی اضافی تحریر میں کیا ہے۔
** کار اورنگ آباد اور پاورنگج کے درمیان میں ایک موڑ پر واقع ہے۔

حضرت مولانا سید ابوالحسن خوشدل / بیدل شہسرامی علیہ الرحمہ کی وفات ۱۹۳۵ء میں ہوئی۔ آپ کے سانحہ ارتحال پر استاذ الشعرا جناب حشر شہسرامی نے یہ قطعہ تاریخ کہا:
میرے مخدوم و مکرم ابوالحسن معجز بیاں تھی دلیل نکتہ سنجی آپ کی ہر بات آپ
دین و دنیا کی وجاہت حق نے دی تھی ہر طرح مختصر یہ ہے بہر صورت تھے خوش اوقات آپ
بدھ کے دن گیارہ بجے بستم جمادی الاولیں جانب خلد بریں رخصت ہوئے ہیہات آپ
اس سے بڑھ کر جنتی ہونے کا کیا ہوگا ثبوت منہمک رہتے تھے حق کی یاد میں دن رات آپ

حشر دو ہر اس سال لکھ دو رحلت مرحوم کا

۱۹۳۵ء چل بسے انیس سو پینتیس میں ہیہات آپ ۱۳۵۴ھ

☆ حضرت مولانا سید غیاث الدین شریفی رضوی رجہتی شہسرامی قدس سرہ

(۱۳۰۴ھ - ۱۳۸۵ھ)

آپ صحیح النسب کریم الطرفین حسینی سید تھے۔ ولادت مبارکہ آبائی وطن رجہت

ضلع گیا میں ۱۳۰۴ھ شوال المکرم میں ہوئی۔ ولادت کے چھ دن بعد ایک مجلس میں حضرت مولانا سید شاہ محی الدین احمد عرف لالامیاں سجادہ نشین خانقاہ کبیرہ شہسرام نے غلام اشرف اور والد ماجد سید فرزند علی صاحب نے غیاث الدین حسن نام تجویز کیا۔ اخیر الذکر کو ہی شہرت حاصل ہوئی۔

ابتدائی درجات سے لے کر متوسطات تک کی تعلیم رجعت ہی میں والد ماجد سید فرزند علی، مولانا بہادر حسین بہاری، ماسٹر سید اصغر حسین، مولوی صلابت حسین، مولوی عباس، مولوی سید تاج علی کے زیر تربیت ہوئی۔ ۱۸۹۰ء میں نوادہ سے امتیازی اول پوزیشن کے ساتھ امتحان پاس کیا اور اسکا لرشپ کے مستحق ہوئے۔ اس کے بعد اعلیٰ تعلیم کے لئے سب سے پہلے اپنے ماموں جان سید شاہ معین الدین سجادہ نشین خانقاہ کبیرہ کے ہمراہ شہسرام تشریف لائے۔ ماموں جان کے وصال فرمانے کے بعد دائرہ شاہ اجمل الہ آباد میں حضرت مولانا سید شاہ فاخر الہ آبادی، کانپور مدرسہ مطلع العلوم بانس منڈی میں مولانا سید عبدالرزاق، مولانا سید احمد حسن کانپوری اور جامع العلوم محلہ منکا پور میں مولانا محمد اسحاق، مولانا رشید احمد، جو پور میں ملا عطاء اللہ قدھاری، علامہ ہدایت خاں جو پوری، اصغر حسین دیوبندی، مولانا محمد یحییٰ بنارس مطلع العلوم کمنکڈھ میں مولانا عبدالرحمن نقشبندی، مسجد فتحپوری دہلی میں مشہور معقولی عالم مولانا عبداللہ ٹونگی سے علم و فن کی بہاریں لیتے رہے لیکن مذاق علم اتنا بلند تھا کہ علوم و فنون کے ان مایہ ناز پاسبانوں کے حضور بھی تشنگی کا احساس باقی رہا۔

آپ نے جب اس تشنگی کا اظہار اپنے پیر و مرشد حضرت علامہ سید محمد شریف صفی اللہ چشتی اصدقی اور مایہ ناز استاد گرامی حضرت علامہ سید شاہ فاخر الہ آبادی کے حضور کیا تو ان حضرات نے آپ کو بارگاہ رضا میں حاضری کا مشورہ دیا۔ آپ سر تسلیم خم کرتے ہوئے حضرت فاخر الہ آبادی کا مکتوب گرامی لے کر بریلی شریف حاضر ہوئے اور ملک العلماء حضرت علامہ محمد ظفر الدین قادری کے توسط سے اعلیٰ حضرت کی بارگاہ میں اسے پیش کیا۔ امام احمد رضا قادری برکاتی قدس سرہ اپنے حبیب اکرم صلی اللہ تعالیٰ علیہ وسلم سے نسبت رکھنے والی چیزوں کا کس قدر احترام ملحوظ رکھتے تھے۔ سب کو معلوم ہے۔ اس لئے اس بات کا علم ہونے کے بعد کہ خط لانے والے عزیز، خانوادہ نبوت سے گرامی تعلق رکھتے، ہیں آپ نے فوراً ان کے تعلیمی اور رہائشی امور کے اعلیٰ انتظامات فرمادئے۔

بریلی شریف میں اعلیٰ حضرت نے دورہ حدیث کے لئے اپنے علاوہ علامہ بشیر احمد صاحب علی گڑھ تلمیذ رشید ملا لطف اللہ علی گڑھی کو متعین فرمایا اور بقیہ درس نظامی کی منتہی کتابیں مثلاً حمد اللہ، مطول، اقلیدس، شمس بازغہ، توضیح تلوح وغیرہ امام اہل سنت کے بڑے صاحبزادے حجۃ الاسلام حضرت علامہ مفتی محمد حامد رضا خاں قادری علیہ الرحمہ کے ذمہ رہیں۔ ۱۳۲۴ھ تکمیل کے بعد دستار فضیلت سے سرفراز ہوئے اور کچھ دنوں کے بعد اعلیٰ حضرت قدس سرہ نے صحاح ستہ، اوراد و اذکار اور سلسلہ عالیہ قادریہ برکاتیہ رضویہ کی اجازت بھی مرحمت فرمائی۔ سند خلافت کا عکس فقیر کے پاس محفوظ ہے۔

حضرت علامہ سید غیاث الدین حسن شریفی رضوی زبردست فاضل، شاندار خطیب اور جملہ علوم عالیہ نظامیہ پر کامل استحضار رکھنے والے خدارسیدہ و مرتاض بزرگ تھے۔ قوت حافظہ غضب کا تھا، حاضر جوابی بے مثل پائی تھی۔ درس تدریس کے ساتھ ساتھ تبلیغی دورے بھی کثرت سے ہوتے۔ بھاگلپور، مونگیر، شاہ آباد، دمکا، ہزاری باغ، گوڈہ، پیر بھوم، کلکتہ، مرشد آباد، بردوان، مالده، پنڈوہ شریف، یوپی، بہار، ایم پی وغیرہ کے اکثر علاقوں میں وعظ و تذکیر کے لئے تشریف لے جاتے۔ چونکہ صاحب نسبت بزرگ تھے۔ اس لئے سلسلہ عالیہ رضویہ کی کثرت سے اشاعت بھی ہوتی۔ بد مذہبوں سے اکثر مناظر لے بھی ہوئے۔ اعلیٰ حضرت قدس سرہ نے متعدد جگہوں پر آپ کو بحیثیت مناظر روانہ فرمایا۔ آپ اپنے بے مثل استحضار علم، کتاب و سنت کے دلائل اور الزامی جوابات سے ہمیشہ مخالف پر فتح یاب رہے۔ تصنیف و تالیف سے بھی تعلق خاطر تھا۔ مدرسہ شمس گویا گاؤں بھاگلپور اور لہ آباد میں عرصہ داری تک صدر مدرس رہنے کے بعد اعلیٰ حضرت قدس سرہ کی ایما پر کلکتہ تشریف لے گئے۔ آپ نے اپنی ایک خودنوشت یادداشت میں خود تحریر فرمایا ہے :

”قیام الہ آباد میں دوران درس تدریس محی مولانا ظفر الدین بہاری صاحب کالہ آباد خط پہنچا کہ آپ کو اعلیٰ حضرت قبلہ کا حکم ہے کہ جلد سے جلد منشی لعل محمد خاں کے یہاں کلکتہ جائیے اور وہاں مسجدنا خدا کا منصب امامت اور مدرسہ عثمانیہ کی مسند تدریس سنبھالئے۔“

لہذا آپ لہ آباد سے شہرام آئے اور پھر کلکتہ پہنچ کر ان اہم مناصب کو سنبھالا۔ یہاں آپ کی انتظامی خوبیوں اور اعلیٰ علمی صلاحیتوں کے پیش نظر آپ کو کلکتہ انجمن اصلاح عقائد اور سیالده کے مدرسہ اسلامیہ کا صدر منتخب کیا گیا۔ یہیں آپ نے تصوف اور

عقائد کے موضوع پر متعدد کتابیں تصنیف کیں۔ ۱۔ خطبات غیاث (عربی)۔ ۲۔ معراج
العرفان عن کلام عشاق الرحمن (عربی)۔ ۳۔ رسالہ عقائد (فارسی)۔ ۴۔ خودنوشت سوانح
(فارسی)۔ ۵۔ غیاث الطالبین (اردو)۔ ۶۔ فوائد شریفی (اردو)۔ ۷۔ ضیاء الارواح
(اردو)۔ ۸۔ بیاض اذکار و اعمال۔ ۹۔ مجموعہ کلام کا تذکرہ آپ کی تصانیف میں ملتا ہے۔ مجموعہ
کلام اور غیاث الطالبین شائع ہو چکے ہیں۔ باقی رسائل قلمی صورت میں ہیں اور اکثر ناقص۔

سترہ سال کی عمر میں ۱۸۹۸ء میں آپ نے اپنے مرشد کریم علامہ سید محمد شریف
صفی اللہ چشتی اصدقی کے ہاتھوں پر بیعت کی اور ۱۹۰۵ء/۱۳۲۶ھ میں ۲۳ رصفر کو مرشد برحق
نے خلافت اور خرقہ نیابت سے سرفراز فرمایا۔ بارگاہ اعلیٰ حضرت سے ۲۹ ربیع الآخر
۱۳۳۸ھ جمعرات کے دن خلافت تفویض ہوئی۔

حضرت ملک العلماء سے آپ کے دیرینہ رابطے تھے، بلکہ آپ ہی کے توسط سے
اعلیٰ حضرت کی بارگاہ میں حاضری نصیب ہوئی۔ اعلیٰ حضرت کی تصنیف ”الدلائل القاہرہ“ پر
آپ کی تصدیق بھی ان لفظوں میں ملتی ہے:

قد اصاب فی ما اجاب مولیٰ العلماء ام م الفقہاء مجد المائة
الحاضرة الفاضل البریلوی مع اللہ المسلمین بطول بقائه فی هذه المسئلة با
ن التائید و الشركة و الحضور فی مثل هذا المجلس القبیحہ حرام و المعاونة
فیہا اثم و المقاربتہ فیہا سم قاتل للايمان فليتنا فس المتنافسون و قنا اللہ تعالیٰ
يانا و جميع المومنین للمفارقة و الاجتتاب عن مثل هذا المجلس و التائید
و الشركة فیہ۔ حرره الفقیر الی سید المرسلین ذی المنن المدعوبہ سید محمد
غیاث الدین حسن الحنفی السنی الرجہتی البہاری عفی عنہ الباری (الدلائل
القاہرہ علیٰ الکفر النیاشرة، ص ۲۰)

ترجمہ: عالموں کے پیشوا فقہاء کے امام اس صدی کے مجدد فاضل بریلوی نے، اللہ تعالیٰ ان
کی بقائے دراز سے مسلمانوں کو بہرہ یاب کرے، اس مسئلہ میں جو جواب دیا، ٹھیک دیا کہ
اس جیسی بری مجلس کی تائید اور شرکت اور اس میں حاضری حرام ہے اور اس کی اعانت گناہ
اور اس میں عمل ایمان کے لئے زہر قاتل۔ رغبت کرنے والوں کو چاہئے کہ اسی میں رغبت
کریں۔ اللہ تعالیٰ ہمیں اور سب مسلمانوں کو توفیق دے کہ اس محفل سے جدا رہیں اور ایسی

مجلس سے اور اس کی تائید و شرکت سے بچیں۔

حضرت سید غیاث الدین حسن چشتی قادری شریفی رضوی علیہ الرحمہ کا وصال ۱۳/ محرم الحرام ۱۳۸۵ھ/ ۲۵ مئی ۱۹۶۵ء یکشنبہ کو بوقت عصر ہوا اور شہسرام ہی میں خانقاہ کبیرہ کے احاطہ قبرستان میں تدفین عمل میں آئی۔

حضرت کے وصال پر استاذ الشعراء جناب حشر شہسرامی نے یہ تاریخی قطعہ کہا۔
عالم محتاط، مرد پارسا، روشن ضمیر نیک صورت، نیک سیرت، واصل حق، متقی
شام یکشنبہ تھی تیر ہویں محرم یاد ہے اف! جدائی کی گھڑی بھی تھی قیامت کی گھڑی
اس قدر کافی اشارہ ہے تعارف کے لئے آپ ہیں سادات سے اور سلسلہ ہے اصدقی
حشر اٹھتے ہی سر بایں کہا یہ سال فوت

آہ! مولانا غیاث الدین سلطان الولی (۱۹۶۵ء)

مزید تفصیل کے لئے دیکھئے ناچیز کی کتاب ”مولانا سید غیاث الدین حسن شریفی

رضوی- حیات اور شاعری“۔ مطبوعہ خانقاہ غیاثیہ شریفہ، محلہ دائرہ، شہسرام
☆ حضرت مولانا سید شاہ عبدالغنی شہسرامی قدس سرہ (م ۱۳۳۸ھ/ ۱۹۱۹ء)
آپ اعلیٰ حضرت کے خاص رفقاء میں تھے، اس لئے حضرت ملک العلماء کے
آپ سے گہرے روابط تھے۔ ملک العلماء نے اپنی تصنیف حیات اعلیٰ حضرت کے پہلے
حصہ میں اور علامہ نعمانی صاحب کے بیان کے مطابق دوسرے حصہ میں بھی آپ تذکرہ کیا
ہے۔ حیات اعلیٰ حضرت جلد اول میں لکھتے ہیں:

علمائے کرام کی تشریف آوری کے وقت اعلیٰ حضرت کی مسرت کی جو حالت
ہوتی، احاطہ تحریر سے باہر ہے خصوصاً حضرت محدث سورتی، مولانا شاہ وصی احمد پبلی بھیتی
حضرت ابوالوقت شیر پیشہ اہل سنت مولانا ہدایت رسول صاحب لکھنوی، حضرت مولانا
سراج الدین ابوالذکاء شاہ سلامت اللہ صاحب رامپوری..... مولانا سید شاہ عبدالغنی
شہسرامی وغیرہ وغیرہ علمائے کرام کی تشریف آوری کے وقت کا سماں بیان سے باہر ہے۔
(حیات اعلیٰ حضرت قدیم اول ص ۱۹۸)

حضرت کے مزید گوشہ حیات پر وہ خفا میں ہیں۔

☆ حضرت مولانا سید شاہ علیح الدین کبیری علیہ الرحمہ (متوفی ۱۳۵۰ھ)

ابتدا میں ذکر آچکا ہے کہ حضرت ملک العلماء آپ ہی کی خواہش پر اعلیٰ حضرت قدس سرہ کی اجازت سے پٹنہ سے شہسرام تشریف لائے، اس لئے گہری وابستگی کا ہونا فطری امر ہے۔ آپ کے حالات زندگی کے بارے میں فی الحال کوئی زیادہ معلومات نہیں۔ اتنا ضرور علم ہے کہ آپ حامی سنت، دین کا درور کھنے والے صاف دل بزرگ تھے۔ ہر کار خیر میں سبقت کرتے۔ اس کی شہادت کے لئے خود خانقاہ کبیرہ کا اہتمام اور اس کے علمی شعبہ کو فروغ دینے کے لئے ملک العلماء کو دعوت دینا کافی ہے۔ مزید تا سید مدرسہ خیرہ کے سال اولین ۱۳۲۹ھ کی روداد کے اس اقتباس سے ہوتی ہے۔ بانی خیرہ حضرت علامہ فرخند علی فرحت شہسرامی تلمیذ رشید حضرت علامہ عبدالکافی الہ آبادی قدس سرہما لکھتے ہیں:

”ہم خاص کر حضرات معززین و رؤسائے شہر کا شکریہ ادا کرتے ہیں کہ جلسہ سالانہ میں تشریف لا کر جلسہ کو عزت بخشی اور مدرسہ کی بھی ہر طرح معاونت فرماتے رہتے ہیں بالخصوص جناب حضرت شاہ ملیح الدین احمد صاحب سجادہ نشین خانقاہ و رئیس اعظم شہسرام کے ہم بہت ہی شکر گزار ہیں کہ آپ نے ہر قسم کی اعانت فرمائی اور جلسہ سالانہ میں جب آپ سے صدارت کی استدعا کی گئی تو نہایت خوشی سے منظور فرمایا لیکن بوجہ علالت کے تشریف نہ لاسکے۔ خداوند کریم ہمیشہ قرین صحت رکھے۔“

(روداد مدرسہ خیرہ نظامیہ شہسرام ۱۳۲۹ھ ص ۹-۱۰)

حضرت شاہ ملیح الدین کبیری اس عظیم الشان خانقاہ کے سجادہ نشین تھے جو صدیوں سے چلی آرہی ہے اور ہر دور کے سلاطین اسلام اور اکابرین علم و فن نے اس دور سے شرف نیاز حاصل کیا ہے۔ اس خانقاہ کی بنیاد ۱۷۱۷ء میں رکھی گئی اور پہلا وقف بادشاہ فرخ سیر نے اپنے عہد سلطنت کے پانچویں سن جلوس میں اٹھارہ مواضعات لاخراج ایک لاکھ درہم کی آمدنی کا دے کر فرمایا۔ اس وقت حضرت سیدی شاہ کبیر درویش قادری قدس سرہ، بقید حیات تھے۔ (تاریخ شہسرام ص ۷۹)

ملک العلماء سے آپ کے اور اہل خانقاہ کے دیرینہ رابطے تھے۔ اس ربط کا سبب اعلیٰ حضرت کی بارگاہ سے وابستگی ہے۔ اس قلبی ربط کے سبب آپ نے ملک العلماء کو مدرسہ خانقاہ کبیرہ شہسرام میں صدر مدرس کی حیثیت سے تشریف لانے کی دعوت دی۔ اس وقت یہ مدرسہ، مدرسہ عالیہ کلکتہ سے منسلک تھا۔ وہ تاریخی دعوت نامہ ناچیز کو ملک العلماء کے ذخیرہ

مکاتیب میں دستیاب ہو گیا۔ شاہ صاحب لکھتے ہیں:

۷ اکتوبر ۱۹۱۶ء

۷۸۶

شہسرام

جناب مولانا ظفر الدین صاحب! السلام علیکم ورحمۃ اللہ وبرکاتہ!
ہمارے مدرسہ عالیہ خانقاہ میں مدرس اول کی ضرورت ہے۔ اگر آپ اس مدرسہ کی
مدرس اولی بمشاہرہ مبلغ پچاس روپیہ ماہوار پر قبول کریں تو بہت جلد تشریف لا کر انچارج ہڈ
مولوی سے چارج لے کر اپنے فرض منصبی کو انجام دیں۔ یہ جگہ مستقل ہے۔ زیادہ والسلام۔

شاہ ولیح الدین احمد

سجادہ نشین خانقاہ شہسرام ضلع آرہ

حضرت ملک العلمائے شاہ صاحب کی دعوت پر لبیک کہی اور پورے علمی کردار
کے ساتھ تقریباً پانچ سال علمی فیوض کے دریا بہائے۔

حضرت شاہ ولیح الدین کا وصال ۱۹۵۰ھ میں ہوا۔ استاذ الشعرا جناب حشر

شہسرامی نے یہ قطعہ تاریخ کہا:

شاہ ولیح الدین احمد پاکباز	صاحب سجادہ، فخر شہسرام
خوش جمال و خوش خصال و خوش مزاج	نیک صورت، نیک سیرت، نیک نام
یاد ہے اُف پیر کا دن دردناک	بستم ماہ محرم وقت شام
عالم فانی کو کہ کر الوداع	چل بسا جنت کو وہ عالی مقام

حشر یہ ہے مصرع سال وفات

ربنا ادخلہ فی دار السلام ۱۳۵۰ھ

☆ مولانا نجم الدین شہسرامی علیہ الرحمہ

آپ کا شمار شہسرام کے ذی علم اور باصلاحیت علما میں ہوتا تھا۔ مدرسہ خانقاہ
کبیرہ کے سینئر مدرس تھے۔ علم ہیئت میں کمال تھا۔ قصیدہ بردہ شریف کا اردو ترجمہ بھی
فرمایا۔ بہت سارے جید علما نے آپ سے درس لیا۔ آپ کیت تلامذہ میں مولانا احتشام
الدین فریدی صاحب سے ناچیز کو ملاقات کا شرف حاصل ہے آپ کا بیان ہے کہ استاذ
محترم علمی استحضار رکھتے تھے۔ کتابوں کی تفہیم کا اچھا ملک تھا۔

ملک العلمائے اخلاق نے سب کو اپنا گرویدہ بنا رکھا تھا۔ مولانا نجم الدین

صاحب سے بھی آپ کے اچھے رابطے تھے۔ ملک العلماء جب پٹنہ تشریف لے گئے تو
 مراسلت سے جذبوں کی تسلی کی جاتی۔ پٹنہ جانا ہوتا تو ملک العلماء سے ضرور ملاقات کرتے۔
 ان کا صرف دو خط دستیاب ہوا۔ ایک میں علمی فرمائش ہے اور دوسرے میں علمی سفارش۔
 از شہرام ۷۸۶ تاریخ ۱۲ جولائی ۱۹۳۷ء

محی مولانا محمد ظفر الدین صاحب رضوی قادری زاوا لطفکم

السلام علیکم ورحمتہ اللہ بجمہ اللہ تعالیٰ بخیریت ہوں اور آپ کی خیرت مطلوب۔
 مدرسہ خانقاہ کبیرہ شہرام کو ایک کرہ علم ہیئت کی ضرورت ہے۔ کہاں سے
 دستیاب ہو سکتا ہے۔ غالباً جناب کو معلوم ہوگا اور کتنے میں ملتا ہے؟ مہربانی فرما کر جلد مطلع
 کریں۔ والسلام۔
 محمد نجم الدین عفی عنہ

مدرسہ اول مدرسہ خانقاہ کبیرہ شہرام

☆ کرہ علم ہیئت Astronomical Globe ہوتا ہے جس میں سیاروں، ستاروں کے نام
 ہوتے ہیں۔ افق کی سطحیں ہوتی ہیں جن سے طلوع و غروب کی تعیین ہوتی ہے۔

از شہرام ۷۸۶ ۱۹ اپریل ۱۹۵۲ء

برادر محترم جناب مولانا مولوی محمد ظفر الدین صاحب رضوی! السلام علیکم
 بجمہ اللہ! میں خیریت سے ہوں اور آپ کی خیریت کا خواستگار ہوں۔ آپ کا
 رسالہ ”عید کا چاند“ موصول ہوا۔ ماشا اللہ بہتر کتاب لکھی ہے۔ میرے ایک شاگرد محمد
 شفیق نے فاضل حدیث کا ابھی امتحان دیا ہے۔ نظر توجہ فرمائیں گے۔ فقط
 محمد نجم الدین عفی عنہ

☆ ”عید کا چاند“ حضرت ملک العلماء کی تصنیف ہے جو کتابی شکل میں پٹنہ سے شائع ہوئی۔
 میں جب فتاویٰ ملک العلماء مرتب کر رہا تھا تو یہ رسالہ بھی دستیاب ہو گیا جسے موضوع کی
 مناسبت سے کتاب الصوم میں جگہ دیدی گئی۔

☆ مولوی محمد شفیق شہرامی محلہ نورن گنج کے رہنے والے تھے۔ عرصے تک اس محلے کی مسجد
 کے امام رہے۔ ابھی چند سال پہلے دنیا سے رخصت ہوئے۔ سیدھے سادے اور پرہیزگار
 انسان تھے۔

☆ مولانا سید اظہار حسین صاحب شہسرامی علیہ الرحمہ
 بہار شریف موضع اوگانواں کے باشندہ تھے۔ مدرسہ نظامیہ آ رہ سے فارغ
 التحصیل ہوئے۔ تفسیر، فقہ، ہیئت اور فلکیات میں خاصی معلومات رکھتے تھے۔ مدرسہ خانقاہ
 کبیرہ شہسرام میں مدرس ہوئے۔ یہیں زندگی گزاری اور جسم خاکی بھی اسی خاک کا حصہ
 بنا۔ ان کی دو تحریریں دستیاب ہوئیں۔ ایک تو تعطیل کی درخواست تھی جو موضوع سے غیر
 متعلق ہے دوسرا خط ملک العلماء کے پرنسپل ہونے کی مبارک باد ہے جو پیش خدمت ہے:

۲۸ مئی ۱۹۲۸ء

۷۸۶

شہسرام مدرسہ خانقاہ

بگرامی جناب پرنسپل صاحب مدرسہ شمس الہدیٰ پٹنہ

بعد ہدیہ سلام اینکه الحمد للہ! حب مع حب مطلوب ہے۔ یہ خبر سن کر کہ جناب
 نے مدرسہ شمس الہدیٰ کی پرنسپلی کا چارج لے لیا، دل بہت مسرور ہوا۔ اس لئے بندہ حقدار
 ہے کہ مبارک بادی پیش کرے۔ لہذا امید ہے کہ قبول فرمائیں گے۔ دعا ہے کہ جناب کو
 مستقل طور پر پرنسپل کے عہدہ پر اللہ تعالیٰ فائز کرے آمین اور ہم لوگوں کی دیرینہ امیدیں
 جو وابستہ ہیں، برآئیں!

غالباً محی مولانا محمد ریاض الحق صاحب بھی آگئے ہوں گے۔ ہوں تو سلام علیک
 عرض ہے۔ مدرسہ بند ہو چکا ہے۔ مگر بے خانماں ہونے کے سبب سے شہسرام ہی میں رہنا
 ہوگا۔ جناب شاہ صاحب * وغیرہ مع الخیر ہیں۔ والسلام۔
 راقم

سید محمد اظہار حسین عفی عنہ

* شاہ صاحب سے یہاں شاہ صالح الدین صاحب کبیری مراد ہیں۔ جامعہ مراد آباد میں تعلیم
 پائی۔ برادر بزرگ شام کچھ صاحب کے انتقال کے بعد ۱۹۲۶ء میں سجادہ نشین ہوئے۔
 انہیں کے صاحبزادے ہیں موجودہ سجادہ نشین شاہ محمد تقی صاحب کبیری۔ شاہ صالح صاحب
 ۲۴ ربیع الاول ۱۴۰۲/۲۱ دسمبر ۱۹۸۲ء کو اس دار فانی سے رخصت ہوئے۔

☆ مولانا سید موسیٰ رضا کا کوئی شہسرامی علیہ الرحمہ (م ۱۹۵۲ء)

مدرسہ خانقاہ کبیرہ کے رفقاء ادارہ میں تھے۔ کا کو پٹنہ سے قریب ایک قصبہ
 ہے جو اب ضلع جہان آباد میں شامل ہے، مولانا وہیں کے رہنے والے تھے لیکن زندگی
 شہسرام میں گزری، اخلاف بھی یہیں ہیں۔ ۱۹۱۷ء میں خانقاہ کبیرہ کے مدرس کی حیثیت

سے شہسرام تشریف لائے، جہاں ۱۹۴۸ء تک مدرسی فرائض انجام دیتے رہے پھر اکبر پور روہتاس چلے گئے۔ اردو فارسی عربی میں شاعری بھی کرتے۔ انہیں کے صاحبزادے ہیں بزرگ شاعر جناب ظفر رضوی کا کوی اور سید اظفر امام رضوی وزائی۔

مولانا سید موسیٰ رضا کا کوی ذی علم اور باصلاحیت فاضل تھے اور ملک العلماء کے چاہنے والوں میں سے۔ ملک العلماء کے پٹنہ منتقل ہونے کے بعد مرسلت رہتی۔ ان کے تین خطوط دستیاب ہوئے جو دونوں حضرات کی بے تکلفی اور اپنائیت کو ظاہر کرتے ہیں، اس لئے کہ ذاتی معاملات عموماً بے تکلف احباب سے ہی کہے جاتے ہیں۔ مولانا سید موسیٰ رضا چشتی قادری علیہ الرحمہ کا انتقال ۲۶ محرم الحرام ۱۳۷۲/۱۳۵۲ء کو ہوا۔ شہسرام میں ہی تدفین ہوئی۔

موسیٰ رضا عفی عنہ از شہسرام
محبی مشفق
۷۸۶
السلام علیکم
۱۵ / ۵ / ۱۹۴۸ء

ہم نے آپ کو خبر اپنی موقوفی کی دی تھی اور خط پہنچنے کا حال بھی مولوی اظہار حسین صاحب سے معلوم ہوا مگر آپ نے کوئی خط افسوس ہے اس کے پاس سفارش کا نہ لکھا۔ آنا تو درکنار، ہم نے بلایا تھا اور خرچ بھی دینے کو لکھا تھا۔ خیر! ضروری عرض یہ ہے کہ ۱۹ مئی تک مدرسہ ہے، اس کے بعد تین ماہ کے لئے ۱۶ اگست تک بند ہے..... مولوی وصی احمد صاحب و پرنسپل صاحب اجمیر شریف جانے والے ہیں اور ہم سب لوگ جائیں گے تو اگر آپ مولانا نعیم الدین صاحب کو سفارش کے خیال سے ایک خط لکھیں تو کیا عجب ہے کہ بحال کر لیں۔ یہ لوگ ۹ مئی تک غالباً واپس آویں گے۔

دوسری بات یہ کہ مولوی عبداللہ صاحب مدرس مدرسہ حنفیہ آ رہے مولوی اظہار حسین صاحب کو خط لکھا ہے کہ اگر مولوی موسیٰ رضا صاحب..... وعظ وغیرہ کر کے فراہمی چندہ کے اوپر..... اور صرف پڑھانے و فراہمی طلبہ کے اوپر..... تو تنخواہ..... زیادہ دیا جائے گا۔ اور یکم جون کو مدرسہ کھلتا ہے۔ ابھی تنہا مولوی صاحب آویں اور مکان کو دیکھ بھال کر کے متعلقہ لاویں۔ ہم نے دسنہ* اون کے پاس کل خط لکھا۔

* دسنہ بہار شریف ضلع نالندہ کے اطراف کا مشہور مردم خیز قصبہ ہے جہاں سید سلیمان ندوی پیدا ہوئے۔

میں بخیریت رہ کر خواہاں خیریت احباب مع متعلقین ہوں۔ عرصے سے ملاقات نہ ہونے کے باعث بے چینی رہتی ہے۔ ہم نے آپ کو ممتحن بنوانے کی اپنی لئے لکھا تھا تو آپ نے لکھا کہ درخواست سپرنٹنڈنٹ صاحب کے پاس دینا چاہئے۔ اس کے بعد ہی سپرنٹنڈنٹ صاحب تشریف لائے اور ہم نے زبانی بھی کہا تو انہوں نے آپ کے بارے میں کہا کہ انہوں نے ہم سے سفارش کی ہے اور کہا کہ شروع جنوری میں درخواست دیجئے گا۔ چنانچہ ہم نے درخواست بھیج دی مگر اب تک ممتحن ہونے کی کوئی اطلاع نہیں۔ آپ کو معلوم ہے کہ چھ سال ممبر و پندرہ سولہ سال ممتحن رہ چکا ہوں، اس کے بارہ میں پھر کہئے۔

دوسرا کام یہ ہے کہ شروع اپریل ۱۹۴۹ء میں حسب سندو سارٹیفکٹ اسکیل مشاہرہ بنانے کا نوٹس آیا تھا۔ چنانچہ ہم نے بھی شہسرام کے ڈپٹی صاحب کے پاس کانپور کی سند، گنج مراد آباد کی سند و احمد علی صاحب نے جو سند دی تھی، سب دکھلا کر لکھوادیا اور سپرنٹنڈنٹ صاحب سے بھی کہہ دیا۔ اس سال پھر دریافت کیا گیا ہے کہ وہی لوگ ہیں یا بدلے گئے ہیں آپ میرے بارے میں کلمہ خیر کہدیں زرینہ و مختار کہاں ہیں؟ سب کو دعا کہدیں گے۔ عبدالقادر کی بہن * جس کی شادی سیوان میں ہوئی تھی، قضا کر گئی اولاد ہیں۔ موسیٰ رضا عفی عنہ

محمولانا سید محمد موسیٰ رضا نے تین شادیاں کیں۔ پہلی شادی خدیجہ الکبریٰ بنت سید منظور احمد ساکن جعفرہ گیا سے ہوئی لیکن یہ خاتون ایک سال بعد ہی لا ولد فوت ہوئیں۔ دوسری شادی بی بی شریف النساء بنت سید ولایت حسین سجادہ نشین خانقاہ نگلہ گیا سے ہوئی جن سے مولانا سید عبدالقادر شمس اور امینہ خاتون زوجہ حکیم مولانا سید عبدالستار شفا سیوانی پیدا ہوئے۔ انہیں دونوں کا تذکرہ مکتوب میں ہے۔ تیسری شادی کینر صغریٰ بنت سید محمد عیسیٰ موضع کا بر ضلع گیا کے ہمراہ ہوئی جن سے تین بچے تولد ہوئے۔ ۱۔ ظفر رضوی کا کوی۔ ۲۔ انوری خاتون۔ ۳۔ سید ظفر امام رضوی واٹی۔ مولانا سید عبدالقادر ملک العلماء کے شاگرد بھی تھے۔ (شکست ساز ص ۱۵)

آپ کا خط ملا۔ ہم نے پرنسپل وغیرہ سے نہیں کہا بلکہ عزیزم غلام قادر ابن مولوی عبدالقادر مرحوم * سے مدرسہ کی کتابوں کے جو محافظ ہیں، تحریر مجسٹری * لیا ہے اور حامل رقعہ ہذا کے معرفت حسب طلب ارسال ہے۔ حسب وعدہ اس شخص کی معرفت واپس فرمائیں۔ میں اپنا حال کیا لکھوں کہ سال سے ملیریا میں مبتلا ہوں۔ باضابطہ جلاب وغیرہ بھی لینا۔ اسپتال کی دوا کی، ہو میو پتھک علاج کیا، کچھ فائدہ نہ ہوا۔ اب ڈاکٹر صاحب جو مسلمان اور بہت اچھے آدمی ہیں، دست شفا بھی ہے، انہوں نے ملیریا تجویز کیا۔ مہینے کی دوا اسپتال سے دیتے ہیں اور انجکشن کے لئے بازار سے لینے کو لکھا ہے۔ تین چھ لے ہفتہ میں دوبارہ..... لے رہے ہیں۔ تھوڑا لرزہ دے کے بخارا آ جاتا ہے، ایک روز رہتا ہے پھر دو ہفتہ تین ہفتہ پرتا ہے۔ تین ہفتہ ہوتا ہے کہ بچی چار سال کی ہے، اس کو نمونیہ ہو گیا تھا، ڈاکٹر صاحب کے علاج سے فائدہ ہوا۔ عبدالقادر سلمہ کے یہ پانچواں لڑکا تھا جو ڈیڑھ سال کا ہو کر انتقال کر گیا۔ مکان گئے تھے۔ وہاں سے واپسی میں سڑک پر پیر فراز کی وجہ سے اکھڑ گیا۔ بڑی مشکل سے یہاں پہنچ کر بٹھالا یا۔ درد گھٹنے میں ہے، لیپ کی دوا لگا رہا ہوں۔ دو ہفتہ پر اب مدرسہ جاتا ہوں۔ دعا کیجئے کہ بطفیل رسول کریم (صلی اللہ علیہ وسلم) شفا فرمادے۔ سب کو سلام و دعا۔

محمد موسیٰ رضا

سلام و دعا۔

* یہ عبدالقادر دوسرے صاحب ہیں، مولانا کے صاحبزادے نہیں۔

** تحریر مجسٹری فلکیات کی مشہور کتاب ہے جو بطلمیوس کی علم الفلک کی تشریح کرتی ہے۔

مصنف: ابوالوفا بوزجانی (م ۱۳۸۸ھ)

☆ مولانا حکیم سید وصی احمد شہسرامی علیہ الرحمہ (م ۱۹۶۳ء)

بڑے حاضر العلم، بلند پایہ عالم دین اور صاحب احتیاط و تقویٰ بزرگ تھے۔ دینی تہذیب اور علمی رعب ان کے چہرے بشرے سے ظاہر ہوتا۔ شہسرام کے بڑے بوڑھے بتاتے ہیں کہ اخیر عمر میں مدرسہ خانقاہ کبیریہ کے مدرس تھے اور شاہی جامع مسجد محلہ مدار دروازہ شہسرام کی امامت بھی فرماتے۔ مسجد کے باہر ہی مطب تھا جہاں شام کے وقت مریضوں کو دیکھا کرتے۔ اعلیٰ حضرت امام احمد رضا قادری برکاتی قدس سرہ سے حد درجہ عقیدت تھی۔ جامعہ نعیمیہ مراد آباد میں آپ کے دوسرے دور قیام کے شاگرد مفتی محمد یامین نعیمی دام ظلہ بیان کرتے ہیں کہ طحاوی علی مراتی الفلاح پر آپ نے دوران مطالعہ جو حاشیہ

قلم بند فرمایا ہے، اس میں جگہ جگہ ”قال الامام احمد رضا۔ قال الفاضل البریلوی“ تحریر فرمایا ہے۔ آپ کے زمانہ امامت میں شہسرام کی شاہی مسجد میں جمعہ کی اذان ثانی مسجد سے باہر خطیب کے سامنے ہوتی۔ معروف موزن محمد حنیف مرحوم نے یہ روایت خود مجھ سے بیان کی جو حضرت کے زمانے میں بھی موزن تھے۔ یہ روایت بھی عام ہے کہ آپ کے زمانے میں تبلیغی جماعت کا دستہ بھولے سے شاہی جامع مسجد میں آ گیا تھا تو آپ نے انہیں وہاں نکلنے نہ دیا اور ان کے جانے کے بعد مسجد کا پورا صحن بنس بنس کھڑے ہو کر دھلویا۔

جامعہ نعیمیہ مراد آباد میں طویل عرصے تک قیام رہا۔ وہاں کے تلامذہ میں حافظ ملت مولانا شاہ عبدالعزیز مراد آبادی، مفتی اشفاق حسین نعیمی، مولانا سید عبدالقدوس جنبی اڑیسہ، مفتی طریق اللہ نعیمی اور مفتی محمد یامین نعیمی کے اسمائے گرامی کا علم ہے۔ ان میں مفتی اشفاق حسین نعیمی باسنی ناگور مفتی اعظم راجستھان، مفتی طریق اللہ نعیمی علیہ الرحمہ اور مفتی محمد یامین نعیمی صاحب سے ناچیز کے رابطے رہے۔ ان بزرگوں سے ملاقات کے بعد ہی علم ہوا کہ حضرت مولانا سید وصی احمد شہسرامی ایک کثیر المطالعہ، وسیع العلم، حاضر دماغ، قوی حافظہ، محتاط متقی اور کم سخن بزرگ تھے۔ یہ اوصاف ضعیفی میں بھی جوں کے توں برقرار تھے۔ حضرت کے حالات زندگی محفوظ نہ رہ سکے لیکن دستیاب مکاتیب کی روشنی میں مراحل حیات کے تانے بانے کچھ جوڑے جاسکتے ہیں۔

۱۹۳۹ء کے ایک مکتوب سے معلوم ہوتا ہے کہ دارالعلوم احسن المدارس کانپور میں مولانا مشتاق احمد (م ۱۳۵۲ھ) اور دارالعلوم معینیہ عثمانیہ اجمیر مقدس میں مولانا معین الدین اجمیری سے علوم کی تکمیل فرمائی۔ طب کی تعلیم طبیہ و ہاجیہ کالج لکھنؤ میں ہوئی۔ فراغت کے بعد دارالعلوم معینیہ عثمانیہ اجمیر شریف میں پہلی تقرری ہوئی پھر مدرسہ اشاعت العلوم بریلی میں درس دیا۔ اس کے بعد جامعہ نعیمیہ مراد آباد تشریف لے گئے جہاں تیرہ چودہ سال تک درس دیا۔ مراد آباد میں قیام کے دو دور تھے۔ پہلا دور دس بارہ سال کے طویل عرصے پر محیط تھا۔ پھر ایک وقفے کے بعد دوسری بار جب تشریف لے گئے تو ایک دو سال قیام فرمایا۔ آپ جہاں تشریف لے گئے انتہی کتابوں کا درس دیا لیکن پرائیویٹ اداروں میں تنخواہ کی قلت اور مصارف کی کثرت کے شاکہ رہے۔ اس سلسلے میں اکابر و احباب سے

مسلل رابطہ رکھا اور مستقل سروس کے لئے بھی کوشاں رہے۔ بلاآخر جب مدرسہ خانقاہ کبیرہ میں مدرس دوم کی حیثیت سے تقرری ہوئی تب جا کر معاشی سطح پر سکون اور طمانیت کے آثار نمایاں ہوئے۔ آپ کے ابتدائی مکاتیب میں معاشی اضطراب اور کشمکش حیات کا عنصر خوب نمایاں ہے۔ جامعہ نعیمیہ کے بعد منظر اسلام بریلی شریف تشریف لے گئے۔ پر ولیا (بنگال) کا تذکرہ بھی دو خط میں ملتا ہے لیکن یہ پتہ نہیں چلتا کہ وہاں گئے بھی یا نہیں؟ یونہی مدرسہ شمس الہدیٰ پٹنہ میں تقرری کے لئے بھی گزارش ملتی ہے لیکن گمان غالب ہے کہ وہاں پڑھانے کا اتفاق نہ ہوا، کیونکہ اس ادارے کے اس سلسلے میں خاموش نظر آتے ہیں۔ ۱۹۳۶ء کے ایک خط سے علم ہوتا ہے کہ وہ شہرام کو اپنی مستقل قیام گاہ بنا چکے تھے اور حضرت ملک العلماء کی کوششوں سے مدرسہ خانقاہ کبیرہ میں ان کی مستقل تقرری ہو چکی تھی۔ اسی لئے بعد کے خطوط میں اضطراب کا سایہ نہیں ملتا بلکہ ایک پرسکون عالمانہ وقار جھلکتا دکھائی دیتا ہے۔

حضرت مولانا سید وحی احمد صاحب ایک صاحب دل، سنیت نواز، باخدا مراض عالم دین تھے۔ مقامی حضرات اور تلامذہ کے بیان کے مطابق آپ کے مریدین کی تعداد بھی خاصی تھی۔ بیعت و ارادت غالباً حجتہ الاسلام شاہ حامد رضا قادری برکاتی رضوی علیہ الرحمہ سے تھی۔ صدر الافاضل سے خصوصی ربط تھا۔ ان کے شاگرد بھی تھے اور گہرنے نیاز مند بھی۔ جب حضرت صدر الافاضل مولانا نعیم الدین مراد آبادی کا وقت وصال قریب آیا تو بار بار یہی ذکر فرماتے: اب تک وحی احمد نہیں آئے۔ وصال سے کچھ دیر پہلے حضرت مولانا سید وحی احمد صاحب حاضر ہوئے۔ اشاروں میں کچھ باتیں ہوئیں اور روح قفس عنقریب سے پرواز کر گئی۔

شہرام کے افراد کہتے ہیں کہ شاہ وحی احمد صاحب علیہ الرحمہ کے وصال کے بعد کئی سال تک ان کے مریدین اور نیاز مندان اہتمام کے ساتھ ان کا عرس منعقد کرتے رہے، بعد کو یہ سلسلہ موقوف ہو گیا۔ دین و سنیت کی تجلیات بکھیرتا اور کشمکش حیات سے نبرد آزما ہوتا یہ پیکر علم و فضل، زہد و تقویٰ ۱۱ ربیع الثانی ۱۳۸۳ھ / ۳۰ اگست ۱۹۶۳ء میں زیر زمیں جا سویا۔ نواب محمد تقی قمر گیاوی (م ۴ ذی الحجہ ۱۳۸۸ھ) نے یہ قطعہ تاریخ کہا جو لوح مزار پر کندہ ہے۔

پاک باطن، عارف حق، عالم عالی مقام آفتاب در سگاہ خانقاہ شہرام
 اس گذرگاہ جہاں سے آپ کی رحلت ہوئی ہو گئے ہم سے جدا، ہر ایک کو حسرت ہوئی
 ماہِ غوثِ پاک کی تاریخ تھی وہ گیارہویں قبر پائی تربت مخدوم صالح کے قریں
 مغفرت کی فاتحہ خواں نے جو کی حق سے دعا قصر جنت میں گئے نزد جناب مصطفیٰ

اے قمر تاریخ نقلش قلب من ناگاہ گفت

”قادری سونی وصی احمد بہشتی آہ“ گفت (۱۳۸۳ھ)

ملک العلماء کے : م حضرت مولانا سید وصی احمد شہرامی علیہ الرحمہ کے سترہ
 مکاتیب دستیاب ہوئے جو مختصر وضاحت کے ساتھ پیش ہوتے ہیں۔ ان خطوط سے دونوں
 حضرات کے : رابطے کی نوعیت کا اندازہ کیا جاسکتا ہے۔

۷۸۶ رومی حضرت مولانا ذوالحجہ والکرم رید مخدوم۔ السلام علیکم ورحمۃ وبرکاتہ

امید کہ مع الخیر والعافیۃ ہوں گے۔ تیسرا گرامی نامہ عزت افزا ہوا۔ آج مورخہ
 ۱۹ ستمبر ۱۹۳۹ء کو انگریزی ٹائپ شدہ درخواست کے ہمراہ تین تکمیل اور چھ کار گزار یوں کی
 سندوں اور سارٹیفکیٹوں کی نقول بخدمت سپرنٹنڈنٹ صاحب ارسال کر رہا ہوں۔ رجسٹری
 میں ایک آنہ زائد کا ٹکٹ شامل ہے کہ وصولی کی رسید مل جائے گی۔

درخواست کا خلاصہ مضمون یہ ہے کہ متعدد عربی مدارس و دارالعلوم میں بیشتر
 مدرس اول کی علمی اعلیٰ خدمات مدتوں سے انجام دیتا رہا ہوں۔ جامعہ نعیمیہ میں بارہ سال
 سے یہ خدمات مفوض ہیں۔ اعلیٰ قابلیت، کامل مہارت کے ساتھ کافی تجربہ رکھتا ہوں۔
 تکمیل کی سندوں میں ایک دارالعلوم معینیہ عثمانیہ کی، دوسری دارالعلوم کانپور کی، تیسری طبیہ
 وہابیہ کالج لکھنؤ کی ہے۔ کارگزاری کی سندوں میں ایک دارالعلوم معینیہ عثمانیہ کی، دوسری
 مدرسہ اشاعت العلوم بریلی کی، تیسری جامعہ نعیمیہ مراد آباد کی ہے۔ سارٹیفکیٹوں میں ایک
 انگریزی ٹائپ کی ہوئی جناب مولوی ابوالفضل خان صاحب، بی۔ اے۔ بی۔ ایل۔
 میونسپل کمشنر اور فیجر ریاست کھا کر شہرام کی، دوسری انگریزی ٹائپ شدہ جناب مولوی
 وکیل احسن التوحید صاحب بی۔ اے۔ بی۔ ایل وکیل شہرام میونسپل کمشنر شہرام کی ہے۔
 تیسری اردو میں سر محمد یعقوب صاحب ممبر کونسل اسٹیٹ کی ہے۔ ان کا خلاصہ یہ ہے کہ

’نہایت ہی معزز سید خاندان کا ہوں، اعلیٰ قابلیت ہے، کامل تجربہ ہے، طریق تعلیم، حسن انتظام، اخلاق حسنہ، سلامت روی وغیرہ تمام اوصاف علی وجہ الکمال ہیں۔ افسردہ ماتحت ہمیشہ بے حد خوش رہتے ہیں۔ جس جگہ کے لئے درخواست کرتے ہیں، اس کے لئے بہر طور موزوں ہیں۔ یہی اس جگہ کامیاب ہو جائیں۔“

یوپی کے وزیر تعلیم کی سارٹیفکیٹ یا سفارش حاصل نہیں ہو سکتی۔ سبز پوش * صاحب کی خدمت میں حضرت صدر الافاضل ** نے گرامی نامہ تحریر فرمادیا ہے۔ وہ ڈاکٹر محمود صاحب کو زوردار خط تحریر فرمادیں گے۔ ہندو ممبر انسپکٹر کا نام اور ڈائریکٹر کا نام بواپسی ڈاک تحریر فرمائیں۔ اپنی سعی و سفارش اور کاروائیوں سے بھی اور ان کے مرتب نتیجے سے بھی آگاہ فرماتے رہا کریں۔ غالباً پہلے معروضہ سے معلوم ہوا ہوگا، حضرت استاذی مولانا مشتاق احمد صاحب قبلہ *** کی خدمت میں عریضہ حاضر کر دیا ہے۔ کمروں کی تعداد اور ان کی قیمتیں مکرر قاضی احسان الحق صاحب کے خط سے دریافت ہو چکی ہوں گی۔ حضرت صدر الافاضل کی خدمت میں ان کی تصانیف ارسال کرنے کے لئے عرض کر دیا۔ فقط والسلام۔ رہین منت فقیر وصی احمد

بدرہ جامعہ نعیمیہ، دیوان بازار۔ مراد آباد

اس خط میں غالباً بہار مدرسہ بورڈ سے ملحق مدرسہ خانقاہ کبیرہ شہرام یا مدرسہ شمس الہدیٰ پٹنہ میں تقرری کی درخواست ہے۔ ۱۹۲۶ء کے خط سے معلوم ہوگا کہ آپ مدرسہ خانقاہ کبیرہ میں مدرس دوم کی حیثیت سے منتخب ہو گئے اور ملک العلماء اور آپ کی مشترکہ کوششیں کامیابی سے ہم کنار ہو گئیں۔

سید شاہد علی سبز پوش گورکھپوری، خانقاہ رشیدیہ جو نپور کے سجادہ نشین تھے اور بڑے اثر و رسوخ والے بزرگ۔ خود بھی اعلیٰ زمین دار اور باذوق تھے، اس لئے مقبول خلائق تھے اور سیاسی حلقہ بھی آپ کا خاصا معتقد تھا۔

** حضرت صدر الافاضل مولانا سید نعیم الدین اشرفی رضوی مراد آبادی علیہ الرحمہ (م ۱۳۶۷ھ) شاہ علی حسین اشرفی میاں کچھو کچھوی قدس سرہ کے مرید اور اعلیٰ حضرت امام احمد رضا قادری برکاتی قدس سرہ کے ممتاز خلیفہ تھے۔ زبردست خطیب، ماہر انشا پرداز، باتدبیر سیاست داں، لاجواب مناظر اور بہترین مدرس تھے۔ جامعہ نعیمیہ آپ ہی کے اسم مبارک

سے منسوب ہے جسے آپ نے قائم کیا اور پروان چڑھایا۔ اعلیٰ حضرت قدس سرہ کے خاص نیاز مند تھے۔ مشہور ترجمہ ”قرآن کنز الایمان پر آپ نے مختصر اور جامع تفسیر ”خزان الخزان“ تحریر کی۔ اس کے علاوہ علم غیب رسول کے ثبوت میں الکلمۃ العلیانی علم المصطفیٰ، اطیب البیان فی الرد علی تقویہ لایمان، التحقیقات لدفع التلبیسات، فرائد النورنی جرائد القبور وغیرہ تصنیف کیں۔ آریوں، عیسائیوں، وہابیوں اور دیوبندیوں سے کامیاب مناظرے کئے۔ سیتار تھ پرکاش کا قسط وار جواب ماہنامہ ”السواد الاعظم“ مراد آباد میں شائع کیا۔ شدھی سنگھٹن کے فتنے کو فرو کرنے میں نمایاں کردار ادا کیا۔ قیام پاکستان کے زبردست حامی تھے۔ آپ کی کوششوں سے بنارس میں عظیم الشان سنی کانفرنس ۱۹۴۶ء میں منعقد ہوئی جس کا تذکرہ آگے آتا ہے۔ پاکستان کی تاسیس کے بعد آپ لاہور تشریف لے گئے۔ شریعت اسلامیہ کی روشنی میں پاکستان اسمبلی کی دستور سازی کی ذمہ داری جن بزرگوں کے حوالے ہوئی، ان میں آپ بھی تھے لیکن زندگی نے وفاتہ کی اور ۱۹۴۸ء میں ہی آپ دنیا سے رخصت ہوئے۔ رحمہ اللہ رحمۃ واسعۃ۔

حضرت مولانا سید وصی احمد صاحب حضرت کے خاص نیاز مند اور منت کش تھے جس کی تائید پیش نظر مکاتیب سے بھی ہوتی ہے۔

☆☆☆ مولانا مشتاق احمد کانپوری (م ۱۳۵۲ھ) استاذ زمن علامہ احمد حسن کانپوری (م ۱۳۲۲ھ) کے صاحبزادے اور مولانا سید وصی احمد صاحب کے استاذ تھے۔ آپ کا حلقہ درس کافی شہرت رکھتا تھا۔ علامہ حسن کانپوری سے ملک العلمائے بھی فیض اٹھایا ہے۔

۷۸۶ مولانا المحترم ذوالحجہ والکرم زاد کرمہ وعلیکم السلام ورحمۃ وبرکاتہ
مزاج اقدس مع متوسلین کرام مقرون بخیر و عافیت باد۔ پہلے پہانی عبد الحمید صاحب کی زبانی پھر آج ۲۸ نومبر سنہ شنبہ کی ڈاک سے گرامی نامہ عزت افزا ہو کر کاشف حالات ہو۔ ان توجہات و ہمدردی اور نیاز مند نوازی کا شکریہ۔ بمصداق۔

گر برتن من شود زباں ہر موعے
یک شکر تو از ہزار نتواں کرد
کیا ادا کر سکتا ہوں بجز اس کے کہ التجا کروں اس کا نعم البدل دارین میں حق سبحانہ و تعالیٰ عطا فرمائے۔ چونکہ پرولیا والے جناب کے واسطے سے مدرس و مبلغ طلب کر رہے

ہیں۔ اس لئے یہی نسب ہے کہ اطمینان و پختگی کے لئے ذیل کے قابل استفسار امور جناب ہی دریافت اور طے فرما کر بندے کو آگاہ فرمائیں:

(۱) مدرسہ چلانے کے لئے کوئی انجمن بھی قائم کی گئی ہے یا عالم صاحب کے تشریف لے جانے پر انجمن کا قیام عمل میں آئے گا؟

(۲) فی الحال مدرسہ کے مصارف کا کیا انتظام ہے؟ اگر چندے سے ہے تو اس وقت چندے کی وصولی کس قدر ہے اور کیا سرمایہ جمع کر لیا گیا ہے؟

(۳) مدرسہ کے مصارف، ملازموں کی تنخواہ کی وصولی کے کون کون صاحب ذمہ دار ہیں؟

(۴) تنخواہ ماہ بہ ماہ وقت پر مل جائے گی یا نہیں؟

(۵) یہاں سے جو عالم صاحب تشریف لے جائیں گے، مدرسے میں کس درجہ کو پڑھائیں گے؟ اردو، فارسی، قرآن شریف ناظرہ اور حفظ پڑھائیں گے یا عربی تعلیم متعلق ہوگی؟ اسی طرح وہ امور جن کا دریافت فرمانا جناب بھی ضروری خیال فرمائیں، تحریر فرما کر ذریعہ ڈاک پہلے دریافت فرمائیں۔

حضرت مولانا المحترم سہیت کی تبلیغ نیاز مند کی زندگی کے فرائض میں داخل ہے۔ بفضلہ تعالیٰ جس عنوان سے بھی ہو ہمیشہ سہیت کی تبلیغ کرتا رہا ہوں اور جب تک حیات مستعار ہے ان شاء اللہ تعالیٰ کرتا رہوں گا۔ جناب اپنی ہمدردی سے جہاں بھیجیں، جانے کو بہ دل تیار ہوں لیکن اتنی گزارش بجزوری ضرور ہے کہ حضرت مولانا نعیم الدین صاحب قبلہ پچاس روپیہ ماہوار دیتے تھے، مطب اور وعظ کی بھی آمدنی تھی۔ یہ سب مل کر کتبہ کی ضروریات میں خرچ ہو جاتے تھے۔ اس لئے ۳۰ سے ہی زیادہ ہو جائے، پرولیا والوں سے اس کی کوشش بھی کریں اور تحدیث نعمت کے طور پر اس واقفیت کی اطلاع فرمادیں۔ نہایت جید عالم باعمل متقی پرہیزگار جن کے کئی سوشاگر و فارغ التحصیل عالم ہو کر ملک کے کونے کونے میں بڑی تنخواہیں پا کر دین کی خدمت کر رہے ہیں اور نہایت نرم لب و لہجہ میں شائستہ طریقہ پر درس اور وعظ بیان کرتے ہیں۔ ایسے جامع صفات عالم کو آپ کے یہاں دینی خدمات انجام دینے کے لئے بھیجا جا رہا ہے۔ ان کی خدمت گرامی سے دینی مقاصد میں آپ لوگوں کو یقینی کامیابی ہوگی اور آپ لوگ ان کی خدمتوں سے مستفید ہوں گے۔ اتنی قلیل تنخواہ ان کے اور ان کے متعلقین کے لئے بالکل ناکافی ہے فی الحال کم سے کم چالیس

روپے ماہوار اور تنخواہ زیادہ کرائیں اور وہاں سے محتم جواب طلب کریں کہ میرے جواب
الجواب کی ضرورت نہ پڑے اور جلد مجھے طلب فرما کر وہاں بھیج سکیں۔ اگر سفر خرچ بھی منگا
سکیں تو بہت ہی بہتر ہے۔ فقط والسلام۔

نیاز مند وصی احمد

موضع کجاواں، ڈاکخانہ، بٹھا، پٹنہ

اس خط میں تاریخ درج نہیں لیکن پرولیا کی Vacancy کا تذکرہ ہے، اس
لئے یہ تیسرے مکتوب سے پہلے کا تحریر کردہ ہے۔ اس زمانے میں مراسلہ نگار معاشی تنگ دستی
کا سامنا کر رہے تھے، اسی لئے کئی خطوط میں ناسازگار حالات کا شکوہ اور اس کی تدبیر کے
سلسلے میں گزارش ملتی ہے۔ ۱۹۹۴ء کے ایک مکتوب سے ظاہر ہوتا ہے کہ آپ ۱۹۴۰ء میں بھی
جامعہ نعیمیہ میں تھے۔ اس سے اندازہ ہوتا ہے کہ آپ ایک وقفے سے ۱۹۴۰ء تک جامعہ
نعیمیہ میں رہے۔ اس کی تائید مفتی یامین اثرنی صاحب کے بیان سے بھی ہوتی ہے کہ آپ
دو بار جامعہ نعیمیہ میں مدرس کی حیثیت سے تشریف لائے۔

وعلیکم السلام

مولانا المحترم!

۷۸۶

امید ہے مزاج اقدس بعافیت ہوگا۔

پرولیا والوں کا نیاز مند کے پاس ابھی تک کوئی خط نہیں آیا ہے۔ اللہ تعالیٰ کا فضل
دیکھیں فرمائے، اپنے حبیب مکرم رؤف ورحیم صلی اللہ تعالیٰ علیہ وسلم کے صدقے، تمام
محبوبوں، مقبولوں مقربوں کے طفیل عاملہ بخیر فرمائے..... قلم کی جنبش اور ہاتھ میں مدرسہ شمس
الہدیٰ کی تقرری کے لئے تیار ہے۔ ان کے قلب کو میرے لئے مہربان فرمائے اور اس جگہ
مجھ عاجز بندے کی جلد تقرری فرما کر بیکاری کی روز افزاں پریشانیاں دور کرے آمین بحق
حبیب و آلہ الطاہرین۔

حضرت مولانا المحترم میری عمر میں کبھی بھی ایسی پریشانی کا موقعہ نہیں آیا ہے۔
میرے خیال میں جب تک مدرسہ شمس الہدیٰ کی تقرری ہو، پرولیا والوں کا خط آ جائے اور
کوئی دوسری معقول صورت نیاز مند کے لئے..... آپ اپنی تحریک سے ان لوگوں کو مائل کر
دیں گے۔ اطراف میں مذہبی چند جلسے کوشش سنیوں کے خلاف..... نیاز مند کی قربانی کام
آ جائے گی اور ان کی وجہ سے علانے میں اثر و شہرت پیدا ہو جائیں گے جو بعد کی دینی

ضرورت کے لئے کام آئیں گے۔ نیاز مند بھی حضرت کے ہمراہ آجائے گا۔ آپ اپنے حالات اور دیگر مصروفیات سے آگاہ فرماتے رہیں گے۔ والسلام مع الاکرام۔

نیاز مند فقیر وصی احمد

موضع کجاواں، ڈاکخانہ بہا ضلع پٹنہ۔ ۱۸ دسمبر ۱۹۳۹ء

یہ مکتوب بہت بوسیدہ ہو چکا تھا جس کی وجہ سے اس کی زیراکس کاپی بہت مشکل سے پڑھنے میں آئی بعض مقامات بہت کوشش کے باوجود پڑھنے میں نہ آسکے۔ بلاآخروہ جگہیں سادہ چھوڑنی پڑیں۔ اس مکتوب میں کوئی نئی بات نہیں، مکتوب بالا سے ہی اس کا مضمون منسلک ہے۔

۷۸۶ مخدومی مکرمی حضرت مولانا لکھنؤ دامت برکاتکم! سلام مسنون!

حق سبحانہ و تعالیٰ سے دعا ہے مزاج اقدس مع متوسلین کرام بصحت و سلامت ہو۔ گرامی نامہ نے سرفراز فرمایا تھا۔ یقین ہے بریلی شریف حضرت کی خدمت اقدس میں معروضہ فرمایا ہوگا۔ وہاں سے کیا جواب مرحمت فرمایا، جلد آگاہ کریں، ہر وقت انتظار ہے۔ اواخر رمضان المبارک میں حضرت حجۃ الاسلام قبلہ دامت برکاتہم کی خدمت اقدس میں عریضہ حاضر کیا تھا۔ اس کا جواب ۱۳ اکتوبر کو حضرت نے مرحمت فرمایا کہ معقول و منقول کی اعلیٰ کتابیں پڑھانی ہوں گی۔ تین ماہ تک پینتیس روپیہ ماہوار دینے جائیں گے۔ حسن کارگزاری دیکھنے کے بعد چوتھے مہینہ سے چالیس روپیہ ماہوار کر دیئے جائیں گے۔ جلد بریلی پہنچنے کی اطلاع دو۔ حضرت کے اس کرم نامہ کا جواب یکم نومبر کو پیش کر دیا کہ ہر وقت تیار ہوں۔ سوال المکرم کی کس تاریخ کو مدرسہ کھلے گا۔ میں کس روز خدمت میں حاضر ہوں؟ بواپسی ڈاک جلد آگاہ فرمائیں کہ حسب ارشاد خدمت اقدس میں حاضر ہو جاؤں۔ لیکن آج تیرہ دن ہو گئے، حضرت کا کوئی گرامی نامہ تشریف نہیں لایا۔ ہر روز نہایت بے چینی سے انتظار کر رہا ہوں۔

اگر آں مخدوم کے پاس حضرت کا والا نامہ نہیں پہنچا ہو فوراً دوسرا معروضہ حضرت کی خدمت میں پیش کر کے زور دیں کہ حضرت مجھے جلد طلب فرمائیں۔ بیکاری و ناداری کے روز افزوں مصائب سے بے حد تنگ ہو رہا ہوں۔ جس قدر جلد ممکن ہو، جواب

مرحمت فرما کر شکرزیہ کا موقعہ دیں والسلام۔
 کمترین وصی احمد
 موضع کجاواں ڈاکخانہ بٹھا ضلع پٹنہ ۱۲ شوال المکرم ۱۳۶۹ھ چہار شنبہ

۷۸۶ حضرت مولانا المحترم دامت برکاتکم! سلام مسنون!

امید ہے مزاج اقدس مع متوسلین کرام بخیر و عافیت ہوگا۔ حسب ارشاد بنارس کے قصد سے روانہ ہوا۔ بکسر اسٹیشن پر حضرت حجتہ الاسلام دامت برکاتہم کی قدمبوسی ریل میں میسر ہوئی۔ ہمراہ رکاب بنارس حاضر ہوا۔ مراد آباد سے صدر الافاضل حضرت مولانا نعیم الدین صاحب قبلہ بھی تشریف لائے تھے۔ محدث صاحب *** شرکت نہ فرما سکے۔ دونوں حضرات نے حاجی جلال الدین صاحب سے میری تقرری کے لئے نہایت موثر کلمات میں ارشاد فرمایا۔ حاجی صاحب نے عرض کیا: تمام اراکین سے مشورے کے بعد اطلاع دوں گا۔ جلسہ ختم ہونے کے بعد حضرت حجتہ الاسلام قبلہ دامت برکاتہم وہیں رونق افروز رہے۔ میں حضرت سے اجازت لے کر کجاواں چلا آیا۔ پتہ بھی لکھ کر دے آیا تھا۔ حاجی صاحب نے ابھی تک کوئی اطلاع نہیں دی، ہر وقت انتظار ہے۔ اسی لئے حضرت محترم کی خدمت مبارکہ میں بنارس کے حالات تاخیر سے پیش کر رہا ہوں کہ آپ بھی منتظر ہوں گے۔ اس وقت کی گفتگو سے حاجی صاحب کا نشاد دریافت ہوتا تھا کہ یہ پندرہ بیس روپے ماہوار کا مدرس چاہتے ہیں۔ اسی بنا پر وہاں کی امید بالکل ضعیف معلوم ہوتی ہے۔ بہر حال جو کچھ بھی حاجی صاحب اگر لکھیں گے، عرض کروں گا۔ حضرت محترم نے حضرت حجتہ الاسلام قبلہ دامت برکاتہم سے میری ہمدردیوں کے لئے جو کچھ عرض کیا تھا حضرت مجھ سے بیان فرما رہے تھے۔ فقیر بے نوا کی حق سبحانہ و تعالیٰ سے التجا ہے وہی آپ کی ان ہمدردیوں کا نعم البدل عطا فرمائے۔ ماشاء اللہ حضرت کی خدمت اقدس میں آپ کا سوخ نہایت بلند مرتبہ ہے۔ خدا کرے آپ کے فیض و برکات سے ہم نیاز مند ہمیشہ مستمتع ہوتے رہیں۔ اگر آپ حضرت سے عرض کر دیں کہ وہ مجھے اپنے مدرسہ میں طلب فرمائیں تو مجھے یقین ہے حضرت ضرور ضرور مجھے طلب فرمائیں گے۔ آپ کی عرض ہرگز روندہ فرمائیں گے۔ خیریت اور حالات سے آگاہ فرما کر تسکین خاطر فرمائیں۔ فقط الطیب السلام باعظم العجل والا کرام۔

کمترین وصی احمد

موضع کجاواں ڈاکخانہ بٹھا ضلع پٹنہ ۶ رمضان شریف، چہار شنبہ از شہرام
 *بکسر، آرہ اور بلیا کے درمیان تاریخی مقام ہے جہاں کئی یادگار معرکے ہوئے۔ شیر شاہ
 نے بھی وہاں جنگ لڑی اور انگریزوں کے زمانے میں بھی معرکہ ہوا۔

*** حجتہ الاسلام علامہ محمد حامد رضا خان قادری برکاتی رضوی علیہ الرحمہ (م ۱۳۶۲ھ) اعلیٰ
 حضرت امام احمد رضا کے بڑے شاہزادے تھے۔ نہایت وجیہ و تشکیل، زبردست صلاحیتوں
 اور بہت ساری خوبیوں کے مالک تھے۔ درجنوں کتابیں آپ سے یادگار ہیں۔ زور بیان
 خوب پایا تھا۔ روئے انور پر ایسا ملکوتی نور برستا تھا کہ کئی ایک غیر مسلم صرف آپ کو دیکھ کر
 مشرف بہ اسلام ہو گئے۔ بہترین شاعر تھے اور عربی زبان کے ماہر ادیب۔ الدولۃ المملکیۃ کی
 تصنیف کے وقت والد ماجد اعلیٰ حضرت کے ہمراہ مکہ معظمہ میں تھے۔ آپ کے تلامذہ میں
 ملک العلماء بھی آتے ہیں۔

*** محدث اعظم ہند سید محمد کچھوچھوی (م ۱۳۸۳ھ/۱۹۶۳ء) امام احمد رضا کے تلمیذ اور
 گہرے نیاز مند تھے۔ سید ثنی، سید محمد مدنی اور سید محمد ہاشمی آپ ہی کے صاحبزادگان ہیں۔
 بہت زبردست خطیب اور مناظر تھے۔ اردو کے بہترین ادیب اور شاعر تھے۔ کنز الایمان
 سے استفادہ کرتے ہوئے قرآن حکیم کا اردو ترجمہ بھی فرمایا۔

۷۸۶ حضرت مولانا لکھنؤی حامی دین متین دامت برکاتکم

السلام علیکم ورحمتہ و بركاتہ

خدا کرے مزاج گرامی مع تو سلین کرام مقرون بصحت و سلامت اور مشتمل بخیر
 و عاقبت ہو۔ معرفت حاجی ظہور صاحب * کرم نامہ عزت افزا ہوا تھا۔ قوی امید ہے کہ
 پورنیہ و بریلی شریف کا سفر فی الحال نہیں تو آئندہ میرے لئے وسیلۃ النظر ہوگا، لیکن گرامی
 نامہ کا مضمون مقصود کی طرف رہنمائی نہیں فرماتا ہے۔ مرضی مولیٰ از ہمہ اولیٰ۔ اسی نے فضل
 فرمایا، حضرت سیدی صدر الافاضل مولانا نعیم الدین صاحب قبلہ دامت برکاتہم نے باوجود
 شدید مالی مشکلات کرم فرما کر شعبان المعظم تک کے لئے طلب فرمایا ہے۔ اس کے بعد بھی
 اسی کے فضل کی امید ہے۔ آپ جیسے کرم فرما حضرات سے وہی کار بر آری فرمائے گا۔ آپ
 کی ہمدردی و توجہات سے آج نہیں تو کل ان شاء المولیٰ تعالیٰ ضرور کامیاب ہوں گا۔

والسلام باعظم التعجیل والا کرام۔ حضرت سیدی صدر الافاضل دامت برکاتہم اور حاجی ظہور صاحب سلام مسنون فرماتے ہیں۔
کترین وصی احمد

جامعہ نعیمیہ۔ دیوان بازار، ۱۰ مئی ۱۹۳۰ء

اس مکتوب سے ظاہر ہوتا ہے کہ آپ نے ۱۹۳۹ء کے آس پاس بعض مجبوریوں کے پیش نظر جامعہ نعیمیہ چھوڑ دیا تھا لیکن جب پریشانیاں زیادہ بڑھیں تو پھر حضرت صدر الافاضل سے رجوع فرمایا اور ایک سال کے لئے پھر مراد آباد آگئے۔

* حاجی ظہور احمد صاحب نعیمی مراد آبادی، علم توقیت میں ملک العلماء کے شاگرد ہیں۔ حضرت کے زیر سایہ رہ کر اس فن میں اتنی مہارت پیدا کر لی تھی کہ پورے متحدہ ہندوستان کے دائمی اوقات صلوٰۃ سمت قبلہ کے ساتھ نکالے اور ظہور الافاضل کے نام سے شائع کیا۔

۷۸۶ حضرت مولانا محترم دامت برکاتکم السلام علیکم ورحمتہ وبرکاتہ

مزاج گرامی مع متوسلین کرام بعافیت باد۔ جس بچی کی علالت کی وجہ سے آنے کی عجلت تھی، بفضلہ تعالیٰ اس کے مرض میں اس وقت تخفیف ہے۔ بزرگوں کی دعا سے شائیٰ مطلق صحت عاجلہ بالغہ کاملہ عطا فرمائے۔ حضرت مخدوم بھی اپنی مقبول دعا سے دستگیری فرماتے رہیں۔ اب تک آپ کے گرامی نامہ کا منتظر ہوں۔ حجتہ الاسلام حضرت مولانا حامد رضا خاں صاحب قبلہ دامت برکاتہم کی خدمت اقدس میں معروضہ حاضر کیا یا نہیں اور حضرت موصوف نے کہاں تک عرض پذیری فرمائی اور کہ پورنیہ کے صاحبوں سے کیا گفتگو ہوئی؟ مختصر یہ کہ بیکاری کی روز افزوں پریشانیاں آپ کے علم میں ہیں۔ آپ کے لہی اثر و وسیلہ سے حق سبحانہ و تعالیٰ جلد دور فرمائے۔ * حضرت مولانا مولوی نعیم الدین صاحب قبلہ کی خدمت مبارک میں جلسہ رجبی شریف *** کے تفصیلی حالات اور آپ کے خلوص و موثر بیان کی روداد عرض کر دی ہے۔ حضرت کا گرامی نامہ آیا تھا۔ مراد آباد میں ہیضہ روزوں پر ہے۔ مولانا صاحب کی دو پوتیاں علی الاتصال یکے بعد دیگرے اس وبا میں فوت کر گئیں۔ لکھا تھا، گھر میں اور لوگ بھی بیمار ہیں۔ آپ بھی دعا کریں حضرت صدر الافاضل دامت برکاتہم کو مع متوسلین کرام مولیٰ تعالیٰ صحت و سلامتی کے ساتھ امن و عافیت میں رکھے۔ فقط

کترین وصی احمد

والسلام مع الاکرام

موضع کجاواں، ڈاکخانہ بٹھا ضلع پٹنہ ۱۴ ستمبر ۱۹۴۰ء

* یہ صدر الافاضل ہی ہیں، کوئی دوسرے عالم نہیں۔ آپ کی دو پوتیاں ہیضہ کی نذر ہو گئیں۔
** ملک العلماء کی ایما پر رجبی شریف کا جلسہ سید شاہ حمید الدین صاحب سجادہ نشین تکیہ شریف میتن گھاٹ پٹنہ بہت اہتمام کے ساتھ منعقد کرتے اور ملک العلماء کے ساتھ ساتھ اجلہ علمائے اہل سنت کو مدعو کرتے۔ اس کی روداد اور تقریر دونوں بعد میں شائع ہوتی۔ تنویر السراج فی ذکر المعراج ملک العلماء کی ایسی ہی تقریروں کا مجموعہ ہے۔

۷۸۶ حضرت مولانا المکرم دامت برکاتہم! سلام مسنون!

حق سبحانہ و تعالیٰ سے دعا ہے، مزاج گرامی مع متوسلین کرام بخیر و عافیت ہوگا۔
آپ کی خدمت میں معروضہ حاضر کرنے کے بعد حضرت حجتہ الاسلام قبلہ دامت برکاتہم کا والا نامہ دربارہ طلبی شرف صدور لایا۔ حسب الحکم ۷ ارشوال المکرم کو کجاواں * سے روانہ ہو کر ۱۸ کو بریلی شریف حاضر ہو گیا۔ بمشاہرہ..... ماہوار مدرس دوم کی علمی خدمات تفویض فرمائی گئی ہے۔ فی الحال شرح عقائد خیالی، حمد اللہ، قاضی صدرا، ہدایہ اخیرین، توضیح تلوح ** پڑھا رہا ہوں لیکن قرض کے بار مصارف کی کثرت، آمدنی کی قلت سے ہر وقت پریشان ہوں۔ آپ حضرات کی بدولت، اس کے فضل سے یہ سہارا مل گیا ہے۔ اب آپ حضرات کی کریمانہ توجہات سے کاش مالی پریشانیاں بھی دور ہو جائیں اور یقین کرتا ہوں اگر آپ حضرات کرم فرما کی مخلصانہ توجہات رہیں تو ان شاء المولیٰ العزیز جلد ہی مالی مشکلات سے بھی مولیٰ تعالیٰ سبکدوشی و مخلصی مرحمت فرمائے گا۔ امید کہ خیریت و کوائف سامیہ سے برابر مطلع فرما کر شکر یہ کا موقعہ دیتے رہیں گے۔ والسلام مع الاکرام۔

نیاز مند فقیر وصی احمد، مدرسہ منظر اسلام محلہ سوداگراں بریلی۔ ۶ دسمبر ۱۹۴۰ء

* موضع کجاواں سے حضرت کا کیا تعلق تھا۔ اس کا علم نہ ہو سکا۔ البتہ مکاتیب سے اندازہ ہوتا ہے کہ سفر سے واپسی کے بعد یہاں تشریف لاتے۔

** یہ ساری کتابیں منہی درجات کی ہیں اور بہت معیاری۔ ان کتابوں کی تدریس کے لئے حجتہ الاسلام کا آپ کو منتخب کرنا، آپ کی علمی قابلیت اور اعلیٰ صلاحیت کی کھلی دلیل ہے۔

۷۸۶ حضرت محترمی دامت برکاتہم سلام مسنون!

مزاج اقدس مع متوسلین کرام باصحت و سلامت باد۔

والا نامہ نے عزت افزائی فرمائی۔ آپ کے کریمانہ اخلاق و ہمدردیوں نے بندہ بے دام خریدہ بنا رکھا ہے۔ ”بدرم خرید زری“ کا محل ہی نہیں۔ یہ نقدی امداد کے احسان بارہر طاقت سے باہر ہے۔ آپ بزرگوں کی دعائیں اور توجہات کا رفرما اور دستگیر ہیں۔ ان شاء المولیٰ تعالیٰ ضرورتیں پوری ہوتی رہیں گی۔ اگر روپیہ ابھی روانہ نہ فرمایا ہو تو روانہ کریں، البتہ بنارس ضرور تشریف لے چلیں اور دو شنبہ کو دن کی اسپرلیس سے تشریف لائیں۔ یہ کوئیکر اسٹیشن پر ساڑھے دس، پونے گیارہ بجے پہنچتی ہے۔ اس اسٹیشن سے میں بھی ان شاء المولیٰ تعالیٰ ہمراہ رکاب ہوں گا۔ بٹھا اسٹیشن کے بعد کوئیکر کا اسٹیشن ہے۔ اگر خدا نخواستہ گاڑی سے آپ تشریف نہ لائے تو میرا سفر بالکل بے لطف ہو جائے گا۔ موقع نکال کر کسی طرح ضرور رخصت حاصل کر کے اور دو شنبہ کو دن کی اسپرلیس سے ضرور ضرور تشریف لائیں۔ اس معروضہ کا جواب ذریعہ ڈاک روانہ فرمانے کی تکلیف نہ فرمائیں گے۔ اس لئے کہ یہاں ڈاک نوبت (بیٹ) سے آتی ہے۔ اب یہاں ڈاک آنے کا دن منگل ہے۔ آپ کا گرامی نامہ نہیں ملے گا، کیونکہ ہمراہ رکاب چلنے کے لئے کجاواں سے دو شنبہ روانہ ہو جاؤں گا۔ فقط والسلام مع الاکرام۔

ادنیٰ نیاز مند

وصی احمد، کجاواں۔ ۲۱ دسمبر ۱۹۴۰ء

حضرت ملک العلماء کی سفارش سے دارالعلوم منظر اسلام بریلی شریف میں آپ کی تقرری عمل میں آئی اور آپ ۱۹۴۰ء کو اخیر میں بریلی شریف لے گئے۔ اس خط میں اسی احسان کا شکر یہ ادا کیا گیا ہے۔

کوئیکر، آرزہ اور پٹنہ کے درمیان سون ندی کے ساحل پر واقع ریلوے اسٹیشن ہے۔

۷۸۶ حضرت مولانا المحترم ذی اللطف والکرم زید الطافکم وکرکم!

سلام مسنون!

صحت و سلامت اور امن و عافیت آں مخدوم محترم مع متوسلین کرام مدام طلبگار۔
محی عنایت فرمائے من مولوی مفتی جناب نواب مرزا صاحب کی خدمت میں گرامی نامہ

ملک العلماء ۱۴۳

پیش کر دیا تھا۔ یقین ہے فارم وغیرہ بھی حضرت مخدوم کے پاس پہنچ گئے ہوں گے۔ اس امر کی طرف اگر مناسب ہو تو توجہ فرمائیں۔ حضرت حجتہ الاسلام قبلہ دامت برکاتہم نے جس وقت طلب فرمایا تھا، گرامی نامہ میں تحریر فرمایا تھا۔ تین ماہ بعد پچاس روپے ماہوار کا اضافہ کرانے کی کوشش کروں گا۔ نیاز مند کی انتہائی مالی پریشانی جناب اور حضرت کے علم میں ہے۔ قرض کے بارے سے سبکدوشی کی کوئی صورت نہیں ہے۔ مزید براں اس قلیل تنخواہ میں متعلقین کی ضرورتیں بھی پوری نہیں ہوتیں۔ ہر مہینہ قرض کا بار زیادہ ہوتا جاتا ہے۔ یہاں حاضری کو چھٹا مہینہ ہے۔ حضرت حجتہ الاسلام قبلہ دامت برکاتہم کی خدمت اقدس میں مجھے عرض کرنے کی جرأت نہیں معلوم ہوتی۔ مناسب ہوگا اگر جناب حضرت کو تنخواہ کے اضافہ کے لئے متوجہ فرمادیں۔** جناب مخدومی مولانا عبدالشکور صاحب مظفر پوری کا اب کیا مزاج ہے؟ اگر تشریف رکھتے ہوں تو میری جانب سے مزاج پرسی فرمائیں۔ والسلام باعظم التعظیم والا کرام

مکتوبین وصی احمد شہسرا می

بریلی شریف۔ ۸ اپریل ۱۹۳۱ء

**مولانا نواب مرزا صاحب بریلوی، ملک العلماء کے بے تکلف دوست اور اعلیٰ حضرت کے شاگرد تھے۔ علم توقیت میں ملک العلماء کے ہم درس رہے۔ ملک العلماء کے نام آپ کے ڈھیروں خطوط ملتے ہیں۔

**مولانا عبدالشکور مظفر پوری مدرسہ شمس الہدیٰ کے استاد تھے اور ملک العلماء کے رفیق ادارہ۔

۷۸۶ حضرت مخدومی و مخدوم العلماء زید مجدکم! ہدیہ سلام مسنون!

آج یکم مئی کو ۸ بجے گرامی نامہ کے شرف وصول سے مشرف ہوا اور گیارہ بجے

مدرسہ میں پیارے علی صاحب **مولانا نواب مرزا صاحب بریلی، ملک العلماء کے بے تکلف دوست اور اعلیٰ حضرت کے شاگرد تھے۔ علم توقیت میں ملک العلماء کے ہم درس تھے۔

ملک العلماء کے نام آپ کے ڈھیروں خطوط ملتے ہیں۔ تشریف لا کر آپ کے نام کا مکتوب لے گئے۔ مکرئی مولوی نواب مرزا صاحب کے نام کا خط بھی ان کی خدمت میں بھیج دیا اور میں نے بھی جب خط آیا تھا، جواب لکھ دینے کو عرض کر دیا تھا، اب بھی بتا کید عرض کر دیا ہے۔ یقین ہے تصنیفات وغیرہ امور مستفسرہ کے متعلق وہ بہت جلد جواب جناب کی

خدمت مبارکہ میں حاضر کریں گے۔ دو ہفتے سے زائد ہوا حضرت حجۃ الاسلام قبلہ دامت برکاتہم بنارس، الہ آباد تشریف لے گئے ہوئے ہیں۔ حضرت کی مراجعت پر معروضہ حاضر کرنے کا ارادہ تھا لیکن جب دوسرا گرامی نامہ تشریف لایا اور بواپسی ڈاک جواب طلب فرمایا ہے تو آج ہی جواب حاضر کر رہا ہوں۔ کسی کو نہیں معلوم حضرت الہ آباد سے کب تک بریلی تشریف لائیں گے لیکن امید ہے جب بھی تشریف لائیں گے تو ان شاء المولیٰ بریلی ہی میں قیام فرما رہے ہیں گے۔ جناب اطمینان رکھیں۔ ۵،۲ مئی تک بھی اگر حضرت تشریف لائے تو دریافت کر کے مئی کی تواریخ متعلقہ میں یقینی طور پر قیام کہاں ہوگا، بذریعہ ڈاک اطلاع دوں گا کہ ۸ مئی تک جناب کی خدمت میں پہنچ جائے گا۔ جس خط کا ذکر فرمایا تھا، نہیں معلوم آپ نے حضرت کی خدمت مبارکہ میں تحریر فرمایا یا نہیں؟ والسلام

کارڈ پر جواب حاضر کر رہا ہوں، معذوری اور اس کا نہایت افسوس ہے، معاف فرمائیں گے۔ سنا ہے دانا پور** مدرسہ میں مدرس کی ضرورت ہے۔ تحریر فرمائیے۔

طالب عنایت

وصی احمد شہسرامی۔ بریلی تشریف یکم مئی ۱۹۴۱ء

* پیارے علی صاحب بریلی میں رہتے تھے اور مہر ساز تھے۔ اعلیٰ حضرت کی خدمت میں حاضری اور ملک العلماء کی شگفتہ مزاجی کی بدولت ملک العلماء سے بے تکلف تھے۔ ان کے بھی متعدد خطوط ملک العلماء کے نام ملتے ہیں۔

** دانا پور، پٹنہ سے چند کلومیٹر کے فاصلے پر مشہور قصبہ ہے۔ سید محمد قاسم قسطل دانا پوری اور ان کے صاحبزادے سید محمد طلحہ رضوی برق دانا پوری کافی شہرت رکھتے ہیں۔ سادات کرام کی خاصی تعداد یہاں سکونت پذیر ہے۔

۷۸ حضرت محترم زید مجدکم! سلام مسنون!

مزاج اقدس مع متوسلین کرام بعافیت باد۔ ہر دو گرامی نامہ کے جواب میں کل یکم مئی کو معروضہ حاضر خدمت کیا ہے، ملاحظہ کے شرف سے مشرف ہوگا۔ آج ۲ مئی کو حضرت حجۃ الاسلام قبلہ مدظلہ بنارس الہ آباد کے سفر سے بخیریت تمام واپس تشریف لائے۔ جناب کے گرامی نامہ کا مضمون حضرت سے عرض کر کے دریافت کیا۔ فرمایا: آج ہی جواب لکھ دو

ملک العلماء ۱۲۵

اب مسلسل آستانہ شریف ہی پر قیام رہے گا۔ وکیل صاحب سے فرمادیں جس تاریخ اور جس ٹرین سے بریلی تشریف لائیں، ذریعہ تار اطلاع دیں کہ اسٹیشن پر آدمی موجود ملیں گے۔ آستانہ عالیہ تک تشریف لانے میں سہولت ہوگی اور یہ بھی وکیل صاحب سے فرمادیں کہ قیام حضرت ہی کے کاشانہ اقدس پر فرمائیں گے۔ یہ خط اگر آج کی ڈاک سے نکل جائے گا تو ان شاء اللہ تعالیٰ ۲۲ مئی اتوار کو آپ کی خدمت مبارکہ میں پہنچ جائے گا۔

مکرمی مولانا سردار علی صاحب عرف مولانا عزو صاحب حضرت کے بھتیجے اور داماد ہیں۔ غالباً موصوف سے جناب خواب واقف ہوں گے۔ انہیں ایک کام نکالنے کے لئے جناب ابو بکر احمد عبدالحکیم صاحب نائب وائس چانسلر یونیورسٹی علی گڑھ پر اثر ڈالنا ہے۔* ابو بکر صاحب موصوف ار کی جہاننا ضلع گیا کے رہنے والے ہیں۔ آپ کا یا آپ کے احباب میں سے کسی کا اثر ہو تو بواپسی ڈاک تحریر فرمائیں۔ بعد دریافت یہ بھی لکھیں کہ ابو بکر صاحب کن بزرگ سے مرید ہیں، ان کی عزیز داری کہاں کہاں ہے، احباب اور ان کے عزیزوں میں ان پر کسی کا زیادہ اثر ہے؟ اس کی جلد ضرورت ہے۔

مولوی عزیز الرحمن سلمہ وطن سے بنارس حضرت کی خدمت میں حاضر ہو گئے تھے اور سفر میں برابر حاضر رہے۔ یہ بھی حضرت کے ہمراہ رکاب ہی آج بریلی تشریف لائے ہیں، سلام نیاز عرض کرتے ہیں۔ والسلام مع الاکرام ادنیٰ کترین امیدوار عنایت
وصی احمد شہسرامی

محلہ سوداگراں، بریلی شریف ۲۲ مئی ۱۹۴۱ء

* اس کا ربط یہ ہے کہ حضرت ملک العلماء کے صاحبزادے پروفیسر مختار الدین احمد ان دنوں علی گڑھ میں زیر تعلیم تھے۔ اس لئے یہاں کے اکابر و احباب سے ملک العلماء کے رابطے رہا کرتے تھے۔ ریاضی کے ایک مسئلے کو حل کرنے کے لئے اس یونیورسٹی کے وائس چانسلر سر ضیا الدین کی اعلیٰ حضرت کی بارگاہ میں حاضری سے بھی اس دانشگاہ کا رضوی حلقے سے ربط تھا۔ اعلیٰ حضرت کے ممتاز خلیفہ پروفیسر سید سلیمان اشرف شعبہ اسلامک اسٹڈیز اے ایم یو کے چیئر مین تھے۔ انہوں نے ہی سر ضیاء الدین کو اعلیٰ حضرت کی جانب متوجہ کیا تھا۔ اس طور سے علی گڑھ کی سرزمین سے ملک العلماء کے رابطے کی کئی جہتیں نکل آتی ہیں۔ اسی لئے اس مکتوب میں Pro. V.C. سے رابطے کے لئے آپ کو وسیلہ بنایا گیا۔

☆ حضرت مولانا سید وصی احمد صاحب کے عزیز شاگرد۔

۷۸۶۔ حضرت محترم زید مجدکم! سلام مسنون!

مزاج گرامی مع متوسلین کرام بخیر باد چونکہ پہلے گرامی نامہ میں مرسل وراقم کا نام وپتہ نہ تھا۔ اس لئے اس کا جواب مجھی مولانا مولوی افضل الدین صاحب سلمہ کی معرفت آپ کی خدمت مبارک میں قرائن کی بنا پر حاضر کر دیا تھا۔ کل شنبہ کو دوسرا گرامی نامہ موصول ہوا۔ ابراہیم صاحب کے متعلق مجھے کوئی علم نہیں۔ صرف اتنا جانتا ہوں کہ وہ کجاواں کے رہنے والے ہیں۔ ان کے بڑے بھائی عیسیٰ اسماعیلی صاحب سکرٹریٹ میں رہتے ہیں، ان کا بھی مفصل پتہ مجھے معلوم نہیں۔ انہیں کا پتہ دریافت فرما کر ان سے ابراہیم صاحب کے حالات معلوم کریں، شاید وہ کچھ بتا سکیں۔ حضرت صدرالافاضل مراد آبادی دامت برکاتہم کے مکتوبات مبارکہ تشریف لاتے رہتے ہیں۔ بعونہ العزیز الغالب عزت قدرتہ قصبہ شہرام کی سنی کانفرنس منعقد ہو چکی، تدبیریں کی جا رہی ہیں۔ جس وقت اس کا جلسہ ہوگا، ان شاء المولیٰ تعالیٰ عرض کیا جائے گا۔ مولانا نجم الدین صاحب یہاں اپنے کو امام اہل سنت، مجدد ملت اعلیٰ حضرت رضی اللہ تعالیٰ عنہ کا شاگرد و خلیفہ ظاہر کرتے ہیں لیکن سنی کانفرنس کے انعقاد کے خلاف نہایت مکروہ پروپیگنڈے کے ساتھ مقابلہ کیا جس سے نہایت حیرانی و پریشانی ہے۔ یقین ہے آپ نے بھی شہری سنی کانفرنس قائم فرمایا ہوگا۔ نہیں معلوم اس کے متعلق اس وقت آپ کیا کارگزاریاں انجام دے رہے ہیں۔ مولانا! اس وقت سنی دنیا با لکل فنا کے قریب پہنچ چکی ہے۔ بچتے اور بچانے میں ذرا بھی تساہل آیا پھر خدا ہی حافظ ہے۔ سنیوں کے مٹا ڈالنے کے تمام آثار آپ کے سامنے آتے جا رہے ہیں۔ جمعیت علمائے اسلام کلکتہ کی تاسیس خلافت المسلمین کا مسئلہ کتنا خطرناک ہے، اس کو خود آپ سمجھ سکتے ہیں۔ اللہ تعالیٰ کا اور اس کے حبیب رحمت عالم کا لاکھ لاکھ شکر ہے کہ اس وقت ہمارے سنی علمائے کرام، مشائخ ذی احترام ایک مرکز پر جمع ہونے کے لئے میدان عمل میں آگئے اور بڑی سرگرمی سے جگہ جگہ سنی کانفرنسوں کے زبردست اجلاسوں سے سنییت کا اجتماعی مظاہرہ کیا جانے لگا ہے۔ یہ ہمارے بقا کی نہایت مبارک قال نیک ہے۔ بواپسی ڈاک اپنی تفصیلی خدمات سے آگاہ کریں۔ والسلام۔ ناچیز فقیر وصی احمد

مطب محلہ مدار دروازہ قصبہ شہرام، ضلع آ رہ ۲۰ جنوری ۱۹۴۶ء

☆ تحریک خلافت اور تحریک ترک مولات کا آغاز بیسویں صدی کی دوسری دہائی میں ہوا۔ ہندو مسلم اتحاد اور گاندھی گردی کے سیلاب میں اسلامی قدریں بھی پامال ہونے لگیں۔ دردمند اور باشعور مسلمانوں نے اس فتنے کے سد باد کی جانب خصوصی توجہ دی۔ اس خصوص میں اعلیٰ حضرت امام احمد رضا قادری برکاتی قدس سرہ (م ۱۳۴۰ھ) اور ان کے تلامذہ و خلفا نے نمایاں کردار ادا کیا۔ اس تحریک تحفظ اسلام نے آگے چل کر دو قومی نظریے اور قیام پاکستان کی بنیاد رکھی۔ اعلیٰ حضرت نے اس ذیل میں اسلامی نقطہ نظر واضح کرنے کے لئے الحجۃ المؤمنۃ فی آیۃ التختہ، نفس الفکر فی قربان البقر، دوام العیش فی الائمۃ من القریش اور ان کے عزیز نیاز مند اور خلیفہ سید سلیمان اشرف صدر شعبہ اسلامک اسٹڈیز علی گڑھ مسلم یونیورسٹی نے النور، الرشاد جیسی گراں قدر کتابیں تحریر فرمائیں اور قوم کو اس فتنے سے آگاہ کیا۔ مسلمانوں کے قومی جذبات کے ساتھ سیاسی لیڈران کس طرح کھلواڑ کر رہے تھے، اس کا اندازہ ”النور“ کے اس اقتباس سے ہوتا ہے!

”شریعت نے جو اختیار عطا فرمایا، اس سے فائدہ اٹھانے کا ہمیں حق حاصل ہے۔ خوف فتنہ ہو تو حکومت کی قوت کو متوجہ کرنا چاہیے۔ بہ پاس خاطر ہنود یا خوف ہنود اپنے دینی حق سے باز رہنا ہرگز روا نہیں.....“

گائے کی قربانی مسلمانوں سے چھڑائی جاتی ہے۔ موحدین کی پیشانیوں پر قشقہ جو شعار شرک ہے، کھینچا جاتا ہے۔ مساجد ہنود کی تفرج گاہیں، مندر مسلمانوں کا مقدس معبد ہے۔ ہولی شعار اسلام ہے جس میں رنگ پاشی اور وہ بھی خاص اہل ہنود کے ہاتھوں جبکہ وہ نشہ شراب میں بدست ہوں، عجب دلکش عبادت ہے۔ بتوں پر ریوڑیاں چڑھانا، ہار پھولوں سے انہیں آراستہ کرنا، پھولوں کا تاج اصنام کے سروں پر رکھنا خالص توحید ہے؟ یہ سارے مسائل ان صورتوں میں اس لئے ڈھل گئے کہ ہندوؤں کی دل نوازی اور استرنا سے زیادہ اہم نہ توحید ہے، نہ رسالت، نہ معاد، نعوذ باللہ ثم نعوذ باللہ۔

(النور ص ۲-۸ بحوالہ باغی ہندوستان ص ۳۵۱)

یہ معاملات جب آگے بڑھے تو کانگریس مولویوں اور لیڈروں کی فتنہ انگیزی کے سد باب کے لئے ۲۰/۱۹/۲۰ شعبان المعظم ۱۳۵۸ھ/۳/۳/۱۹۳۹ء کو مراد آباد میں

شاہزادہ اعلیٰ حضرت حجۃ الاسلام مولانا حامد رضا خاں بریلوی کی صدارت میں اجلاس منعقد ہوا اور ایک جماعت موتمر العلماء قائم کی گئی جس کا مقصد مسلمانوں میں پیدا ہونے والے مفاسد کی اصلاح اور خارجی حملوں کا دفاع تھا۔ یہی جماعت بعد میں آل انڈیا سنی کانفرنس کے نام سے مشہور ہوئی۔

اس کے بعد سنی کانفرنس کا ملک گیر سلسلہ چل نکلا جس کا تذکرہ حضرت مولانا سید وحی احمد صاحب نے اپنے مکتوب میں کیا ہے۔ سب سے بڑی کانفرنس ۲۶/۲۷/۲۸ اپریل ۱۹۲۶ء کو بنارس میں منعقد ہوئی جس میں پانچ ہزار سے زائد صرف علماء اور مشائخ نے شرکت کی۔ اسی میں قرارداد پاکستان پاس ہوئی اور اسلامی حکومت کے قیام اور اس کے قوانین مرتب کرنے کے لئے حضرات علماء کی ایک کمیٹی تشکیل دی گئی۔

۷۸۶ حضرت رفیع الدرجت، عالی منقبت دام شرفکم و فیوضکم و برکاتکم!
السلام علیکم ورحمتہ و برکاتہ!

لفاف اور ذریعہ تاروس روپیہ ایک ساتھ پہنچا گو مدرسہ میں امتحان ٹسٹ ہو رہے تھے، حاضری کا موقع نہ تھا پھر بھی ارشاد عالی کی بجا آوری کا ارادہ کر کے منی آرڈر وصول کر لیا تھا۔ اور پنجشنبہ کے دن شہرام سے روانہ ہو کر شب کو پہنچ جاتا اور پہلی شب کے جلسہ میں حاضری ہو جاتی لیکن چہار شنبہ کو تار ملا۔ التوائے تواریخ جلسہ سے مطلع ہو کر حسب تحریر اب تک گرامی نامہ کا انتظار رہا۔ بالآخر مفصل حالات دریافت طلب ہیں۔ معروضہ حاضر ہے۔ بواپسی ڈاک آگاہ فرمائیں اور اگر زیادہ دنوں کے لئے جلسہ ملتوی کر دیا گیا تو کرایہ کے روپے واپسی منگالیں از جانب عزیزان و احباب اہل سنت، ہدیہ سلام مسنون قبول باد۔
دیرینہ نیاز مند فقیر وحی احمد

مدرس دوم مدرسہ خانقاہ کبیرہ، شہرام ۹/مارچ ۱۹۲۹ء

۷۸۶

از شہرام ۲۴/مارچ ۱۹۲۹ء

حضرت مولانا محترم! زاد مجدکم و شرفکم! و علیکم السلام ورحمتہ و برکاتہ
یہاں سے ان شاء المولیٰ العزیز پنجشنبہ کے دن دس بجے دن میں روانہ ہو کر نو

بجے رات تک براہ گیا پٹنہ پہونچوں گا۔ اطلاعاً عرض ہے۔

حضرت مولانا شاہ صلیح الدین صاحب* اور احباب اہل سنت سلام مسنون عرض کرتے ہیں۔ مولوی نجم الدین صاحب بھی آپ کی خدمت میں ہدیہ سلام پیش کرتے ہیں۔ فقط والسلام

منجانب مولانا سید وصی احمد صاحب

* پٹنہ کا یہ جلسہ رجبی شریف تھا جس کے ساتویں اجلاس میں حضرت مولانا سید وصی احمد صاحب مقرر کی حیثیت سے تشریف لے گئے تھے۔ یہ جلسہ ہر سال بڑے اہتمام سے منعقد کیا جاتا جس کا سلسلہ بارہ تیرہ سال تک چلتا رہا۔

۷۸۶ حضرت اقدس، حامی اہل سنت دامت برکاتہم! السلام علیکم ورحمتہ وبرکاتہ

صحت و سلامت، امن و عافیت اور ترقی درجات دارین مقرون حال سامی رہیں سیت کے تبلیغی سلسلہ میں چند سال سے گیارہویں شریف کا جلسہ منعقد کیا جا رہا ہے۔ اس سال میری دلی خواہش ہے کہ آپ تشریف لا کر اپنے بیان سے جلسہ کو کامیاب فرمائیں۔ چاند کی گیارہ تاریخ کو ان شاء اللہ العزیز جلسہ ہوتا ہے۔ منظوری کے جواب باصواب سے مشرف ہونے کے بعد جلسہ کی تاریخ و دن سے مطلع کروں گا۔ آمد و رفت سفر خرچ حاضر کیا جائے گا۔ بواپسی ڈاک جواب باصواب سے سرفراز فرمائیں۔ والسلام باعظم التحجیل والا کرام۔

فقیر وصی احمد

مطب محلہ مدار دروازہ۔ قصبہ شہرام ضلع آ رہ۔ ۱۲ دسمبر ۱۹۵۱ء

فقیر وصی احمد۔ شہرام ۷۸۶ یکم جنوری ۱۹۵۲ء

حضرت محترم عم فیضکم الجاری! سلام مسنون!

مزاج مبارک مع متوسلین کرام بخیر و عافیت ہو۔ ۲۱ دسمبر کو گرامی نامہ کا جواب حاضر کیا ہے۔ ۳۱ دسمبر تک اس کا جواب موصول نہیں ہوا۔ ہر وقت شدید انتظار ہے۔ بواپسی ڈاک جلد از جلد جواب باصواب سے مطلع فرمائیں۔ بجزہ تعالیٰ کچھ مزید خدمت کی امید ہوگئی ہے۔ ۲۵ اور ۱۵ رکن چالیس کی قلیل رقم یہاں تشریف لانے پر خدمت مبارک میں ان شاء اللہ العزیز حاضر کی جائے گی۔ اب تک ۲۹ رکن رویت ثابت نہیں ہوئی ہے۔

ملک العلماء ۱۵۰

بھساب ۳۰، گیارہ ماہ فاخر ربیع الاخر بروز پنجشنبہ مطابق ۱۰ جنوری ۱۹۵۲ء ہے۔ گیا سے صبح کو جو پنجر چل کر شہر ام ۹ بجے دن کو پہنچتی ہے، اس سے تشریف لانا بہتر ہے ورنہ آخری گاڑی وہ پنجر ہے جو گیا سے تین بجے سے پہلے دن میں چلتی ہے اور ۵:۳۰ بجے شام کو شہر پہنچتی ہے۔ بہر حال! جس گاڑی سے تشریف لائیں، آگاہ فرمائیں۔ نیاز مند پہلے سے اسٹیشن پر موجود رہیں گے اور ربیع الاخر جمعرات کا دن گزار کر شب جمعہ میں بعد مغرب جلسہ شروع ہوگا۔ والسلام

محبوبان بارگاہ احدیت قدست اسرار ہم کے قدموں کی برکت ہے کہ شہسرام میں سنیت ہمیشہ غالب رہی اور شعائر سنیت بھی پورے اہتمام کے ساتھ برتے جاتے رہے۔ مورخ شہسرام مولانا ابو محمد وزیر علی خاں مصلح شہسرامی لکھتے ہیں:

”مسلمانوں میں اہل سنت والجماعت کے سوا اہل تشیع، وہابی یا قادیانی وغیرہ بالکل نہیں اور نہ یہاں کے پرانے خیالات والے بکے مسلمان اس کے روادار ہو سکتے ہیں۔“

(تاریخ شہسرام ص ۱۴۱)

محرم الحرام، ربیع الاول شریف اور گیارہویں شریف میں قرآن خوانی اور محفل میلاد کا خوب اہتمام رہتا ہے۔ جب کبھی سنیت کی روزم پڑتی، فوراً غیب سے کوئی تازہ انتظام ہو جاتا۔ ملک العلماء کے قیام شہسرام کے زمانے میں جشن معراج النبی کے جلسے بھی بہت اہتمام سے منعقد ہوتے۔ ۱۳۳۶ھ کے ایک جلسے کی دستاویزی رپورٹ پیش کرتا ہوں جس میں ملک العلماء بھی شریک تھے۔

ذکر معراج محمدی (۱۳۳۶ھ)

ورفعنا لک ذکرک کا ہے سایہ تجھ پر بول بالا ہے ترا ذکر ہے اونچا تیرا
تو گھٹائے سے کسی کے نہ گھٹا ہے نہ گھٹے جب بڑھائے تجھے اللہ تعالیٰ تیرا

چودھویں صدی کے عجائب و غرائب سے مدعیان اسلام و توحید کا ذکر نبوی، میلاد محمدی کو مٹانے، مسلمانوں سے اس کا احترام دور کرنے کی کوشش بھی عجیب العجائب ہے کہ بے فائدہ دخول بدعت گناہ سے بڑھ کر کفر شرک تک بتانے میں بھی لوگ نہیں چوکتے۔ تقریر و تحریر جس طرح سے ہو سکتا ہے، اس کو دبانے کی کوشش کرتے ہیں۔ مگر خدا کی شان کہ

یہ ذکر پاک گلاب کی مانند جتنی ہی اس کی شاخیں کاٹی جاتی ہیں اور بھی بڑھتا ہے۔ پہلے تو محبین و حلقہ بگوشاں میں میلاد محمدی ہی کا رواج تھا، اب تھوڑے دنوں سے میلاد کی ترقی کے ساتھ ساہ جشن معراج کی ابتدا ہوئی اور تھوڑے ہی دنوں میں اس درجہ کشجریۃ طیبۃ اصلہا ثابت و فرعہا فی السماء اس کی شاخیں بڑھیں کہ قریب قریب ہر شہر میں اس کا عام چرچا ہو گیا۔ اس سلسلے میں شہسرام ناصرا الحکام ضلع شاہ آباد کی رجبی شریف (جشن معراج) بھی ہے کہ چند باہمت و اہل محبت دلوں میں اس کا خیال پیدا ہوا اور عام مسلمانان شہر نے اس رائے پر صدائے لبیک بلند کی۔ مشاہیر علمائے شہر جناب مولانا مولوی ابوالحسن صاحب خوشدل و جناب مولانا مولوی محمد ظفر الدین صاحب صدر مدرس مدرسہ عالیہ شہسرام و جناب مولانا مولوی فرخند علی صاحب مہتمم مدرس اول مدرسہ خیرہ شہسرام و جناب مولانا مولوی ابوصالح ظہیر الدین صاحب عوض مدرس کو مدرسہ عالیہ شہسرام و جناب مولوی ابوالبیان وزیر علی خان صاحب۔ احقر کی طرف سے عام مسلمانوں کی اطلاع کے لئے اشتہارات شائع ہوئے۔

اگرچہ یہ جلسہ شہسرام میں پہلا پہلا تھا۔ اس لئے بعضوں نے ناواقفیت اور بعضوں نے اور دیگر وجوہ سے ابتداء قدرے مخالفت کی مگر اصل حال معلوم ہونے کے بعد شہر میں سکون ہو گیا اور شب ۷/۲ کو باجود یکہ ۹ بجے سے وقت جلسہ قرار پایا لیکن قبل از وقت مکان جلسہ جامع مسجد اندرون احاطہ روضہ حسن خاں سوروالد شیر شاہ بادشاہ، شائقین کی کثرت سے بھر گیا تھا جس میں طلباء، رؤساء، زمینداران، اہل کار، وکلاء، پیر سٹران، حکام غرض ہر طبقہ کے اہل شہر تھے۔ حسب قرار داد ۹ بجے قراءت قرآن مجید سے جلسہ شروع ہوا پھر جناب حافظ رحمت علی صاحب نے نعت خوانی کی اس کے بعد جناب مولوی محمد رمضان صاحب شہسرامی نے ایک موثر تقریر فرمائی۔ ۱۰ بجے مولوی محمد ظہیر الدین صاحب ناظم جلسہ نے پون گھنٹہ تک ایک مبسوط تقریر میں اسرار و نکات اسراء و معراج کو بیان فرما کر حاضرین کو محفوظ کیا۔ گیارہ بجے جناب مولانا مولوی محمد ظفر الدین صاحب قادری صدر مدرس مدرسہ عالیہ شہسرام رونق افروز منبر ہوئے اور آیہ کریمہ الذی اسری بعبده تلاو فرما کر واقعات اسراء و معراج کو نہایت تفصیل کے ساتھ مطابق آیات کریمہ و احادیث صحیحہ بیان فرما کر بعض بعض نکات قرآنیہ و لطائف و عوارف بیان کرتے ہوئے ردشہات و شکوک

منکرین کی طرف توجہ فرمائی اور نہایت نپے تلے جملوں اور سیدھے سادے لفظوں میں ایسے معرکہ لآرا اعتراضات کا قلع قمع فرمایا جس سے حاضرین بہت منظور ہوئے۔

جس وقت آپ دعا سے فارغ ہوئے تو جناب مولوی ابو صالح ظہیر الدین صاحب، ناظم جلسہ نے مفتیان کرام، علمائے عظام اور شعرائے کرام کا شکریہ ادا کیا اور حاضرین سے عذر فرمایا کہ میں اس خیال سے کہ عام دستور ہے کہ شہر میں کیسے ہی ایک سے ایک بیان کرنے والے حضرات موجود ہوں مگر اہل شہر کی عموماً خواہش ہوتی ہے کہ کوئی صاحب باہر سے تشریف لائیں تو زیادہ دلچسپی ہو۔ اس امر کے پیش نظر سلطان الواعظین جناب مولانا مولوی شاہ عبدالاحد صاحب قادری برکاتی رضوی محدث پبلی بھیت کی خدمت میں شرکت جلسہ کا دعوت نام بھی گیا تھا مگر..... اس کے بعد جناب مولانا مولوی محمد رضوان صاحب قادری دامت برکاتہم کی خدمت میں خرچ روانہ کیا جا چکا ہے مگر افسوس کہ گاڑیوں کے فیل ہونے کی وجہ سے وہ لوگ بروقت نہ پہنچ سکے ورنہ جلسہ کی رونق اور دو بالا ہو جاتی اور جلسہ شب بھر رہتا۔ الخ (قلمی اشتہار)

☆ حضرت مولانا سید شاہ غلام مخدوم مست شہسرامی علیہ الرحمہ (م ۱۹۵۵ء) تذکرہ مسلم شعرائے بہار کے مرتب، آپ کے بارے میں جو تعارف پیش کرتے ہیں، سردست اسی کی پیشکش پر اکتفا کی جاتی ہے۔ وہ لکھتے ہیں:

سید شاہ غلام مخدوم نام مست تخلص تھا، قصبہ شہسرام ضلع شاہ آباد آ رہ محلہ کرن سرائے مسکن تھا۔ والد ماجد سید شاہ عبدالرحیم اس قصبہ کے مشہور رئیس تھے۔ جناب مست نے علوم ظاہری کی تکمیل جناب مولانا شوکت علی خاں مرحوم سے کی اور باطنی تعلیم اپنے جد امجد شاہ محمد عبدالکریم سے پائی۔ ابتداء میں صوفی تخلص کرتے تھے مگر جب آپ نے ایک دفعہ چائے نامہ لکھا اور جناب مولانا احمد رضا مغفور کے پاس بھیجا جسے مولانا ممدوح نے بہت پسند کیا اور آپ کو مست کا خطاب دیا تو پھر آپ نے مست تخلص اختیار کیا۔ آپ اپنے معاصرین شعرا میں امتیاز و عزت کی نگاہ سے دیکھے جاتے تھے۔ ۲۹ مئی ۱۹۵۵ء کو انتقال کیا۔ نمونہ کلام یہ ہے:

یہ کس خورشید رو کی رونمائی کو نکلتا ہے کہ سورج روز مرہ نور کے سانچے میں ڈھلتا ہے
زمیں کیا آسماں پر بھی حسیں رکھتے نہیں پاؤں غرور حسن سے اوپر ہی اوپر ماہ چلتا ہے

(تذکرہ مسلم شعرائے بہار، جلد چہارم)

آپ کی یہ نظم ماہنامہ الرضا بریلی شریف جمادی الاخرہ ۱۳۳۸ھ میں شائع ہوئی اور کافی پسندیدگی کی نگاہ سے دیکھی گئی۔ اس سے اندازہ ہوتا ہے کہ ملک العلماء کی شہسرام تشریف آوری کے بعد خانقاہ کبیر یہ بالخصوص اور اہل شہسرام بالعموم کے رابطے بارگاہ اعلیٰ حضرت سے اور مستحکم ہوئے تھے۔ ربط کی بے تکلفی یہاں تک بڑھی تھی کہ اہل ذوق اپنی نگارشات اعلیٰ حضرت جیسے مصروف محقق کی جناب میں ارسال فرمایا کرتے اور اس جناب سے اسے پسندیدگی کا تمغہ عطا ہوتا۔ اب وہ زعفران زار نظم ملاحظہ کیجئے جو واقعی کسی سرمست فکر کا ہی کرشمہ ہو سکتی ہے:

چائے نامہ

منظور جو ابتدا ہے خامہ	لکھ دو رقم سے چائے نامہ
صوفی ہوں تو لطف اور بھی ہو	چائے کا چمن میں دور بھی ہو
کہلاتی ہے یہ شراب صوفی	پیتے ہیں اسے جناب صوفی
دیکھو متر ہدین آئے	پینے کے لئے چمن میں چائے
حکمت کی نگاہ سے جو دیکھیں	خلطوں کی طرح ہیں چار چیزیں
عنصر کی طرح ہیں چار اجزاء	انسان کی طرح ہیں چار اجزاء
کیلوں کی طرح پک رہی ہے	کیموں صفت مہک رہی ہے
شیرینی و شیر، چائے پانی	چاروں ہیں نشاط زندگانی
پانی سے ہے اس میں جان آتی	ہے آگ سے یہ فروغ پاتی
خاق نے کیا ہنٹاک سے پاک	ہوتی ہے ہوا سے چست و چالاک
پاکیزہ لطیف نور ہے یہ	انساں نہیں تو حور ہے یہ
سونے کا ہے رنگ صاف ظاہر	اکسیر ہے صوفیوں کی خاطر
دل میں ہے عجب سرور دیکھو	آنکھوں میں بھرا ہے نور دیکھو
لذت میں ہے انجبین چائے	کہلاتی ہے یہ رنگین چائے
کیا نور جہاں ہے جائے کشمیر	مشہور جہاں ہے چائے کشمیر
لیٹن کی ہیں پیتاں انوکھی	حوروں کی ادا، پری کی شوخی

لپٹن کی چائے کی ہے کیا بات
 کوئی ہے میری تو حور کوئی
 جب یاد پڑی جمائی آئی
 کس درجہ ہے ان کا حسن نمکیں
 ہے چاشنی نبات و شیر آج
 سرخی تو کمال کر رہی ہے
 ہے آب بقا سفیدی شیر
 جاڑے کا اگر چہ ہے مہینہ
 کھل جاتے ہیں جسم کے مسلمات
 جمشید کو اس کی بوجو لگ جائے
 چاء نوش بنے ہیں آج دولہا
 وہ شوخ ہے رنگ زعفرانی
 جی چاہتا ہے دام لیجئے
 دل میں ہے ہوس کہ یار جانی
 رکھے ہوئے طشت ہیں بلوری
 یاد رہے بلور کی پیالی
 پوشیدہ ہے اس میں دور کا بھید
 منقوش دھری ہے چائے دانی
 پھولوں میں ہے چارون کو جو بن
 سن بن کے سہل داروں کی آہٹ
 کوئلہ جو ہے دیگداں میں ڈالا
 شعلے کی طرح دھک رہے ہیں
 ڈالے ہیں جگر میں اس نے چھالے
 کی مست یہ تم نے کیا کرامات
 یہ لال پری ہے رکھ کے دیکھو

سب کی ہے غرض جدا جدا بات
 نزدیک ہے کوئی دور کوئی
 انگڑائی پہ انگڑائی آئی
 شیرینی ہے اس کی جان شیریں
 لب چاٹتے ہیں جوان و پیر آج
 تیزی بھی حلال کر رہی ہے
 ہو جائے جواں اگر چکھے پیر
 حدت سے بدن میں ہے پسینہ
 ہو جاتے ہیں پاک بد بخارات
 ولند شراب سے قسم کھائے
 صرصر کھڑی جھونکتی ہے چولہا
 پھکی ہے شراب ارغوانی
 پیسہ جو نہ ہو اذہار لیجئے
 آنکھوں سے کریں مگس رانی
 مجلس سماں ہے چھائی نوری
 سانچوں میں ہے نور کو ڈھالی
 ہے جام جہاں نمائے جمشید
 کیسی ہے بہار جاودانی
 اس کا ہے ہمیشہ رنگ و روغن
 ہوتی ہے بدن میں سنناہٹ
 کالے کا نصیب ہے اجالا
 پھولوں کی صفت مہک رہے ہیں
 دو گھونٹ پلا دے چائے والے
 مضمون نیا ہے اور نئی بات
 باور جو نہ ہو تو چکھ کے دیکھو

مجبور ہوں میں زبان قاصر
خود دیکھ لیں اس کو پی کے ناظر۔

(امام احمد رضا دانشوروں کی نظر میں، پاکستان، ص ۱۶۲، ۱۶۳)

حضرت ملک العلماء کے حسن اخلاق کا کرشمہ ہے کہ لوگ ان کے گردیدہ ہو جاتے تھے اور انہیں اپنا ہمدرد سمجھنے لگتے تھے۔ قیام شہسرام کے دوران تو اراکین خانقاہ کبیرہ سے رابطہ تھا ہی، یہاں سے پٹنہ شفٹ ہونے کے بعد بھی لوگ ان سے رابطہ رکھتے اور اپنا دکھ درد بانٹنے کی کوشش کرتے۔ ملک العلماء جب ۱۹۲۸ء میں مدرسہ شمس الہدیٰ پٹنہ کے پرنسپل ہو گئے تو بہت سے حضرات نے ان سے تقرری یا تقرری کے استقلال کے سلسلے میں کوشش کرنے کے لئے درخواستیں کیں۔ گذشتہ صفحات میں مولانا سید موسیٰ رضا اور مولانا سید وصی احمد صاحب کے خطوط گذر چکے۔ اسی طرح کے ایک معاملے میں مولانا سید غلام مخدوم فردوسی مست شہسرامی صاحب نے ملک العلماء سے رابطہ بنایا اور یہ خط تحریر کیا:

۲۹ اگست ۱۹۴۹ء

۷۸۶

شہسرام

دستگیر بیکس حضرت مولانا معظم و مکرم دام اقبالکم

خادمانہ گزارش ہے کہ گورنمنٹ کے نئے اسکیل کے مطابق سرٹیفکیٹس مانگی جاری ہے۔ جناب کو معلوم ہے کہ میں اس وقت کا تعلیم یافتہ ہوں جس وقت باضابطہ کوئی سرٹیفکیٹ منجانب گورنمنٹ کے فارسی کے متعلق نہیں ملتی تھی اور نہ سرٹیفکیٹ وغیرہ کی اتنی کوئی پوچھ تھی۔ آپ کی دی ہوئی ایک سرٹیفکیٹ البتہ میرے پاس موجود ہے جو کسی وقت میں بورڈ کو پیش کی جا چکی ہے اور بہ حیثیت سرٹیفکیٹ کے میں نے اس وقت بھی اس کو پیش کیا جس پر یہاں مجھے متوسط کے گریڈ میں لوگوں نے شمار کیا۔ جب میں نے یہ دیکھا تو مجھے بہت تعجب ہوا کہ درس نظامیہ کے لوگ جس طرح بعض مضمون کو پڑھاتے ہیں، اسی طرح میں بھی تو ایک مضمون فارسی ہے، پڑھاتا چلا آ رہا ہوں جس میں مولوی عالم فاضل سب ہی شامل ہیں مجھے کیوں نہیں انہیں لوگوں میں شمار کیا جا رہا ہے۔ یہاں بھی بعض لوگوں نے اپنے کو درس نظامیہ کا عالم فاضل پاس کہا ہے اور کوئی سرٹیفکیٹ نہیں پیش کیا لیکن ان لوگوں کو منہ ہی کے گریڈ میں لکھا گیا ہے۔ آخر ایسا کیوں؟ کیا انصاف دنیا میں نام کو باقی نہ رہا جبکہ وہ لوگ بھی ایک ہی آدھ مضمون اور وہی مولوی، عالم، فاضل پڑھاتے ہیں۔ اسی طرح میں بھی تو فارسی اردو

ان ہی درجوں کو پڑھاتا ہوں مجھے کیوں متوسط کے گریڈ میں لکھا گیا؟

اس لئے میں خادمانہ آپ سے عرض کر رہا ہوں کہ جناب اپنے علم کے مطابق جو کچھ میرے بارے میں جانتے ہیں سپرنٹنڈنٹ اسلاک اسٹڈیز سے فرمادیجئے۔ ایک درخواست بھجور سپرنٹنڈنٹ صاحب میں بھیج رہا ہوں اور جناب کی خدمت میں بھی یہ چند سطریں تحریر کر رہا ہوں کہ جناب سے بھی جو کچھ میری مدد ہو سکے، اپنی تحریر و تقریر سے فرمادیں گے۔ کیونکہ میں جانتا ہوں اور مجھے یقین ہے کہ آپ جو کچھ میرے بارے میں کہہ سکتے ہیں، دوسرا نہیں کر سکتا ہے۔ اس لئے اسی امید پر آپ کو اپنا ہمدرد جان کر لکھ رہا ہوں کہ آپ اسے نظر انداز نہیں فرمادیں گے، ضرور کچھ نہ کچھ میرے بارے میں فرمادیں گے۔ اگر جناب کو فرصت ہو تو اس کے بعد جو سپرنٹنڈنٹ صاحب کی کاروائی ہمارے بارے میں گذرے، اس کی اطلاع مجھے کرتے تو آپ کی بڑی مہربانی ہوتی۔ مجھے قوی امید ہے کہ جناب سے جو کچھ ہو سکے گا، میری مدد فرمادیں گے۔ فقط والسلام خادم درگاہ

فقیر سید شاہ غلام مخدوم فردوسی مست شہسرامی

☆ حضرت مولانا ابوصالح ظہیر الدین فریدی علیہ الرحمہ (۱۸۷۷ء-۱۹۶۵ء)

حضرت فریدی علیہ الرحمہ ایک پر جوش داعی حق، دین و سنت کے جواں حوصلہ مبلغ مشرقی علوم میں دستگاہ رکھنے والے فاضل اور خطیب، مدرس و مصنف، مناظر و شاعر تھے۔ مولیٰ تعالیٰ نے بہترین تنظیمی صلاحیتوں سے بھی نوازا تھا۔ خانقاہ کبیرہ کے مدرس دوم اور اس کے تنظیمی امور کے انچارج کا عہدہ اور آل بہار بزم حنفی کی صدارت آپ کی تنظیمی صلاحیتوں کی بہترین شاہد ہے۔ سعیت کی تبلیغ و حمایت اور باطل کی سرکوبی معاشرے کی اصلاح، افراد کی تربیت اور وعظ و تذکیر آپ کی زندگی کے اہم مشاغل تھے۔ وہابیہ دہانہ سے متعدد مناظرے بھی کئے۔ آپ کے بچھلے صاحبزادے مولانا احتشام الدین فریدی صاحب کے اندازے کے مطابق آپ کی ولادت ۱۸۷۷ء میں ہوئی۔ حضرت مولانا ظہیر الدین فریدی کے والد ماجد حضرت مولانا فرید الدین چشتی اصدقی قدس سرہ معارف آگاہ بزرگ تھے اور بہت عالی نسبتیں رکھتے تھے، اس لئے حضرت مولانا ظہیر الدین صاحب کو اپنے گرد و پیش بچپن ہی سے شرائع اسلام کے اعلیٰ عملی نمونے دیکھنے کو ملے۔

آپ کا سلسلہ نسب سولہ واسطوں سے شیخ الاسلام و المسلمین آقائے نعمت

حضرت علامہ شاہ فرید الدین گنج شکر قدس سرہ خلیفہ اعظم حضرت خواجہ قطب الدین بختیار کا کی قدس سرہ سے جا ملتا ہے (تاریخ ابلاغ چشت ص ۹۸) سیدنا خواجہ فرید گنج شکر قدس سرہ اکیس واسطوں سے سیدنا امیر المومنین عمر فاروق اعظم رضی اللہ تعالیٰ عنہ کے شاہزادوں میں آتے ہیں (بزم صوفیہ ۱۵۰)

حضرت مولانا ابوصالح ظہیر الدین فریدی علیہ الرحمہ کی رسم بسملہ خوانی والد ماجد نے کرائی اور اقراء کی تقریب سعید حضرت مولانا شاہ بشیر الدین علیہ الرحمہ کے زبان اقدس سے ہوئی جو نکاری ضلع گیا کے باشندہ تھے۔ ابتدائی تعلیم گھر میں ہوئی۔ ہدایہ اخیرین تک خانقاہ کبیرہ میں تعلیم پاتے رہے۔ مزید اعلیٰ تعلیم کے لئے مدرسہ اسلامیہ الہ آباد پہنچے اور وہیں ۱۹۱۱ء میں دستار فضیلت حاصل کی۔ آپ کے اساتذہ میں حضرت مولانا عبدالکافی صاحب الہ آبادی قدس سرہ اور حضرت مولانا نذیر احمد سکندر پوری قابل ذکر ہیں۔

علمی استعداد گہری تھی، فن راسخ تھا اور عزم پختہ، اس لئے مدرسہ خانقاہ کی تدریس کے ساتھ ساتھ تصنیف و تالیف، وعظ و تبلیغ اور بیعت و ارشاد کے سلسلے بھی جاری تھے۔ تصانیف میں ۱۔ بیعت نامہ ۲۔ شمائل فریدی ۳۔ میلاد حضور صلی اللہ تعالیٰ علیہ وسلم ۴۔ رسالہ سماع ۵۔ چہل حدیث وغیرہ ہیں جن میں سے اکثر شائع ہو چکی ہیں۔ آپ کے تبلیغی اسفار ملک کے بیشتر علاقوں میں ہوتے۔ لیکن خاص طور سے گیا، پلاموں، جھریا، کو فلڈ کے علاقے آپ کی توجہ کے خاص مرکز رہے۔ رنگ پور، دینا چپور، پورنیہ، کلکتہ اور ڈھاکہ بھی تشریف لے گئے۔ ان تمام علاقوں میں آپ کے دامن سے وابستہ لوگوں کی تعداد اچھی خاصی تھی۔ خطابت عالمانہ رنگ لئے ہوئے ذمہ دارانہ ہوا کرتی۔ سرزمین شہرام کے زبر دست فاضل حضرت مولانا نجم الدین علیہ الرحمہ مدرس اول خانقاہ کبیرہ فرمایا کرتے:

مولانا ظہیر الدین صاحب مضامین صحیح بیان کرتے ہیں، حدیث شریف صحیح پڑھتے ہیں ان کی تقریر ذمہ دارانہ اور سلجھی ہوتی ہے۔ طرز بیان بھی اعلیٰ درجہ کا ہے، اس لئے ہم لوگ شریک ہوتے ہیں (تاریخ ابلاغ چشت ص ۱۵۵)

وہابیہ، دیابنہ سے متعدد مناظرے بھی کئے۔ آپ کے تبلیغی دوروں کے تعلق سے ماہنامہ سنی لکھنؤ لکھتا ہے:

مورخہ ۶ فروری ۱۹۶۰ء سے ۲۴ فروری تک جھریا کول فلڈ، کتراہی، گوبند پور،

گریڈیہ، شالیمار، پخت پور، اکڑا، سنٹرل کرکینڈ، میں حضرت مولانا شاہ ابوصالح ظہیر الدین احمد فریدی، صدر آل بہار بزم حنفی نے ایک تبلیغی دورہ فرمایا۔ ان اجلاس میں حضرت مولانا احتشام الدین فریدی، مولانا شبیر احمد اشرفی، جناب عابد عزیز صاحب اور جناب آصف ظہیری صاحب نے رد و ہابیت اور تبلیغ سنیت فرمائی۔ (ماہنامہ سنی لکھنؤ، اپریل ۱۹۶۰ء، ص ۸)

آپ کے ایک مناظرے کی رپورٹ بھی ماہنامہ سنی لکھنؤ شعبان ۱۳۷۸ء مطابق مارچ ۱۹۵۹ء کے شمارے میں شائع ہوئی۔ یہ اقتباس آپ کے علمی استحضار، اعلیٰ قابلیت اور ذہنی جودت کا بہترین عکاس ہے کہ بغیر کسی سابقہ تیاری کے ان مخالفین سے برجستہ مناظرہ فرمایا جو پورے کیل کانٹوں سے لیس ہو کر میدان مقابلہ میں اترے تھے۔ ماہنامہ سنی لکھنؤ:

۲۵ دسمبر ۱۹۵۸ء کو موضع جنگل پور میں ایک عظیم الشان جلسہ سیرت منعقد ہوا جس میں سنی علماء مولانا احتشام الدین صاحب فریدی اور مولانا ابوصالح محمد ظہیر الدین صاحب شہسرامی کے علاوہ کچھ وہابی مولویوں کو بھی بغرض مناظرہ وہابیوں نے مدعو کر لیا۔ مقررہ وقت پر دونوں فریق پہنچ گئے۔ وہابیہ کی جانب سے مولوی محی الدین، مولوی عبدالرزاق، مولوی عبدالجید وغیرہ کتابوں کا پلندہ باندھ کر جلسہ گاہ میں پہنچے اور سنی علماء کو مناظرے کا چیلنج دیا۔ سنی علماء نے جواب دیا کہ ہم لوگ اگرچہ مناظرہ کے لئے مدعو نہیں کئے گئے ہیں پھر بھی آپ سوال کریں، ہم جواب دیں گے۔ وہابی ملاؤں نے سوالات شروع کر دیئے اور سنی علماء نے قرآن و احادیث سے میلاد و قیام، فاتحہ و استمداد اولیا وغیرہ کا ثبوت دینا شروع کیا۔ وہابی مولوی عدم جواز پر کوئی ثبوت نہ پیش کر سکے۔ بعد میں پبلک نے خود ہی فیصلہ کر دیا کہ علماء اہل سنت ہی حق پر ہیں۔ صلوٰۃ و سلام پر جلسہ کا اختتام ہوا۔

(ماہنامہ لکھنؤ، مارچ ۱۹۵۹ء، ص ۲۳)

آپ کو بیعت و خلافت والد ماجد سے حاصل تھی اور اسی خاندانی سلسلہ عالیہ چشتیہ اصدقیہ میں بیعت لیتے۔ حضرت ملک العلماء جب صدر مدرس بن کر شہسرام تشریف لائے تو آپ خانقاہ کبیریہ کے مدرس دوم کے عہدے پر فائز تھے۔ الدلائل القاہرہ میں حضرت ملک العلماء کے تصدیقی کلمات کی آپ نے بھی ان لفظوں میں تصویب فرمائی۔

”الجواب صحیح۔ ابوصالح ظہیر الدین احمد فریدی مورخہ ۷ فروری ۱۹۱۷ء روز چہار

شنبہ انچارج مدرس مدرسہ عالیہ۔“

اخیر وقت تک ہوش و حواس سلامت رہے۔ فرائض و واجبات کی پابندی برقرار رہی۔ اخیر رات کی نماز عشا بھی تیمم سے ادا کی۔ بالآخر ۵ شعبان المعظم ۱۳۸۵ھ مطابق ۳۰ نومبر ۱۹۶۵ء چہار شنبہ کی شب میں بارہ بج کر بیس منٹ پر داعی اجل کو لبیک کہا اور اپنے کریم رب کے حضور حاضر ہو گئے۔ رحمہ اللہ رحمۃ واسعۃ۔

☆ حضرت مولانا حکیم محمد یحییٰ شہسرامی علیہ الرحمہ (م ۱۹۶۳ء)

حکیم محمد یحییٰ شہسرامی صاحب نے مدرسہ سبحانیہ الہ آباد میں حضرت مولانا عبدالکافی علیہ الرحمہ کے حضور زانوئے تلمذتہ کیا اور وہیں سے فارغ التحصیل ہوئے۔ اس کے بعد لکھنوجا کر طبابت سیکھی۔ ابتدا کثرا ضلع گیا میں علمی خدمات انجام دیں پھر شہسرام آگئے اور اپنے آبائی محلہ منڈی کشور خاں میں مطب کر لیا۔ متقی اور پرہیزگار انسان تھے، اس لئے شاہی عید گاہ کی امامت بھی آپ کے سپرد رہی۔ ۸۴ سال کی عمر میں ۱۹۶۳ء کی کسی شام کو اس دار فانی سے رخصت لی۔ مذہبی اعتبار سے متصلب سنی تھے۔ الدلائل القاہرہ پر آپ کے تصدیقی کلمات اس کا واضح ثبوت ہیں۔

ملک العلماء کی اعلیٰ حضرت سے بے لوث عقیدت کا کرشمہ کہئے کہ جہاں گئے ذکر رضا کرتے رہے اور فکر رضا کی اشاعت میں مصروف رہے اور یہ اعلیٰ حضرت کے عشق رسول کی برکت ہے کہ ہر سنی فرد ان سے محبت بھرے جذبے رکھتا ہے۔ اللہ تعالیٰ نے عشق رسول کے طفیل ہر فرد مومن کے دل میں ان کی محبت ڈال دی ہے۔ بیسویں صدی کے دوسرے دہے میں تحریک خلافت اور تحریک ترک موالات برپا ہوئی۔ گاندھی گردی کے زیر اثر ہندو مسلم اتحاد نے ایسا رخ اختیار کیا کہ شعائر اسلام پر بھی ہاتھ صاف کئے جانے لگے۔ امت کے یہی خواہ اپنوں کی اس نادانی اور غیروں کی عیاری پر مضطرب ہو گئے۔ اعلیٰ حضرت نے اس وقت انفس الفکر فی قربان البقر لکھی جس میں قرآن و حدیث کی روشنی میں ثابت کیا کہ گائے کی قربانی مسلمانوں کا ملی حق ہے، اس سے دستبردار ہونا قطعاً روا نہیں۔ الحجۃ المؤمنہ تمہنی آیۃ الممتحنہ تحریر کی جس میں بیان فرمایا کہ قرآن و حدیث کے فرمان کے مطابق غیر مسلم، مسلمانوں کے حقیقی یہی خواہ کبھی نہیں ہو سکتے۔ جس طرح انگریز مسلمانوں کے بد خواہ ہیں اسی طرح مشرکین ہند بھی بد خواہ ہیں، خیر خواہ نہیں پھر انگریزوں کا بائیکاٹ اور ہندوؤں سے یارانہ کیسا؟ ان دونوں سے تعلقات کا سلسلہ معاملات تک محدود رکھنا چاہیے۔

یہی زمانہ تھا کہ شہسرام کے اسلامی دانشوروں نے بھی امام اہل سنت کی تائید کی اور ملک العلماء کی صدارت میں یہ ریزولیشن پاس کئے:

”علمائے شہسرام کا ایک غیر معمولی جلسہ بصدارت فاضل بہاری جناب مولانا مولوی محمد ظفر الدین صاحب قادری رضوی صدر مدرس مدرسہ عالیہ خانقاہ شہسرام ناصر الحکام محلہ دائرہ میں منعقد ہوا جس میں بالاتفاق یہ ریزولیشن پاس ہوئے:

■ یہ جلسہ ہندو مسلم اتفاق کو قدر کی نگاہ سے دیکھتا ہے بشرطیکہ حالاً یا مآلاً کسی جائز حق سے مسلمانوں کی دست برداری کا پیش خیمہ نہ ہو اور نہ مسلمانوں کے وقار دینی و دنیوی کے خلاف برادران وطن اس سے فائدہ اٹھانا چاہیں۔

محرم: مولوی ابوصالح محمد ظہیر الدین صاحب۔ مؤید: مولوی فرخند علی صاحب
 ■ گائے کی قربانی کرنے کا مسلمانوں کو شرعاً قانوناً عقلاً ہر طرح حق ہے۔ جو شخص مسلمانوں کے ایک جائز حق کھونے کی فکر کرتا ہے، وہ ہرگز مسلمانوں کا خیر خواہ اور نمائندہ نہیں ہو سکتا اور نہ ایسی انجمن مسلمانوں کی بھی خواہ تصور کی جاسکتی ہے۔

محرم: فاضل بہاری مولانا محمد ظفر الدین، مؤید: مولوی سید موسیٰ رضا صاحب
 ■ لکھنوی لیگ جس نے اپنا نام آل انڈیا مسلم لیگ رکھ لیا ہے، جبکہ مسلمانوں کے حقوق اس طرح پائمال کرنے کی فکر میں ہے تو اسے مسلمانوں کی نیابت کا کوئی حق نہیں۔ جب یہ انجمن گائے کی قربانی کے بارے میں جمہور مسلمانوں کے مطابق فیصلہ نہ کرے، ہرگز اس لقب کے مستحق نہیں۔

محرم: مولوی سید غلام مخدوم صاحب مست فردوسی۔ مؤید: مولوی شاہ عبدالحمید صاحب
 ■ خلافت کا سبز باغ دکھا کر مسلمانوں کو ایک جائز حق سے محروم کرنے کی ترکیب جو بعض لیڈران قوم کر رہے ہیں، یہ جلسہ اس پر نہایت حسرت و افسوس کرتا ہے۔ مسلمانوں کے نزدیک خلافت کی عزت و قدر صرف اسلام کے اعزاز و امداد کی وجہ سے ہے۔
 محرم: مولوی سید شاہ عطا حسین ابوالعلائی۔ مؤید: مولوی شاہ ظہیر الدین فاروقی۔

■ یہ جلسہ عین الکرم، زین العجم، مجدد مائتہ حاضرہ، اعلیٰ حضرت امام اہل سنت مولانا شاہ احمد رضا خان صاحب قادری فاضل بزیلوی متبع اللہ المسلمین بطول بقاءہ کا مسلمانوں کی طرف سے شکر یہ ادا کرتا ہے کہ آپ نے فتویٰ شائع فرما کر مسلمانوں کو حق کی رہنمائی فرمائی

اور تمام علمائے ہندوستان سے باادب گزارش کرتا ہے کہ ہر جگہ کے علما قربانی بقر کی تائید میں فتویٰ تحریر فرمائیں اور جملہ اسلامی انجمنوں سے التجا کرتا ہے کہ اس کی تائید میں رزولوشن پاس کریں اور اسلامی اخبارات سے درخواست کرتا ہے کہ ان سب فتویٰ اور رزولوشن کو درج اخبار کر کے قوم پر احسان کریں۔

محرک: مولوی سید احمد عالم صاحب قادری، مؤید: مولوی فرخند علی صاحب مجددی
 علمائے شہسرام کا فتویٰ اور ان سب رزولوشنوں کی نقلیں اسلامی اخبارات اور رسائل کو بھیجی جائیں۔

محرک: مولوی سید نصیر الدین صاحب۔ مؤید: مولوی سید عبدالقادر صاحب فقط
 (قلمی یادداشت مملوکہ ساحل شہسرامی)

☆ حضرت مولانا فرخند علی شہسرامی مدرس مدرسہ خانقاہ کبیرہ

☆ حضرت مولانا فہیم الدین شہسرامی مدرس مدرسہ خانقاہ کبیرہ

ان حضرات کے بارے میں صرف اتنا علم ہے کہ جب ملک العلماء خانقاہ کبیرہ کے صدر مدرس تھے تو یہ حضرات بھی وہاں تدریس کے فرائض انجام دے رہے تھے۔ ان کی تصدیقات بھی الدلائل القاہرہ پر موجود ہیں، مدرسہ خیرہ نظامیہ شہسرام کی سالانہ روداد ۱۳۳۲ھ میں ان کے بھی تاثرات درج ہیں۔ اعلیٰ حضرت قدس سرہ کی تصنیف ”الدلائل القاہرہ علی الکفرۃ النیاشرہ“ کا تذکرہ بار بار ہوا۔ مناسب معلوم ہوتا ہے کہ اس کے کچھ اقتباسات درج کر دیئے جائیں تاکہ قارئین کو معلوم ہو سکے کہ مذکورہ بالا علمائے کرام نے اعلیٰ حضرت کے کس موقف کی تائید فرمائی۔

ہوا یہ کہ گوئڈل کاٹھیاواڑ، راجستھان میں آل انڈیا محمدن ایجوکیشنل کانفرنس کے اراکین، متعلقین کے زیر اہتمام کاٹھیاواڑ مسلم ایجوکیشنل کانفرنس منعقد ہوئی جس کے منشور میں یہ بھی شامل تھا کہ سنی مسلمان کے ساتھ ساتھ ہر کلمہ گو بد مذہب، رافضی، نیچری، قادیانی، چکڑالوی وغیرہم بھی اس کی ممبر شپ اختیار کر سکتا ہے۔ ایسی تنظیم کی رکنیت، اس کی مالی اعانت، اس کے اجلاس میں شرکت اور ایسے بد مذہبوں کے ساتھ باہمی معاملت، مسلمانوں کے لئے کتاب و سنت کی رو سے جائز ہے یا نہیں؟ امام احمد رضا قادری قدس سرہ نے کتاب و سنت کی تائیدات پر مشتمل نہایت ہی ہمدردانہ اور ایمان افروز جواب تحریر

فرمایا، جس پر بہار، بنگال، ایم پی، حیدرآباد، کانپور، سیتاپور، احمد آباد، آگرہ، کانٹھیاواڑ، سورت، ملتان، مراد آباد، پبلی بھیت، شاہجہانپور، رامپور، میرٹھ، پنجاب، غرض متحدہ ہندو پاک کے انیاسی اکابرین اسلام کی تائیدات اور تصدیقی کلمات موجود ہیں۔ یہ رسالہ حال ہی میں رضا اکیڈمی اور ادارہ افکار حق بانسی پورنیہ، نے خوبصورت انداز میں ”صلح کلیت اور دین حنیف“ کے نام سے شائع کیا ہے۔ اس کے کچھ اہم اقتباسات ذیل میں درج کئے جاتے ہیں۔ امام احمد رضا قادری قدس سرہ آیات کریمہ اور احادیث طیبہ سے اس امر کی حرمت و ممانعت ثابت کرنے کے بعد تحریر فرماتے ہیں:

”مسلمان کا ایمان ہے کہ اللہ و رسول سے زیادہ کوئی ہماری بھلائی چاہنے والا نہیں جل و علا و صلی اللہ تعالیٰ علیہ وسلم۔ جس بات کی طرف بلائیں یقیناً ہمارے دونوں جہاں کا اس میں بھلا ہے اور جس بات سے منع فرمائیں بلاشبہ سراسر ضرور بلا ہے۔ مسلمان صورت میں ظاہر ہو کر جو ان کے حکم کے خلاف کی طرف بلائے، یقین جان لو کہ یہ ڈاکو ہے۔ اس کی تاویلوں پر ہرگز کان نہ رکھو۔ رہن جو جماعت سے باہر نکل کر کسی کو لے جانا چاہتا ہے، ضرور چکنی چکنی باتیں کرے گا اور جب یہ دھوکے میں آیا اور ساتھ ہولیا تو گردن مارے گا، مال لوٹے گا۔ شامت اس بکری کی کہ اپنے راغی کا ارشاد نہ سنے اور بھیڑ یا جو کسی بھیڑ کی اون پہن کر آیا، اس کے ساتھ ہولے۔ ارے مصطفیٰ صلی اللہ تعالیٰ علیہ وسلم تمہیں منع فرماتے ہیں۔ وہ تمہارے جان سے بڑھ کر تمہارے خیر خواہ ہیں حریص علیکم تمہارا مشقت میں پڑنا ان کے قلب اقدس پر گراں ہے عزیز علیہ ما عنتم۔ واللہ وہ تم پر اس سے زیادہ مہربان ہیں جیسے نہایت چہیتی ماں اکلوتے بیٹے پر بسالمومنین رؤف رحیم۔ ارے! ان کو سنو، ان کا دامن تھام لو، ان کے قدموں سے لپٹ جاؤ۔ وہ فرماتے ہیں ایسا کم و ایا ہم لایضلو نکم ولا یفتنونا نکم۔ ان سے دور رہو اور ان کو اپنے سے دور کرو، کہیں وہ تمہیں گمراہ نہ کر دیں، کہیں وہ تمہیں فتنہ میں نہ ڈال دیں۔

ابن حبان، وطبرانی و عقیلی کی حدیث میں ہے کہ فرماتے ہیں صلی اللہ تعالیٰ علیہ

وسلم: لاتواکلوہم ولا تشاربوہم ولا تجالسوہم ولا تناکحوہم و اذا مرضوا فلا تعودوہم و اذا ماتوا فلا تشہدوہم و لاتصلو علیہم ولا تصلو معہم۔ ان کے ساتھ کھانا نہ کھاؤ، ان کے ساتھ پانی نہ پیو، ان کے پاس نہ بیٹھو، ان سے رشتہ نہ کرو، وہ

بیمار پڑیں تو پوچھنے نہ جاؤ، مرجائیں تو جنازہ پر نہ جاؤ، نہ ان کی نماز پڑھو، نہ ان کے ساتھ نماز پڑھو۔

امیر المومنین عمر فاروق اعظم رضی اللہ تعالیٰ عنہ نے مسجد اقدس نبی صلی اللہ تعالیٰ علیہ وسلم میں نماز مغرب کے بعد کسی مسافر کو بھوکا پایا، اپنے ساتھ کاشانہ خلافت میں لے آئے۔ اس کے لئے کھانا منگایا۔ جب وہ کھانے بیٹھا، کوئی بات بندہ ہی کی اس سے ظاہر ہوئی فوراً حکم ہوا کہ کھانا اٹھالیا جائے اور اسے نکال دیا جائے۔ سامنے سے کھانا اٹھوالیا اور اسے نکلوا دیا۔ سیدنا عبداللہ بن عمر رضی اللہ تعالیٰ عنہما سے کسی نے آ کر عرض کیا کہ فلاں شخص نے آپ کو سلام کہا ہے۔ فرمایا: لا تقرائہ منی السلام فانی سمعت انہ احدث۔ میری طرف سے اسے سلام نہ کہنا کہ میں نے سنا ہے کہ اس نے کچھ بندہ ہی نکالی۔ سیدنا سعید بن جبیر شاگرد عبداللہ بن عباس رضی اللہ تعالیٰ عنہم کو راستہ میں ایک بندہ ملا۔ کہا کچھ عرض کرنا چاہتا ہوں۔ فرمایا میں سننا نہیں چاہتا۔ عرض کی ایک کلمہ۔ اپنا انگوٹھا چھنکلیا کے سرے پر رکھ کر فرمایا ولا نصف کلمة۔ آدھا لفظ بھی نہیں۔ لوگوں نے عرض کی، اس کا کیا سبب ہے؟ فرمایا ازیشاں منہم ہے۔ امام محمد بن سیرین شاگرد انس رضی اللہ تعالیٰ عنہ کے پاس دو مذہب آئے۔ عرض کی کہ کچھ احادیث نبی صلی اللہ تعالیٰ علیہ وسلم سنائیں۔ فرمایا میں سننا نہیں چاہتا۔ انہوں نے اصرار کیا فرمایا: یا تو تم دونوں اٹھ جاؤ یا میں اٹھا جاتا ہوں۔ آخر وہ خائب و خاسر چلے گئے۔ لوگوں نے عرض کیا: اے امام! آپ کا کیا حرج تھا اگر وہ کچھ آیتیں یا حدیثیں سناتے۔ فرمایا میں نے خوف کیا کہ وہ آیات و احادیث کے ساتھ اپنی کچھ تاویل لگائے اور وہ میرے دل میں رہ جائے تو ہلاک ہو جاؤں۔ ائمہ کو یہ خوف تھا اور اب عوام کو یہ جرات ہے ولا حول ولا قوۃ الا باللہ۔ (صلح کلیت اور دین حنیف ص ۶۳۲)

اب حضرت ملک العلماء کی صرف ان تصانیف کا تعارف پیش کرتا ہوں جو آپ نے قیام شہرام کے دوران تصنیف فرمائیں۔

حضرت ملک العلماء علامہ مفتی محمد ظفر الدین قادری رضوی قدس سرہ زبردست علمی استحضار کے ساتھ ساتھ بڑے بااوقات شخص تھے۔ اخیر عمر میں جب کہ مرض وضعف نے قبضہ جمالیاتھا، رات گئے تک تصنیف و تالیف اور مطالعہ میں مصروف رہتے۔ مولیٰ تعالیٰ نے آپ کے اوقات میں بڑی برکت دے رکھی تھی۔ درس و افتاء و عظ و تذکیر، درس قرآن

اور امامت، اسفار کی کثرت، سیدنا اعلیٰ حضرت قدس سرہ کی تصنیفات کی ترتیب و تبیض جیسی مصروفیات اور اس پر پچپن سال کے اندر ۷۰ سے زائد تحقیقی تصانیف کا عظیم الشان سرمایہ۔ دیکھ کر حیرت ہوتی ہے اور ان کی فکر رسا کو مظہر فکر اعلیٰ حضرت کہنا پڑتا ہے۔

ان تصانیف میں درجن سے زائد قیام شہسرام کی یادگار ہیں۔ ۱۔ گنجینہ مناظرہ ۲۔ کشف الستور عن مناظرۃ رامپور۔ ۳۔ مؤذن الاوقات۔ ۴۔ بدرالاسلام لمیقات کل الصلوٰۃ والصلیام۔ ۵۔ عافیہ۔ ۶۔ وافیہ۔ ۷۔ تقریب۔ ۸۔ تذہیب۔ ۹۔ القصر المہین علی بناء المغنی۔ ۱۰۔ نظم المہانی فی حروف المعانی۔ ۱۱۔ تحفۃ الاحباب فی فتح الکلوۃ والبا۔ ۱۲۔ تحفۃ الاحباب فی احوال الاخیار۔ ۱۳۔ الاکسیر فی علم التفسیر۔ ۱۴۔ سرور القلب الخزون فی الصبر عن نور العیون۔ ان چودہ تصانیف کے علاوہ صحیح البھاری المعروف بہ جامع الرضوی کی ابتدا بھی شہسرام میں ہوئی۔ مولانا محمود احمد قادری لکھتے ہیں:

حضرت الاستاذ ملک العلماء قدس سرہ کو ایک عرصہ سے فقہ حنفی کی ماخذ حدیثوں کے مجموعے کی ترتیب کا شدت سے خیال تھا۔ چنانچہ حضرت ممدوح نے شہسرام کے دور قیام میں اپنے استاد ذ اور مربی روحانی اعلیٰ حضرت فاضل بریلوی کی دعا و اجازت کے بعد اس عظیم الشان کام کا آغاز کر دیا اور مسلسل سعی و انہماک اور کمال جاں فشانی کے دس برس مسائل احناف کی ماخذ حدیثوں کی جمع و ترتیب میں گذرے۔ (ماہنامہ اشرفیہ مبارک پور ۸۷۸ء ص ۱۱)

ملک العلماء شہسرام ۱۳۳۴ھ میں تشریف لائے اور ۱۳۳۹ھ کے اوائل تک قیام فرما رہے۔ اس دوران آپ نے درج ذیل کتابیں تحریر فرمائیں:

☆ گنجینہ مناظرہ (۱۳۳۴ھ) اس رسالے میں کلکتہ کے ایک مناظرے کی روداد ہے جس کی تفصیل بیان کرتے ہوئے پروفیسر مختار الدین احمد لکھتے ہیں:

”کلکتہ کے ایک عالم اور دیوبند کے تعلیم یافتہ مولوی ولی اللہ کھتری جے پوری نے ۱۳۳۴ھ میں حنفیوں کو مناظرہ کا چیلنج دے رکھا تھا۔ حاجی محمد لعل خان صاحب مدراسی نے فاضل بریلوی رحمۃ اللہ علیہ کی خدمت میں ایک عریضہ بھیجا کہ براہ کرم مولانا محمد ظفر الدین قادری صاحب کو آمادہ کریں کہ وہ یہاں مناظرے کے لئے آجائیں۔ وہ حاجی محمد لعل خان صاحب کی دعوت اور اعلیٰ حضرت کے مشورے پر کلکتہ جانے کے لئے آمادہ ہو گئے تھے، لیکن سفر کی نوبت نہیں آئی۔ اس مناظرے کی تاریخیں مقرر نہ ہو سکیں۔ مہینوں

حاجی صاحب اور حاجی عبدالرحمن قادری برکاتی اور مولوی ولی اللہ صاحب کے درمیان خط و کتابت اور بالمشافہہ گفتگو ہوتی رہی لیکن مناظرے کی تاریخ، مقام اور موضوع مناظرہ طے نہ ہو سکا۔ اس رسالے میں مولوی ولی اللہ کی مناظرے سے روپوشی اور فرار کے حالات تفصیل سے بیان کئے گئے ہیں۔ اسے حاجی عبدالرحمن قادری نے اسی زمانے میں مطبع کلیسی کلکتہ سے ۱۹۱۶ء میں شائع کر دیا تھا۔ یہ ساٹھ صفحات پر مشتمل ہے۔ تلاش سے ہمارے کتب خانے میں اس ایک نسخہ مل گیا ہے۔ (مکتوب پروفیسر مختار الدین احمد بنام پیرزادہ اقبال احمد فاورقی لاہور)

☆ کشف الستور عن مناظرۃ رامپور (۱۳۳۴ھ)

یہ حضرت ملک العلماء کے مناظرہ رامپور کی رپورٹ ہے۔ تفصیل کا علم نہیں۔

☆ مؤذن الاوقات (۱۳۳۵ھ):

یہ حضرت ملک العلماء کی بہت ہی مقبول تصنیف ہے جو کئی مرحلوں میں مرتب ہوتی رہی۔ نماز اور افطار و سحری کے لئے ہندوستان میں ۱۲ درجہ عرض (Latitude) سے ۳۴ درجہ عرض تک ۲۳ رسالوں کو مرتب کرنے کی ضرورت تھی۔ جیسے جیسے ضرورت داعی ہوتی گئی، حضرت ملک العلماء رسالے مرتب کرتے رہے۔ سب سے پہلے بہار شریف عرض (Latitude) ۲۵ کے لئے رسالہ مرتب ہوا۔ پھر حسب ذیل دس شہروں کے اوقات صلوة و صیام مختلف احباب کی فرمائش پر مرتب ہوئے جس کی تفصیل ڈاکٹر مختار الدین آرزو صاحب نے یہ پیش کی ہے:

بمبئی: عرض ۲۲ درجہ حسب فرمائش مولانا ابوالفتح محمد حشمت علی خاں قادری رضوی تاریخ استخراج ذوالحجہ ۱۳۶۷ھ۔

کلکتہ: عرض ۲۲ درجہ حسب فرمائش حاجی محمد لعل خاں مرحوم زکریا اسٹریٹ کلکتہ۔

بہار شریف: عرض ۲۵ درجہ مصنف محفوظ

کانپور: عرض ۲۶ درجہ مصنف محفوظ

گوالیار: عرض ۲۶ درجہ حسب فرمائش مولانا حسین رضا خاں خلف حضرت حسن بریلوی

نئی تال: عرض ۲۹ درجہ حسب فرمائش مولانا قاری شاہ محمد حامد رضا خاں قادری نوری رضوی

ملتان: عرض ۳۰ درجہ حسب فرمائش جناب نیاز احمد قاری۔ لوہاری دروازہ ملتان

لاہور: عرض ۳۱ حسب فرمائش مولانا ابوالحسنات سید احمد۔ حزب الا جناب لاہور۔
ان میں صرف چند رسالے شائع ہو سکے۔ قصبہ بہار شریف کے لئے جو رسالہ
مرتب ہوا، اس کے دس بارہ ایڈیشن کلکتہ اور پٹنہ میں چھپے۔ گوالیار کے لئے ۱۳۶۴ھ میں طبع
ہوا۔ بریلی اور نئی تال کے رسالے مطبع حسنی بریلی نے ۱۳۴۷ھ میں شائع کئے۔

(حیات ملک العلماء ۱۹)

☆ بدرالاسلام لمیقات کل الصلوٰۃ والصیام (۱۳۳۵ھ)

اس کے تعارف میں ڈاکٹر مختار الدین احمد صاحب لکھتے ہیں:

مصنف تمہید میں رقم پرداز ہیں: ”تقریباً گیارہ سال سے خاکسار، برادران دینی
کی خدمت اور ان کے روزوں کی درستی و صحت کے لئے ہر سال رمضان شریف کے نقشہ
اوقات صوم و صلوٰۃ، زنج و توقیت کے قواعد خاصہ سے ترتیب دیتا ہے اور مخلص قدیم حاجی محمد
لعل خاں صاحب مدراسی شائع کرتے ہیں۔ باقی گیارہ مہینوں میں نمازوں کی ابتری دیکھ
دیکھ کر دل پریشان ہوتا تھا کہ اوقات نماز صحیح طور پر نہ معلوم ہونے کے سبب بعض لوگ تاخیر
کو انتہا تک پہنچا دیتے ہیں اور اکثر لوگ جلدی کرتے ہیں کہ قبل از وقت نماز پڑھ لیتے ہیں
خصوصاً عصر و عشا میں تو قبل از وقت حنفی نماز پڑھنا ہندوستان میں عام طور پر رائج ہو گیا
ہے۔ انہی ضرورتوں کے پیش نظر میں نے ایک رسالہ مسکئی بنام تاریخی ”بدرالاسلام لمیقات
کل الصلوٰۃ والصیام“ تصنیف کیا جسے علاوہ تمہید، تین مقاصد اور ایک خاتمہ پر ترتیب دیا:

مقصد اول: قواعد استخراج اوقات و بیان کتب ضروریہ

مقصد دوم: میل کلی ۲۳ درجے ۲۷ دقیقے مان کر پٹنہ کے لئے روزوں اور نمازوں کے
اوقات جو تقریباً پچاس سال کے لئے کارآمد ہوں گے۔

مقصد سوم: عرض ۵ درجے سے ۲۶ درجے تک جملہ بلاد و قسبات و مشہور قریات کا پٹنہ
سے فصل طول کا اس قدر منٹ سکند گھٹانے یا بڑھانے سے ان تمام آبادیوں کے لئے وہی
وقت کارآمد ہوگا۔

خاتمہ: میں فن زنج و توقیت کے نہایت نایاب و قیمتی مسائل جن کا جاننا مسلمانوں کو از بس
ضروری و غایت درجہ مفید ہے۔“

اقتباس از تمہید محررہ ۳۵ ذوالحجہ ۱۳۳۵ھ۔ یہ رسالہ ۷ جزو میں ہے۔ مکمل

رسالہ شائع نہیں ہو سکا۔ (حیات ملک العلماء ص ۱۸)

☆ عافیہ (۱۳۳۵ھ) علم صرف میں ایک مقبول عالم پسندیدہ تصنیف ہے جو میزان سے شافیہ تک کے جملہ صر فی مسائل کو جامع ہے۔ ساٹھ صفحات پر مشتمل، اختصار اور جامعیت لئے ہوئے مطبع حسنی آستانہ عالیہ رضویہ سوڈگراں بریلی شریف سے ۱۹۴۶ء میں شائع ہوئی۔

☆ وافیہ (۱۳۳۵ھ) علم نحو میں بے مثل نام فہم رسالہ جس میں نحو میر سے لے کر معنی الملبیب جیسی منتہی کتابوں کے مسائل شاندار جامعیت کے ساتھ موجود ہیں۔ اس کا ایک قلمی خوشخط نسخہ (۱۲۸ صفحات) پر مشتمل ڈاکٹر مختار الدین صاحب کے ذخیرہ کتب میں محفوظ ہے۔

☆ تقریب (۱۳۳۵ھ) علم منطق میں ایک مفید اور جامع رسالہ جو صغریٰ سے سلم تک کے مسائل کو جامعیت اور اختصار کے ساتھ محیط ہے۔

☆ تذبذب (۱۳۳۵ھ) اردو میں علم فلسفہ کا بے نظیر رسالہ جو جملہ ابتدائی اور ضروری مسائل کو حاوی ہے۔

وافیہ، تقریب اور تذبذب کچھ داخلی عوامل کے سبب نہ چھپ سکے۔ خطی نسخے ڈاکٹر مختار الدین آرزو صاحب کے پاس محفوظ ہیں۔

☆ القصر المہینی علی بناء المعنی (۱۳۳۶ھ) معنی الملبیب علم نحو کی ایک اعلیٰ اور معیاری کتاب ہے۔ یہ رسالہ اسی عربی کتاب کی عربی شرح ہے۔ اس کے بارے میں ڈاکٹر مختار الدین صاحب لکھتے ہیں:

”علم نحو میں یہ رسالہ معنی الملبیب کی عربی میں شرح ہے جو غیر مکمل حالت میں ملی ہے۔ ابتداء میں کوئی مقدمہ یا تمہید موجود نہیں ہے۔ نسخہ ناقص لآخر ہے۔ اصل مسودے کی مصنف کے قلم سے تبیض مکمل نہ ہو سکی۔ تاریخ تحریر ۲۴ محرم الحرام ۱۳۳۶ھ“

☆ نظم الہبانی فی حروف المعانی (۱۳۳۷ھ) فن نحو میں ایک مختصر اور جامع رسالہ ہے۔
☆ تحفہ الاحباب فی فتح الکوة والباب (۱۳۳۶ھ)

۱۹۱۸ء میں شہرام کے ایک صاحب نے دو منزلہ مکان کے ایک حصے کو سہ منزلہ کر دیا۔ زنانہ مکان ہونے کی وجہ سے تین طرف پردے کی دیوار کھنچوائی۔ ہوا کی آمدورفت کے لئے چوتھی سمت ایک کھڑکی لگوائی۔ اس پر ایک پڑوسی نے اعتراض کیا اور عدالت میں مقدمہ دائر کر دیا۔ فیصلہ مدعی کے خلاف ہوا۔ ایک صاحب کو ثالث مقرر کیا

گیا کہ خوش اسلوبی سے یہ مسئلہ طے ہو جائے۔ انہوں نے مدعی کی حمایت کی اور فیصلہ لکھا کہ کھڑکی بند کر دی جائے اور چھت پر جانے کی ممانعت کر دی۔ شہر کے بعض اصحاب نے ملک العلماء سے فقہی مسئلہ پوچھا تو آپ نے ۳۳ فصلوں میں ثالث صاحب کے فیصلے کی اغلاط شرعیہ و اوہام باطلہ ظاہر کر کے علمائے کرام و فقہائے عظام کی تصانیف سے فیصلے کا رد کیا اور ثابت کیا کہ یہ امام اعظم، امام ابو یوسف، امام محمد، امام زفر، امام حسن بن زیاد رضی اللہ تعالیٰ عنہم اجمعین کے مسلک کے خلاف، ظاہر الروایہ کے خلاف اور عقل و درایت کے بھی خلاف ہے۔

یہ رسالہ ۲۶ صفحات پر مشتمل بخط مصنف محفوظ ہے اور اس پر فاضل بریلوی رحمتہ اللہ علیہ کی اصلاحات و ترمیمات ان کے قلم سے درج ہیں۔ یہ رسالہ اب ناچیز کے مرتب کردہ فتاویٰ ملک العلماء میں چھپ چکا ہے۔

☆ تحفہ لا حبارنی احوال الاخیر (۱۳۳۷ھ) بزرگوں کے حالات پر مشتمل ایک تصنیف۔
 ☆ الاکسیر فی علم التفسیر (۱۳۳۷ھ) فن تفسیر میں ایک رسالہ
 ☆ سرور القلب الخرون فی الصبر عن نور العیون (۱۳۳۸ھ) اخلاقیات کے موضوع پر یہ رسالہ ۱۳۳۸ھ میں مکمل ہوا۔ ناچیز نے اس رسالے کو ایڈٹ کیا اور المجمع العلمی ہزاری باغ نے ”اسلامی نظریہ موت“ کے نام سے شائع کیا۔
 ☆ صحیح البھاری شریف۔

فقہ حنفی کی موید احادیث طیبہ کا شاندار مجموعہ جس کی تدوین حضرت ملک العلماء قدس سرہ کا نہایت قابل قدر، انمول اور لازوال کارنامہ ہے اور آپ کی پاکیزہ زندگی کے قیمتی لمحات کا حاصل۔ اس گرانقدر اور مبارک تصنیف میں آپ نے عمر گرانمایہ کے قیمتی دس سال نذر کئے جس کا خاکہ چھ جلدوں پر مشتمل تھا اور ہر جلد میں تقریباً دس ہزار ایسی احادیث طیبہ ذکر کرنے کا ارادہ تھا جو فقہ حنفی کی موید تھیں۔

اس شاندار مجموعہ احادیث کی صرف دوسری جلد ہی اشاعت و طباعت کے مرحلے سے گزر سکی جسے آسانی کے لئے چار اجزا میں تقسیم کر دیا گیا تھا۔ اس جلد کی ابتداء شہرام کے دوران قیام ہوئی۔ اس کے آغاز میں اصول حدیث کے جامع نکات پر مشتمل ایک بیش قیمت مقدمہ ہے جو علم حدیث اور متعلقات حدیث کے اصول پر مشتمل ہے۔

پروفیسر ڈاکٹر مختار الدین احمد صاحب دوسری جلد اور اس کے مقدمہ کے تعارف میں رقم طراز ہیں:

”صحیح البہاری کی جلد دوم طہارت و صلوٰۃ کی احادیث پر مشتمل ہے۔ آسانی کے لئے چار حصوں میں شائع کی گئی۔ پہلا حصہ یعنی کتاب الطہارت ۲۲۰ صفحات پر مشتمل ہے اور اس میں ۲۲۳۴ احادیث درج ہیں۔ یہ حصہ شیخ غفور بخش کے ابوالعلانی الکڑک پریس آگرہ سے ۱۹۳۱ء میں چھپا۔ بقیہ تین حصے جو کتاب الصلوٰۃ پر مشتمل ہیں، سید منظر علی دسنوی کے برقی پریس سبزی باغ پٹنہ سے ۱۹۳۲ء میں چھپنے شروع ہوئے اور ۱۹۳۷ء میں اختتام پذیر ہوئے۔ دوسرا حصہ ۲۸۸ صفحات پر مکمل ہوا۔ اس میں ۳۰۶۸ حدیثیں ہیں۔ تیسرے حصے کے صفحات ۲۱۶ ہیں اور حدیثوں کی تعداد ۲۱۳۶ ہے۔ چوتھے حصے کے صفحات کی تعداد ۲۳۹ ہے اور اور یہ ۱۸۴۹ احادیث پر مشتمل ہے۔ مکمل جلد کے صفحات ۹۶۰ ہیں اور احادیث کی مجموعی تعداد ۹۲۸ تک چاہی جاتی ہے۔ مختصر لفظوں میں ہم کہہ سکتے ہیں صحیح البہاری کی مطبوعہ جلد تقریباً ایک ہزار صفحات پر مشتمل ہے اور احادیث کی تعداد دس ہزار کے قریب ہے۔

مقدمہ جو ۲۵ صفحات پر پھیلا ہوا ہے، ہر طرح قابل قدر ہے۔ اس میں اصول حدیث کے ضروری فوائد ۳۲ فصلوں میں لکھے گئے جن میں نہایت قیمتی علمی معلومات درج ہیں جن کا جاننا حدیث شریف کا مطالعہ کرنے والوں کے لئے بے حد ضروری ہے۔ مقدمہ تحریر کرتے وقت مولف علام کے پیش نظر اصول حدیث کی اہمات کتب تھیں لیکن سب زیادہ استفادہ انہوں نے اعلیٰ حضرت کے ان تفردات سے کیا ہے جنہیں برسوں پہلے انہوں نے بڑی توجہ اور انہماک سے جمع کر کے ”الافادات الرضویہ“ کے نام سے مرتب فرمایا تھا۔

(حیات ملک العلماء ص ۳۹)

اس جلد کے چاروں اجزاء کی یکجا اشاعت ابھی کچھ سالوں پہلے پاکستان میں چند مخلص اور جید علمائے کرام کے تعاون سے ہوئی جس کے شروع میں حضرت ملک العلماء قدس سرہ کی حیات و خدمات پر مشتمل ایک جامع تعارف بھی اردو زبان میں شامل ہے جسے حضرت کے صاحبزادے ڈاکٹر مختار الدین آرزو صاحب نے تحریر کیا ہے۔ یہی تعارف الگ سے دارہ معارف نعمانیہ ۳۲۳۔ شاد باغ لاہور نے ”حیات ملک العلماء“ کے نام سے

کتابی شکل میں شائع کیا ہے۔

شہسرام

از: پروفیسر مختار الدین احمد علی گڑھ

”اس مضمون کے سلسلے میں کچھ توضیحات ضروری ہیں۔ سب سے پہلے ”شہسرام“ کے سلسلے میں کچھ عرض کیا جاتا ہے جس سے بعض قارئین ”جہان رضا“ بہت کم واقف ہوں گے۔ ”کوآتھ“ اور ”آرہ“ کے بلگرامی خانوادے کے ایک سیدزادہ مولانا شاہ احسن مارہروی کے عزیز اور مدرسہ خانقاہ کبیر شہسرام کے تعلیم یافتہ سید مرتضیٰ حسین بلگرامی نے میری فرمائش پر ”شہسرام“ کے بارے میں ایک یادداشت تحریر کی جو ہدیہ ناظرین ہے۔“

شہسرام شہر کی ایک تاریخی حیثیت ہے جو اپنی علمی، ادبی، تہذیبی بلکہ جغرافیائی سیاسی اہمیت کی وجہ سے معروف و مقبول ہے۔ اس شہر کو اردگرد سے پہاڑی اور زمینی علاقہ نے گھیرا ہوا ہے۔ اس سے قریب ہی تقریباً ۱۵ میل کے فاصلے پر ”سون“ ندی بہ رہی ہے۔ اس کے علاوہ شہر کے قلب میں سوری خاندان کے حسن سورخان کا مقبرہ اب بھی اپنی آن بان سے قائم ہے، جو شیر شاہ سوری کا باپ تھا۔ شیر شاہ سوری اور ان کے والد کا مقبرہ آثار قدیمہ کے تحت قائم ہیں۔ شیر شاہ کا مقبرہ جی ٹی روڈ یعنی شیر شاہی سڑک سے چند فرلانگ کے فاصلے پر ہے۔ اس مقبرہ کے اردگرد تالاب ہے جس کا پانی میٹھا ہے اور کھانا پکانے کے کام آتا ہے۔ جبکہ شہسرام کے عام کنوؤں کا پانی کھارا ہوتا ہے۔

شہسرام میں علوم شرقیہ کے متعلق کہا جاتا ہے کہ حسن سورخان کے عہد سے ہی اس کی اہمیت تھی۔ چنانچہ ۱۸۵۷ء سے قبل بھی یہاں ممتاز ادبا و شعراء، علما و اطباء اور دوسرے اہل علم و فضل کا ذکر کتب تواریخ اور تذکروں میں ملتا ہے۔ غلام مرتضیٰ جنون کو شہسرام کا پہلا شاعر کہا جاتا ہے جو سودا کا ہم عصر تھا۔ جس کی شہادت سودا کا یہ مقطع ہے۔

اے ”جنون“ مصرعہ ترا ”سودا“ کی ہے زنجیر پا

قید سے تیرے نہیں ہونے کو اب آزاد ہم

”جنون شہسرامی“ کا ذکر شعرائے اردو کے متعدد تذکروں میں ملتا ہے۔ ان کے علاوہ حسن علی خان متخلص راحت شہسرامی جن کا انتقال ۱۳۰۴ء ہجری میں ہوا تھا، بہترین تاریخی گوشعرا میں شمار کئے جاتے تھے اور شہسرام میں مشاعروں کا سلسلہ انہی نے

شروع کیا۔ اسی طرح شہسرام کے ایک اور اہم شاعر چراغ علی خاں شہسرامی تھے جن کا یہ مصرعہ مشہور عام ہے ”چراغ ماتم ہے دل کا گھر گھر زمیں کے نیچے فلک کے اوپر“
 شہسرام کے نامی گرامی شاعر حسن علی خان راحت شہسرامی کے بیٹے مولانا حکیم محمد قادر بخش عاصی شہسرامی بلند پایہ عالم خطیب وقت، محدث، شاعر اور ادیب تھے۔ علم الکلام کے مستند علما میں ان کا شمار ہوتا تھا۔ فتح الباری کی ابتدائی عبارتیں انہیں حفظ تھیں۔ غرضیکہ شہسرام ابتدا ہی سے علم و ادب کا گہوارہ رہا تھا۔ البتہ اس کی طرف اہل علم و دانش اور مورخین ادب نے توجہ نہیں دی اور نہ ہی اس کی ادبی حیثیت کا ذکر کیا گیا ہے۔

مورخین اہل علم و کمال نے راجہ رام نارائن موزوں کا نام ضرور سنا اور پڑھا ہوگا۔ جو شیخ علی حزیں کے شاگرد خاص تھے اور انگریزی عہد میں جب سراج الدولہ پر قہر مانی کی گئی اور فرنگیوں نے ظلم و ستم ڈھایا تو یہ شعر جو ”موزوں“ کے دل کا عکاس اور اس عہد کا ترجمان ہے، اہل بصیرت کے لئے تاریخ کا کلمہ بن کر آج بھی اس عہد کی تاریخ کی غمازی کرتا نظر آ رہا ہے۔ یہ شعر تاریخ کا ورق نکلیں ہے اور اس کی موت کا راز دار۔

غزالاں تم تو واقف ہو کہو مجنوں کے مرنے کی

دوانہ مر گیا آخبر کو ویرانے پہ کیا گزری

موزوں نسلی اعتبار سے ”کاستھ“ اور ”موضع کشن پور“ شہسرام کے باشندے

تھے۔ ان کا انتقال غالباً ۱۷۶۳ء میں ہوا تھا۔ راجہ رام نارائن فارسی زبان کے مستند شاعر تھے۔ ان کا دیوان فارسی پر وینسر مختار الدین احمد صاحب کے کتب خانے میں محفوظ ہے۔

جیسا کہ ذکر کیا گیا ہے کہ شہسرام ایک تاریخی شہر ہے اور بہت سے اہم شعراء یہاں پیدا ہوئے مثلاً فرخند علی خنداں شہسرامی، مرزا عبدالجید فائق شہسرامی، عبدالواحد، شیخ نور علی، ابوالحسن بیدل شہسرامی، غلام مخدوم مست شہسرامی وغیرہ کی ذات تعارف کی محتاج نہیں۔

صوبہ بہار کے شہسرام میں ”خانقاہ کبیریہ“ کی تعمیر ۱۷۱۳-۱۷۱۹ء کے درمیان

فرخ سیر بادشاہ کے عہد میں ہوئی اور کتب تاریخ و سیر سے پتہ چلتا ہے کہ بادشاہ نے ”خانقاہ کبیریہ“ کو جاگیر سے نوازا تھا۔ اس خانقاہ کے احاطہ کے قریب ایک مدرسہ کی بنیاد بھی رکھی گئی جس کے بارے میں مشہور ہے کہ لندن کے ٹمپل کالج کے طرز پر ۱۸۸۳ء میں ان پتھروں سے اس مدرسہ کی عمارت کی تعمیر ہوئی۔ اس کے ارد گرد کافی کشادہ زمین کا رقبہ چھوڑا

گیا اور شیر شاہ روڈ سے ملحق اس مدرسہ کی تعمیر کی گئی۔ جس کا الحاق پہلے مدرسہ عالیہ کلکتہ سے ہوا اور بعد میں ”مدرسہ اسلامیہ شمس الہدیٰ“ پٹنہ سے ہوا۔ اس مدرسہ کی ایک زمانہ میں بہت زیادہ اہمیت تھی۔ یہاں کے اساتذہ کا شمار بہترین افراد اور علمائے عظام میں ہوتا تھا۔ میرے علم میں یہ امور ہیں کہ اس مدرسہ سے اردو، فارسی اور عربی کی کئی مفید اور نادر یگانہ کتب منظر عام پر آئی تھیں۔ ایک طویل عرصے تک علم کے شیدائی اس مدرسہ سے اکتساب کرتے اور اپنی علمی پیاس بجھاتے رہے۔ مولانا ابوالحسن خوشدل شہسرامی، حضرت مولانا ظفر الدین قادری برکاتی اور مولانا نجم الدین شہسرامی وغیرہ اس مدرسہ کے صدر مدرس رہے۔

اس مدرسہ کے علاوہ ۱۳۲۹ھ/۱۹۱۲ء میں مولانا فرخند علی شہسرامی نے مدرسہ ”خیر یہ نظامیہ“ کے نام سے بھی ایک مدرسہ قائم کیا، جہاں علم و ادب کے شیدائی جمع ہوتے اور اپنی ادبی تخلیقات سے حاضرین کو متاثر کرتے اور ان میں شوق علم و آگہی پیدا کرتے۔ اس مدرسہ سے کچھ عرصہ تک شعرا کے کلام کے نمونے بطور گل دستہ شائع ہو کر عام ہوتے رہے۔ غرضیکہ شہسرام کی علمی اور ادبی حیثیت تھی۔ اس سے متعلق ہمارا فیصلہ ہے کہ ایک تحقیقاتی ادارہ قائم کر کے بلکہ ریسرچ اسکالرز کے واسطے سے یہاں کی علمی شخصیتوں اور علمی نوادہ کا تحقیقاتی جائزہ لیا جائے۔

سب سے آخر میں یہ بتانا بھی ضروری ہے کہ اکثر اہل ادب کے گھروں میں اپنے ذاتی کتب خانے تھے۔ شیر شاہ کے مقبرہ پر تالاب کے کنارے بھی تقسیم ہند سے قبل ایک لائبریری قائم کی گئی تھی جہاں شام کو اہل علم مطالعہ کتب کے لئے جمع ہوتے۔ ”مدرسہ کبیریہ“ کا کتب خانہ مایہ ناز تھا۔ خانقاہ کبیریہ میں ایک زمانے میں لاکھوں کی تعداد میں علمی سرمایہ جمع تھا۔ کرامت علی لائبریری اور انصار لائبریری شہسرام کے اہم کتب خانے تھے۔ مقام مسرت ہے کہ پروفیسر اظہر حسین صاحب اب بھی کرامت علی لائبریری زندہ رکھے ہوئے ہیں اور نامساعد حالات میں بھی اس کے انتظام اور انصرام میں مصروف ہیں۔ (موصوف کا گزشتہ سال انتقال ہو گیا ۱۲ سال)

”عظیم آباد“ اور ”گیا“ شہر کی قربت قریبہ نے بھی شہسرام کی علمی شخصیتوں کو ابھرنے اور منظر عام پر نہ آنے دیا۔ ”آرہ“ کی علمی جلوہ گری اور ”کوآتھ“ کے اہل علم حضرات کی بصیرت اور فکری آگہی نے بھی شاید شہسرام کی علمی زندگی کو پس منظر میں رہنے

پر مجبور کر دیا۔ (یہ مضمون نگار کی اپنی رائے ہے، ورنہ شہسرام اور اس کے رجال، گیا اور پٹنہ کے رجال سے کم شہرت نہیں رکھتے۔ ان دنوں ہی ہندوستان گیر شہرت رکھنے والے افراد شہسرام میں خاصی تعداد میں موجود ہیں ۱۲ ساحل) بہر حال شہسرام کی علمی اور تاریخی حیثیت اپنی جگہ قائم و مسلم ہے اور ضرورت اس امر کی ہے کہ شہسرام کی نوجوان نسل قدیم علمی و ادبی روایات کو زندہ رکھے۔

اب مختصر طور پر مولانا ارشاد احمد رضوی صاحب کے زیر مطالعہ مضمون کے کچھ دوسرے امور کے بارے میں چند وضاحتیں کی جاتی ہیں:

”میجرا“ جس کا قدیم نام ”رسول پور“ ہے۔ پٹنہ اب (نالندہ) ضلع کا ایک گاؤں ہے جو نالندہ (جہاں گوتم بدھ کے عہد کی مشہور یونیورسٹی کے آثار اب بھی محفوظ ہیں اور راج گیر) جو بدھ چین اور اسلام وغیرہ متعدد مذاہب کا مرکز رہا ہے اور جہاں مخدوم حضرت شیخ شرف الدین احمد یحییٰ منیری، حضرت شیخ مظفر بلیغی اور فردوسی سلسلے کے دوسرے بزرگان دین کے آثار ہیں) کے درمیان واقع ہے۔ اب بھی ”مخدوم کنڈ“ میں غسل کرنے اور جہاں مخدوم الملک عبادت فرماتے تھے وہاں مسجد میں دو گناہ ادا کرنے آتے ہیں۔ یہ موضع میجرا ملک العلماء محمد ظفر الدین رضوی کی دادیہال ہے جہاں آپ کے والد مکرم ملک عبدالرزاق تشریف فرما تھے۔

موضع ”بین“ حضرت ملک العلماء کی نہیال ہے، جو میجرا سے دو میل کے فاصلے پر واقع ہے جہاں مدرسہ غوثیہ حنفیہ قائم تھا اور اب بھی مدرسہ ایکوای نیشن بورڈ کے زیر اہتمام چل رہا ہے۔ پہلے اس کے مہتمم مولوی محمد ولی صاحب رئیس موضع بین تھے اور اب ان کے صاحبزادے محمد اقبال ملک مدرسے کے مہتمم ہیں۔

”مدرسہ غوثیہ حنفیہ“ سے تعلیم حاصل کر کے ملک العلماء جس مدرسے میں تعلیم کے لئے تشریف لے گئے، اس کا نام ”مدرسہ حنفیہ“ تھا اور اس کے بانی اعلیٰ حضرت فاضل بریلوی کے مرید و معتقد اور ان سے بے حد محبت کرنے والے قاضی عبدالوحید صدیقی حنفی تھے۔ اس میں محدث سورتی حضرت مولانا شاہ وصی احمد پبلی بھیتی صدر مدرس تھے۔ ایک مذہبی رسالہ ”تحفہ حنفیہ“ اسی مدرسے سے برسوں شائع ہوتا رہا۔ جس کے مہتمم مولانا قاری محمد ضیاء الدین پبلی بھیتی تھے۔ مولانا بشیر احمد علی گڑھی جو ملک العلماء کے اساتذہ میں تھے۔

حضرت مولانا لطف اللہ علی گڑھی کے ارشد تلامذہ میں تھے۔

”علماء و مشاہیر شہسرام“ میں مضمون نگار نے ملک العلماء کے جن معاصرین کا ذکر کیا ہے ان میں سے بعض حضرات سے واقف نہیں۔ یاد نہیں آتا کہ یہ حضرات میرے بچپن میں کبھی ملک العلماء سے ملنے پٹنہ آئے ہوں۔ مولانا فرخند علی صاحب کا نام کچھ یاد آتا ہے۔ ممکن ہے کہ حضرت سے ان کی خط و کتابت رہی ہو۔ ہاں مولانا نجم الدین صاحب شہسرامی اچھی طرح یاد ہیں کہ اکثر ملنے کے لئے ”ظفر منزل شاہ گنج“ تشریف لایا کرتے تھے۔ ان کے علاوہ شہسرام کے اساتذہ میں مولانا موسیٰ رضا کا کوی بھی تشریف لاتے تھے۔ مجھے اچھی طرح یاد ہے کہ ان کا بار بار پٹنہ اس لئے بھی ہوتا تھا کہ وہ ”کاکو“ کے رہنے والے تھے جو پٹنہ کے قریب ہی واقع ہے۔ پھر یہ کہ ان کے صاحبزادے مولوی عبدالقادر مدرسہ اسلامیہ شمس الہدیٰ میں درجہ مولوی اور درجہ عالم میں چار سال میرے ہم درس رہے، وہ انہیں دیکھنے اور ان سے ملنے مدرسے کے لئے ہوٹل ”شیش محل“ بھی آجاتے تھے۔

مولانا ابو محمد مصلح شہسرام کے مشہور عالم، مصنف اور صحافی تھے۔ حیدرآباد چلے گئے تھے اور وہاں سے انہوں نے سلسلہ اشاعت قرآن کی تحریک چلائی تھی۔ اور بیگم آباد میں دفتر قرآنی تحریک انہوں نے قائم کیا تھا۔ اعظم اسٹیم پریس حیدرآباد سے وہ اپنا رسالہ چھپوا کر شائع کرتے تھے۔ سلسلہ اشاعت قرآن کا پہلا شمارہ ذوالحجہ ۱۳۲۸ء میں شائع ہوا تھا۔ یہ عام طور پر ۱۶ صفحات پر مشتمل ہوتا تھا۔ والد صاحب علیہ الرحمہ کی خدمت میں وہ اپنا رسالہ بھیجتے تھے۔ جلد ایک سے جلد ۲ شمارہ ۴ تک کے شمارے میرے کتب خانہ میں محفوظ ہیں۔ جلد ۱ (۱۳۷۸ء) کے بعض مضامین کے عنوانات یہ ہیں: خلیفۃ المسلمین، اتحاد اسلامی، علم تفسیر تاریخی حیثیت سے از سید ہاشم ندوی، ارتقاء لسانی اور قرآن، عورتیں قرآن کیونکر پڑھیں، قرآنی دنیا، رحم و انصاف، جمادی الاخریٰ ۱۳۲۹ء کا شمارہ بچوں کی تفسیر کے موضوع پر شائع ہوا ہوگا۔ یہ پچاس ہزار کی تعداد میں شائع ہونے والا رسالہ تھا۔

جلد نمبر ۷۔ ۸ ربیع الاول ۱۳۲۹ء میں ۳۳ صفحات میں شائع ہوا۔ ابتدائی چار صفحات میں قرآنی تحریک کی مختصر تاریخ چھپتی تھی۔ اس میں ابو محمد مصلح شہسرامی کے مختصر حالات بھی آگئے ہیں۔

اس مضمون میں مولانا ابوالحسن خوشدل کا ذکر بھی آیا ہے۔ ملک العلماء علیہ الرحمہ

کے معاصر احباب میں تھے اور انہوں نے برسوں ”مدرسہ کبیریہ“ میں ان کے ساتھ کام کیا۔ یہ اکثر پٹنہ تشریف لاتے تھے۔ والد صاحب سے بھی ملاقات کرتے تھے اور اپنے عزیز سید شرف الحق صاحب سے ملنے بھی آتے تھے۔ مدرسہ اسلامیہ شمس الہدیٰ کے ہوٹل شیش محل، شریف ہوٹل اور دوسرے ہوٹلوں میں جگہ نہ رہی تو والد صاحب علیہ الرحمہ کے مشورے پر بانی مدرسہ حاجی سید نور الہدیٰ حج کی اجازت سے محلہ مصلح پور میں پچھلی سڑک پر ایک مکان ہوٹل کے لئے کرائے پر لیا گیا۔ یہ ہوٹل شہسرام کے طلبا کی وجہ سے قائم کیا گیا، جس سے دوسرے مقامات کے لوگ بھی بعد میں مستفید ہوئے۔ ہوا یہ کہ شہسرام میں ملک العلماء کے واقف کاروں کے کچھ اعزہ مولوی محمد زکریا، مولوی محمد قمر الدین خان اور مولوی سید فخر الحسن عالم یا فاضل میں داخلے کے لئے والد صاحب کے پاس پہنچے۔ مدرسے میں داخلہ تو آسان تھا لیکن ہوٹل میں بالکل جگہ نہ تھی۔ انہوں نے حج صاحب کو مشورہ دیا کہ اگر کرائے کا مکان نہ لیا گیا تو یہ طلبا، دین کی تعلیم سے محروم رہ جائیں گے۔ مولانا محمد عثمانی پرنسپل مدرسہ شمس الہدیٰ نے بھی اس کی تائید کی۔ ایک مکان مدرسہ کے قریب ہی مولانا سید عبدالرشید قادری رضوی (تلمیذ فاضل بریلوی رحمۃ اللہ علیہ) کی سفارش پر لیا گیا اور اس میں ہوٹل قائم ہو گیا۔ شہسرام کے یہ چند طلبا اس میں داخل ہوئے پھر کا کو، جہان آباد اور دوسرے مقامات کے طلبا اس میں رکھے گئے۔ ملک العلماء اس کے نگران مقرر ہوئے۔ ایک اچھا وسیع کمرہ ان کے لئے مخصوص تھا جس میں ان کی کتابوں کی دو الماریاں بھی رکھ دی گئیں۔ وہ صبح سے دس بجے تک یہیں لکھنے پڑھنے میں مشغول رہتے پھر مدرسہ چلے جاتے۔ شام اور رات وہ شیش محل ہوٹل کے سپرنٹنڈنٹ کے ساتھ حسب معمول گزارتے۔

اس زمانے میں میں بہت کم عمر تھا۔ مدرسے میں میرا داخلہ نہیں ہوا تھا۔ میں اسی کمرے میں رہتا تھا۔ مولانا عبدالرشید قادری نے صرف دو نوجوان مولوی ظہور احمد عظیم آبادی (ولد حافظ سید ظہیر احمد مجروح عظیم آبادی) سے گلستان بوستان پڑھی تھی۔ اس ہوٹل کا سب سے کم سن بورڈر میں ہی تھا۔ والد صاحب کی وجہ سے سارے طلبا خیال رکھتے تھے۔ مولانا زکریا، قمر الدین خاں صاحب اور شرف الحق صاحب خاص طور پر میں ان تینوں میں سے شرف الحق صاحب سے زیادہ مانوس تھا۔ ان سارے طلبا کی جاگیر مقرر تھی یعنی حج صاحب کے وقف سے ان کے لئے کھانے کا انتظام تھا۔ میرے کھانے کا انتظام محلہ کے شرفو ہوٹل پر

کر دیا گیا تھا۔ والد صاحب نے مولوی شرف الحق صاحب کے ذمہ یہ کام دیا تھا۔ ایک آنہ میں ایک وقت کا کھانا کھا لیتا اور آسودہ ہو جاتا تھا۔ شرفو کو چار روپے ماہوار دے دیئے جاتے تھے۔ کیا زمانہ تھا اور کیا ارزانی تھی۔ چار روپے میں دونوں وقت آدمی سیر ہو کر کھانا کھا لیتا تھا۔ لیکن اس زمانے کی بات یاد آتی ہے کہ فلاں زمانے میں ایک روپے میں ایک من گیہوں اور اسیر گھی مل جاتا تھا لیکن اس زمانے میں ایک روپیہ کس کے پاس ہوتا تھا۔

مولانا ابوالحسن خوشدل کا تخلص ”بیدل“ بھی تھا۔ لیکن ہم نے ہمیشہ ”خوشدل“ ہی سنا، لکھا ہوا اور چھپا ہوا بھی دیکھا۔ شاید پہلے ”بیدل“ رکھا ہو بعد میں ”خوشدل“ رکھا ہو۔ ان کے بیٹے مولانا حکیم محمد ابن الحسن مظفر شہسرامی تھے۔ میری یادداشت کی ایک کتاب میں ان کی تاریخ ولادت ۸ رگست ۱۹۷۹ء لکھی ہوئی ہے۔ خوشدل کا سال ولادت ۱۸۶۱ء بتایا جاتا ہے۔ ان کی شادی نسبتاً کم عمر میں ہوئی ہوگی اور ابن الحسن اولاد میں پہلے۔ حکیم شرف الحق غالباً انہی کے صاحبزادے یا بھتیجے ہوں گے۔ کئی سال ہوئے ان کا حال میں نے پروفیسر سید اختر حسین صاحب شہسرامی سے پوچھا تھا۔ بخیر ہیں مطب کرتے ہیں اور شعرو شاعری کا سلسلہ جاری ہے۔ مولانا خوشدل کے متعدد عربی، فارسی اور اردو قطعات تاریخ میرے پاس ہیں مطبوعہ بھی اور قلمی بھی۔ ان کی تحریر بہت خوبصورت ہوتی تھی، کاش کوئی صاحب ذوق ان کے تاریخی قطعات جمع کر کے ان پر ایک مضمون لکھے۔

شاہ ولیح الدین احمد کا نام ملک العلما کی صحبتوں میں شہسرام کے ذکر میں ضرور آتا ہے۔ وہ ان کے حسن اخلاق کے معترف تھے۔ انہوں نے زیادہ عمر نہیں پائی۔ آج سے تقریباً کوئی ۳۶ سال پہلے میں ایک تقریب میں شہسرام گیا تو خانقاہ کبیرہ میں حاضر ہوا اور سجادہ نشین صاحب سے ملنے کی سعادت حاصل کی۔ اس وقت شاہ ولیح الدین احمد جو مسند ارشاد پر سرفراز تھے، وجیہ اور خوش اخلاق آدمی تھے۔ چائے کا اہتمام کیا اور خانقاہ، مدرسہ اور ملک العلما کی باتیں کرتے رہے۔ میں نے ان سے خواہش ظاہر کی کہ مجھے اس مکان کی زیارت کراویں جس میں چار پانچ سال ملک العلما مقیم رہے۔ انہوں نے اس کا انتظام کر دیا۔ میں مکان کے ہر کمرے میں گیا اور بالائی منزل کے اس کمرے میں دیر تک کھڑا رہا جو حضرت کی نوشت و خواند کا کمرہ تھا اور جس میں والد مرحوم کے قول کے مطابق حافظ یقین الدین بریلوی (اعلیٰ حضرت کے مرید و معتقد اور اپنے وقت کے نامور مہرکن) کے دو بچے

محمود میاں اور احمد میاں اپنی طالب علمی کے زمانے میں رہا کرتے تھے۔ وہ مکان اس وقت خالی تھا، غالباً خانقاہ کبیر یہ کا تھا۔ جس میں اس زمانے میں صرف اس کا محافظ رہتا تھا، اس لئے مجھے اس پورے مکان میں اچھی طرح گھومنے پھرنے کا موقع ملا۔ ویسے ہر لحظہ یہ بھی احساس رہا کہ اس مکان کے چپے چپے پر حضرت ملک العلماء کے قدم پڑے ہوں گے۔ محافظ کا کہنا تھا کہ اس مکان میں کوئی زیادہ تبدیلی نہیں ہوئی۔ یہ مکان مدرسے سے بالکل قریب واقع تھا۔ مدرسے پر میں نے ایک نگاہ ڈالی۔ قدیم وضع کی عمارت تھی جس کے خدو خال یورپی تھے۔ عصر اور مغرب کا درمیانی وقت تھا، اس لئے مدرسہ بند تھا اور میں اسے اندر سے نہ دیکھ سکا۔

مولانا غیاث الدین چشتی گیا (بہار) کے ایک مردم خیز قصبہ رجھت کے رہنے والے تھے جو سادات کرام کا ایک قدیمی مرکز رہا ہے۔ ان کے بارے میں گھر میں یہ بات اکثر میں نے سنی کہ جس دن سید صاحب ہمارے ہاں تشریف لاتے تھے، وہ پوری رات ملک العلماء اور سید صاحب جاگ کر گزارتے تھے۔ رات کے کھانے کے بعد اعلیٰ حضرت فاضل بریلوی کا ذکر شروع ہوتا تھا اور ان کے فضائل و مناقب میں پوری رات گزر جاتی تھی۔ درمیان میں کبھی کبھی اعلیٰ حضرت کی تصانیف، تحریرات کے دفتر بھی کھل جاتے تھے اور عبارتیں پڑھی جاتی تھیں اور ان کے محاسن پر گفتگو ہوتی تھی۔ دونوں امام احمد رضا کے عاشق ٹھہرے۔

ملک العلماء کے ایک جانثار معتقد و مسترشد حافظ عبدالحفیظ اشرفی صاحب (ادارہ شرعیہ بہار) کا ذکر اسی مضمون میں تھا۔ ابھی یہ سطور لکھ رہا تھا کہ پٹنہ سے عزیزی حسن ایم نسیم الحق ریٹائرڈ ایگزیکٹو انجینئر حکومت بہار کا خط موصول ہوا کہ ۲۳ مارچ ۱۹۹۹ء کو حافظ عبدالحفیظ صاحب طویل علالت کے بعد انتقال کر گئے۔ دوسرے دن بعد نماز ظہر حسب وصیت وہ ملک العلماء کے پانکتی میں سپرد خاک کئے گئے۔ اللہ تعالیٰ اپنے حبیب کے صدقے میں مرشد و مسترشد دونوں کو اپنی جوار رحمت میں جگہ عطا فرمائے اور ان پر اپنی راحت و رضوان کے پھول برسائے۔ آمین



ملک العلماء کے چند احباب

ملک العلماء شاہ محمد ظفر الدین قادری رضوی علیہ الرحمہ خوشگوار اور اخلاق مند طبیعت کے مالک تھے، اس لئے آپ کا دائرہ احباب کافی وسیع تھا۔ نسبت اعلیٰ حضرت اور اپنے علمی وقار کی بدولت قدر و منزلت کی نگاہ سے دیکھے جاتے۔ پروفیسر مختار الدین احمد صاحب کی فرمائش پر جب میں حضرت کے نام آئے خطوط کی فائل مرتب کر رہا تھا تو چند ایسے بزرگوں کے خطوط بھی نگاہ سے گزرے جن سے اس ناچیز کو خاص انسیت ہے۔ ان میں مارہرہ مطہرہ کے تاج العلماء، سید العلماء، شہسرام کے سید شاہ بلخ الدین، مولانا سید ابوالحسن خوشدل، مولانا نجم الدین، مولانا سید موسیٰ رضا، مولانا حکیم سید وحی احمد، سید غلام مخدوم مست، مولانا سید محمد اظہار حسین اور جامعہ اشرفیہ کے بزرگوں میں صدر الشریعہ، حافظ ملت اور مولانا عبدالرؤف علیم الرحمۃ والرضوان خصوصیت سے قابل ذکر ہیں۔ ان کے علاوہ خانقاہ منعمیہ گیا کے سجادہ نشین سید شاہ حسام الدین احمد منعمی اور مارہرہ مطہرہ کے ایک نامعلوم بزرگ کے خطوط کی زیر اس کا پیاں بھی لینے کی انہوں نے اجازت مرحمت فرمائی، اس کے لئے میں ممنون ہوں۔ حضرت حجتہ الاسلام، سرکار مفتی اعظم اور حضرت صدر الاناضل کے مکاتیب بھی مطلوب تھے لیکن پروفیسر صاحب انہیں دوسرے مشاہیر کے مکتوب کے ساتھ خود شائع کرنے کا ارادہ رکھتے ہیں۔

تاج العلماء اور سید العلماء کے خطوط علیحدہ مضمون کی صورت میں درج ہیں۔ علمائے شہسرام کے مکاتیب ”ملک العلماء اور علمائے شہسرام“ میں جگہ پا چکے ہیں۔ مولانا عبدالرؤف صاحب علم توقیت میں حضرت کے شاگرد ہیں اور ان کے خطوط میں زیادہ تر توقیتی مسائل کے بارے میں استفسار ہے، اس لئے انہیں بھی علیحدہ مضمون کی صورت میں پیش کیا گیا۔ باقی خطوط مختصر وضاحت کے ساتھ ذیل میں پیش کئے جاتے ہیں۔

☆ سید شاہ حسام الدین احمد منعمی علیہ الرحمہ (م ۱۳۱۳ھ / ۱۹۹۲ء)

باقری سادات کی ایک شاخ دانا پور پٹنہ سے ۱۲۶۲ھ میں گیا آئی۔ سید المتوکلین سید شاہ عطا حسین منعمی نانی قدس سرہ (م ۱۳۱۱ھ) ۱۲۶۱ھ میں حج بیت اللہ کی سعادت سے

مشرف ہوئے۔ ارادہ تھا کہ وادی بطنجا چھوڑ کر نہ جائیں گے لیکن حضرت مولائے کائنات علی مرتضیٰ رضی اللہ تعالیٰ عنہ کے حکم پر گیا تشریف لائے اور یہیں طرح اقامت ڈالی۔ حضرت فانی فیضان اویسی سے سرفراز کثیر التصانیف بزرگ ہیں۔ آپ کے اخلاف میں صاحبزادہ گرامی سید شاہ غلام قطب الدین (م ۱۳۰۹ھ)، نبیرہ حضرت سید شاہ نظام الدین (م ۱۳۲۶ھ) خانقاہی روایات کی امانتیں سنبھالے رہے۔ حضرت سید نظام الدین قدس سرہ کی دو شادیاں ہوئیں۔ پہلی حرم سے سید شاہ حسین الدین احمد (م ۱۳۵۸ھ/۱۹۳۹ء) قدس سرہ تولد ہوئے جو گیا میں مدفون ہیں اور ایک صاحبزادای پیدا ہوئیں۔ دوسری حرم سے تین صاحبزادے سید قیام الدین احمد، سید حسام الدین احمد، سید احتشام الدین احمد اور ایک صاحبزادای پیدا ہوئیں۔ سید شاہ حسین الدین احمد کے شاہزادے ہیں موجودہ سجادہ نشین مخدوم گرامی سید شاہ غلام مصطفیٰ احمد منعمی دامت برکاتہم القدسیہ جو برادر مولا ناسید صباح الدین احمد زید مجدد ولی عہد کے والد ماجد ہیں۔

سید حسام الدین احمد منعمی کی ولادت ۲۶ ر صفر المظفر ۱۳۱۷ھ/۳ جولائی ۱۸۹۹ء کو ہوئی۔ برادر بزرگ صاحب سجادہ سید شاہ حسین الدین احمد قدس سرہ کے دست حق پرست پر سلسلہ چشتیہ خضریہ منعمیہ میں بیعت ہوئے اور سارے خاندانی سلاسل کی اجازت بھی پائی۔ اردو، فارسی، اور انگریزی سے مہارت کی حد تک واقف تھے۔ عربی سے بھی خاصی واقفیت تھی۔ ڈاکٹر ذاکر حسین کے زمانے میں جامعہ ملیہ دہلی کے لائبریرین رہے۔ برادر محترم سید شاہ حسین الدین احمد علیہ الرحمہ نے مرض وفات میں آپ کو دہلی سے گیا طلب کیا اور خانقاہ کی خدمت سپرد کی۔ برادر محترم کے وصال کے بعد ۱۳۵۸ھ میں آپ سجادہ نشین ہوئے۔ ۱۹۱۸ء سال تک خانقاہ منعمیہ گیا کی خدمت کرنے کے بعد ۱۹۵۸ء میں اپنے برادرزادے سید شاہ غلام مصطفیٰ احمد دام ظلہ کو روحانی اشارے پر خانقاہی ذمہ داریاں سپرد کیں اور خود بدولت کراچی تشریف لے گئے۔ وہیں ۲۶ محرم ۱۳۱۳ھ/۲۸ جولائی ۱۹۹۲ء کو اس جہان خاکی کی بندش سے نجات حاصل کی۔ قبرستان نجی حسن، نار تھ ناظم آباد کراچی پاکستان میں آخری آرام گاہ بنی۔ آپ نے بھی دو شادیاں کیں۔ پہلی حرم سے صرف ایک صاحبزادای تولد ہوئیں۔ دوسری حرم سے صاحبزادہ سید فخر الدین احمد اور پانچ صاحبزادیاں ہیں۔

سید شاہ حسام الدین احمد علیہ الرحمہ لطیف ذوق، وجیہ و شکیل، چھریرے بدن کے بزرگ تھے۔ حد درجہ خلیق، نفیس اور نرم خو (ذکر عطا ص ۸۹-۹۱)

ملک العلماء جب مدرسہ شمس الہدی پٹنہ میں مدرس اول تھے تو خانقاہ عمادیہ منگل تالاب، خانقاہ منعمیہ میتن گھاٹ، خانقاہ شاہ ارزاں اور دیگر خانقاہوں سے آپ کے خوشگوار رابطے تھے۔ خانقاہ عمادیہ کے سجادہ نشین سید شاہ صبیح الحق عمادی سے دوستانہ مراسم تھے۔ ان کے صاحبزادے سید شاہ فرید الحق عمادی (م ۲۰۰۱ء) ملک العلماء کے تلامذہ میں شمار ہوتے ہیں۔ خانقاہ عمادیہ سے خانقاہ منعمیہ گیا کا دیرینہ رابطہ ہے۔ سید شاہ حسین الدین احمد شاہ صبیح الحق صاحب کے ہم زلف تھے۔ موجودہ سجادہ نشین سید شاہ مصطفیٰ احمد مدظلہ کی تیسری صاحبزادی سید مصباح الحق عمادی ولد سید فرید الحق عمادی سے منسوب ہیں۔ اس ربط باہم کے زیر اثر شاہ حسام الدین احمد علیہ الرحمہ سے بھی ملک العلماء کے علمی اور دینی رابطے تھے۔

سید شاہ حسام الدین احمد علیہ الرحمہ کی زمانہ سجادگی کے پانچ خطوط مجھے دستیاب ہوئے جو خالص دینی معاملات پر مشتمل ہیں۔ ان مکاتیب سے ربط باہم کی جہتیں بھی معلوم ہوتی ہیں اور اس دور کے دینی اور سیاسی ماحول پر بھی روشنی پڑتی ہے۔ مختصر وضاحت کے ساتھ انہیں یہاں پیش کیا جاتا ہے۔

۱۵ اکتوبر ۱۹۴۴ء

ہوا منعم

خانقاہ منعمی

مولانا محترم! السلام علیکم ورحمۃ اللہ!

علماء کی خدمت میں خطوط روانہ کر چکا ہوں اور اہتمام بھی شروع کر رہا ہوں پھر حالات سے مطلع کرتا رہوں گا۔ آپ کا نام بھی فہرست میں ہے۔ وقت سے پہلے اطلاع کر دوں گا۔ میں نے ایک حدیث * دریافت کی تھی مگر اس ملاقات میں ذکر کرنا بھول گیا یعنی اپنے کو سید غلط طور پر کہنا کیسا ہے؟ براہ کرم اس حدیث شریف کو لکھ کر بھیج دیجئے۔ اپیل کا مضمون روانہ کر رہا ہوں۔ اسے ملاحظہ فرما کر اپیلنگ زوردار اور دلچسپ بنا دیجئے۔ مگر جلد کیونکہ کام زیادہ ہے اور وقت کم۔ چاہتا ہوں کہ ہفتہ عشرہ کے بعد جلسے ہو جائیں ورنہ سر دیوں میں زیادہ زحمت ہوگی۔

حسام الدین احمد منعمی

حضرت سید حسام الدین احمد منعمی کے برادر محترم سید شاہ حسین الدین احمد

(م ۱۹۳۹ء) بہت متحرک اور فعال بزرگ تھے۔ علم و تصوف کی اشاعت سے انہیں خصوصی دلچسپی تھی۔ ہر قمری ماہ کی سترہ تاریخ کو حلقہ ابوالعلائیہ منعقد کرتے جس میں علما صوفیا کے مواعظ حسنہ ہوتے۔ اپنے ذاتی خرچ سے منعمی پریس قائم فرمایا جس نے خاندانی بزرگوں کی تصانیف اور دیگر مفید لٹریچر کی اشاعت میں نمایاں کردار ادا کیا۔ حزب الفقرا قائم کی جس کا خاص مقصد خانقاہوں اور مشائخ کی تنظیم تھی۔ اسی پلیٹ فارم سے تصوف اور مشائخ تصوف کے خلاف اٹھنے والے فتنوں کا سدباب کیا جاتا۔

سید شاہ حسام الدین احمد منعمی علیہ الرحمہ نے بھی انہیں کے نقش قدم پر چلتے ہوئے انجمن معین الاسلام قائم کی۔ اہل سنت کی شیرازہ بندی اور ان کے عقائد کے تحفظ کے لئے تبلیغی سطح پر قابل قدر کوششیں فرمائیں۔ پیش نظر مکاتیب اسی سلسلے میں تحریر ہوئے۔

☆ وہ حدیثیں ہیں: (۱) من ادعی الی غیر ابیہ فالجنتہ علیہ حرام۔ رواہ احمد و البخاری و مسلم و ابوداؤد و ابن ماجہ عن سعد و عن ابی بکرہ معارضی اللہ عنہم (۲) من ادعی الی غیر ابیہ فعلیہ لعنة اللہ و الملائکة و الناس اجمعین لا یقبل اللہ منه یوم القیمة صرفا و لا عدلا۔ رواہ السنن ابی ماجہ عن علی رضی اللہ عنہ و صدرہ احمد و ابن ماجہ و ابن حبان عن ابن عباس رضی اللہ عنہما

(فتاویٰ رضویہ مترجم۔ ۲۳/۲۵۶)

ترجمہ: جس نے اپنا نسب غلط بیان کیا، اس پر جنت حرام ہے۔ جس نے اپنا نسب غلط بیان کیا، اس پر اللہ تعالیٰ، فرشتوں اور سارے انسانوں کی لعنت اترتی ہے۔ اللہ تعالیٰ اس کے فرائض اور نوافل کچھ بھی قبول نہیں فرماتا۔

ہوا لمنعم
۱۲ دسمبر ۱۹۴۴ء

مولانا المکرم والمخترم مدظلہ!
السلام علیکم ورحمۃ اللہ!

ماشا اللہ انجمن کا جلسہ بہت کامیاب رہا مگر ڈاکٹر محسن اپنی حماقتوں سے باز نہیں آرہے ہیں۔ انجمن کا رکن بنانے کی سعی کی جا رہی ہے۔ دعا فرمائیے کہ ہم اپنے مقاصد میں کامیاب ہوں۔ انجمن کے جلسہ کے بعد جامعہ قاسمیہ کا سالانہ تبلیغی جلسہ ہوا جس میں مولانا حسین احمد صاحب مدنی، مولانا حفیظ الرحمن سیوہاروی وغیرہ حضرات شریک ہوئے

اور جمعیتہ العلماء کی بنیاد بھی پڑ گئی۔

میں کوشش کر رہا تھا کہ ایک دن کے لئے خود حاضر ہو کر ملاقات کروں۔ کفر کے سلسلے میں کچھ باتیں (مسائل) دریافت طلب ہیں۔ وقت ملاقات ضرور حاضر ہوں گا۔ میں چاہتا ہوں کہ محرم سے ایک عالم صاحب کی خدمات حاصل کر لی جائیں۔ عالم حسب ذیل خصوصیات کے حامل ہوں تو بہتر ہے کیونکہ ابھی ابتدائے کار ہے:

۱۔ بے تکلف ہوں۔ ۲۔ تبلیغی صلاحیت موجود ہو۔ ۳۔ سردست تعلیمی ضرورت نہیں، ابھی تنظیم کا کام کرنا ہے۔ محلہ محلہ جلسہ کر کے رکن بنانا ہے پھر مدرسہ شبینہ قائم کرنا، تفسیر، سیرت کا انتظام کرنا ہے۔ میں اپنی بجائے میلاد شریف وغیرہ میں تمام بھیجوں گا۔ نکاح خوانی وغیرہ کے لئے بھی ممکن ہوگا تو موقع دوں گا۔ سردست کس تنخواہ پر ایسے صاحب دستیاب ہو سکیں گے۔ طعام و قیام علاوہ تنخواہ ہوگا۔ اگر محرم سے قبل میں حاضر ہو سکا تو بالمشافہ گفتگو ورنہ بذریعہ خط۔

دعا کا طالب

حسام الدین احمد منعمی

* جامعہ قاسمیہ گیا کی مشہور دیوبندی درسگاہ ہے اور حسین احمد مدنی اور حفیظ الرحمن سیوہاروی دیوبند کے کانگریسی نمائندے۔ اسعد مدنی صاحب، حسین احمد مدنی کے ہی صاحبزادے ہیں جو ٹائڈہ یوپی کے رہنے والے ہیں۔

۲۰ دسمبر ۱۹۳۵ء

۷۸۶

خانقاہ منعمی۔ گیا

السلام علیکم ورحمۃ اللہ وبرکاتہ!

مولانا محترم زید مجدکم!

میں نے ایک ملفوف خط ارسال خدمت کیا ہے جس میں جواب کے لئے ٹکٹ بھی بھیجا ہے اور انتظار کر رہا ہوں۔ وہ خط جناب تک پہنچا ہے یا نہیں؟ براہ کرم مطلع فرمائیے۔

نیاز مند۔ حسام الدین احمد منعمی

۱۰ جنوری ۱۹۳۶ء

ہوا لممنعم

خانقاہ منعمی۔ گیا

السلام علیکم ورحمۃ اللہ

مولانا محترم زید مجدکم!

گرامی نامہ موصول ہو کر باعث شاد کامی ہوا۔ یہاں کی فضا بلکہ تمام ہندوستان

۱۸۳

ملک العلماء

کی فضا ان دنوں خراب ہو رہی ہے۔ جمعیتہ العلمائے ہند کے صدر اگر مولانا حسین احمد مدنی تھے جو جمعیتہ علمائے اسلام کے صدر مولانا شبیر احمد عثمانی ہوئے۔ اگرچہ اسلام کے مفاد کے پیش نظر ہمیں اس انتخاب پر خموشی اختیار کرنا ضروری ہے۔ مگر عقائد صوفیا کی بنا پر ان سے بھی وہی شکایت ہے کیونکہ یہ دونوں شیخ الہند کے شاگرد ہیں۔ ہاں یہ ضروری ہے کہ ان امور کو سردست ہم ظاہر نہیں کرنا چاہتے۔ ہمارا مقصد یہ ہونا چاہیے کہ خموشی کے ساتھ اپنی تنظیم کرتے رہیں اور عوام کو یہ بتائیں کہ جمعیتہ العلمائے اسلام کے صدر سے ہمیں عقائد کے بنا پر اختلاف ہے۔ ظاہر ہے کہ انہیں سب کا سیاسی اثر تمام ہندوستان پر ہے۔

یہی سبب ہے کہ میں ایک خوش بیان واعظ کو مقرر کرنا چاہتا ہوں جو سنی عقیدہ کا ہو اور دلچسپی کے ساتھ تنظیم اور تبلیغ کے کام انجام دے سکتا ہو۔ آپ ان امور کا لحاظ فرما کر جلد سے جلد ایک مولوی صاحب کو مقرر فرما کر روانہ فرمائیے۔ میرے خیال میں یہ ضروری نہیں ہے کہ تکمیل کی سند بھی موجود ہو۔ کیونکہ اس وقت درس و تدریس کی ضرورت نہیں ہے۔ محض وعظ و تبلیغ کی ضرورت ہے اور تنظیم کی سنی کانفرنس کا اجلاس کب ہو رہا ہے؟ مطلع فرمائیے۔

میں شرکت کی کوشش کروں گا۔ والسلام
فقیر حسام الدین احمد
☆ جن صاحب کو مقرر فرمائیے ان سے فرمادیجئے کہ ایک ماہ تک ان کا کام دیکھ کر مستقل تقرری ہوگی اور تنخواہ ۳۰ یا ۳۵ روپے اور اگر انداز بیان پسندیدہ ہو یعنی مسلمانوں نے پسند کیا تو میں ۴۰ روپے بھی دینے کے لئے حاضر ہوں۔ حسام الدین احمد

۱۹۴۵ء سے ۱۹۴۷ء تک کا زمانہ بہت شورش زدہ رہا۔ ہندوستان کی آزادی اور تقسیم دونوں نعرے ایک ساتھ بلند ہو رہے تھے۔ مسلمان اس وقت سیاسی سطح پر تین حصوں میں بٹے ہوئے تھے۔ (۱) پاکستان مخالف۔ یہ کانگریس نواز حلقہ تھا جس کی نمائندگی دیوبند کر رہا تھا۔ (۲) حامی پاکستان۔ پاکستان کا قیام مسلم لیگ کا خاص مشن تھا۔ اہل سنت کا بڑا طبقہ اسی خیمے سے تعلق رکھتا تھا۔ (۳) غیر جانبدار۔ یہ باشعور اور دردمند مسلم طبقہ تھا جو حالات کی کروٹ پر نظر رکھتا۔

جمعیتہ علمائے ہند کے نمائندے جس کا مرکز دیوبند تھا، جگہ جگہ جلسہ کر کے لوگوں کو مسلم لیگ کے خلاف درغلالتے اور مطالبہ پاکستان سے دستبردار ہونے کی تلقین کرتے۔

اس لئے کانگریس دیوبند پر بہت مہربان رہی اور آزادی کے بعد جب اقتدار سنبھالا تو حکومتی سطح کے مسلم شعبوں (وقف بورڈ وغیرہ) میں انہیں خصوصی نمائندگی عطا کی۔ اس فتنے کے تدارک کے لئے اہل سنت نے بھی جگہ بہ جگہ سنی کانفرنسیں منعقد کیں اور مسلمانوں کو مطالبہ پاکستان پر آمادہ رکھا۔ ۲۶/۲۷/۲۸ اپریل ۱۹۴۶ء میں بنارس کی سنی کانفرنس اپنے طرز کی یادگار کانفرنس تھی جس میں پانچ ہزار سے زائد صرف علماء اور مشائخ شریک ہوئے۔ اس خط میں انہیں حالات کی جانب اشارے ہیں۔

خانقاہ منعمی۔ گیا ہوا لمنعم ۱۳ مارچ ۱۹۴۶ء

مکرم و محترم مولانا زید مجدکم! السلام علیکم ورحمۃ اللہ وبرکاتہ
 ایک صاحب جاتے ہیں۔ یہ رام گڑھ (ہزاری باغ) میں مجلس وعظ و میلاد منعقد کرنا چاہتے ہیں اور شرط یہ ہے کہ عالم صاحب مسلم لگی ہوں۔ اس لئے میں نے مشورہ دیا ہے کہ آپ کو تکلیف دی جائے۔ ہم لوگوں کو اپنا اثر و اقتدار قائم کرنا ہے اور اس سلسلہ میں آپ کی اعانت ضروری ہے۔ میں امید کرتا ہوں کہ جناب والا بلا عذر منظور فرما کر تشریف لائیں گے۔ والسلام
 فقیر حسام الدین احمد
 * مسلم لگی عالم کی طلب اسی لئے ہے کہ اہل سنت کے بیشتر افراد لیگ نواز تھے اور پاکستان کے حامی۔ کانگریس نواز دیوبندی تنظیم جمعیتہ علمائے ہند کے اثر کو ختم کرنے کے لئے، جو سیاسی سطح سے مذہبی فائدہ اٹھا رہی تھی، علماء و مشائخ نے کثیر تعداد میں جلسے منعقد کئے۔ رام گڑھ ہزاری باغ کا یہ جلسہ بھی اسی سلسلے کی ایک کڑی ہے۔

☆ صدر الشریعہ مفتی حکیم ابوالعلا امجد علی اعظمی علیہ الرحمہ (م ۱۳۶۷ھ / ۱۹۴۸ء)
 مصنف بہار شریعت صدر الشریعہ حکیم محمد امجد اعظمی (۱۲۹۶ھ - ۱۳۶۷ھ)
 علامہ ہدایت اللہ خاں جوپوری (م ۱۳۲۶ھ) کے شاگرد رشید اور محدث سورتی شاہ وصی احمد پبلی بھیتی (م ۱۳۳۴ھ) کے خاص فیض یافتہ تھے۔ محدث سورتی کی ایما پر اعلیٰ حضرت قدس سرہ کی بارگاہ میں حاضر ہوئے اور پھر وہیں کے ہو کر رہ گئے۔ منظر اسلام بریلی شریف میں تدریس، افتاء اور پریس کے انتظامات کی ذمہ داری کو بہت خوبی سے نبایا۔ بعض حضرات انہیں کام کی مشین کہا کرتے۔ اعلیٰ حضرت کی احتیاط و تقویٰ اور علمی عبقریت سے اتنا متاثر

ہوئے کہ ان کے حلقہ بگوش ہو گئے۔ ارادت کے ساتھ خلافت کی دولت بھی پائی۔ اعلیٰ حضرت کا مشہور ترجمہ قرآن کنز الایمان آپ ہی کے اصرار اور عملی تعاون سے مکمل ہوا۔ جب تک اعلیٰ حضرت حیات تھے، آپ بریلی شریف میں ہی رہے۔ اس کے بعد ۱۹۲۳ھ میں صدر مدرس کی حیثیت سے دارالعلوم معینیہ عثمانیہ اجمیر شریف تشریف لائے گئے۔ ۱۳۵۱ھ میں پھر بریلی حاضر ہوئے اور تین سال تک قیام فرمایا۔ اس کے بعد دارالعلوم حافظیہ سعیدیہ دادوں (علی گڑھ) تشریف لے گئے۔ تدریس، وعظ اور مناظرہ آپ کے مخصوص میدان تھے، اس کے ساتھ تصنیف سے بھی لگاؤ رہا۔ بہار شریعت کی سترہ جلدیں، حاشیہ طحاوی شریف (عربی)، فتاویٰ امجدیہ آپ کی علمی یادگاریں ہیں۔ کثیر العیال تھے پھر بھی نفع اندوزی سے دور رہے۔ علامہ عبدالمصطفیٰ اعظمی ازہری، پاکستان (م ۱۹۴۰ھ)، علامہ ضیاء المصطفیٰ قادری آپ کے ہی نامور صاحبزادگان ہیں۔ ۱۳۳۷ھ میں پہلی بار حج و زیارت سے مشرف ہوئے۔ ۱۳۶۷ھ میں دوسری بار عازم حرم ہوئے تھے لیکن ممبئی میں ہی شدید بخار کی حالت میں ۲۰ ذیقعدہ / ۶ دسمبر ۱۹۴۸ء دوشنبہ کے دن گیارہ بجے شب میں محبوب حقیقی کے حضور حاضر ہو گئے۔

مدینے کا مسافر ہند سے پہنچا مدینے میں

قدم رکھنے کی بھی نوبت نہ آئی تھی مدینے سے

آپ نے کثیر نامور اور بافیض تلامذہ پیدا کئے جن میں حافظ ملت مولانا عبد العزیز محدث مراد آبادی (م ۱۹۷۶ء) اور محدث اعظم پاکستان مولانا ابوالفضل سردار احمد لاکپوری (م ۱۳۸۲ھ) کا علمی فیضان پورے عالم کو محیط ہے۔

حضرت صدر الشریعہ عمر میں ملک العلماء سے بڑے تھے لیکن دونوں حضرات بارگاہ رضا کے چہیتے اور نیاز مند تھے، اس لئے باہم احترام اور خلوص کے رابطے تھے۔ حضرت کا ملک العلماء کے نام صرف ایک مکتوب ہی مل سکا جو دراصل عرس رضوی کا دعوت نامہ ہے۔

۷۸۶-۹۲ حضرت مولانا محترم! السلام علیکم

حسب دستور قدیم عرس قادری رضوی ۲۳/۲۴/۲۵ صفر المظفر ۱۳۶۵ھ مطابق

۲۸، ۲۹، ۳۰ جنوری ۱۹۴۶ء روز دوشنبہ، سہ شنبہ، چہار شنبہ منعقد ہوگا۔ بعونہ عزوجل

عرس کمیٹی عرس شریف کے انتظامات کر رہی ہے۔ ان شاء اللہ تعالیٰ ۲۳/۲۴ جنوری تک

حضرت مفتی اعظم مولانا الحاج شاہ مصطفیٰ رضا خان صاحب بھی سفر حج سے تشریف لے آئیں گے۔ آپ کی شرکت عرس کے تعلق سے مطبوع دعوت نامہ روانہ کیا جا چکا ہے۔ اب یہ مکرر خصوصی دعوت نامہ حاضر ہے۔ آپ کے اخلاق کریمانہ سے شرکت عرس کی قوی امید ہے۔ اس موقع پر خصوصیت کے ساتھ آپ کی شرکت حضرت مفتی اعظم کی مسرتوں کو دو بالا کر دے گی اور فقیر بھی آپ کا رہن منت ہوگا۔ والسلام

از خانقاہ عالیہ رضویہ۔ فقیر امجد علی اعظمی عفی عنہ، محلہ سوداگراں، بریلی

☆ مارہروی بزرگ۔

اس خط کے مکتوب نگار کی شخصیت کے بارے میں کچھ نہ پتہ چل سکا۔ میں نے حضرت امین ملت اور سید محمد اشرف صاحب قبلہ سے دریافت کیا لیکن آپ حضرات نے لا علمی ظاہر کی جبکہ آپ حضرات اکابر خاندان کی تحریروں سے واقفیت رکھتے ہیں۔ سرنامے پر خانقاہ عالیہ قادریہ مارہرہ مقدسہ تحریر ہے۔ اس نسبت کے احترام میں اس مکتوب کو بلا تبصرہ حاضر کرتا ہوں۔ مکتوب کے طرز سے بے تکلفی ظاہر ہے۔ تاج العلماء کے زمانے میں خانقاہ عالیہ میں دارالافتا بھی تھا اور مدرسہ بھی۔ اس لئے یہ بھی ہو سکتا ہے کہ خانقاہ عالیہ میں قیام پذیر کوئی دوسرے بزرگ ہوں جن کا خاندان برکات سے تعلق نہ ہو۔

۲۰ فروری

اللہ ولا سواہ

خانقاہ عالیہ قادریہ مارہرہ مقدسہ

گدا فراموش، نامہربان، مہربان مولانا معظم۔ ہدیہ سلام مسنون و دعا سلامی خان وانجان! یہ ناکارہ فقیر مارہرہ، خدا جانے آپ کی فیض کرم سے باوجود شوق دیدار کیوں محروم ہے۔ واللہ! کسی طرح کا فلسفہ سمجھ میں نہیں آتا۔ نہ یہ بھید کھلتا ہے۔ کون مرد غیب پیدا ہو جو یہ طلسم توڑے۔ آخر آپ کے عدم کرم بخشے کی وجہ موجب کیا ہے؟ اگر فقیر کے زشت اعمال و بد اطواری کے سبب نفور ہے، باشد۔ لیکن میری ذات نجس کا اثر عرس بے چارے پر کیوں ڈالا جاتا ہے۔ جس کے مقدس عرس میں تکلیف دینا چاہا کرتا ہوں وہ تو..... ولی کامل خدا کا زبردست ٹھہرے۔ لہذا جناب کو میرے نجاست اعمال سے..... جناب کو تو صاحب عرس رحمتہ اللہ علیہ کے مزار مقدس پر تشریف لانا اور پاک روح سے استفادہ حاصل کرنا، تشریف لے جانا ہے۔ دعوت عرس قدس کا..... ہے۔ اب دیکھتا ہوں کہ جناب کی عقیدت

وارادت جو اکابر ان کرام مارہرہ مقدسہ سے غیر معمولی ہے، کیا فیصلہ کرتا ہے۔ ان شاء اللہ فقیر کے مدعا کے مطابق ڈگری ہوگی کہ آپ تشریف لائیں گے۔ اور فوراً تشریف لائیں گے۔ آپ اپنے ہو تو اس قدر..... بجوش محبت عرض کر دیا کرتا ہوں۔ ورنہ حق..... فقیر کو کیا نسبت..... کئی سال آپ نے امید رونق افروزی مہمان صاحب خانقاہ شہرام کے دلائی مگر شوخی طالع سے کبھی ان کا تنویر جلوہ نظر نہ پڑا..... تو اپنی عمیق کوشش اور جان توڑ سعی بلیغ سے ان بزرگوار لائے فقیر ہر خدمت بجالانے کو طیار ہے۔ قبل درود مسعود سے بصحت وعدہ فوری مطلع فرمائیے..... دعوت عرس کا سجادہ صاحب کے نام بھی دفتر عرس سے جاری ہوا ہے۔

ناکارہ۔ فقیر قادری

☆ حافظ ملت شاہ عبدالعزیز مراد آبادی علیہ الرحمہ (۱۹۷۶ء)

حافظ ملت مولانا شاہ عبدالعزیز مراد آبادی ثم مبارک پوری (م ۱۳۹۶ھ / ۱۹۷۶ء) حضرت ملک العلماء کے احباب میں نہیں، اصاغر میں شمار ہوتے ہیں۔ آپ صدر الشریعہ، مولانا سید وصی شہرامی وغیرہ کے شاگرد ہیں جو ملک العلماء کے احباب سے تھے۔ لیکن آپ کی عظیم دینی خدمات کی بدولت آپ کے مکتوب کو یہاں درج کرتا ہوں۔

ناچیز حافظ ملت کا ہی بالواسطہ فیض یافتہ ہے۔ والد صاحب قبلہ بیان کرتے ہیں کہ حافظ ملت کی ایک تقریر سن کر ہی تمہیں عالم دین بنانے کا خیال پیدا ہوا۔ احقر کے اساتذہ حافظ ملت کے بلا واسطہ تلمیذ ہیں اور میں نے ۱۹۸۶ء سے ۲۰۰۰ء تک حافظ ملت کے قائم کردہ ادارے جامعہ اشرفیہ میں زندگی کے لمحات گزارے اور علم دین کی تحصیل اور خدمت کی ہے۔ اس لئے آپ سے نیاز مندی اور عقیدت فطری سی چیز ہے۔

حضرت حافظ ملت کی ابتدائی تعلیم دارالعلوم نعیمیہ میں ہوئی پھر دادوں اور اجمیر مقدس میں صدر الشریعہ کے زیر سایہ تعلیمی مرحلہ اختتام کو پہنچا۔ فراغت کے بعد صدر الشریعہ نے فرمایا: حافظ صاحب! میں اپنے وطن اعظم گڑھ سے باہر باہر ہا جس کی وجہ سے بد مذہبی کو ہمارے علاقے میں ہاتھ پیر پھیلانے کے موقع مل گئے۔ آپ جائیے اور دین و سنیت کی خدمت انجام دیجئے۔ حافظ ملت نے عرض کی: میں ملازمت نہیں کرنا چاہتا۔ حضرت نے فرمایا: میں نے ملازمت کے لئے کب کہا، میں تو آپ کو دین کی خدمت کے لئے بھیج رہا ہوں۔ حضرت مبارک پور تشریف لائے۔ ایک چھوٹا سا مکتب تھا جسے ترقی دے کر دارالعلوم

اشرفیہ (۱۳۵۲ھ سن تاسیس) پھر جامعہ اشرفیہ (۱۹۷۲ء) کی منزل تک پہنچایا۔ اپنی زندگی کے چالیس سال بہت ایثار اور خلوص کے ساتھ گزارے اور وہ کارنامہ انجام دے گئے جو رہتی دنیا تک یاد رکھا جائے گا۔ ٹھوس صلاحیت کے مالک جید علما پیدا کئے، مدارس کا جال بچھا یا، مبارک پور کے وہابیوں سے مناظرے کئے اور انہیں ہر محاذ پر شکست دی۔ مرتاض، صاحب دلی، خلوص پیشہ، سادہ طبیعت اور دردمند دل کے بڑے بے نفس بزرگ تھے۔ اپنے بدترین مخالف کا بھی برانہ چاہا، نہ اسے برا کہا۔ استقلال ایسا پایا تھا کہ مخالفت کا بڑے سے بڑا طوفان بھی آپ کے پائے ثبات میں لرزش نہ پیدا کر سکا۔ معارف حدیث، عقائد علمائے دیوبند، الدیوبندیہ، ارشاد القرآن جیسی مفید کتابیں بوقت ضرورت تحریر کیں۔ ورنہ آپ کے سر ذمہ داریاں اتنی تھیں کہ آپ کو تصنیف کی فرصت ہی نہیں تھی۔ اعلیٰ درجے کے خطیب تھے جن کے خطابت میں گھن گرج کم اور تاثیر کا پہلو زیادہ ہوتا تھا۔ بڑوں کے حضور بہت مودب رہتے جس کا کچھ اندازہ درج ذیل مکتوب سے بھی ہو سکتا ہے۔

ملک العلمائے ایک طالب علم کے داخلے کے سلسلے میں سفارشی مکتوب تحریر فرمایا تھا جس کے جواب میں معروضہ رقم ہوا:

۷۸۶ مخدوم محترم مطاع مکرم حضرت محدث اعظم صاحب قبلہ دامت برکاتکم العالیہ

آداب و نیاز و سلام مسنون!

عزیز مکرم احمد سلمہ کا داخلہ کر کے خور و نوش وغیرہ کا انتظام کر دیا۔ مولیٰ تعالیٰ ان کو علم نافع عطا فرمائے۔ آمین! حضور والا نے ادریس سلمہ کے متعلق جو کچھ تحریر فرمایا، حق ہے، بسر و چشم منظور ہے۔ حضور مجھے خود ادریس کی علیحدگی سے بے حد قلق ہے۔ اس کا اخراج اور پھر عدم داخلہ محض اشرفیہ کی محبت میں اس کے بقائے لطم کے تحت تھا۔ ۲۸ ر شوال شنبہ کو حضور والا کا گرامی نامہ موصول ہوا۔ ادریس ۲۶ ر شوال پنجشنبہ کو بنارس جمید یہ رضویہ میں، بخوشی چلے گئے۔ میں نے ان کو دعا کے ساتھ رخصت کیا ہے۔ اس سال وہ وہاں پڑھیں۔ ان شاء المولیٰ القدر آئندہ سال حضور والا کے حکم کی تعمیل کرتے ہوئے داخلہ لے لیا جائے گا۔ مولوی عبدالروف صاحب بمضمون واحد آداب و سلام عرض کرتے ہیں۔ فقط

عبدالعزیز عثمی عنہ۔ ۲۸ ر شوال ۱۳۸۰ھ

☆☆☆

ملک العلماء ۱۸۹

علم توقیت میں ملک العلماء کے ایک شاگرد

علامہ حافظ عبد الرؤف بلیاوی علیہ الرحمہ

نائب شیخ الحدیث جامعہ اشرفیہ مبارکپور

ملک العلماء مولانا محمد ظفر الدین قادری رضوی (۱۳۰۳ھ-۱۳۸۲ھ) امام اہل سنت اعلیٰ حضرت امام احمد رضا قادری برکاتی قدس سرہما کے خاص فیض یافتہ تلمیذ، مسترشد اور خلیفہ تھے۔ جنہوں نے پوری زندگی اپنے مربی استاذ اور مرشد کے افکار کی اشاعت میں گذاری۔ آپ ۷۰ سے زائد کتابوں کے مصنف، ہزاروں تلامذہ کے مشفق استاذ، سینکڑوں مریدین کے مرتاض مرشد اور ایک پاکیزہ، دل آویز شخصیت کے مالک تھے۔ اخلاق ایسا وسیع، کردار اتنا پختہ اور علم ایسا گہرا پایا تھا کہ پورے متحدہ ہندوستان کے اصحاب کمال اور صاحبان زہد سے آپ کے رابطے تھے۔ اس کا اندازہ آپ کے ذخیرہ مکاتیب کو دیکھنے کے بعد ہوا لیکن مزاج سادہ اور طبیعت بے نفس پائی تھی، اس لیے نام و نمود سے کوسوں دور رہے۔

امام احمد رضا کے گرامی تلامذہ نمایاں جہتوں میں خصوصی امتیاز لے کر آفاق عالم پر جلوہ گر ہوئے۔ حضرت صدر الشریعہ، بدرالطریقہ علامہ حکیم امجد علی قادری رضوی کی بے مثل نقاہت امام احمد رضا کے تفقہ کا عکس جمیل تھی، حضرت مفتی اعظم علامہ شاہ محمد مصطفیٰ رضا قادری نوری کا زہد و تقویٰ امام احمد رضا کی روحانی یادگار تھا اور ملک العلماء مولانا محمد ظفر الدین قادری رضوی علم ہیئت و توقیت میں امام احمد رضا کے یکتا جانشین تھے۔ اس کی تائید اعلیٰ حضرت کے ان مبارک کلمات سے ہوتی ہے:

”مکرمی مولانا ظفر الدین صاحب قادری سلمہ فقیر کے یہاں اعز طلبہ سے ہیں اور میرے بجان عزیز۔ ابتدائی کتب کے بعد یہیں تحصیل علوم کی اور اب کئی سال سے میرے مدرسے میں مدرس اور اس کے علاوہ کار افتاء میں میرے معین ہیں۔ میں نہیں کہتا کہ جتنی درخواستیں آئی ہوں، سب سے یہ زائد ہیں مگر اتنا ضرور کہوں گا:

سنی خالص مخلص نہایت صحیح العقیدہ ہادی مہدی ہیں، عام درسیات میں بفضلہ تعالیٰ عاجز نہیں، مفتی ہیں، مصنف ہیں، واعظ ہیں، مناظرہ بعونہ تعالیٰ کر سکتے ہیں، علمائے

زمانہ میں علم توقیت سے تنہا آگاہ ہیں۔ امام ابن حجر مکی نے ”زواجر“ میں اس علم کو فرض کفایہ لکھا ہے اور اب ہند بلکہ عامہ بلاد میں یہ علم علما بلکہ عامہ مسلمین سے اٹھ گیا۔ فقیر نے بتوفیق قدر اس کا احیا کیا اور سات صاحب بنانا چاہے جس میں بعض نے انتقال کیا۔ اکثر اس کی صعوبت سے چھوڑ بیٹھے، انہوں نے بقدر کفایت اخذ کیا اور اب میرے یہاں کے اوقات طلوع وغروب و نصف النہار ہر روز و تاریخ کے لئے اور جملہ اوقات ماہ رمضان شریف کے لئے بھی بناتے ہیں۔ فقیر آپ کے مدرسے کو اپنے نفس پر ایثار کر کے انہیں آپ کے لئے پیش کرتا ہے۔“ (حیات اعلیٰ حضرت ۱/۲۲۲)

ملک العلماء نے دیگر علوم کے ساتھ علم توقیت میں بھی کئی قلمی یادگاریں چھوڑی ہیں۔ الجواہر والیواقیت فی علم التوقیت، سلم الافلاک، مشرقی اور سمت قبلہ، مؤذن الاوقات جیسی قیمتی تصانیف اسی فن کے شہ پارے ہیں۔ آپ نے اپنی تصانیف میں امام احمد رضا کے علمی افادات اور قیمتی تحریریں حوالوں کے ساتھ درج کی ہیں۔ امام احمد رضا سے کچھ عقیدت ہی ایسی تھی۔ ”جامع الاقوال فی رویتہ الہلال“ میں امام احمد رضا کا مبارک رسالہ ”طرق اثبات الہلال“ کے مباحث، ”صحیح البہاری معروف بہ جامع الرضوی“ میں اعلیٰ حضرت کے حدیثی افادات اور ”الجواہر والیواقیت فی علم التوقیت“ میں امام احمد رضا کے مستخر جہ ہستی اور توقیتی افادات شامل ہیں اور لطف یہ کہ ہر جگہ اس مصدر فیض کا برملا اعلان اور اس نسبت شرف پر اظہار افتخار بھی ملتا ہے۔ یہی انداز محبت حضرت صدر الشریعہ کے یہاں بھی موجود ہے۔ آپ نے بہار شریعت کے کتاب الحج میں اعلیٰ حضرت کا مبارک رسالہ ”انوار البشارة فی مسائل الحج والزیارة“ من وعن شامل کیا ہے۔ اس طور سے ملک العلماء کی تحریروں کی اہمیت دو چند ہو جاتی ہے کہ ان میں افادات رضا کی تجلیاں شامل ہیں۔

حضرت ملک العلماء کو اپنی دو کتابوں کی وجہ سے خاصی شہرت اور مقبولیت حاصل ہوئی۔ ایک ”صحیح البہاری معروف بہ جامع الرضوی“ اور دوسری ”مؤذن الاوقات“، پہلی علم حدیث کا نادر شاہکار ہے اور دوسری متحدہ ہند و پاک کے اوقات صوم و صلوة کی تفصیل پر مشتمل ہے۔ علم توقیت میں تصانیف کے ساتھ ساتھ آپ کے تلامذہ کا بھی طویل سلسلہ ہے۔ اس سلسلے کی روشن کڑی ہیں حضرت علامہ عبدالرؤف بلیاوی ثم مبارک پوری علیہ الرحمہ نائب شیخ الحدیث الجامعہ الاشرقیہ مبارک پور۔

حضرت مولانا عبدالرؤف علیہ الرحمہ (۱۳۳۲ھ/۱۹۱۲ء-۱۳۹۱ھ/۱۹۷۱ء) یوپی کے ضلع بلیا کے ایک گاؤں بھوجپور میں پیدا ہوئے۔ آپ کو سادہ اور دیندار ماحول ملا۔ والد ماجد جناب محمد اسلام صاحب کلکتہ میں ریلوے ملازم تھے۔ زندگی کے ابتدائی ایام کلکتہ میں ہی گزارے جہاں آپ نے قرآن حکیم حفظ کیا اور عربی کی ابتدائی درسیات بھی مکمل کیں۔ ۱۳۵۱ھ میں امر وہہ تشریف لے گئے جہاں آپ نے متوسطات تک تعلیم حاصل کی۔ امر وہہ سے احسن المدارس کانپور اور پھر مدرسہ اشرفیہ مصباح العلوم مبارکپور میں داخلہ لیا اور آخری درس گاہ میں ہی رہ کر معمار قوم حافظ ملت علامہ شاہ عبدالعزیز محدث مراد آبادی قدس سرہ کی خدمت میں رہ کر علم و فضل کی تکمیل فرمائی۔ بعض سازشی عناصر کی ریشہ دوانیوں سے تنگ آ کر جب حافظ ملت ناگپور تشریف لے گئے تو مبارک پور کی بزم علم سونی ہو گئی۔ اس وقت آپ بھی ناگپور تشریف لے گئے جہاں علامہ ارشد القادری، مفتی ظفر علی نعمانی اور قاری مصلح الدین جیسے رفقاء درس کے ساتھ آپ کو دستار فضیلت سے نوازا گیا۔

ناگپور، بریلی شریف میں مختصر مدتی درس دینے کے بعد حافظ ملت کی ایما پر آپ مبارک پور تشریف لے آئے اور پھر یہیں کے ہو کر رہ گئے۔ آپ نے پوری زندگی جامعہ اشرفیہ کے کاروان علم کو آگے بڑھانے میں صرف کردی۔ دارالعلوم اشرفیہ کو جامعہ اشرفیہ کی منزل تک پہنچانے میں آپ کی جانفشانی کاوشوں کا بے حد دخل ہے۔ آپ نے بے حد سادہ طبیعت پائی تھی۔ معمولی خور و نوش، نحیف تن و توش، سادہ لباس لیکن علم اور قار کا کوہ گراں، نہایت جفاکش، متوکل، غنی قلب، نکتہ رس، دور بین، تدبیر آشنا، سراپا اخلاص شخصیت رکھتے تھے۔ فتاویٰ رضویہ کی تیسری جلد کی اشاعت آپ کی ہی مجاہدانہ کاوشوں کا ثمر ہے۔ علمی استحضار اعلیٰ درجے کا پایا تھا۔ معقولات و منقولات کے تمام گوشے آپ کی نگاہ میں تھے اور فلکیاتی علوم میں تو اتھارٹی تھے۔ آپ کے ممتاز تلمیذ مفتی شبیر حسن صاحب کے بقول:

”آپ کو بہت و نجوم میں کمال حاصل تھا۔ کبھی کبھی کرم فرماتے تو کمرہ سے باہر نکل کر اشرفیہ کی چھت پر تشریف لاتے، ستاروں کی شناخت کراتے اور ان کے اسماء بتاتے اور حرکات و کوائف سے واقف کراتے۔“

تفسیر و حدیث، فقہ و اصول، منطق و فلسفہ کے ساتھ ساتھ ریاضی، نجوم، ہیئت اور

توقیت میں بھی یکتائے روزگار تھے۔ آپ نے ہیئت و توقیت میں دستگاہ حضرت ملک العلماء کی بارگاہ میں رہ کر حاصل کی۔ جب ملک العلماء مدرسہ لطیفیہ بحر العلوم کٹیہار میں درس دے رہے تھے، اس وقت آپ نے اس فن کو سیکھنے کے لیے کٹیہار کا سفر کیا اور چھ مہینہ رہ کر اس فن میں مہارت حاصل کی۔ کٹیہار سے واپس آنے کے بعد بھی آپ نے اپنے استاد گرامی سے نیاز مندانہ رابطے برقرار رکھے اور مراسلات کے ذریعہ استفادے کا سلسلہ بھی جاری رہا۔

احقر علی گڑھ میں جب حضرت ملک العلماء کے نام آئے ہوئے مکاتیب کی فائل دیکھ رہا تھا تو حضرت علامہ حافظ عبدالرؤف علیہ الرحمہ کے بھی چار نیاز نامے نظر آئے جن میں سے تین کے اندر علم توقیت کے مسائل کا بھی تذکرہ ہے۔ یہاں انہیں مکاتیب کی بلا تبصرہ پیشکش پر اکتفا دہوتی ہے۔ مزید تفصیل کے لیے دیکھئے ”تذکرہ مولانا حافظ عبدالرؤف بلیاوی علیہ الرحمہ“ مصنفہ مولانا قمر الحسن بستوی، مطبوعہ مجمع الاسلامی مبارک پور۔
حضرت علامہ حافظ عبدالرؤف علیہ الرحمہ رقم طراز ہیں:

(۱) مبارک پور مدرسہ اشرفیہ ضلع اعظم گڑھ ۷۸۶/۹۲ ۳ فروری ۱۹۵۵ء

استاذنا المحترم ذوالعزوا الحکم زید کریم! السلام علیکم!

سلام مسنون کے بعد گزارش کہ آنے کے متعلق عرض کیا تھا جس کو حضرت نے شرف قبولیت بخشا جس کا تہہ دل سے شکر گزار ہوں۔ ضروری مشاغل کی وجہ سے حاضر خدمت نہ ہو سکا۔ اب قدرے فرصت ہے۔ خیال ہے کہ ۸/۷ فروری تک حاضر خدمت ہو جاؤں۔ مطلوبہ قرآن پاک تیار ہو گئے تو ساتھ لیتا آؤں گا۔ حضرت استاد مولانا محمد سلیمان صاحب قبلہ کی خدمت میں سلام مسنون عرض ہے۔ فقط والسلام۔ عبدالرؤف
* مولانا محمد سلیمان صاحب بھاگلپوری اہل سنت کے ممتاز عالم دین تھے۔ عرصہ تک دارالعلوم اشرفیہ مبارک پور میں تدریسی خدمات انجام دیں۔

(۲) مبارک پور ۷۸۶ ۱۵ مارچ ۱۹۵۵ء

استاذنا المحترم ذوالعزوا الحکم مدظلہ العالی! السلام علیکم!

گرامی نامہ تشریف لایا۔ حالات معلوم ہوئے۔ رائے عالی کے مطابق اوقات سحری میں ۵ منٹ کی کمی اور افطار میں ۵ منٹ کا اضافہ کر دیا گیا ہے۔ حضرت قاری صاحب

ملک العلماء ۱۹۳

کو خط سنا دیا۔ ان کو بھی خط مل گیا ہے۔ کل جلد ساز کو قرآن پاک دیدئے گئے ہیں، امید کہ ہفتہ بعد تیار ہو جائیں گے اور وقت پر پہنچ جائیں گے۔ کل بنارس نقشہ کے طبع کے لیے جا رہا ہوں۔ ہفتہ کے بعد واپسی ہوگی۔ حضرت استاد ی مولانا محمد سلیمان صاحب قبلہ و حضرت مولانا محمد یوسف صاحب و مولانا محمد شہاب الدین صاحب حافظ صاحب کی خدمت میں سلام عرض ہے۔ حضرت حافظ عبدالعزیز صاحب قبلہ* وقاری صاحب** وغیرہ سلام کہتے ہیں۔ فقط عبدالرؤف۔ مدرسہ اشرفیہ مبارکپور

* حافظ ملت شاہ عبدالعزیز صاحب محدث مراد آبادی بانی الجامعۃ الاشرفیہ مبارکپور
** قاری صاحب سے قاری محمد نیکی مبارکپوری علیہ الرحمہ مراد ہیں وہ جامعہ اشرفیہ کے استاذ اور رکن تھے۔ خلیق اور نیک طبیعت انسان تھے۔ قرآن حکیم بہت عمدہ انداز میں تلاوت فرماتے۔

(۳) مبارکپور ضلع اعظم گڑھ ۷۸۶/۹۲ ۲۲ شعبان ۱۳۷۸ھ/۳ مارچ ۱۹۵۹ء
حضرت استاذنا کترم ذوالعز و الحشم دامت برکاتہم العالیہ! السلام علیکم
بعد ہدیہ قد مبوسی گزارش ہے کہ جب طول بلد ۹۰ درجہ ہو تو ۵ درجہ اعشاریہ تک اس کی تحویل کیسے ہوگی؟ میں نے کوشش کی مگر دو درجہ اعشاریہ سے زیادہ تحویل نہیں ہو رہی ہے۔
۶ گھنٹہ = ۳ × ۹۰
۱۸ گھنٹہ = ۶ - ۲۳
۲۵ منٹ = ۲۳ ÷ ۱۸
۲۵
۱۰
۳۰)
۱۰
۵).....

تو کیا دو درجہ اعشاریہ پر دو صفر اضافہ کر کے ۴ درجہ اعشاریہ بنالیں گے ۷۵۰۰ء

یا کیا؟

دوسری گزارش یہ ہے کہ اعلیٰ حضرت رضی اللہ عنہ کا رسالہ ”سمت قبلہ“ جس کا دوسرا باب توضیح التوقیت میں درج ہے اور حضور کا رسالہ ”سلم الافلاک“ ان دونوں رسالوں

کو نقل کرنا چاہتا ہوں۔ غالباً حضور کے یہاں ہوں گے۔ اگر بذریعہ ڈاک بھیجنا مناسب ہو تو تحریر فرمائیں تاکہ ٹکٹ لفافہ میں رکھ کر حاضر خدمت کروں یا جو صورت مناسب خیال فرمائیں ویسے ہی عمل کروں۔ فقط والسلام

عبدالرؤف
مدرسہ اشرفیہ مبارکپور ضلع اعظم گڑھ

۷۸۶

(۴) دارالعلوم اشرفیہ مبارکپور، اعظم گڑھ

السلام علیکم

مخدومی و مکرمی دامت برکاتہم العالیہ!

مکان گیا ہوا تھا۔ کل واپس آیا، آج جواب تحریر کر رہا ہوں۔ ۶ جولائی ۱۹۶۰ء کو پانچ سو انتیس روپے نو آنے (۵۲۹،۹) کا منی آرڈر وصول ہوا تھا اور اسی روز ایک لفافہ وصولی کا حضور کی خدمت عالیہ میں روانہ کیا۔ معلوم نہیں کیوں اب تک نہیں پہنچا۔ روپے بطور امانت محفوظ ہیں۔ مد معلوم ہونے کا انتظار ہے۔ حضرت سید ایوب علی صاحب کو خط لکھا گیا، ہنوز جواب نہیں آیا۔ انہیں روپیہ کی بابت صاف طور پر لکھا نہیں جاسکتا، اشارہ میں لکھا جائے گا۔ معلوم نہیں کہ اشارہ کو سمجھیں گے یا نہیں؟ حضور عالی کو مد معلوم ہو تو تحریر فرمادیں۔

فتاویٰ رضویہ ** چھپ رہی ہے۔ امید ہے کہ نومبر ۱۹۶۰ء کے پہلے ہفتہ میں تیار ہو کر آجائے گی۔ قیمت کے متعلق ابھی کوئی قطعی بات نہیں کہی جاسکتی ہے۔ تیار ہونے کے بعد ہی صحیح معلوم ہو سکتی ہے۔ البتہ اندازہ ہے کہ بارہ، ساڑھے بارہ روپیہ تک ہوگی۔ طلوع وغروب معلوم کرنے میں میل و عرض کا مجموعہ یا فرق بعد سمتی میں موڑنا پڑتا ہے۔ اگر میل و عرض کچھ نہ ہو یا عرض ہو، میل نہ ہو یا میل ہو، عرض نہ ہو تو ان صورتوں میں کیا کرنا ہوگا؟

بقیہ سب خیریت ہے۔ فقط والسلام عبدالرؤف

حضرت مولانا سید ایوب علی رضوی (م ۱۹۷۰ء) اعلیٰ حضرت کے مرید، سچے نیاز مند تھے اور ملک العلماء کے گہرے دوست۔ تقسیم پاکستان کے بعد کراچی تشریف لے گئے اور وہیں انتقال ہوا۔ جب ملک العلماء نے حیات اعلیٰ حضرت کی تدوین کا پروگرام بنایا تو مختلف احباب سے رابطے کئے۔ جب سید ایوب علی رضوی صاحب کو علم ہوا تو اپنے پاس اکٹھا سارا علمی مواد ملک العلماء کے حوالے کر دیا۔ اس قسم کے علمی ایثار کی مثالیں کم ملیں گی۔

*** فتاویٰ رضویہ کی پہلی جلد اعلیٰ حضرت کی حیات مبارکہ میں شائع ہوئی۔ دوسری جلد صدر
 الشریعہ مفتی حکیم ابوالعلا محمد امجد علی اعظمی علیہ الرحمہ نے اپنے اہتمام سے شائع کی۔ پہلی جلد
 میں بھی آپ کا خصوصی تعاون تھا۔ بقیہ جلدیں تشنہ طباعت تھیں۔ اعلیٰ حضرت کے خلف
 اصغر مفتی اعظم شاہ مصطفیٰ رضا قادری برکاتہ نوری قدس سرہ کی ایما پر ان کے مسودات علامہ
 حافظ عبدالرؤف صاحب علیہ الرحمہ مبارکپور لے آئے۔ دسمبر و زمانہ سے فتاویٰ رضویہ کے
 مسودات، کرم خوردہ اور نہایت بوسیدہ ہو گئے تھے۔ بہت محنت اور جانفشانی کے بعد اس کی
 تیسری جلدی ایڈٹ کر کے شائع کی۔ کچھ دنوں کے بعد ہی پیغام اجل آ گیا۔ باقی جلدیں
 علامہ کے رفیق کار، بحر العلوم مفتی عبدالمنان اعظمی مدظلہ نے اپنی کاوش سے مرتب کر کے
 شائع کیں۔ اب مفتی عبدالقیوم ہزاروی علیہ الرحمہ (پاکستان) نے فتاویٰ رضویہ کو
 نئے انداز سے ایڈٹ کر کے ترجمہ اور تخریج کے ساتھ تیس جلدوں میں شائع کیا ہے جو اپنی
 نوعیت کا منفرد کارنامہ ہے۔ فجزاہم اللہ خیر الجزاء عن سائر المسلمین



ملک العلماء اور ان کے فتاویٰ

ملک العلماء حضرت مولانا شاہ محمد ظفر الدین قادری برکاتی رضوی قدس سرہ (۱۳۰۳ھ-۱۳۸۲ھ) اپنے عہد کے ممتاز عالم دین، اسلامی دانشور، تدبر آشنائیکہ، نکتہ شیخ مشتی، دقیقہ رس مصنف، ماہر مدرس اور سراپا خلوص، مرتاض پیشوائے طریقت تھے۔ بچپن ہی سے آثار کرامت آپ کی پیشانی سعادت پر درخشاں تھے۔ پھر جب اس گلستان فکر کو امام احمد رضا کی فضائے نو بہار میسر آ گئی تو اس کی شادابی اور درخشاںی میں کچھ اور اضافہ ہو گیا۔

حضرت ملک العلماء کے مورث اعلیٰ سید ابراہیم بن سید ابو بکر غزنوی ملقب بہ مدار الملک و مخاطب بہ ملک بیاہیں۔ ان کا نسب نامہ ساتویں پشت میں حضرت محبوب سبحانی قطب ربانی حضرت شیخ عبدالقادر جیلانی رضی اللہ تعالیٰ عنہ تک پہنچتا ہے۔

حضرت ملک العلماء کی ولادت مبارکہ ۱۰ محرم الحرام ۱۳۰۳ھ / ۱۹ اکتوبر ۱۸۸۰ء کو صبح صادق کے وقت موضع رسول پور میجر ضلع نالندہ، بہار میں ہوئی۔ والد ماجد ملک عبدالرزاق اشرفی علیہ الرحمۃ نے خاندانی طرز کے مطابق چار سال، چار مہینہ، چار دن کی عمر (۱۳۰۷ھ) میں اپنے مرشد گرامی شاہ چاند پتھوی کے دست مبارک سے آپ کی بسملہ خوانی کرائی۔ ابتداءً والد ماجد کی آغوش تربیت میں رہے پھر قرآن حکیم اور اردو فارسی کی کتابیں حافظ مخدوم اشرف، مولوی کبیر الدین اور مولوی عبداللطیف سے پڑھیں۔ پھر اپنے نانیہال موضع بین ضلع پٹنہ کے مدرسہ غوثیہ حنفیہ میں ۱۳۱۲ھ میں داخلہ لیا جہاں تفسیر جلالین اور میرزا ہدایت کی کتابوں کا درس لیا۔ مدرسہ غوثیہ حنفیہ کے اساتذہ نے آپ کی ذہانت دیکھتے ہوئے بہت شفقت کے ساتھ آپ کی تعلیم کا نظم فرمایا۔

قاضی عبدالودود کے والد ماجد قاضی عبدالوحید صدیقی فردوسی رئیس لودی کٹرہ و خلیفہ امام احمد رضا قادری برکاتی قدس سرہما (۱۲۸۹ھ-۱۳۲۶ھ) نے

۱۳۱۸ھ میں پٹنہ کی سرزمین پر ایک عظیم الشان کانفرنس بلائی جو تحریک ندوہ کے اسلام مخالف نظریات کا تردیدی پس منظر رکھتی تھی۔ اس کانفرنس میں امام احمد رضا قادری برکاتی بنفس نفیس شرکت کے لئے پٹنہ تشریف لے گئے جہاں دیگر اکابر علمائے اہل سنت بھی جلوہ افروز تھے۔ اسی موقع سے قاضی عبدالوحید فردوسی علیہ الرحمۃ نے ایک سنی ادارے کی داغ بیل ڈالی، نام رکھا مدرسہ حنفیہ۔ اس ادارے کے لئے قابل اساتذہ کا انتخاب کیا جن میں مسند وقت حضرت علامہ شاہ وصی احمد محدث سورتی قدس سرہ (متوفی ۱۳۳۲ھ) بھی شامل تھے۔ مرحوم فردوسی نے اسی ادارے سے ایک علمی رسالہ ”تحفہ حنفیہ ملقب بہ مخزن تحقیق“ جاری کیا جو عرصہ دراز تک علم و فن اور دین و سعادت کی گر انقدر خدمات انجام دیتا رہا۔

حضرت ملک العلمائے نے جب اس مدرسے کی شہرت اور حضرت محدث سورتی کا چرچا سنا تو ۲۵ جمادی الآخرہ ۱۳۲۰ھ کو پٹنہ چلے آئے اور محدث سورتی کی خدمت میں رہ کر مسند امام اعظم، مشکوٰۃ شریف اور ملاء جلال پڑھی۔ کچھ دنوں کے بعد ہی محدث سورتی اپنی علالت سے مجبور ہو کر اپنے وطن پیلی بھیت تشریف لے گئے تو حضرت ملک العلمائے بھی وہاں سے رخصت ہو کر کانپور پہنچے اور وہاں کے تین مدارس سے بیک وقت علمی فیوض حاصل کئے۔ ۱- مدرسہ امداد العلوم، بانس منڈی۔ ۲- مدرسہ احسن المدارس۔ ۳- دارالعلوم..... یہاں کے اساتذہ میں شہرہ آفاق عالم مولانا احمد حسن کانپوری (متوفی ۳ صفر ۱۳۲۲ھ) اور مولانا عبید اللہ پنجابی (متوفی ۶ جمادی الاولیٰ ۱۳۲۳ھ) قابل ذکر ہیں۔ حضرت ملک العلمائے کانپور سے دوبارہ اپنے ممتاز استاذ حضرت محدث سورتی کی خدمت میں پیلی بھیت حاضر ہو گئے اور ان سے درس حدیث لیا۔ پھر ۱۳۲۱ھ میں بانس بریلی حاضر ہوئے اور مدرسہ مصباح التجدیب میں مولوی غلام یسین دیوبندی کے درس میں شریک ہوئے لیکن یہاں کی سعادت بزار نفا سے جلد ہی اوب کر سرچشمہ علم و ادب اور مصدر عشق و محبت، اعلیٰ حضرت امام احمد رضا قادری برکاتی قدس سرہ کی خدمت میں حاضر ہوئے اور پھر ان سے ایسے مانوس ہوئے کہ انہیں کے ہو کر رہ گئے بلکہ پوری زندگی ان کے مشن کی ترویج و اشاعت کے لئے وقف کر دی۔

حضرت ملک العلماء کے ذوق علم کی برکت ہے کہ امام احمد رضا نے آپ کے اصرار پر ۱۳۲۲ھ/۱۹۰۴ء میں مدرسہ منظر اسلام قائم فرمایا جس کا افتتاح ان دو طالب علموں سے ہوا:

۱- ملک العلماء مولانا ظفر الدین قادری رضوی۔ ۲- مولانا سید عبدالرشید عظیم آبادی۔
حضرت ملک العلماء نے امام احمد رضا سے بخاری شریف، اقلیدس کے چھ مقالے، تشریح الافلاک، تشریح، شرح چھمینی کا درس لیا اور فتویٰ نویسی کے آداب سیکھے اور اس طرح علم ہیئت، توحیت، جفر، تفسیر اور ریاضی جیسے نادر فنون میں کمال حاصل کیا۔ اعلیٰ حضرت قدس سرہ سے سلوک کی ظاہری اور باطنی منزلیں بھی طے کیں۔ تصوف کی مشہور کتابیں رسالہ قشیریہ اور عوارف المعارف کا سبقاً سبقاً درس لیا، ذکر بالجہر، پاس انفاس کے باطنی آداب سیکھے۔ بالآخر آپ کی صفائے باطن سے متاثر ہو کر اعلیٰ حضرت امام احمد رضا قادری قدس سرہ نے سال فراغ کے اخیر میں آپ کو سلسلہ عالیہ قادریہ برکاتیہ رضویہ کی اجازت و خلافت مرحمت فرمائی۔

سال فراغ کے فوراً بعد حضرت ملک العلماء نے منظر اسلام، بریلی شریف میں تدریس، تصنیف اور افتا نویسی کا سلسلہ شروع کر دیا۔ زیر نظر مجموعہ فتاویٰ میں بیشتر فتاویٰ اسی زمانے کے ہیں۔ ۱۳۲۹ھ میں معززین شملہ کے اصرار پر شملہ تشریف لے گئے پھر علی الترتیب ان مدارس کی فضاؤں میں آپ کے پاکیزہ افادات گونجتے رہے:

۱- مدرسہ حنفیہ، آرہ، بہار (۱۳۲۹ھ تا ۱۳۳۰ھ)۔ ۲- مدرسہ اسلامیہ شمس الہدیٰ، پٹنہ (۱۳۳۰ھ تا ۱۳۳۲ھ)۔ ۳- مدرسہ خانقاہ کبیریہ، شہسرام (۱۳۳۲ھ تا ۱۳۳۸ھ)۔ ۴- مدرسہ اسلامیہ شمس الہدیٰ، پٹنہ (۱۳۳۸ھ/۱۹۱۹ء تا ۱۹۵۰ء)

اخیر الذکر مدرسہ کے آپ ۱۹۲۸ء میں پرنسپل ہوئے اور ۱۹۵۰ء میں ریٹائر ہوئے۔ ریٹائرمنٹ کے ڈیڑھ دو سال بعد شاہ شاہد حسین درگاہی میاں سجادہ نشین بارگاہ عشق، میتین گھاٹ پٹنہ کی استدعا پر ۱۳۷۱ھ میں کٹیہار، بہار میں جامعہ لطیفیہ بحر العلوم کا افتتاح فرمایا اور اپنی کوششوں سے اسے کافی فروغ بخشا۔ جب یہ ادارہ مستحکم ہو گیا تو آپ ربیع الاول شریف ۱۳۸۰ھ میں اپنے دولت کدے ”ظفر منزل“ شاہ گنج پٹنہ آ گئے۔

پچپن سال کے طویل تدریسی ایام میں ہزاروں تلامذہ آپ کے سرچشمہ

فیض سے سیراب ہوئے اور ایک عالم کو فیض یاب کیا۔ آپ نے اس دوران فتویٰ نویسی، وعظ و تلقین، تصنیف و تالیف، بیعت و ارشاد، مناظرہ اور قضا جیسے گونا گوں مشاغل سے رابطہ رکھا۔ ان کثیر مصروفیات کے ہجوم میں صوفیانہ اذکار کے لئے بھی آپ نے اوقات خاص کر رکھے تھے۔ قادر مطلق نے آپ کے اوقات میں عجب برکتیں دے رکھی تھیں لیکن اس ذیل میں آپ کے اوقات کی منضبط تقسیم کا بھی خاص داخل تھا۔

حضرت ملک العلماء عرصے سے فشار الدم کے مرض میں مبتلا تھے جس کی وجہ سے کافی نحیف ہو گئے تھے۔ اس عالم نقاہت میں بھی آپ کے معمولات شب و روز میں کوئی فرق نہ آیا۔ ریاضتوں کے وہی سلسلے تھے اور علمی مصروفیات بھی اپنی جگہ تھیں۔ بالآخر یکشنبہ کا دن گزار کر دو شنبہ کی شب میں ۱۹ جمادی الآخرہ ۱۳۸۲ھ / ۱۸ نومبر ۱۹۶۲ء کو اسم ذات کا ذکر بالجہر کرتے ہوئے اس طرح پرسکون انداز میں اپنے محبوب حقیقی کے حضور حاضر ہو گئے کہ حاضرین کو کچھ دیر تک اس بات کا احساس بھی نہ ہو سکا کہ آپ لذت وصال سے شاد کام ہو چکے ہیں۔ دوسرے دن حضرت شاہ محمد ایوب شاہدی رشیدی سجادہ نشین خانقاہ اسلام پور ضلع پٹنہ (متوفی ۱۹۶۷ء) نے، جن سے حضرت کو فردوسی، شطازی وغیرہ سلاسل کی اجازت حاصل تھی، آپ کی نماز جنازہ پڑھائی اور درگاہ شاہ ارزاں (متوفی ۱۰۲۸ھ) کے قبرستان میں تدفین عمل میں آئی۔

حضرت ملک العلماء علامہ محمد ظفر الدین قادری برکاتی رضوی قدس سرہ علم و فن کی بیشتر شاخوں پر دسترس رکھتے تھے خصوصاً علوم اسلامیہ میں امام احمد رضا کے علمی اور فکری جانشین تھے۔ علوم قرآن، تفسیر، اصول تفسیر، تجوید و قرأت، علوم حدیث، حدیث، اصول حدیث، فقہی علوم، فقہ، اصول فقہ، عقائد و تصوف، بلاغت، عروض، ادب، لغت، نحو و صرف، معانی و بیان، فلکیاتی علوم، نجوم، ہیئت، توفیت، تکسیر، جفر، رمل، عقلی علوم منطق، فلسفہ، ریاضی جیسی علمی شاخوں سے آپ کو نہ صرف واقفیت بلکہ ان پر دسترس حاصل تھی۔ اس وسعت علمی پر ان کی تحریریں بہترین شہادت ہیں جن میں مذکورہ سبھی علوم کی چاندنی پھیلی ہوئی ہے اور ایسا کیوں نہ ہو دبستان رضا کے خوشہ چیں جو ٹھہرے۔ ان تمام علوم میں چند شاخیں آپ کی خاص پہچان تھیں۔ ۱۔ علوم حدیث۔

۲- فقہ و تصوف - ۳- عقائد و مناظرہ - ۴- ہیئت و توقیت - ۵- اور سوانحی ادب -
 فقہ و تصوف پر آپ کو کس قدر عبور حاصل تھا، اس کی قدرے وضاحت کے
 لئے تو یہ مقالہ ہی تحریر کیا جا رہا ہے۔ باقی گوشوں پر بھی ایک اجمالی نگاہ ڈالتے چلتے ہیں۔

علوم حدیث میں عبقریت:

حضرت ملک العلماء نے بریلی شریف کے علاوہ جہاں بھی منصب تدریس
 سنبھالا وہاں علمی صدارت کی شانہ نشین آپ کی خدمت میں ہی پیش کی گئی۔ اسی لئے
 صحاح ستہ کا درس بھی ہمیشہ آپ کے ذمہ رہا۔ اس طور سے درس حدیث کی آپ نے
 پوری زندگی گرانقدر سعادت حاصل کی۔ وعظ و تذکیر میں کثرت کے ساتھ آپ حدیث
 شریف تلاوت کرتے اور اس کے قیمتی نکات بیان فرماتے۔ فتاویٰ اور مختلف تصانیف
 میں بھی آپ نے جس کثرت کے ساتھ احادیث طیبہ کے حوالے پیش کئے ہیں، وہ
 آپ کی اس علم شریف پر دسترس کا کافی ثبوت ہیں لیکن اس فن شریف میں آپ کی سب
 سے انمول یادگار ہے ”جامع الرضوی معروف بہ صحیح البہاری“۔ چھ جلدوں میں آپ
 نے مذہب حنفی کی مؤید احادیث کا ذخیرہ تیار کرنے کا منصوبہ بنایا اور ہر جلد میں دس
 ہزار احادیث کا اوسط رکھا۔ مصنف کی حیات میں اس کی صرف دوسری جلد چار قسطوں
 میں شائع ہو سکی جس کے اندر تقریباً دس ہزار احادیث مبارکہ کا ذخیرہ موجود ہے۔

اس عظیم الشان خدمت حدیث کو اہل علم کے ہر طبقے نے بڑی قدر کی نگاہوں
 سے دیکھا اور اسے ایک مہتمم بالشان علمی کا رنامہ قرار دیا۔ اس گرانقدر علمی کارنامے کو
 خراج تحسین پیش کرنے والوں میں محدث سورتی مولانا وحسی احمد پبلی بھیتی، مولانا عبد
 القدیر پرویسر حدیث و صدر شعبہ وینیات جامعہ عثمانیہ حیدرآباد، مولانا سید حیدر ولی اللہ
 قادری ناظم دارالعلوم لطیفیہ خانقاہ حضرت قطب ویلور کرناٹک، مولانا سید سلیمان ندوی،
 مولانا عبد الماجد دریا آبادی، غیر مقلد عالم ثناء اللہ امرتسری جیسی شخصیات شامل ہیں۔

اس کتاب کے مطالعہ کے بعد ہر شخص حضرت ملک العلماء کی علم حدیث میں
 مہارت اور اس کے مختلف گوشوں پر دسترس کی بھرپور شہادت دے گا۔ خاص طور سے
 ۲۵ صفحات پر پھیلا ہوا اس کتاب کا گرانقدر مقدمہ، اصول حدیث کا شاندار گلدستہ

ہے جسے پڑھ کر ہر باذوق قاری جھوم اٹھتا ہے۔ حضرت کے یہ سارے حدیثی افادات محدث بریلی اعلیٰ حضرت امام احمد رضا قادری برکاتی قدس سرہ کے بحر علم کی چند قیمتی موجیں ہیں جس کا اعتراف خود حضرت ملک العلماء نے ان کلمات سے کیا ہے:

”هذا نهر اصغر من البحر الاكبر من بحار علوم سيدى وشيخى نفعنا
ببركاته فى الدنيا والآخرة“ (صحيح البهاری، كتاب الصلوة، ۱/۲۶)

مناظرانہ مہارت:

حضرت ملک العلماء کا دور معتقداتی معرکہ آرائیوں کا گرما گرم دور تھا۔ اہل سنت کی وحدت پارہ پارہ ہو رہی تھی اور لوگ بت نئے خیموں میں داخل ہوتے جا رہے تھے۔ ابن عبدالوہاب نجدی کے مسموم عقائد اسماعیل دہلوی کی تقویت الایمان کے ذریعہ متحدہ ہندوپاک کے خطوں میں پھیل رہے تھے۔ اس لئے ملت کے پاسبان بھی شیرازہ ملی کوششوں میں مصروف تھے۔ اس خصوص میں اسماعیل دہلوی کے ہم درس اور مکتب شاہ عبدالعزیز محدث دہلوی کے خاص فیض یافتہ علامہ فضل حق خیرآبادی خاص طور سے قابل ذکر ہیں۔ آپ نے حمایت حق اور باطل کی سرکوبی کا جو مستحکم سلسلہ شروع کیا تھا اسی کی کڑیاں ملاتے ہوئے اعلیٰ حضرت امام احمد رضا قادری نے بھی حق کی حمایت اور باطل کے خلاف محاذ آرائی کا سلسلہ چھیڑ رکھا تھا جس نے باطل کے منہ زور بڑھتے سیلاب پر کامیاب بند باندھا۔ حضرت ملک العلماء بھی مکتب رضا کے فیض یافتہ تھے اس لئے آپ نے بھی باطل سے مختلف محاذ پر لوہا لیا اور انہیں فاش شکستیں دیں۔ آپ کے مناظرے کی خصوصیت یہ تھی کہ آپ حریف کو اسی کے اسلحے سے اس شائستگی سے زیر کرتے تھے کہ ذوق لطیف پر ذرا سی بھی خراش نہ آتی۔ شائستہ اور متین تنقید آپ کی پہچان کہی جاسکتی ہے۔

آپ نے وہابیت کی جملہ شاخوں غیر مقلدیت، دیوبندیت اور آریوں، مسیحی مشنریوں کے مبلغوں سے بہت کامیاب بحثیں کیں اور انہیں شکست سے دوچار کیا۔ آپ کا دور تو دیوبندیت اور وہابیت پر دار و گیر کا خاص دور تھا، اس لئے ان سے رزم آرائیاں تو تھیں ہی، آریہ سماجیوں اور عیسائی مشنریوں نے بھی بھولی بھالی عوام کو

پھانسنے کے لئے جال پھیلا رکھا تھا۔ اس لئے علمائے اسلام ان کے خلاف بھی صف آرا ہوتے۔ ملک العلماء نے بھی اس محاذ پر اسلام کی پاسبانی کے حقوق ادا کئے۔ آپ جہاں کہیں حمایت حق کے لئے تشریف لے گئے، نصرت خداداد آپ کی رفیق رہی۔ آپ کی اسی فاتحانہ شوکت کو شفیقانہ تحسین پیش کرتے ہوئے آپ کے شفیق مربی اعلیٰ حضرت امام احمد رضا قادری برکاتی قدس سرہ نے فرماتے ہیں۔

میرے ظفر کو اپنی ظفر دے اس سے شکستیں کھاتے یہ ہیں

ملک العلماء کے صاحبزادے پروفیسر مختار الدین احمد لکھتے ہیں:

”مجھے یاد آتا ہے کہ میرے بچپن میں وہ (حضرت ملک العلماء) آریہ سماجیوں اور مسیحی مبلغین سے مناظرے کے لئے جلسوں میں بھی تشریف لے جایا کرتے تھے۔ غیر مقلدین وغیرہم سے مناظرے کے لئے بھی وہ دور دراز کے علاقوں سے مدعو کئے جاتے تھے۔ ایک مناظرے کے لئے وہ برما بھی تشریف لے گئے تھے۔ (حیات ملک العلماء ص ۱۶) حضرت ملک العلماء، اعلیٰ حضرت قدس سرہ کے حکم پر فیروز پور میوات کے علاقے موضع جھرکا میں دیابند سے مناظرے کے لئے تشریف لے گئے اور فتح یاب ہو کر بریلی تشریف واپس ہوئے۔ ”اس موقع پر اعلیٰ حضرت نے ایک اونی جبہ عنایت فرمایا اور ارشاد فرمایا: یہ مدینہ طیبہ کا ہے۔ میں نے اسے دونوں ہاتھوں سے لے کر سر پر رکھا اور آنکھوں سے لگایا۔“ (حیات اعلیٰ حضرت ۱/۵۵)

اس مناظرے کی پوری روداد آپ کے مرتبہ رسالہ ”شکست سفاہت“ (۱۳۲۶ھ) میں موجود ہے۔ اس کے علاوہ اس موضوع پر اور بھی کئی رسالے آپ نے تصنیف فرمائے:

- ۱۔ الحسام المسلمول علی منکر علم الرسول (۱۳۲۳ھ)۔ ۲۔ ظفر الدین الجید
- ۳۔ بحم الكنزہ علی الکلاب الممطرۃ (۱۳۲۸ھ)۔ ۴۔ النمر اس لدفع
- ظلام المنہاس (۱۳۲۹ھ)۔ ۵۔ رفع الخلاف من بین الاحناف (۱۳۳۲ھ)۔
- ۶۔ کشف الستور عن مناظرۃ رامپور (۱۳۳۴ھ)۔ ۷۔ گنجینہ مناظرہ (۱۳۳۴ھ)۔
- ۸۔ ظفر الدین الطیب وغیرہ رسائل بھی مناظراتی تحریریں ہیں۔ ان کے مجموعہ فتاویٰ میں بھی کئی فتاویٰ مناظراتی انداز کے ہیں جن پر گفتگو ابھی آتی ہے۔ یہ تمام چیزیں

حضرت ملک العلماء کے مناظراتی معیار فن کو متعین کرتی ہیں اور معتقداتی پہلوؤں اور تقابل ادیان کے وسیع اور متنوع علوم میں آپ کی دسترس کے شواہد فراہم کرتی ہیں۔

ہیت و توقیت میں درجہ امتیاز:

یہ فنون حضرت ملک العلماء کی پہچان تھے اور آپ ان میں معاصرین کے درمیان یکتائے روزگار۔ اس امتیاز کے لئے امام احمد رضا کی یہ شہادت کافی ہے:

” (مولانا محمد ظفر الدین قادری) علمائے زمانہ میں علم توقیت سے تنہا آگاہ ہیں۔ امام ابن حجر کی نے زواج میں اس علم کو فرض کفایہ لکھا ہے اور اب ہند بلکہ عام بلاد میں یہ علم، علما بلکہ عام مسلمین سے اٹھ گیا۔ فقیر نے بتوفیق قدیر اس کا احیا کیا اور سات صاحب بنانا چاہے، جس میں بعض نے انتقال کیا، اکثر اس کی صعوبت سے چھوڑ بیٹھے۔ انہوں نے بقدر کفایت اخذ کیا اور اب میرے یہاں کے اوقات طلوع وغروب و نصف النہار ہر روز و تاریخ کے لئے اور جملہ اوقات ماہ رمضان شریف کے لئے بھی بناتے ہیں۔“ (حیات اعلیٰ حضرت ۱/۲۴۴)

حضرت ملک العلماء نے اس علم کو اعلیٰ حضرت قدس سرہ کی بارگاہ میں رہ کر سیکھا اور اس میں مکمل مہارت حاصل کی۔ ہندو پاک کے دائمی اوقات صلوة تخریج کئے۔ اعلیٰ حضرت امام احمد رضا قادری برکاتی قدس سرہ کے زبانی افادات اور اپنی ذاتی توضیحات کو یکجا کر کے کئی رسائل ترتیب دیئے:۔ ۱۔ الجواہر والیواقیت فی علم التوقیت معروف بہ توضیح التوقیت (۱۳۳۰ھ)۔ ۲۔ بدر الاسلام لمیقات کل الصلوة والصیام معروف بہ موزن الاوقات (۱۳۳۵ھ)۔ ۳۔ توضیح الافلاک معروف بہ سلم السماء (۱۳۴۰ھ)۔ ۴۔ مشرقی اور سمت قبلہ/مشرقی کا غلط مسلک (۱۳۵۸ھ) جیسی حضرت کی قیمتی تحریریں انہیں فنون سے تعلق رکھتی ہیں۔

توضیح التوقیت کی ترتیب کے سلسلے میں ملک العلماء اپنے ایک مکتوب میں تحریر فرماتے ہیں:

اعلیٰ حضرت قبلہ نے علم توقیت کے قواعد کتابی شکل میں مدون نہیں فرمائے۔ بلکہ میری تعلیم کے زمانے میں قواعد زبانی فرمایا کرتے تھے جس کو میں اردو زبان میں لکھ

لیتا اور میرے دوست وہم سہتی حکیم سید عزیز غوث صاحب بریلوی فارسی میں لکھ لیا کرتے اور شرکائے درس میں کوئی ان سے، کوئی مجھ سے سیکھا کرتا۔ بہر کیف! ایک زمانے تک وہ سب رومی پرزے کی شکل میں رہے۔ اس کے بعد میں نے بعض احباب کی فرمائش سے ان سب کو کتابی شکل میں جمع کر دیا اور اس کو آسان سے آسان تر کرنے کے لئے مثالوں کے علاوہ تشریح مقامات متعلقہ کے عنوانات سے ہر قاعدے کو اتنا واضح کر دیا کہ اس کتاب کو پیش نظر رکھ کر ہر شخص اس فن کو بہ آسانی گھر بیٹھا سیکھ سکتا ہے۔ کہیں شبہ ہو تو بذریعہ خط دریافت کر لینا کافی ہے۔ (حیات ملک العلماء ص ۲۹)

حضرت نے نہ صرف یہ کہ اس علم کے افادات تحریری شکلوں میں عام کئے بلکہ اسے سفینوں کے ساتھ ساتھ سینوں میں بھی منتقل کیا اور کئی ایک نامور تلامذہ پیدا کئے۔ بہترے شائقین اس فن میں آپ سے خطوط کے ذریعہ استفادہ کرتے۔ ان مستفیدین میں مولانا حاجی محمد ظہور نعیمی مراد آباد اور مولانا مفتی سید محمد عمیم الاحسان ڈھا کہ خصوصیت کے ساتھ قابل ذکر ہیں۔ ان میں اول الذکر نے متحدہ ہندو پاک کے سارے مشہور مقامات کے اوقات صوم و صلوة ”ظہور الاوقات“ کے نام سے تخریج کئے ہیں۔ اس کتاب کا خاص وصف یہ ہے کہ اس میں ہر مقام کا سمت قبلہ بھی تحریر ہے۔ یہ اس قابل ہے کہ کوئی ادارہ اسے نئے انداز سے ایڈٹ کر کے شائع کرے۔

ان فنون میں آپ کے باضابطہ تلامذہ میں مولانا حافظ عبدالرؤف بلیاوی نائب شیخ الحدیث جامعہ اشرفیہ مبارک پور (متوفی ۱۹۷۱ء)، مفتی نظام الدین بلیاوی الہ آباد (م ۱۹۹۳ء) اور مولانا یحییٰ بلیاوی خاص طور سے قابل ذکر ہیں۔

سوانحی ادب پر عبور:

حضرت ملک العلماء بہت شستہ اور نکھرا ادبی ذوق رکھتے تھے۔ آپ کی تحریریں چاہے جس موضوع سے تعلق رکھتی ہوں، بیان کی شائستگی اور لہجے کی شگفتگی سے آراستہ ہوتی ہیں۔ مناظرانہ اور تنقیدی تحریروں میں بھی کہیں سو قیانہ لب و لہجے کا دور دور تک پتہ نہیں چلتا۔ اسی شگفتہ نثر میں سیرت و سوانح کے موضوع پر بھی آپ نے قیمتی تحریریں چھوڑی ہیں۔

۱-۱۔ الجمل المعداد لتالیف الجعد (۱۳۲۷ھ)۔ ۲- خیر السلوک فی نسب الملوک
 (۱۳۳۳ھ)۔ ۳- جواہر البیان فی ترجمۃ خیرات الحسان (۱۳۳۳ھ)۔ ۴- اعلام الاعلام
 باحوال العرب قبل الاسلام (۱۳۴۱ھ)۔ ۵- تنویر السراج فی ذکر المعراج (۱۳۵۳ھ)
 ۶- مولود رضوی (۱۳۶۰ھ)۔ ۷- چودھویں صدی کے مجدد (۱۳۶۷ھ)۔ ۸- حیات
 اعلیٰ حضرت / مظہر المناقب (۱۳۶۹ھ)۔ ۹- شرح الشفا للقاضی عیاض (ناکمل) یہ ساری
 تحریریں آپ کے سوانحی ادب کا شاہکار ہیں۔

یوں تو حضرت کی ساری تصانیف اخلاص اور عقیدت کے جذبے سے سرشار
 ہو کر معرض تحریر میں آئیں لیکن مذکورہ بالا تصانیف میں عشق رسول اور محبت رضا کے
 شیریں جذبے کچھ زیادہ ہی نمایاں ہیں۔

شفائے قاضی عیاض کی عربی حاشیہ نگاری کا آغاز ۱۲ ربیع الاول شریف
 ۱۳۲۲ھ بروز چہار شنبہ ہوا۔ اس کے آغاز میں لکھتے ہیں:

انی نذرت للرحمن انه لما تمت هذه الحاشية اصلي مائة ركعة ان شاء الله

”میں نے خدا کے حضور نذر مانی ہے کہ جب یہ حاشیہ پایہ تکمیل کو پہنچے گا،

اس وقت سو رکعت نمازیں شکرانہ نفل کی پڑھوں گا۔ ان شاء اللہ تعالیٰ۔ ۱۲ اس اہل

مجدد ملت، اعلیٰ حضرت امام احمد رضا قادری برکاتی قدس سرہ سے آپ کو
 بہت گہری عقیدت تھی۔ آپ نے امام احمد رضا کے اتباع رسول اور عشق مصطفیٰ علیہ التحیۃ
 والثناء کی خوشبوؤں میں بے شب و روز دیکھے، ان کی شفقتیں، ہمدردیاں، انسانیت
 نوازی اور اعلیٰ اخلاقی قدروں کا مشاہدہ کیا، علم و فن اور فکر و قلم کی عبقریت ملاحظہ کی۔
 اس لئے ان سے شیفتگی کے والہانہ جذبات انتہا کو پہنچے ہوئے تھے۔ ”من احب شیئا
 اکثر ذکرہ“۔ محبوب کے ذکر سے روح کو بالیدگی ملا کرتی ہے۔ اس لئے امام احمد رضا
 کا ذکر بھی حضرت ملک العلماء کی تسکین روح کا سامان تھا۔ جلوت و خلوت ہر جگہ امام
 احمد رضا کا ذکر جمیل حرز جان رہتا۔ آپ کے خواجہ تاش، خلیفہ امام احمد رضا، مولانا سید
 شاہ غیاث الدین حسن شہرانی جب کبھی ”ظفر منزل“ پڑھتے تشریف لاتے تو پوری پوری
 رات اعلیٰ حضرت کے ذکر جمیل میں گزر جاتی۔ پروفیسر مختار الدین احمد کے لفظوں میں:
 ”رات کے کھانے کے بعد اعلیٰ حضرت فاضل بریلوی رحمۃ اللہ علیہ کا والہانہ

ذکر شروع ہوتا اور ان کے فضائل و مناقب میں پوری رات گزر جاتی تھی۔ درمیان میں کبھی کبھی اعلیٰ حضرت رحمۃ اللہ علیہ کی تصانیف، تحریرات کے دفتر بھی کھل جاتے تھے اور عبارتیں پڑھی جاتی تھیں اور ان کے محاسن پر گفتگو ہوتی تھی۔ دونوں امام احمد رضا رحمۃ اللہ علیہ کے عاشق جو ٹھہرے۔ (ماہنامہ جہان رضا، لاہور۔ جون ۱۹۹۹ء ص ۶۱)

جب تک اعلیٰ حضرت حیات سے رہے، ملک العلماء نے ہمہ دم خود کو ان کی ہر نمن علمی خدمت کے لئے مستعد رکھا۔ کارافتا میں معین رہے، منظر اسلام کی تدریسی ذمہ داری سنبھالی، حضرت صدر الشریعہ اور ملک العلماء نے بڑی تندہی سے اعلیٰ حضرت کی تصنیفات کی حفاظت اور اشاعت کی جانب توجہ فرمائی۔ اعلیٰ حضرت قدس سرہ کی رحلت کے بعد حضرت مفتی اعظم شاہ مصطفیٰ رضا قادری برکاتی نوری قدس سرہ کی خواہش پر ملک العلماء بریلی شریف تشریف لے گئے اور تین چار مہینے کی جانگاہ محنت کے بعد اعلیٰ حضرت قدس سرہ کی ڈھیروں تصانیف کے مبیضے تیار کئے، منتشر اوراق کی شیرازہ بندی کی اور یوں بہتری تصانیف رضا کو ضائع ہونے سے بچالیا، لیکن ایک شیفتہ رضا کی یہ جاں نثارانہ خدمت کچھ تنگ نظر حضرات کو ایک آنکھ نہ بھائی اور وہ ان تصانیف رضا کی اشاعت میں تاخیر کرنے کے حیلے کرنے لگے۔ اس سے کبیدہ خاطر ہو کر حضرت ملک العلماء بریلی شریف کے ایک دوست کے نام مکتوب میں لکھتے ہیں:

”میں نے تین مہینے کس جانفتانی سے کام کیا اور خدا کا شکر ہے کہ اعلیٰ حضرت کی تصانیف کو ضائع ہونے سے بچالیا مگر جو قدر دانی کی گئی، وہ آپ کے اور سب کے پیش نظر ہے۔ اگر تصنیفات کی اشاعت ہی کا سلسلہ جاری ہوتا تو دینی فائدہ کثیر ہوتا۔“
(حیات ملک العلماء ص ۲۷)

مولانا امجد رضا خاں نوری کو ایک خط میں تحریر فرماتے ہیں:
”اس وقت اعلیٰ حضرت قدس سرہ العزیز کی جملہ تصنیفات و تالیفات و تحریرات چھپ جائیں تو سینوں کو کسی دوسری کتاب کی ضرورت نہ ہوگی۔ تفسیر، حدیث، فقہ، تصوف، عقائد، اخلاق کے علاوہ تاریخ، جغرافیہ، ہیئت، توقیت، حساب، جبر و مقابلہ، تفسیر، جفر، زائچہ، کون سے علوم ہیں جن میں اعلیٰ حضرت کی تصنیف نہیں۔ جس وقت یہ کتابیں جناب کی ہمت و محنت و توجہ سے چھپ جائیں گی، اس وقت لوگوں

کی آنکھیں کھلیں گی کہ اعلیٰ حضرت کیا تھے۔“ (حیات ملک العلماء ص ۲۶)

احسان شناسی کے جذبوں سے لبریز حضرت ملک العلماء کی ذات گرامی نے اپنے سارے محسنوں کے حقوق محبت ادا کئے۔ آپ کے ذخیرہ مکاتیب اور قلمی یادداشتوں کے مجموعے اس کی تصدیق کے لئے کافی سے زائد مواد فراہم کرتے ہیں۔

آپ اعلیٰ حضرت امام احمد رضا قادری برکاتی قدس سرہ کے سب سے زیادہ منت کش تھے، اس لئے ہمیشہ ان کی یادوں میں مگن اور ان کے ذکر جمیل میں رطب اللسان رہے۔ پوری زندگی ان کے فکری مشن کی اشاعت کے لئے وقف رکھی، ان کی نگارشات کے تحفظ اور طباعت کے لئے حضرت صدر الشریعہ اور ملک العلماء یکساں طور سے مضطرب نظر آتے ہیں۔ آپ اپنے دامن سے وابستہ حضرات کو ”ظفری“ کے بجائے ”رضوی“ لکھنے کی تاکید فرماتے۔ اعلیٰ حضرت کی تصانیف کی سب سے پہلی شیرازہ بندی کا سہرا آپ کے سر رہا۔ ”المجمل المعدد لتالیف المجدد“ میں سب سے پہلے آپ نے امام احمد رضا کی تقریباً آٹھ سو تصانیف کی موضوعاتی فہرست پیش کی ہے۔ امام احمد رضا کے حوالے سے آپ کا سب سے عظیم کارنامہ ”حیات اعلیٰ حضرت“ کی تدوین ہے۔

اعلیٰ حضرت امام احمد رضا قادری برکاتی قدس سرہ کا وصال شریف ۱۳۴۰ھ / ۱۹۲۱ء میں ہوا۔ آپ کے وصال کے سترہ سال بعد تک آپ کی حیات و خدمات پر کوئی کام نہ ہو سکا۔ چند مقالات، تاثرات یا مختصر کتابچے ظاہر ہے مشرق کے اس عبقری کا کیا تعارف کرا سکتے تھے۔ اس راہ میں کئی چیزیں حائل ہوئیں۔ ۱۹۲۱ء کا زمانہ خلافت موومنٹ اور نان کو اپریشن تحریک کی شورشوں سے لبریز زمانہ تھا۔ پھر سلطنت عثمانیہ کے سقوط، ۱۹۲۵ء سے آریہ سماج کا شدھی سنگٹھن اور پھر ۱۹۳۰ء سے دو قومی نظریے میں آئی شدت اور قیام پاکستان کے تصورات نے ایسا ماحول پیدا کر دیا تھا جس نے اسلامیان ہند کے دل و دماغ ہلا کر رکھ دیئے تھے۔ ماحول کی ابتری اور دینی اور سیاسی قائدین کی غیر ذمہ دارانہ حرکتوں نے ذہنوں میں قنوطیت کی ایسی برف جمارکھی تھی کہ فکریں قریب قریب شل ہو چکی تھیں۔ رفتہ رفتہ حالات نے سنبھالا لیا اور برف پگھلنے لگی اور پھر امام احمد رضا کے حوالے سے اس جہود کے حصار سے جو ذات گرامی سب سے

پہلے نکلی وہ منظور نگاہ اعلیٰ حضرت، حضرت ملک العلماء کی ذات کریم تھی۔ آپ نے ہی سب سے پہلے کمر ہمت کسی اور اس "ہفت خواں" کو طے کرنے کی ٹھانی۔ اس راہ میں وابستگان رضا میں سے جاں نثار اعلیٰ حضرت، مولانا سید ایوب علی قادری رضوی نے آپ کا پورا پورا تعاون کیا بلکہ انہوں نے بے مثل ایثار کا مظاہرہ کرتے ہوئے اپنے پاس موجود سارا سوانحی مواد حضرت ملک العلماء کے حوالے کر دیا۔ بارہ سال کی محنت کے بعد چار جلدوں میں یہ تصنیف مکمل ہوئی۔ ۱۹۵۵ء میں اس کا صرف پہلا حصہ شائع ہوا۔ دوسری جلد اب تک دستیاب نہ ہو سکی، تیسری اور چوتھی جلد پہلی جلد کے ہمراہ نصف صدی طے کرنے کے بعد اب شائع ہونے جا رہی ہے۔ اس طور سے دیکھا جائے تو حضرت ملک العلماء نے سوانحی ادب پر بھی خاصے علمی آثار چھوڑے ہیں۔

فقہ و تصوف:

"مَنْ تَفَقَّهَ وَلَمْ يَتَّصِفْ فَقَدْ تَفَسَّقَ وَمَنْ تَصَوَّفَ وَلَمْ يَتَّفِقْ فَقَدْ تَزُنَّدَقَ" (امام مالک)

"جس نے عالم شریعت ہونے کے ساتھ ساتھ طرز صوفیا کی پیروی نہ کی، وہ بے عمل ٹھہرا اور جس نے صرف زہد اختیار کیا اور شریعت کے علم سے بے بہرہ رہا، اس کے ایمان کا بھی بھروسہ نہیں"۔ ۱۲ ساحل

اس ارشاد مالکی کی روشنی میں فقہ اور تصوف کا آپس میں گہرا ربط نظر آتا ہے بلکہ ابتدا میں دونوں ایک ہی دائرہ علم میں آتے تھے۔

علامہ محبت اللہ بہاری "مسلم الثبوت" میں تحریر فرماتے ہیں:

"ان الفقه في الزمان القديم كان متناولا لعلم الحقيقة وهي الالهيات من مباحث الذات والصفات وعلم الطريقة وهي مباحث المنجيات والمهلكات وعلم الشريعة الظاهرة"

"زمانہ قدیم میں علم فقہ، علم حقیقت کے مباحث پر مشتمل ہوتا تھا جسے علم الہیات کہتے ہیں اور جس میں خدائے تعالیٰ کی ذات و صفات سے بحث ہوتی ہے۔ یونہی نجات بخش اور ہلاکت آمیز چیزوں کے علم، علم طریقت اور شریعت مطہرہ کے ظاہری علوم بھی اس علم کے دائرے میں آتے تھے"۔ ۱۲- ساحل

بعد کے زمانوں میں تمدن کے پھیلاؤ نے جب علم کی شاخوں کو ضرب دینا شروع کیا تو فقہ اور تصوف دونوں نے اپنی الگ الگ ممتاز شناختیں بنالیں لیکن ہزار دوری کے باوجود قدیم رفاقت کا اثر تو رہنا ہی تھا۔ اسی لئے حضرت امام غزالی ایک فقیہ کو تصوف کے رنگ میں ہی رنگا دیکھنا چاہتے ہیں۔ فقہانہ اوصاف کی یہ غزالی تشریح دیکھئے۔ فرماتے ہیں:

”فقہ وہ ہے جو دنیا سے دل نہ لگائے اور آخرت کی طرف ہمیشہ راغب رہے، دین میں کامل بصیرت رکھتا ہو، طاعات پر مداومت اپنی عادت بنالے، کسی حال میں بھی مسلمانوں کی حق تلفی برداشت نہ کرے، مسلمانوں کا اجتماعی مفاد ہر وقت اس کے پیش نظر ہو، مال کی طمع نہ رکھے، آفات نفسانی کی باریکیوں کو پہچانتا ہو، عمل کو فاسد کرنے والی چیزوں سے بھی باخبر ہو، راہ آخرت کی گھاٹیوں سے واقف ہو، دنیا کو حقیر سمجھنے کے ساتھ ساتھ اس پر قابو پانے کی قوت بھی اپنے اندر رکھتا ہو، سفر و حضر اور جلوت و خلوت میں ہر وقت دل پر خوفِ الہی کا غلبہ ہو۔“ (احیاء العلوم)

فقہ اور فقہ کی ان تشریحات کی روشنی میں ہم دیکھتے ہیں تو حضرت ملک العلماء قدس سرہ ایک ممتاز فقیہ اور پرسوز صوفی نظر آتے ہیں۔ تصوف پر آپ کی کوئی باضابطہ تصنیف تو نہیں ملتی لیکن آپ کی جملہ فقہی اور دینی تصنیفات میں حضرات صوفیہ کی رواداری اور اخلاص کے جذبے رونق افروز ملتے ہیں۔ آپ کی پاکیزہ زندگی کے شب و روز معمولات صوفیہ اور اذکار و اشغال سے معمور دکھائی دیتے ہیں۔ تعصب اور تنگ نظری سے کوسوں دور، قلبی پاکیزگی اور طہارت باطن کا نگار خانہ بھی آپ کی ذات گرامی۔ معاند سے بھی کبھی آپ کو سو قیانہ کلام کرتے نہ دیکھا گیا۔ تحریروں کی شائستگی اور جذبوں کی سادگی کہتی ہے کہ یہ کسی مرد خدا کے بول لگتے ہیں۔ زیر نظر مجموعہ فتاویٰ کے کتاب الحظروالاباحہ میں کئی صوفیانہ فتاویٰ شامل ہیں۔ حضرت امام غزالی نے ایک فقیہ کے جو اوصاف بیان فرمائے ہیں، وہ سارے اوصاف حضرت ملک العلماء کی پاکیزہ، تقویٰ شعار، خدا ترس اور سراپا اخلاص ذات گرامی میں موجود ملتے ہیں۔

حضرت کی فقہانہ شان پر کچھ گفتگو کرنے سے پہلے مناسب معلوم ہوتا ہے کہ فقہ و افتا کے تعلق سے بھی کچھ بنیادی معلومات اور ان کے مختلف مراحل کا اجمالی تعارف

پیش کر دیا جائے تاکہ قارئین، کتاب کے مندرجات اور خود صاحب کتاب کی شان کمال کا اندازہ کر سکیں۔

انسان جستجو اور دریافت کا پیکر اور ایک دوسرے کے تعاون کا محتاج ہے۔ اس لئے ابتدائے آفرینش سے ہی اس کی جستجو کا سفر جاری ہے اور اس کے ساتھ متوازی طور پر باہمی مفاہمت کا عمل بھی۔ تحقیق و جستجو اور مفاہمت کے اسی سلسلے کو فقہ (یعنی فہم) و افتا (یعنی باہمی دریافت) کی معزز اصطلاحات سے موسوم کرتے ہیں۔ اس طور سے یہ دونوں چیزیں ابتدائے تخلیق سے چلی آ رہی ہیں۔ قرآن حکیم، احادیث طیبہ میں بھی اس کی واضح ہدایات اور فضیلتیں وارد ہیں۔ قرآن کریم کی یہ آیت کریمہ ”فَاسْئَلُوا أَهْلَ الذِّكْرِ إِنْ كُنْتُمْ لَا تَعْلَمُونَ۔ (النحل: ۴۳) (تو اے لوگو! علم والوں سے پوچھو اگر تمہیں علم نہیں) مفتی اور مستفتی دونوں کی اہمیت واضح فرما رہی ہے۔ سارے انبیاء و مرسلین، دُعاة و مبلغین اپنی امتوں اور ماتحتوں کو اسلامی احکام بتاتے چلے آئے اور ساری امتیں اپنے پیغمبروں اور رہنماؤں سے شرعی احکام دریافت کرتی رہیں، اس لئے عمومی تناظر میں سبھی رہنما فقیہ اور مفتی اور سارے متبعین مستفتی نظر آتے ہیں۔ لیکن ہماری گفتگو امت محمدی کے مخصوص عربی فقہاء تک محدود ہے، اس لئے ان الفاظ کے وہی معانی بیان ہوں گے جو ان کے معروف اصطلاحی مفہوم کے گرد گھومتے نظر آئیں۔

فقہ و افتا مفہوم کے اعتبار سے قریب قریب مساوی ہیں۔ البتہ افتا فقیہ کی ایک مخصوص اور ممتاز حیثیت ہوتی ہے۔ علامہ زبخری فقیہ کی تعریف ان لفظوں میں کرتے ہیں:

”الفقیہ: العالم الذی یشق الاحکام ویفتش عن حقائقہا“
 ”فقہ ایسے عالم دین کو کہتے ہیں جو احکام شریعت کی تہیں کھولتا اور ان کے حقائق کی تفتیش کرتا ہے۔“

ابتدائی زمانہ میں یہ لفظ مجتہد مطلق کے تعلق سے استعمال کیا جاتا تھا لیکن اب ایسے ناقل فتویٰ کو مفتی اور فقیہ کہتے ہیں جو فقہائے کرام کے مختلف طبقات پر گہری نظر

رکھتا ہو اور رائج اور مرجوح، مفتی بہ میں امتیاز کی صلاحیت رکھتا ہو۔

حضرت علامہ سید محمد ابن عابدین شامی قدس سرہ "رد المحتار علی الدر المختار" میں تحریر فرماتے ہیں:

"المفتی هو المجتهد فاما غير المجتهد ممن يحفظ اقوال المجتهد فليس بمفت والواجب عليه اذا سئل أن يذكر قول المجتهد كالامام علي وجه الحكاية فعرف ان ما يكون في زماننا من فتوى الموجودين ليس بفتوى بل هو نقل كلام المفتي لياخذ به المستفتي۔ (رد المحتار ۱/۴۷)

"مفتی تو مجتہد ہوتا ہے۔ جو شخص مجتہد نہ ہو، صرف کسی مجتہد کے اقوال کو یاد رکھتا ہو، وہ مفتی نہیں ہوتا۔ ایسے شخص پر لازم ہے کہ جب اس سے کچھ پوچھا جائے تو کسی مجتہد جیسے حضرت امام اعظم کا قول بطور حکایت بیان کر دے۔ اس وضاحت سے معلوم ہو گیا کہ ہمارے زمانے کے اصحاب فقہ کے فتاویٰ درحقیقت فتویٰ نہیں ہوتے بلکہ وہ کسی حقیقی مفتی کے اقوال کی نقل ہوتی ہے تاکہ مستفتی اس کی روشنی میں حکم شریعت اخذ کر سکے۔"

اسی لئے لوہی معلوف نے المنجد میں مفتی کی موجودہ تشریح یہ بیان کی ہے:

"المفتی: الفقيه الذي يعطى الفتوى ويحيب عما ألقى عليه من

مسائل المتعلقة بالشرية"

"مفتی ایسے اسلامی دانشور کو کہتے ہیں کہ جب اس کے سامنے شریعت سے متعلق مسائل پیش کئے جاتے ہیں تو وہ ان کے جواب دیتا ہے اور شرعی فیصلہ صادر کرتا ہے۔" (المنجد ص ۹۸)

عقبقری فقیہ، اعلیٰ حضرت امام احمد رضا قادری برکاتی قدس سرہ رسالہ مبارکہ "اجلی الاعلام ان الفتویٰ مطلقاً علی قول الامام" (۱۳۳۴ھ) میں چند بنیادی مقدمات بیان کرتے ہوئے تحریر فرماتے ہیں:

"الرابعة: الفتوى حقيقية وعرفية۔ فالحقيقية هو الإفتاء عن معرفة

الدليل التفصيلي واولئك الذين يقال لهم اصحاب الفتوى ويقال "بهذا افنى

الفقيه ابو جعفر والفقيه ابو الليث واضرابهما رحمهم الله تعالى۔ والعرفية:

اخبار العالم باقوال الامام جاهلا عنها تقليدا له من دون تلك المعرفة كما

يقال فتاوى ابن نجيم والغزى وانصورى و الفتاوى الخيرية وهلم تنزلا زمانا
ورتبة الى الفتاوى الرضوية جعلها الله تعالى مرضية مرضية - امين -

”چوتھا مقدمہ: فتویٰ کی دو قسمیں ہیں: عربی اور حقیقی۔ حقیقی یہ ہے کہ دلیل
تفصیلی کی معرفت کے بعد فتویٰ دیا جائے۔ یہی وہ لوگ ہیں جن کو اصحاب فتویٰ کہا جاتا
ہے۔ کہتے ہیں: یہی فتویٰ دیا ہے فقیہ ابو جعفر فقیہ ابواللیث اور ان کے امثال نے۔ اور
عربی فتویٰ یہ ہے کہ عالم لوگوں کو امام کے اقوال بتادے۔ وہ دلیل کو نہ جانتا ہو، محض
تقلید کے طور پر ایسا کرے۔ جیسے کہا جاتا ہے: فتاویٰ ابن نجیم، فتاویٰ غزى، فتاویٰ
طوری اور فتاویٰ خیر یہ وغیرہ اور بعد کے زمانہ میں فتاویٰ رضویہ ہے۔ اللہ تعالیٰ اس کو
پسندیدہ اور راضی کرنے والا بنادے۔ آمین!“ (الفتاویٰ الرضویہ - مترجم - ۱/۱۰۹)

اس کا ذکر پہلے ہو چکا کہ افتا کی تاریخ اتنی ہی قدیم ہے جتنی انسان کی۔
شریعت محمدی کے نزول سے اس کا شاندار اور ممتاز دور شروع ہوتا ہے۔ سرکارِ دو عالم
صلی اللہ تعالیٰ علیہ وسلم کی بعثت اور نزولِ قرآن سے اسلامی تعلیمات کا دائرہ مکمل ہونا
شروع ہوا۔ حضرات صحابہ و صحابیات بارگاہ رسالت میں حاضر ہو کر اسلامی تعلیمات کا
درس لیتے، درپیش آنے والے مسائل دریافت کرتے۔ استفتا اور افتا کا یہ سب سے
مستند، قیمتی اور زریں دور ہے جو قیامت تک کے پیش آمدہ مسائل کے حل کے لئے
سرچشمہ فیض کی حیثیت رکھتا ہے۔ اس دور میں رسول کریم صلی اللہ تعالیٰ علیہ وسلم کی
ذات والا صفات ہر مسئلہ کا مکمل، مقدس اور تشفی بخش حل پیش کرتی۔ اس تقدس مآب
دور اولین کے بعد اب تک فقہ و افتا کے چار شاندار دور گزر چکے ہیں۔

فقہ و افتا کا دوسرا دور: (۱۰ھ تا ۴۱ھ)

اس جہان رنگ و بو سے خورشید رسالت کا جب ظاہری رخ روپوش ہو گیا تو
اکابر صحابہ کرام نے امت کی زمام قیادت سنبھالی۔ حضرات خلفائے راشدین نے
اسلامی سلطنت کی سرحدیں وسیع کیں تو کجی تمدن نے نئے مسائل درآد کئے۔ جن
کے اسلامی حل کے لئے گروہ صحابہ کے صاحبان تدبر اور والیانِ فقہ نے کتاب و سنت
کی روشنی میں اپنے تدبر اور تائید الہی کے سہارے فیصلے صادر فرمائے جو بعد کی نسلوں

کے لئے استناد کا درجہ رکھتے ہیں۔ اس دور میں جو ۱۰ھ سے لے کر ۲۱ھ تک محیط ہے، حضرات خلفائے راشدین، حضرت عبد اللہ بن مسعود (م ۳۲ھ) حضرت ابو موسیٰ اشعری (م ۵۲ھ) حضرت معاذ بن جبل (م ۱۸ھ)، حضرت ابی بن کعب، حضرت زید بن ثابت، ام المومنین حضرت عائشہ صدیقہ (م ۵۷ھ) رضی اللہ تعالیٰ عنہا و عنہم اجمعین کے فقیہانہ فیصلے اور فتاویٰ بہت شہرت رکھتے تھے۔

تیسرا دور: (۲۱ھ تا ۱۰۰ھ)

اکابر صحابہ کی صفیں خالی ہونے کے بعد اصغر صحابہ کرام اور کبار تابعین نے امت کی قیادت سنبھالی۔ اس دور میں اسلامی سلطنت کی وسعتیں شرق و غرب اور جنوب و شمال کی وسعتوں کو اپنے دامن میں سمیٹ چکی تھیں۔ تمدن کی وسعت، علم کی گرم بازاری، اور عرب و عجم کے اختلاط نے اجتہادی جذبوں میں بڑی تیز گامی پیدا کر دی تھی۔ مدینہ منورہ، مکہ معظمہ، کوفہ، بصرہ، شام، مصر اور یمن میں فقہائے مجتہدین کی کثیر صفیں آراستہ تھیں اور ہر ایک کے درس و افادہ کی اپنی ایک الگ ہی دھوم تھی۔ چند اسمائے گرامی پیش ہوتے ہیں۔

- ۱۔ ام المومنین حضرت عائشہ صدیقہ رضی اللہ تعالیٰ عنہا (م ۵۷ھ)۔
- ۲۔ حضرت ابو ہریرہ (م ۵۸ھ)۔ ۳۔ حضرت عبد اللہ بن عمر (م ۷۳ھ)۔ ۴۔
- حضرت سعید بن مسیب مخزومی (م ۹۴ھ)۔ ۵۔ حضرت عروہ بن زبیر بن عوام اسدی (م ۹۴ھ)۔ ۶۔ حضرت ابو بکر بن عبد الرحمن (م ۹۴ھ)۔ ۷۔ حضرت امام زین العابدین علی بن حسین (م ۹۴ھ)۔ ۸۔ حضرت قاسم بن محمد بن ابو بکر (م ۱۰۶ھ)۔ ۹۔ حضرت سالم بن عبد اللہ بن عمر (م ۱۰۶ھ)۔ ۱۰۔ حضرت سلیمان بن یسار (م ۱۰۷ھ)۔ ۱۱۔ حضرت امام محمد باقر محمد بن علی بن حسین (م ۱۱۴ھ)۔ ۱۲۔ حضرت نافع (م ۱۱۷ھ)۔ ۱۳۔ حضرت ابن شہاب زہری (م ۱۲۴ھ)۔ ۱۴۔ حضرت ابوالزناد عبد اللہ بن ذکوان (م ۱۳۱ھ)۔ ۱۵۔ حضرت امام جعفر بن محمد بن علی بن حسین (م ۱۴۸ھ) رضی اللہ تعالیٰ عنہم اجمعین مدینہ طیبہ میں جلوہ افروز تھے۔

۱۶۔ حضرت عبد اللہ بن عباس (م ۶۸ھ)۔ ۱۷۔ حضرت مجاہد بن جبیر

(م ۱۰۳ھ)۔ ۱۸۔ حضرت عکرمہ ابن عباس (م ۱۰۷ھ) مکہ معظمہ کے نامور فقیہ تھے۔
 ۱۹۔ حضرت علقمہ بن قیس (م ۶۲ھ)۔ ۲۰۔ حضرت مسروق بن اجدع (م ۶۳ھ)۔
 ۲۱۔ حضرت عبیدہ بن عمرو سلمانی (م ۹۲ھ)۔ ۲۲۔ حضرت اسود بن یزید نخعی
 (م ۹۵ھ)۔ ۲۳۔ حضرت قاضی شریح بن حارث کنڈی (م ۹۵ھ)۔ ۲۴۔ حضرت
 سعید بن جبیر (م ۹۵ھ)۔ ۲۵۔ حضرت عمربن زبیر (م ۱۰۴ھ) کے فقہی افادات
 کی کوفہ میں دھوم تھی۔

۲۶۔ حضرت ابو العالیہ رفیع بن مہران (م ۹۰ھ)۔ ۲۷۔ حضرت انس بن
 مالک (م ۹۳ھ)۔ ۲۸۔ حضرت ابوالشعثاء جابر بن یزید (م ۹۳ھ)۔ ۲۹۔ حضرت
 قازہ بن دعامہ (م ۱۱۸ھ)۔ ۳۰۔ امام التعمیر والروایا حضرت محمد بن سیرین (م
 ۱۳۱ھ) کے جلوؤں سے بصرہ کی سرزمین جگمگا رہی تھی۔

۳۱۔ حضرت عبدالرحمن بن غنم اشعری (م ۷۸ھ)۔ ۳۲۔ حضرت ابو
 ادریس خولانی (م ۸۰ھ)۔ ۳۳۔ حضرت قبیصہ بن ذویب (م ۸۱ھ)۔ ۳۴۔
 حضرت عمر بن عبدالعزیز (م ۱۰۱ھ)۔ ۳۵۔ حضرت رجاء بن حیوة کنڈی (م ۱۱۲ھ)۔
 ملک شام کے نامور فقہاء میں شمار ہوتے تھے۔

۳۶۔ حضرت عبداللہ بن عمرو بن عاص (م ۶۵ھ)۔ ۳۷۔ حضرت ابوالخیر
 مرشد بن عبداللہ (م ۹۰ھ) حضرت یزید بن ابی حبیب (م ۱۲۸ھ) نے مصر کے علمی
 ایوانوں میں اجالا کر رکھا تھا۔

۳۹۔ حضرت طاؤس بن کیسان جندی (م ۱۰۶ھ)۔ ۴۰۔ حضرت وہب
 بن مدبہ صنعانی (م ۱۱۴ھ)۔ ۴۱۔ حضرت یحییٰ بن کثیر نے یمن کی بزم علم میں برکتیں
 بکھیر رکھی تھیں۔

اس مختصر ترین فہرست سے ہی اندازہ کیجئے کہ اس دور میں اس فن نے کتنی
 وسعت اختیار کر لی تھی۔ اس کثیر پھیلاؤ کی باضابطہ شہراہ بندی ہوتی ہے چوتھے دور میں۔

چوتھا دور :

اس دور کا دائرہ دوسری صدی ہجری کی ابتدا سے لے کر چوتھی صدی ہجری

کے وسط تک پھیلا ہوا ہے۔ اسی دور میں سیدنا امام اعظم ابوحنیفہ نعمان بن ثابت رضی اللہ تعالیٰ عنہ جیسی جلیل الشان ذات گرامی معجزہ سرور کائنات کی صورت میں جلوہ گر ہوئی جنہوں نے اپنے چالیس برگزیدہ تلامذہ کے ساتھ مل کر اس فن کی باضابطہ شاندار تدوین فرمائی جو قیامت تک کے مسائل حیات حل کرنے کے لئے سنگ میل کی حیثیت رکھتی ہے۔ حضرات محققین نے خوب فرمایا:

”فقہ کی کاشت سیدنا عبداللہ بن مسعود رضی اللہ تعالیٰ عنہ نے فرمائی، حضرت علقمہ نے اس کی آبیاری کی، حضرت ابراہیم نخعی نے اس کھیتی کو کاٹا، حضرت حماد نے اس کی بھوسی اتاری، حضرت امام اعظم نے اسے باریک پیسا، حضرت امام ابو یوسف نے اسے گوندھا اور حضرت امام محمد بن حسن شیبانی نے اس کی روٹیاں پکائیں۔ اب ساری امت ان روٹیوں سے شکم سیر ہو رہی ہے۔“

اس دور میں امام الائمہ، سراج الائمہ حضرت امام اعظم ابوحنیفہ رضی اللہ تعالیٰ عنہ (۸۰-۱۵۰ھ) کے علاوہ بہت سارے ائمہ کے فقہی مکاتب کی بنیاد پڑی۔ مدینہ طیبہ میں حضرت امام مالک بن انس (۹۳-۱۷۹ھ)، مصر میں حضرت امام محمد بن ادریس شافعی (۱۵۰-۲۰۴ھ)، بغداد میں حضرت امام احمد بن حنبل (۱۶۴-۲۴۱ھ)، کوفہ میں حضرت سفیان ثوری (م ۱۶۱ھ) مصر میں امام لیث (م ۱۷۵ھ)، بغداد میں امام ابو ثور (م ۲۴۰ھ)، اندلس اور دمشق میں امام عبدالرحمن بن عمر دمشقی اوزاعی (۸۸-۱۵۷ھ) کے مذاہب پھیلے۔ لیکن چار مشہور فقہی مذاہب حنفی، شافعی، مالکی اور حنبلی کے سوا کسی دوسرے فقہی مکتب کو بقائے دوام نہ مل سکی۔

یہی وہ دور ہے جس میں فقہ کی باضابطہ اصولی تدوین ہوئی، مختلف مذاہب پھیلے، ہر مذہب کی ترجمان کثیر کتابیں لکھی گئیں، فقہی مباحثات کی روش عام ہوئی، یہاں تک کہ عالم میں صرف چار فقہی مذاہب کے اثرات ہی محفوظ رہ سکے۔ ان چاروں مذاہب میں جو عروج اور قبول عام، فقہ حنفی کو نصیب ہوا اسے محض فضل الہی، امام الائمہ، سراج الائمہ، کاشف الغمہ سیدنا امام اعظم ابوحنیفہ نعمان بن ثابت کو فی رضی اللہ تعالیٰ عنہ کی طہارت باطن، فکری گہرائی اور اللہ تعالیٰ کی بارگاہ میں آپ کی مقبولیت کا ثمرہ ہی کہا جاسکتا ہے۔ امام جلیل حضرت ملا علی قاری حنفی (م ۱۰۱۴ھ) کے بیان کے مطابق

پوری امت کا دو تہائی حصہ حنفی ہے۔ (مرقات ۲/۲۳)۔ اپنے تو خیر اپنے ٹھہرے،
غیروں نے بھی آپ کی عظمت، جلالت اور مقبول بارگاہ الہی ہونے کی شہادت دی
ہے۔ سیدنا امام شافعی رضی اللہ تعالیٰ عنہ کا یہ قول کافی شہرت رکھتا ہے:

الناس فی الفقہ عیال علی ابی حنیفۃ: لوگ فقہ میں ابوحنیفہ کے دست نگر ہیں۔

بہت ممتاز شافعی ہندی محدث اور فقیہ علامہ محمد طاہر فتنی (م ۱۸۶۷ھ)

صاحب ”مجمع البحار“ ”المغنی“ میں بہت سچی بات تحریر فرماتے ہیں:

فلو لم یکن للہ سر حنفی فیہ لما جمع لہ شطر الاسلام او ما یقاربہ علی

تقلیدہ حتی عبد اللہ بفقہہ وعمل برائہ الی یومنا ما یقارب اربع مائۃ وخمسن

سنۃ وفیہ اول دلیل علی صحتہ“۔ (المغنی ص ۸۰)

”اگر اس مذہب حنفی میں اللہ تعالیٰ کی قبولیت کا راز پوشیدہ نہ ہوتا تو نصف یا

اس کے قریب مسلمان اس مذہب کے مقلد نہ ہوتے۔ ہمارے زمانے تک، جس کو امام

صاحب سے تقریباً ساڑھے چار سو برس کا عرصہ ہوتا ہے، ان کی فقہ کے مطابق اللہ وحدہ

کی عبادت ہو رہی ہے اور ان کی رائے پر عمل ہو رہا ہے۔ یہ اس مذہب کے عند اللہ مقبول

اور صحیح ہونے کی شاندار دلیل ہے۔“

(تاریخ علم فقہ۔ مفتی سید عمیم الاحسان، مطبوعہ مکتبہ برہان، دہلی۔ ص ۷۷)

فقہ حنفی کی ایجاد کو بارہ سو سال سے زائد کا عرصہ بیت چکا ہے۔ اس طویل

عرصے میں لاکھوں فقہا اور ارباب فتاویٰ پیدا ہوئے، ان کی لسانی اور قلمی یادگاریں

تلاذہ اور تصانیف کی صورت میں منظر عام پر آتی رہیں۔ اسلام بحر و بر کی وسعتوں پر

محیط ہو چکا ہے۔ کسے یارا ہے کہ ان کے اجمالی حالات بلکہ صرف اسمائے گرامی ہی شمار

کر سکے۔ اس لئے مزید تفصیل میں نہ جا کر فقہائے احناف کے طبقات، فقہ حنفی کی مستند

کتابوں کی درجہ بندیاں اور چند ممتاز ترین کتب فتاویٰ کی تفصیل پر اکتفا کی جاتی ہے۔

ماہرین فقہ نے حضرات فقہا کو سات طبقتوں میں تقسیم کیا ہے۔

۱۔ مجتہد فی الشرع / مجتہد مطلق مستقل:

یہ فقہائے اسلام کا وہ طبقہ ہے جنہیں اصولی قواعد کی تائیس، کتاب و سنت،

اجماع اور قیاس سے فرعی احکام کے استنباط کی ذاتی سطح پر استعداد حاصل ہو اور وہ اصول و فروع میں کسی کی تقلید کے محتاج نہ ہوں۔ جیسے سراج الامة امام اعظم ابو حنیفہ (م ۱۵۰ھ)، امام مالک (م ۱۷۹ھ)، امام شافعی (م ۲۰۴ھ)، امام احمد بن حنبل (م ۲۴۱ھ) وغیرہ۔

۲- مجتہد فی المذہب / مجتہد مطلق غیر مستقل:

یہ ایسے فقہاء ہوتے ہیں جن میں مجتہد مطلق کی ساری صلاحیتیں موجود ہوتی ہیں لیکن وہ خود کو اصول میں کسی مجتہد مطلق کا تابع رکھتے ہیں اور ان کے بنائے ہوئے اصول کی روشنی میں کتاب و سنت، اجماع اور قیاس سے مسائل کے استخراج کی صلاحیت رکھتے ہیں۔ یعنی اصول میں مقلد ہوتے ہیں اور فروع میں مجتہد۔ جیسے حضرت امام ابو یوسف (م ۱۸۳ھ)، امام محمد (م ۱۸۹ھ)، امام عبداللہ بن مبارک (م ۱۸۱ھ) وغیرہ تلامذہ امام اعظم قدس سرہم۔

۳- مجتہد فی المسائل / مجتہد مقید:

ایسے فقہاء اس زمرے میں آتے ہیں جو اصول و فروع دونوں میں مجتہد مطلق کے تابع ہوں اور ان کے وضع کردہ اصول و فروع کی روشنی میں ایسے مسائل کا استنباط کر سکتے ہوں جن کے بارے میں ائمہ مذہب سے کوئی روایت نہیں ملتی۔ جیسے امام ابو بکر خفاف (م ۲۶۱ھ)، امام ابو جعفر طحاوی (م ۳۳۱ھ)، امام ابوالحسن کرخی (م ۳۴۰ھ)، شمس الائمہ حلوانی (م ۴۵۶ھ)، شمس الائمہ سرخسی (م ۵۰۰ھ)، امام فخر الاسلام بزدوی (م ۴۸۲ھ)، امام فخر الدین قاضی خاں (م ۵۹۳ھ)۔

۴- اصحاب تخریج:

حضرات فقہاء کا یہ طبقہ اجتہاد و استنباط مستقل کی قدرت نہیں رکھتا، البتہ ائمہ مذہب کے وضع کردہ سارے اصول و فروع پر گہری نگاہ ہوتی ہے، جس کی روشنی میں یہ مجمل کی تشریح، محتمل کی تعیین مثالوں کے حوالے سے کر سکتے ہیں۔ حضرت امام ابو بکر احمد بن علی رازی (م ۳۷۰ھ) اسی طبقے سے تعلق رکھتے ہیں۔

۵- اصحاب ترجیح:

یہ حضرات اصحاب تخریج سے کمتر فقہت کے حامل ہوتے ہیں اور ائمہ مذہب سے منقول روایات میں سے اصول و فروع کی روشنی میں بعض کو بعض پر ترجیح دینے کی صلاحیت رکھتے ہیں۔ جیسے امام ابوالحسن قدوری (م ۴۲۸ھ)، صاحب ہدایہ امام ابوالحسن علی بن ابی بکر فرغانی مرغینانی (م ۵۹۳ھ) وغیرہ۔

”ہذا اولیٰ، هذا اصح، هذا اوضح، هذا اوفق للقیاس“ جیسے اقوال

ان کی پہچان ہوتے ہیں۔

۶- اصحاب تمیز :

فقہاء کا یہ گروہ مذہب کے قوی اور ضعیف، مقبول اور مردود اقوال میں تمیز کرنے کی صلاحیت رکھتا ہے۔ ظاہر الروایہ اور نادر روایات کے درمیان امتیاز کی قدرت ان میں موجود ہوتی ہے، جیسے اصحاب متون معتبرہ مثلاً صاحب مختار، صاحب وقایہ، صاحب مجمع وغیرہ۔

۷- مقلد محض :

جن میں مذکورہ بالا کوئی صلاحیت موجود نہ ہو۔ ایسے حضرات کا ذاتی قول قابل عمل نہیں ہوتا۔ بس یہ ائمہ مذہب کے اقوال نقل کر سکتے ہیں جیسے موجودہ دور کے صاحبان فقہ۔

حنفی فقہاء کی طرح کتب احناف کے بھی طبقات ہیں۔ علماء نے ان کے تین طبقے بیان کئے ہیں۔ ۱- کتب اصول۔ ۲- کتب نوادر۔ ۳- کتب واقعات۔

۱- کتب اصول :

کتب اصول ہی کو ظاہر الروایہ بھی کہتے ہیں۔ اس طبقے میں وہ کتابیں اور روایات شامل ہیں جو اصحاب مذہب سے منقول ہیں۔ حنفی ائمہ ثلاثہ سیدنا امام اعظم ابو حنیفہ، امام ابو یوسف، اور امام محمد کی مرویات اسی ذیل میں آتی ہیں۔ ان میں امام زفر، امام حسن بن زیاد وغیرہ ثلاثہ امام اعظم کی روایات کا بھی شمار ہوتا ہے۔ لیکن عموماً ظاہر الروایہ کا اطلاق حضرت امام محمد بن حسن شیبانی رضی اللہ تعالیٰ عنہ کی ان چھ تصانیف

مبارک پر ہوتا ہے:

۱- مبسوط - ۲- جامع صغیر - ۳- جامع کبیر - ۴- سیر صغیر - ۵- سیر کبیر - ۶- زیادات۔ یہ کتابیں ظاہر الروایۃ اس لئے کہلاتی ہیں کہ انہیں تواتر کے ساتھ ثقہ راویوں نے روایت کیا ہے۔ موجودہ دور میں مسائل اصول جن کتابوں میں جمع ہیں، ان میں حاکم شہید کی کتاب الکافی اور شمس الائمہ سرخسی کی مبسوط نہایت معتمد ہیں۔

۲- کتب نو اور:

اس کے ذیل میں اصحاب مذہب کی وہ روایات آتی ہیں جو مذکورہ بالا چھ کتابوں میں نہ ہوں جیسے حضرت امام محمد کی کیسانیات، ہارونیات، جرجانیات، رقیات، زیادة الزیادات (امالی امام محمد بروایت ابن رستم) کے مسائل اور روایات۔ حضرت امام ابو یوسف کی کتب الامالی، حضرت امام حسن بن زیادہ کی المحرر وغیرہا۔

۳- کتب واقعات:

ان میں وہ مسائل آتے ہیں جنہیں ائمہ ثلاثہ کے بعد والے طبقے نے تصنیف یا روایت کیا ہو جیسے فقیہ ابواللیث سمرقندی کی کتاب النوازل، دیگر حضرات کی مجموع النوازل، واقعات الناطقی، واقعات صدر الشہید۔ واقعات دراصل فتاویٰ یا قضایا کے مجموعے ہوتے ہیں۔ اسی صنف سے زیر نظر کتاب کا خاص تعلق ہے۔

موجودہ دور میں فقہ حنفی کی ماخذ کے طور پر استعمال ہونے والی مستند کتابیں یہ ہیں:

- ۱- اصول بزدوی۔ امام علی بن محمد بزدوی (م ۴۸۲ھ)۔ ۲- المبسوط۔ شمس الائمہ سرخسی (م ۵۰۰ھ)۔ ۳- بدائع الصنائع فی ترتیب الشرائع شرح تحفۃ الفقہاء۔ ملک العلماء امام ابو بکر بن مسعود بن احمد کاسانی (م ۵۸۷ھ)۔ ۴- فتاویٰ قاضی خاں۔ امام فخر الدین حسن بن منصور اوز جندی فرغانی معروف بہ قاضی خاں (م ۵۹۲ھ)۔ ۵- الہدایۃ۔ امام ابوالحسن علی بن ابی بکر فرغانی مرغینانی (م ۵۹۳ھ)۔ ۶- البحر الرائق شرح کنز الدقائق، شیخ زین بن ابراہیم معروف بہ ابن نجیم صاحب الاشباہ والنظائر (م ۹۷۰ھ)۔ ۷- در مختار شرح تنویر الابصار۔ علامہ محمد علاء الدین بن علی ہسکفی (م ۱۰۸۸ھ)۔ ۸- رد المحتار علی الدر المختار۔ علامہ سید محمد امین ابن عابدین شامی (م

۹۔ حاشیہ الطحاوی علی الدر المختار۔ علامہ سید احمد طحاوی (م ۱۳۰۲ھ)۔
 ۱۰۔ طحاوی علی مرقی الفلاح۔ علامہ سید احمد طحاوی۔ ۱۱۔ فتاویٰ عالمگیری۔ مفتی نظام
 الدین وعلما کابورڈ۔ ۱۲۔ العطا یا النبویۃ فی الفتاویٰ الرضویۃ۔ اعلیٰ حضرت امام احمد رضا
 قادری برکاتی (م ۱۳۳۰ھ) قدست اسرارہم۔

متوسطین فقہانے کتب احناف کی ایک درجہ بندی اور کی ہے یعنی۔ ۱۔
 متون۔ ۲۔ شروح۔ اور ۳۔ فتاویٰ۔ سب سے مقدم اور اہم متون ہیں پھر شروح پھر
 فتاویٰ۔ چند مستند متون، شروح اور فتاویٰ یہ ہیں :

مستند متون :

۱۔ مختصر امام طحاوی۔ ۲۔ مختصر امام کرنی۔ ۳۔ مختصر امام قدوری۔ ۴۔ کنز
 الدقائق۔ ۵۔ وانی۔ ۶۔ وقایہ۔ ۷۔ نقایہ۔ ۸۔ اصلاح۔ ۹۔ مختار۔ ۱۰۔ مجمع
 البحرین۔ ۱۱۔ مواہب الرحمن۔ ۱۲۔ ملتقى۔

مستند شروح :

۱۔ مذکورہ بالا مختصرات کی شرحیں۔ ۲۔ کتب اصول ستہ (جامع کبیر، جامع
 صغیر، مبسوط، زیادات، سیر کبیر، سیر صغیر) کی شرحیں۔ ۳۔ مبسوط امام سرخسی۔ ۴۔ بدائع
 الصنائع۔ ۵۔ تبیین الحقائق۔ ۶۔ فتح القدر۔ ۷۔ عنایہ۔ ۸۔ بنایہ۔ ۹۔ غایۃ البیان۔
 ۱۰۔ درایہ۔ ۱۱۔ کفایہ۔ ۱۲۔ نہایہ۔ ۱۳۔ حلیہ۔ ۱۴۔ غنیۃ۔ ۱۵۔ البحر الرائق۔ ۱۶۔ التہر
 الفائق۔ ۱۷۔ درر احکام۔ ۱۸۔ در مختار۔ ۱۹۔ جامع المصنعات۔ ۲۰۔ جوہرہ نیرہ۔
 ۲۱۔ ایضاح، وغیرہ۔

امام احمد رضا کے نزدیک انہیں میں محققین کے حواشی بھی داخل ہیں جیسے غنیۃ
 شربلائی، حواشی خیر الدین رملی، رد المختار، منہ الخالق، فتاویٰ خیریہ، العقود الدرہ
 للشامی، الفتاویٰ الرضویہ اور اس جیسی دوسری کتابیں۔ الجبئی، جامع الرموز، شرح ابی
 المکارم، سراج و ہاج، شرح ملا مسکین کا شمار شروح میں نہیں۔

مستند فتاویٰ :

- ۱- خانیہ-۲- خلاصہ-۳- بزازیہ-۴- خزائنہ المفتیین-۵- جواہر الفتاویٰ-
- ۶- محیطات (محیط نام کی متعدد کتابیں)-۷- ذخیرہ-۸- واقعات ناطقی-
- ۹- واقعات صدر الشہید-۱۰- نوازل فقیہ-۱۱- مجموع النوازل-۱۲- ولوالجیہ-۱۳-
- ظہیریہ-۱۴- عمدۃ-۱۵- کبریٰ-۱۶- صغریٰ-۱۷- تتمۃ الفتاویٰ-۱۸- صیرفیہ-۱۹-
- فصول عمادی-۲۰- فصول استروشنی-۲۱- جامع صغار-۲۲- تاریخ خانہ-۲۳- ہندیہ/
- فتاویٰ عالمگیری-۲۴- الاشباہ والنظائر-۲۵- مدیہ، وغیرہ-

قدیہ، رحمانیہ، خزائنہ الروایات، مجمع البرکات، برہان کا شمار فتاویٰ میں نہیں۔
 فتاویٰ طوری، فتاویٰ محقق ابن نجیم ناقابل اعتماد ہیں۔ (فتاویٰ رضویہ ملخصاً متفرق جلدیں)

اب ایک اجمالی نظر خاص صنف فتاویٰ کی تاریخ پر۔

تحفظ اور اطلاع کی راہ سے سب سے پہلا مجموعہ فتاویٰ حضرت مولائے کائنات کا ہے جس کی نقلیں لوگوں نے محفوظ کیں۔ یونہی حضرت زید بن ثابت کے فتاویٰ کے تحریری مجموعے کا بھی تذکرہ ملتا ہے (مقدمہ فتاویٰ مظہریہ ص ۵۲)۔ عرب اپنی بے پناہ قوت حافظہ کی بنا پر باتیں ضبط تحریر میں لانے کو عار سمجھتے تھے اور اپنی قوت حفظ پر ہی زیادہ انحصار کرتے تھے۔ اس لئے فقہائے صحابہ کی کثرت کے باوجود ان کے فتاویٰ اور فیصلے ضبط تحریر میں نہ لائے جاسکے یا لائے گئے لیکن ان کی باضابطہ حفاظت اور تدوین کا اہتمام نہ ہو سکا۔ خود احادیث کریمہ کی باضابطہ تدوین تیسری صدی کے آغاز کی چیز ہے تو پھر فتاویٰ اور قضایا جو وقتی ضرورتیں پوری کرتے ہیں، ان کی تدوین نہ ہو سکی تو یہ کوئی تعجب خیز بات نہیں۔ اس ترقی یافتہ دور میں بھی سیکڑوں اصحاب فتاویٰ ایسے ملیں گے جن کے فتاویٰ محفوظ نہیں رہ پاتے اور رہے بھی تو ان کی ترتیب و اشاعت کی نوبت نہیں آتی۔ پھر بھی بعد کی صدیوں میں دوسرے فنون کی کتابوں کی طرح مرتب فتاویٰ کی شرح بھی بڑھتی گئی۔ تدوین کی راہ میں سب سے پہلا مجموعہ فتاویٰ حضرت فقیہ ابواللیث سمرقندی کا ہے ”کتاب النوازل“۔

صدی کی ترتیب سے چند مشاہیر فتاویٰ ذکر کئے جاتے ہیں:

- ۱- فتاویٰ ابی بکر-۲- فتاویٰ ابی القاسم (تیسری صدی ہجری)-۳- فتاویٰ

ابن قطان۔ ۴۔ فتاویٰ ابی الیث۔ ۵۔ فتاویٰ ابن الحداد (چوتھی صدی)۔ ۶۔ فتاویٰ ابن الصباغ۔ ۷۔ فتاویٰ اسیبابی۔ ۸۔ فتاویٰ خواہر زادہ۔ ۹۔ فتاویٰ بجنیدی (پانچویں صدی)۔ ۱۰۔ فتاویٰ ترمثاشی۔ ۱۱۔ فتاویٰ حسام الدین۔ ۱۲۔ فتاویٰ سراجیہ۔ ۱۳۔ فتاویٰ ظہیریہ۔ ۱۴۔ فتاویٰ قاضی خاں۔ ۱۵۔ فتاویٰ کبریٰ۔ ۱۶۔ فتاویٰ صغریٰ (چھٹی صدی)۔ ۱۷۔ فتاویٰ ابن رزین۔ ۱۸۔ فتاویٰ صوفیہ۔ ۱۹۔ فتاویٰ ولوالجیہ (ساتویں صدی)۔ ۲۰۔ فتاویٰ ابن عقیل۔ ۲۱۔ فتاویٰ زرکشی۔ ۲۲۔ فتاویٰ سبکی (آٹھویں صدی)۔ ۲۳۔ فتاویٰ قاری الہدایۃ۔ ۲۴۔ فتاویٰ حمادیہ۔ ۲۵۔ فتاویٰ ابن شلبی۔ ۲۶۔ فتاویٰ ابی السعود۔ ۲۷۔ فتاویٰ زبیریہ (دسویں صدی)۔ ۲۸۔ الفتاویٰ الخیریۃ لرفع البریۃ۔ ۲۹۔ العقود الدریتۃ فی تنقیح الفتاویٰ الحامدیۃ (تالیف ۱۲۳۸ھ)۔ ۳۰۔ فتاویٰ جامع البرکات۔ ۳۱۔ فتاویٰ نقشبندیہ۔ یہ معدودے چند اسمائے فتاویٰ تھے جو کشف الظنون سے انتخاب کئے گئے۔

ہندوستانی فتاویٰ کی تاریخ بھی اتنی ہی پرانی ہے جتنی ہندوستانی اسلام کی۔ ہند کی سرزمین مسلمانوں کے قدم سے عہد فاروقی میں ہی سرفراز ہو چکی تھی۔ جب سلاطین اسلام نے ہندوستان میں قدم جمائے اور اس کفرستان میں اسلام کی پرچم کشائی ہوئی تو اسلامی احکام کے نفاذ اور دریافت کا ایک سلسلہ چل پڑا۔ خود سلاطین اسلام، اسلامی دانشور ہوا کرتے تھے اور فقہی معاملات سے گہری دلچسپی رکھتے تھے۔ اس ذیل میں سلطان محمود غزنوی، ظہیر الدین محمد بابر، سلطان عالمگیر اورنگ زیب کے نام خصوصیت کے ساتھ قابل ذکر ہیں۔ محمود غزنوی نے خود فقہ پر شاندار کتاب تصنیف کی ”التفرید فی الفروع“۔ دیگر سلاطین نے بھی فتاویٰ کے مجموعے مرتب کرائے۔ اس ذیل میں فتاویٰ عالمگیری کو عالمگیر شہرت حاصل ہوئی جس کی تدوین پر اس زمانے میں دولاکھ روپے صرف ہوئے۔ یہ کتاب عجب اخلاص اور دیانت کی پاکیزہ ٹھنڈی چھاؤں میں مرتب ہوئی کہ صدیوں کی گرد بھی اس کی مقبولیت اور افادیت پر ذرہ برابر اثر انداز نہ ہو سکی بلکہ آئے دن اس کی مقبولیت میں اضافہ ہوتا جاتا ہے۔ اب تک کئی بین الاقوامی زبانوں میں اس کا ترجمہ ہو چکا ہے۔ فتاویٰ عالمگیری کے علاوہ ۲۔ فتاویٰ فیروز شاہی۔ ۳۔ فتاویٰ ابراہیم شاہی۔ ۴۔ فتاویٰ اکبر شاہی۔ ۵۔ فتاویٰ عادل شاہی۔

۶- فتاویٰ تاتارخانی جیسے مجموعہ ہائے فتاویٰ بھی سلاطین اسلام کے دور کی یادگار ہیں۔ دستور اسلامی کی بنیادی زبان عربی تھی اور سلاطین ہند کی سرکاری زبان فارسی، اس لئے بیشتر فنون کی طرح فتاویٰ کی کتابیں بھی یا تو عربی زبان میں لکھی گئیں یا فارسی زبان میں۔ بارہویں صدی کے اخیر میں جب اس سرزمین پر اردو نے قدم جمائے تو افغانی سلاطین ہند کے قدم اکھڑ رہے تھے اور انگریزوں کے تسلط کا آغاز ہو رہا تھا۔ اس لئے اب عوام انفرادی سطح پر علمائے امت سے مسائل میں رجوع کرنے لگے اور اردو فتاویٰ کے قیمتی مجموعے بھی منظر عام پر آنے لگے۔ ان میں چند اہم مجموعہ ہائے فتاویٰ یہ ہیں:

- ۱- العطا یا البویہ فی الفتاویٰ الرضویہ (۱۳۱۰ھ)۔ عبقری فقیہ اعلیٰ حضرت امام احمد رضا قادری برکاتی قدس سرہ (م ۱۳۴۰)۔ ۲- فتاویٰ ارشادیہ (مطبوعہ ۱۹۵۵ء)۔ علامہ ارشاد حسین رامپوری۔ ۳- فتاویٰ محبوبیہ (مطبوعہ ۱۳۱۶ھ)۔ مولانا احمد حسین خان۔ ۴- فتاویٰ امجدیہ۔ علامہ مفتی حکیم ابوالعلا محمد امجد علی قادری رضوی۔ ۵- فتاویٰ مولانا عبدالحی فرنگی نخلی۔ ۶- فتاویٰ قیام الملتہ والدین۔ مولانا عبد الباری فرنگی نخلی۔ ۷- فتاویٰ نعیمیہ۔ مفتی احمد یار خاں نعیمی۔ ۸- فتاویٰ نظامیہ۔ مفتی رکن الدین۔ مطبوعہ حیدر آباد کن۔ ۹- فتاویٰ صدارت العالیہ۔ مطبوعہ حیدر آباد کن (۱۳۵۴ھ)۔ ۱۰- فتاویٰ واحدی۔ علامہ عبد الواحد سیوستانی (مطبوعہ لاہور ۱۳۴۶ھ)۔ ۱۱- فتاویٰ مسعودی۔ علامہ محمد مسعود شاہ نقشبندی۔ ۱۲- مجموعہ فتاویٰ۔ مہر علی شاہ گولڑوی (قلمی)۔ ۱۳- فتاویٰ ملک العلماء۔ ملک العلماء مولانا شاہ محمد ظفر الدین قادری برکاتی رضوی، وغیرہ وغیرہ۔

فقہ وافتا کی تاریخ پر اجمالی نگاہ ڈالنے کے بعد آئیے یہ دیکھتے ہیں کہ منصب افتا کے تقاضے کیا ہوتے ہیں؟

فقہ اسلامی کا تعلق زندگی کے ہر شعبہ سے ہے۔ سیاست و امارت، قوانین اور جرائم، انفرادیت اور اجتماعیت، عبادات و معاملات سبھی اس سے جڑے ہوئے ہیں۔ اس لئے مذہب سے لے کر معاشرت تک کے مسائل اور رب سے لے کر بندے تک کے حقوق اس کے دائرہ بحث میں شامل ہیں۔ انفرادی اور شخصی طور پر دیکھئے تو نکاح،

طلاق، نسب، پرورش و پرداخت، نفقہ، میراث، ان سبھی معاملات کے مسائل زیر غور آتے ہیں جن سے عائلی اور خاندانی تنظیم میں مدد ملتی ہے۔ اجتماعی اور تمدنی معاملات میں خرید و فروخت، اجارات، رہن، کفالت، شرکت، قرض، وفائے عہد اور دیگر مسائل پر گفتگو ہوتی ہے۔ حقوق عباد میں والدین، اولاد، اہل خاندان، پاس پڑوس، شہر، ملک، قوم اور ملت کے مفادات کا تحفظ اسلامی نقطہ نگاہ سے ملحوظ ہونا چاہئے۔ اسی لئے یہ سارے معاملات بھی فقہ اسلامی کے دائرے میں آتے ہیں۔ حقوق اللہ میں جملہ فرائض و واجبات، سنن و مستحبات سبھی شامل ہیں۔ غرض دنیا سے لے کر آخرت تک کے مسائل اس فن سے وابستہ ہیں۔ اس لئے فقیہ اور مفتی کا منصب بھی اپنے ساتھ بہت ساری نزاکتیں، ہمہ گیریاں اور اہمیتیں رکھتا ہے جن کے معیار پر پورا اترنے کے لئے مفتی کے اندر چند ممتاز خصائص کا ہونا ضروری ہے۔ آئیے دیکھتے ہیں کہ وہ خصائص کیا ہیں؟

کسی مفتی اور فقیہ کے اندر ایک عامی سے بالاتر ذاتی اور علمی دونوں سطح پر کچھ امتیازی خصوصیتیں ہونی چاہئیں۔ ذاتی سطح پر وہ ربط خالق، ربط خلق اور ربط نفس تینوں کے تقاضے پورا کرتا ہو۔ وہ ایک خدا ترس، اطاعت شعار بندہ، رسول رحمت کا جاں نثار امتی، دیانت دار، صداقت شعار، روادار، پیکر اخلاص، درد مند طبیعت رکھنے والا فرد امت ہو، حق پسند، حق گو، ہر قسم کی عصبیت سے بالاتر، حلیم اور بردبار، قول کا دھنی، عمل کی دولت سے مالا مال، دینی تصلب سے آراستہ، شرافت و تہذیب کا پیکر اور شائستگی سے بھرپور ایک اچھا انسان ہو۔ جو فقیہ ان اوصاف سے آراستہ ہوگا وہی علم اور دین کے تقاضے پورا کر سکے گا۔

علمی سطح پر اس دور میں مقلد مفتی کے اندر درج ذیل خصوصیتیں ہونی چاہئیں:

(۱) مفتی کے لئے ضروری ہے کہ وہ شریعت کے بنیادی مصادر سے واقف ہو خصوصاً کتاب و سنت، تفسیر و حدیث کے موجودہ ذخیرے پر وسیع نگاہ ہونی چاہئے تاکہ وہ پوری بصیرت کے ساتھ اپنے ائمہ مذہب کے اقوال کی تفہیم اور تلقین کی ذمہ داری ادا کر سکے اور نئے مسائل کے جوابات کتاب و سنت کی جاں بخش ضیاءوں میں اصول ائمہ مذہب سے استفادہ کرتے ہوئے مدلل طریقے سے پیش کر سکے۔

(۲) مفتی جس امام کی تقلید کرتا ہے، اس مذہب کی کتابوں اور فقہاء کے علمی

مراتب اور طبقات سے پوری طرح واقفیت رکھتا ہوتا کہ اس ناقل مفتی کو اقوال ائمہ کی نقل و روایت میں دشواری پیش نہ آئے اور نہ وہ اس راہ میں تسامح کا شکار ہو بلکہ پوری بصیرت کے ساتھ افتا کی منہجی ذمہ داری پوری کر سکے۔

(۳) مفتی کو راجح اور مرجوح اقوال کا علم ہونا چاہئے تاکہ کہیں بے علمی میں قول مرجوح پر فتویٰ نہ دے بیٹھے جب کہ قول مرجوح پر فتویٰ دینا باطل ہے۔

(۴) مذہب احناف کی کتابوں کی متاخرین نے بالترتیب تین درجہ بندیاں کی ہیں۔ ۱۔ متون۔ ۲۔ شروح۔ ۳۔ فتاویٰ۔ ہر ایک درجے میں معتمد اور غیر معتمد دونوں طرح کی کتابیں موجود ہیں۔ مفتی کو اس کی واقفیت ہونی چاہئے کہ کون سے کتاب کس خانے میں آتی ہے اور آیا وہ معتمد ہے بھی یا نہیں؟۔

(۵) معتمد اور متداول کتابوں کا بالاستیعاب مطالعہ ہونا چاہئے اور ائمہ مذہب کے اختلاف کی صورت میں رسم المفتی اور آداب الافتا کی دفعات کی پابندی کرنی چاہئے، یعنی روایت، درایت، ترجیح، تصحیح کے اعتبار سے مضبوط پہلو پر عمل ہو۔

(۶) مفتی کے لئے حالات زمانہ سے واقفیت اور حتی الوسع رعایت ضروری ہے ورنہ زبردست فساد کا اندیشہ ہے۔ ”من لم يعرف اهل زمانه فهو جاهل“ (جو حالات زمانہ سے واقف نہیں، وہ نادان ہے) مشہور فقہانہ مقولہ ہے۔

(۷) فقہی اصطلاحات، مستند کتابوں کے انداز بیان اور مصنفین کے ترتیبی مزاج سے واقفیت بھی ضروری ہے تاکہ اقوال اخذ کرنے میں غلطی نہ ہونے پائے۔ بعض ائمہ سب سے پہلے قوی قول بیان کرتے ہیں پھر ضعیف، بعض کا انداز اس سے مختلف ہوتا ہے۔

(۸) حنفی مفتی کو کسی دوسرے امام کے مذہب پر فتویٰ دینا جائز نہیں۔ حنفی مطلقاً امام اعظم کے مذہب پر عمل کرے گا اور حنفی مفتی ہمیشہ حضرت امام اعظم کے قول پر فتویٰ دے گا۔ اسی مستحکم اتباع کے سبب تو اسے حنفی کہتے ہیں۔

امام اہل سنت اعلیٰ حضرت امام احمد رضا قادری برکاتی قدس سرہ تحریر فرماتے ہیں:
(ترجمہ) ”طبع سلیم کے لئے قابل قبول انصاف کی بات یہ ہے کہ ہمارے زمانے کے مفتی کا کام یہی ہے کہ مشائخ نے جو فتویٰ دیا ہے، اسے نقل کر دے۔ اسی بات پر علامہ ابن شلیبی اپنے فتاویٰ میں گامزن ہیں۔ وہ فرماتے ہیں:

”اصل یہ ہے کہ امام ابوحنیفہ رضی اللہ تعالیٰ عنہ کے قول پر عمل کیا جائے۔ اسی لئے مشائخ اکثر انہی کی دلیل کو ان کے مخالف اصحاب کی دلیل پر ترجیح دیتے ہیں اور مخالف کے استدلال کا جواب بھی پیش کرتے ہیں۔ یہ اس بات کی علامت ہے کہ عمل قول امام پر ہوگا اگرچہ ایسی جگہ حضرات مشائخ نے یہ صراحت نہ فرمائی ہو کہ فتویٰ قول امام پر ہے۔ اس لئے کہ ترجیح خود صراحتاً تصحیح کا حکم رکھتی ہے کیونکہ مرجوح راجح کے مقابلے میں بے ثبات ہوتا ہے۔“

جب معاملہ یہ ہے تو قاضی اور مفتی کو قول امام سے انحراف کی گنجائش نہیں مگر اس صورت میں جب کہ مشائخ میں سے کسی نے یہ صراحت فرمائی ہو کہ فتویٰ امام کے سوا کسی اور کے قول پر ہے۔“ (فتاویٰ رضویہ، مترجم جلد اول ص ۱۰۰-۱۰۱)

لیکن کسی بھی امام کا قول دو طرح کا ہوتا ہے۔ ۱- قول صوری۔ ۲- قول ضروری۔ اس کی توضیح عبقری الشرق، بے مثل حنفی فقیہ، اعلیٰ حضرت امام احمد رضا قادری برکاتی قدس سرہ کے قلم سے ملاحظہ کیجئے۔ آپ اپنے جلیل الشان رسالہ ”اجلی الاعلام ان الفتویٰ مطلقاً علی قوم الامام“ میں تحریر فرماتے ہیں:

”الخامسة“ اقول وبالله التوفيق: ”القول قولان۔ صوری و ضروری۔ فالصوری هو المقول المنقول والضروری ما لم يقله القائل نصاً بالخصوص لكنه قائل به فی ضمن العموم الحاكم ضرورة بان لو تكلم فی هذا الخصوص لتكلم كذا وربما يخالف الحكم الضروری الحكم الصوری وح يقضى عليه الضروری حتى ان الاخذ بالصوری يعد مخالفة للقاتل والعدول عنه الى الضروری موافقة او اتباعا له كأن كان زيد صالحا فامر عمرو خدامه باكرامه نصا جهارا وكرر ذلك عليهم مرارا وقد كان قال لهم ”اياكم ان تكرموا فاسقا ابدا“۔ فبعد زمان فسق زيد علانية فان اكرمه بعده خدامه عملا بنصه المكرر المقرر لكانوا عاصين وان تركوا اكرامه كانوا مطيعين ومثل ذلك يقع فی اقوال الائمة۔ (الفتاویٰ الرضویة ۱/۱۰۹ لاہور)

”پانچواں مقدمہ“ میں اللہ کی توفیق کے سہارے عرض کرتا ہوں کہ قول کی دو قسمیں ہوتی ہیں: ۱- قول صوری اور ۲- قول ضروری۔

قول صوری وہ ہے جو کسی نے صراحتاً کہا اور اس سے نقل ہوا۔ اور قول ضروری وہ قول ہے جسے قائل نے صراحتاً اور خاص طور پر نہ کہا ہو مگر وہ کسی ایسے عموم کے ضمن میں اس کا قائل ہو جس سے ضروری طور پر یہ حکم برآمد ہوتا ہے کہ اگر وہ اس خصوص میں کلام کرتا تو اس کا کلام ایسا ہی ہوتا۔

کبھی حکم ضروری، حکم صوری کے خلاف بھی ہوتا ہے۔ ایسی صورت میں حکم صوری کے خلاف حکم ضروری راجح اور فیصلہ کن ہوتا ہے، یہاں تک کہ اب قول صوری پر عمل کرنا قائل کی مخالفت شمار ہوتا ہے اور حکم صوری کو چھوڑ کر حکم ضروری کی طرف رجوع کو قائل کی موافقت یا اس کی پیروی کہا جاتا ہے۔ مثلاً زید نیک اور صالح انسان تھا۔ اس لئے عمرو نے اپنے خادموں کو کھلے لفظوں میں صراحتاً حکم دیا کہ وہ زید کی تعظیم کیا کریں۔ اس نے اس حکم کا بار بار اعادہ کیا لیکن اس سے پہلے وہ خدام کو یہ حکم عام بھی دے چکا تھا کہ کسی فاسق کی تعظیم ہرگز نہ کریں۔ اتفاق ایسا ہوا کہ زید فاسق معلن ہو گیا۔ اب اگر عمرو کے خدام اس کے مکرر ثابت شدہ صریح حکم پر عمل کرتے ہوئے زید کی تعظیم کریں تو عمرو کے نافرمان شمار ہوں گے اور اگر اس کی تعظیم ترک کر دیں تو اطاعت گزار ٹھہریں گے۔ ایسا ہی معاملہ اقوال ائمہ میں بھی پایا جاتا ہے۔“

اس توضیح کی روشنی میں یہ بات واضح ہو گئی ہوگی کہ ائمہ احناف بعض اوقات حضرت امام اعظم ابوحنیفہ کے قول ظاہر سے انحراف کرتے ہوئے دیگر پہلو پر کیوں عمل کرتے ہیں اور اس کے باوجود حنفی کیوں کہلاتے ہیں؟۔ لیکن قول ابام سے عدول ہر جگہ روا نہیں بلکہ مخصوص حالات میں خاص اسباب کے تحت اس کی اجازت ہوتی ہے۔ وہ خاص اسباب کون سے ہوتے ہیں، اس کی وضاحت کرتے ہوئے امام اہل سنت، اعلیٰ حضرت امام احمد رضا حنفی قادری برکاتی قدس سرہ تحریر فرماتے ہیں:

(ترجمہ) ”ائمہ مذہب کے قول صوری کے خلاف حکم ضروری پر عمل ہوتا

ہے۔ اس کے درج ذیل چھ اسباب ہوتے ہیں:

۱- ضرورت۔ ۲- حرج۔ ۳- عرف۔ ۴- تعامل۔ ۵- کوئی اہم مصلحت جس کی تحصیل مطلوب ہو۔ ۶- کوئی بڑا مفسدہ جس کا ازالہ مطلوب ہو۔

ان اسباب کی بنا پر قول ضروری پر عمل اس لئے ہوتا ہے کہ ضرورتوں کا

استثناء، حرج کا دفعیہ، ایسی دینی مصلحتوں کی پاسداری جو اپنے سے زیادہ فساد سے خالی ہوں، مفسد کو دور کرنا، عرف کا لحاظ کرنا اور تعامل پر کاربند ہونا، یہ سب ایسے قواعد کلیہ ہیں جو شریعت سے معلوم ہیں۔ سارے ائمہ ان کی جانب مائل، ان کی پاسداری کے قائل اور ان پر اعتماد کرتے ہیں۔ اب اگر کسی مسئلے میں امام کا کوئی صریح حکم موجود ہو پھر حکم تبدیل کرنے والے مذکورہ امور میں سے کوئی ایک پیدا ہو تو ہمیں یہ قطعی یقین ہوگا کہ اگر یہ صورت حال خود ائمہ مذہب کے زمانے میں پیدا ہوتی تو ان کا قول اس کے تقاضے کے مطابق ہوتا۔ ان حالات سے آنکھیں موند کر اس کے برعکس وہ ائمہ بھی حکم نہ دیتے۔ ایسی صورت میں ان ائمہ سے غیر منقول قول ضروری پر عمل کرنا ہی دراصل ان کے قول پر عمل ہے۔ اب ان کے سابقہ منقول اقوال صوری پر جم جانا، ان کی بیرونی نہ کہلائے گی۔“ (فتاویٰ رضویہ ۱/۱۱۰)

اس کی بہت سی نظیریں فقہائے احناف نے پیش کی ہیں بلکہ خود نص شارع میں اس کی واضح مثال مساجد میں عورتوں کی حاضری ہے جو زمانہ رسالت مآب صلی اللہ علیہ وسلم میں روا تھی بلکہ خود حدیث میں اس کا حکم ہے لیکن بعد میں خود حضرات صحابہ نے عورتوں کو مساجد میں آنے سے سختی سے روک دیا۔ حضرت ام المومنین عائشہ صدیقہ رضی اللہ تعالیٰ عنہا کا یہ قول خود مستند امام احمد اور صحیحین میں منقول ہے:

”لو ان رسول اللہ صلی اللہ تعالیٰ علیہ وسلم رای من النساء ما

راینا لمنعهن من المسجد كما منعت بنو اسرائیل نساہن“

”اگر حضور صلی اللہ تعالیٰ علیہ وسلم عورتوں کی موجودہ حالت ملاحظہ فرماتے تو انہیں مسجد میں آنے سے روک دیتے جس طرح بنی اسرائیل نے اپنی عورتوں کو مسجد کی حاضری سے روک دیا۔“

(۸) اصحاب ترجیح فقہانے جس قول کو ترجیح دے دی، مقتی کو اس کے خلاف فتویٰ دینا ہرگز روا نہیں۔ اگر کسی مسئلے میں مختلف اقوال صحیحہ پائے جائیں تو ان میں سے جو زیادہ موکد اور راجح ہوں، اسی پر فتویٰ دیا جائے۔

اس ترجیح کے لازم العمل اسباب، عبقری فقیہ اعلیٰ حضرت امام احمد رضا قادری

برکاتی قدس سرہ نے بیان فرمائے ہیں۔ میں اس کا خلاصہ ذیل میں درج کرتا ہوں:

- ۱- تصحیح کا زیادہ موکد ہونا۔ ۲- تصحیح کا متون میں اور دوسرے کا شروع میں ہونا۔
- ۳- تصحیح کا شروع میں اور دوسرے کا فتاویٰ میں ہونا۔ ۴- فقہانے اس تصحیح کی علت بیان فرمائی اور دوسرے کی کوئی علت اور دلیل نہ پیش کی۔ ۵- تصحیح کا استحسان ہونا۔ ۶- ظاہر الروایۃ ہونا۔ ۷- وقف کے لئے زیادہ نفع بخش ہونا۔ ۸- قول اکثر ہونا۔ ۹- اہل زمانہ کے لئے زیادہ سازگار اور موافق ہونا۔ ۱۰- اوجہ اور دلیل کے لحاظ سے زیادہ واضح ہونا۔
- ۱۱- احوط ہونا۔ ۱۲- ارفق (زیادہ سہل العمل) ہونا۔ ۱۳- معمول بہ ہونا۔ ۱۴- مذہب امام ہونا۔

(مترجم فتاویٰ رضویہ ملخصاً جلد اول ص ۱۶۹ تا ۱۷۱)

(۹) مفتی کو جواب دینے میں احتیاط سے کام لینا چاہئے۔ جواب معلوم ہونے کے باوجود غور و خوض، تلاش و جستجو سے جب جواب کی صحت کا یقین حاصل ہو جائے تب جا کر جواب سپرد قلم کرے۔ ورنہ بسا اوقات سوال کی جزئیات کے مختلف ہونے سے جواب کی نوعیت بھی بدلتی رہتی ہے۔ اگر باریک بینی اور غور و خوض سے کام نہیں لیا گیا تو معاملہ کچھ کا کچھ ہو جاتا ہے۔

(۱۰) خوف خدا کے سائے میں جواب صاف ستھرے اسلوب میں وضاحت کے ساتھ تحریر کرے۔ شق در شق کی پیچ داریوں سے خود بھی بچے اور سائل کو بھی اس میں الجھنے سے بچائے۔ اگر صورت جواب مختلف النوع ہو تو سائل سے سوال قائم کر کے اس کی نوعیت متعین کر لے پھر متعین رخ پر تحقیقی جواب تحریر کرے۔ لفاظی اور صناعتی سے بالکل احتراز کرے، دو ٹوک لفظوں میں جواب دے۔ ہاں سلاست اسلوب کی روش مستحسن رہے گی۔

فقہ و افتا اور ان کے لوازمات کے اس قدرے تفصیلی جائزے کے بعد جب ہم حضرت ملک العلماء کی فقہی نگارشات کا مطالعہ کرتے ہیں تو آپ ایک ممتاز فقیہ، متبحر مفتی اور تجربہ کار اسلامی دانشور نظر آتے ہیں۔ آپ نے چون سال تک افتا نگاری کی، کثیر فقہی موضوعات پر رسالے تحریر فرمائے اور نجی محفلوں میں ہزاروں لاکھوں مسائل بیان کئے۔

۱- مواہب ارواح القدس لکشف حکم العرس (۱۳۲۳ھ)۔ ۲- اعلام الساجد
بصرف جلود الأضحیۃ فی المساجد (۱۳۲۵ھ)۔ ۳- التعلیق علی القدوری (۱۳۲۵ھ)۔ ۴-

بسط الراحة في النظر والاباحة (۱۳۲۶ھ)۔ ۵۔ الفیض الرضوی فی تکمیل الحموی
 (۱۳۲۶ھ)۔ ۶۔ رفع الخلاف من بین الاحناف (۱۳۳۲ھ)۔ ۷۔ القول الاظہر فی
 الاذان بین یدی المنبر (۱۳۳۳ھ)۔ ۸۔ تحفۃ الاحباب فی فتح الکوة والباب
 (۱۳۳۶ھ)۔ ۹۔ نہایۃ المنتہی فی شرح ہدیۃ المبتدی (۱۳۴۳ھ)۔ ۱۰۔ تسہیل الوصول
 الی علم الاصول (۱۳۴۸ھ)۔ ۱۱۔ نافع البشر فی فتاویٰ ظفر (۱۳۴۹ھ)۔ ۱۲۔ نصرۃ
 الاصحاب باقسام ایصال الثواب (۱۳۵۴ھ)۔ ۱۳۔ جامع الاقوال فی رویۃ الہلال
 (۱۳۵۷ھ)۔ ۱۴۔ عید کا چاند (۱۳۷۰ھ)۔ ۱۵۔ تنویر المصباح للقیام عند حی علی الفلاح
 (۱۳۷۱ھ)۔ جیسا آپ کی قیمتی تحریریں فقہ وافتا کے موضوع سے ہی تعلق رکھتی ہیں۔

مفتی اور فقیہ کا جو معیار حضرت امام غزالی نے پیش کیا تھا، اس کی روشنی میں
 احقر نے منصب افتا کے ذمہ دار کے لئے خصائص کے دو خانے ذکر کئے تھے جن میں
 سے ایک کا تعلق اس کی ذاتی سطح سے تھا اور دوسرے کا علمی سطح سے۔ دونوں سطحوں کا
 معیار، ان کے لوازمات اور تقاضوں پر گذشتہ اوراق میں گفتگو ہو چکی۔ ان کے تناظر
 میں ہم جب حضرت ملک العلماء کے اوراق حیات کا مطالعہ کرتے ہیں تو آپ ان
 دونوں معیار پر کھرے اترتے دکھائی دیتے ہیں۔

آپ کا اخلاقی معیار اتنا روشن ہے کہ بس دیکھا کیجئے۔ احقر نے حضرت کی
 خودنوشت یادداشتیں، قلمی سرمائے، خطوط کے ذخیرے اور مختلف گرانقدر اوراق کی
 زیارت کی ہے۔ کسی مبالغہ اور تردد کے بغیر عرض کرتا ہوں کہ آپ مجھے ہر قدم پر مخلص
 امت، مصلح ملت، پرسوز داعی، خدا ترس، بندۂ طاعت شعار، درد مند طبیعت اور سوز
 دروں سے لبریز ایک اچھے انسان نظر آئے۔ آپ کے یہاں حرص و آرزو کا گذر نہیں،
 قناعت پسندی شیوہ فطرت تھی، تنگ دستی کے باوجود ہر کار خیر میں سبقت فرماتے۔ کثیر
 مدارس، خانقاہوں اور مکتبوں کی اپنی جیب خاص سے مدد کرتے۔ ملت کے مفادات پر
 ذاتی مناد کو بے دریغ قربان کر دیتے، ہر آڑے وقت پر کام آتے۔ آپ کے ساتھ
 جس نے بھی احسان کیا، اسے ہمیشہ یاد رکھا بلکہ اس کا حق احسان ادا کرنے کی کوشش
 کی۔ فتنوں سے بے زار اور ہمدردیوں سے ہمیشہ قریب رہے۔ ان باتوں کی قدرے
 تائید دیکھنی ہو تو آپ کے مجموعہ فتاویٰ میں شامل رسالہ مبارکہ ”تحفۃ الاحباب فی فتح

الکوۃ والباب“ کا مطالعہ کیجئے۔ اسی طرح ”ہادی الہدایۃ لترك الموالات
(۱۳۳۹ھ) اور ”سد الفرار لمہاجری بہار“ (۱۳۶۶ھ) جیسی تحریروں میں بھی آپ
نے بہت سوز دل کے ساتھ ملت کی صحیح راہنمائی کا فریضہ انجام دیا ہے۔

میں یہاں کتاب السیر کے ایک فتوے کا اقتباس پیش کرتا ہوں جس سے
حضرت کے سوز دروں اور خیر خواہی امت کا قدرے اندازہ ہو جائے گا۔ ہنود کی دل
آزاری کے پیش نظر گائے کی قربانی ترک کرنے پر تنبیہ کرتے ہوئے رقم طراز ہیں:
”لَا يَسْأَلُونَكُمْ خَبَالًا“ کی تصدیق دیکھئے کہ ہاتھ ملاتے ہی قربانی پر نظر
شفقت پھیری۔ بظاہر ترک اضحیہ بقر کی خواستگاری ہے مگر اہل اسلام کی مذہبی حالت،
احکام خدا کی تعمیل میں توانی (ستی) و مسابلت، ہر ایک کے پیش نظر ہے۔ آج جب
روپے، ڈیڑھ روپے میں واجب اضحیہ ادا ہو جاتا ہے، جب تو یہ حالت ہے کہ سیکڑے
تیس، جن پر قربانی واجب ہے، نہیں کرتے۔ پھر جب چھ سات روپے صرف ہونے
لگیں گے، سیکڑے ستر اسی اس ثواب سے محروم رہا کریں گے۔ بقیہ کا کرنا بھی اس
صورت پر موقوف ہے کہ برادران وطن سچے دل سے اس کی اجازت دیں۔ ورنہ دل
آزاری کا وہ نایاب نسخہ ہاتھ لگا ہے کہ نہ صرف قربانی بلکہ اذان، تکبیر، جمعہ، جماعت،
وعظ، نصیحت، جس کام کو چاہیں گے، بند کرادیں گے اور پھر دوست کے دوست۔

مسٹر گاندھی وغیرہ لیڈران ہنود کا مسلمانوں سے اتفاق و اتحاد ظاہر کرنا، خلافت
خلافت چلانا، صرف اپنا آلو سپدھا کرنے، گاؤ کشی ترک کرانے کے لئے ہے۔ اخباروں
کے کالم ان واقعات سے بھرے پڑے ہیں۔ اخبار حقیقت لکھنؤ ۳۰ جنوری ۱۹۲۰ء کا مضمون
جس کی سرخی ”انسداد گاؤ کشی پر مسلمانوں کا شکوہ“ ہے، ملاحظہ کرنے سے یہ امر اچھی طرح
واضح ہو جاتا ہے۔ انسداد گاؤ کشی میں مسٹر گاندھی نے سب سے پہلے ابتدا کی ہے۔ انہوں
نے اپنی دلی محبت سے مسلمانوں سے اتحاد عمل کر لیا ہے اور اس طرح وہ گایوں کی جانوں کو
بچانے میں کامیاب ہو گئے۔ غرض ان کی چکنی چڑی باتوں میں آنا اور ابتدائے اسلام سے
اس وقت تک مسلمانوں پر جو مظالم ہوتے آئے ہیں، خصوصاً حال کے واقعات شاہ آباد
و کٹار پور وغیرہ کو اس قدر جلد بھلا دینا، مسلمانوں کی سخت نادانی اور غلطی ہے۔“

علمی سطح پر حضرت ملک العلماء کی جامعیت کا ایک زمانہ شاہد ہے۔ راج دینی

علوم کا کون سے ایسا گوشہ ہے جو آپ کی نگاہ میں نہ تھا۔ اس وسیع النظری پر قدرے گفتگو پہلے بھی ہو چکی ہے۔ فقہی زاویے سے چند شواہد یہاں بھی پیش ہوتے ہیں۔
(فتاویٰ ملک العلماء، ص ۲۲۵، ۲۲۶)

وسعت نگاہ:

حضرت ملک العلماء جملہ اسلامی اور فلکیاتی علوم میں اتھارٹی تھے۔ ان کی تصانیف کی فہرست سے ہی ان کی علمی وسعت کا اندازہ ہو جاتا ہے۔ زیر نظر مختصر مجموعہ فتاویٰ میں بھی آپ کی علمی گہرائی اور فکری گیرائی کے شواہد بکھرے پڑے ہیں۔ یہاں اس کے چند اشارے دیتا ہوں۔

تقریر نے جب حضرت ملک العلماء کے موجودہ فتاویٰ کے مآخذ کتب کی فہرست پر کی تو یہ کتابیں تین سو سے اوپر جا پہنچیں۔ ان میں تقریباً تیس کتابیں فن تفسیر سے متعلق ہیں، ستر سے زائد کتب حدیث اور تقریباً ڈیڑھ سو فقہی کتابیں ہیں۔

فتاویٰ کے دوران جب آپ تفسیر و حدیث اور فقہی کتابوں کے حوالے پیش کرنے پر آتے ہیں تو مستند حوالوں کے انبار لگا دیتے ہیں۔ کتاب الصوم کے آغاز میں آیت کریمہ ”فَمَنْ شَهِدَ مِنْكُمُ الشَّهْرَ“ کی تفسیر پیش کرتے ہوئے رقم طراز ہیں:
”فَمَنْ شَهِدَ مِنْكُمُ الشَّهْرَ فَلْيَصُمْهُ“ کی تفسیر میں مفسرین کے متعدد اقوال ہیں۔ چند اقوال جو اس وقت نظر فقیر میں ہیں، قلمبند ہوتے ہیں۔

(۱) تفسیر بیضاوی، جلالین، مدارک، تفسیر خازن، ابن جریر طبری، تفسیر نیشاپوری، درمنثور، تفسیر واحدی، تفسیر حسینی، معالم التنزیل، تنویر المقیاس، روح المعانی، بحر المحیط، النہر، تفسیر کبیر، تفسیر کشاف، تفسیر ابن کثیر، فتح البیان قنوجی، میں ہے: واللفظ للاول
”فمن حضر فی الشهر ولم یکن مسافراً فلیصمه“ یعنی جو شخص رمضان کا مہینہ اپنے گھر میں پائے اور مسافر نہ ہو تو اسے چاہئے کہ روزہ رکھے۔

(۲) تفسیر بیضاوی، تفسیر حسینی، روح البیان، بحر المحیط میں ہے: واللفظ للبیضاوی
”فمن شهد منکم ہلال شہر فلیصمه“ یعنی جو شخص تم میں سے رمضان کا چاند پائے تو اسے چاہئے کہ روزہ رکھے۔

روح المعانی میں اتنا اور بڑھایا ”وتیقن بہ“ یعنی رمضان کا چاند پائے اور اسے یقین ہو تو اسے چاہئے کہ روزہ رکھے۔ بحر المحیط میں یہ معنی لکھ کر محاورہ کے اعتبار سے اس معنی کو ضعیف کہا کہ محاورہ شہدت الہلال نہیں کہتے بلکہ شہادت۔ (ایضاً ص ۱۵۴)

کتب حدیث اور طرق حدیث کے ذخیروں پر بھی وسیع نگاہ تھی۔ ستر سے زائد کتابوں کے حوالے تو اسی مجموعے میں ملتے ہیں۔ ایک مضمون کی دسیوں حدیث پیش کر دیتے ہیں۔ ایک حدیث کے دسیوں طرق بیان کر جاتے ہیں۔ تعمیر مسجد کے فضائل پر مختلف روایۃ کی چودہ حدیثیں بیان فرمائیں۔ اسی ذیل کی دوسری حدیث بیان فرمائی تو گیارہ ائمہ حدیث کی نوصحابہ کرام سے مرویات بیان کر دیں اور لطف یہ کہ متن کے مختلف اضافے بھی ذکر فرمائے۔ چنانچہ تحریر فرماتے ہیں:

”دوسری حدیث میں ہے: من بینی لله مسجداً جو شخص خدا کے لئے مسجد بنائے وہی روایۃ ولو کم فحس قطاة اگرچہ قطاة کے گھونسلے جیسی وہی روایۃ او اصغریا اس سے بھی چھوٹی وہی روایۃ یدکر اللہ عزوجل فیہ تاکہ اس میں ذکر خدا ہوئے (نہ کہ مسجد ضرار کہ تفریق بین المسلمین وتقلیل جماعت کی غرض سے بنائی جائے) بنی اللہ لہ بیتا فی الجنة اللہ اس کے لئے گھر جنت میں بنائے گا وہی روایۃ من درر ویاقوت موتی اور یاقوت کے رواہ ابن ماجہ وابن حبان وسیدنا ابو حنیفہ وابن خزیمہ والبزار فی مسنده والطبرانی فی الصغیر والترمذی وھو فی الکبیر والاوسط وابن عدی والنسائی عن سیدنا عثمان وعمرو جابر بن عبد اللہ وابی ذر وانس بن مالک وابی امامہ وابی ہریرہ واسماء بنت الصدیق وعمرو بن عبسۃ رضی اللہ تعالیٰ عنہم اجمعین“۔ (ایضاً ص ۲۷۹)

حضرت ملک العلماء کے فتاویٰ میں فقہی مراجع بھی کثرت سے استعمال ہوئے ہیں جو آپ کے علم اور مطالعہ کی وسعت کا روشن ثبوت فراہم کرتے ہیں۔ اس مجموعہ فتاویٰ میں شامل فقہی رسالے ”تنویر المصباح“ ”نصرة الاصحاح“ ”اعلام الساجد“ میں کثیر در کثیر فقہی کتب کے حوالے دیکھے جاسکتے ہیں۔ جمعہ کی اذان ثانی کے بارے میں ایک مختصر سے فتوے میں بائیس کتابوں کے حوالے موجود ہیں۔

تفسیر، حدیث اور فقہی مراجع کی اس قدر کثرت، اعلیٰ حضرت امام احمد رضا

قادری برکاتی قدس سرہ کے علمی فیضان کی برکت ہی کہی جاسکتی ہے۔ فتاویٰ رضویہ اس تنوع، کثرت اور ہمہ جہتی میں بہت ممتاز ہے۔

آداب افتا کی رعایت :

مفتی کے لئے یہ بھی ضروری ہے کہ وہ فقہا اور کتب فقہ کے مراتب اور رسم المفتی سے مکمل واقفیت رکھتا ہو اور اس کی روشنی میں فتویٰ دیتا ہو۔ حضرت ملک العلماء آداب افتا پر بصیرانہ عبور رکھتے تھے اور اپنے فتاویٰ میں ان کا پورا پورا خیال رکھتے بلکہ اوروں کو جب ان کی حدود پھلانگتے دیکھتے تو ان کا بھرپور تعاقب کرتے اور انہیں ان کی ذمہ داریاں یاد دلاتے۔ اس کی بہت سی نظیریں اس مجموعے میں مل جائیں گی۔ میں یہاں صرف ایک مثال پیش کرتا ہوں۔

سوال تھا: امام کی جائے قیام عام مقتدیوں کی جگہ سے پانچ انگل بلند ہے یا امام دہلیز میں کھڑا ہے تو نماز میں کچھ قباحت تو نہیں؟۔ امام احمد رضا نے جواب مرحمت فرمایا: ”یہ صورت مکروہ ہے“ حوالے پیش فرمائے، وجہ بتائی پھر اس کا مناسب حل پیش فرمایا۔ یہی استفتا ایک اور صاحب افتا کے پاس بھیجا گیا، ان کا جواب تھا: ”پانچ انگل بلند ہو تو کچھ حرج نہیں“ انہوں نے بھی حوالے پیش کئے، علت بیان کی۔

مستفتی نے وہ سوال اور یہ دونوں جوابات حضرت ملک العلماء کی خدمت میں پیش کئے۔ حضرت ملک العلماء نے آداب افتا سے غافل مفتی کا بھرپور تعاقب کیا۔ میں حوالوں کی عبارات حذف کر کے اس جواب کا خلاصہ پیش کرتا ہوں۔ آپ تحریر فرماتے ہیں:

”جواب سید مولوی ابراہیم رشیدی محض غلط ہے اور دعویٰ محض بے دلیل... فتاویٰ عالمگیریہ سے مقدار ارتقاع قامہ اور ذراع جو لکھا ہے، یہ دونوں بوجہ مخالفت ظاہر الروایۃ غیر معتبر ہیں۔ ظاہر الروایۃ (جس پر عمل وافتا متعین اور اس کے خلاف پر فتویٰ دینا جہل وخرق اجماع ہے) وہی ہے جو حضرت مجیب اول متع اللہ المسلمین بطول بقائہ نے اختیار فرمائی ہے۔...

شرح عقود بلکہ باوجود وضوح وشیوع اس کے آپ جیسے تیز فہم کے لئے علمائے تصریح فرمادی کہ جب کبھی فتویٰ لکھنے بیٹھنا تو ظاہر الروایۃ پر عمل کرنا۔ کیونکہ اس کے

خلاف پر افتا جہالت و نادانی و خرق اجماع ہے۔

ثانیاً: یہ امر مسلم ہے کہ اتباع اس روایت کا کیا جائے گا جس کے موافق درایت ہو اور احادیث ابی داؤد و حاکم و ابن حبان وغیرہم کی اس باب میں مطلق ہیں اور ظاہر الروایۃ قدر ممتاز ہے۔ پھر اس سے عدول فقہت سے دور بلکہ کار جہول ہے۔

ثالثاً: تصحیح اور فتویٰ جب مختلف ہو تو عمل میں اعتبار، موافقت اطلاق متون کا ہوتا ہے۔ اور متون سارے کے سارے یک زبان یہی کہہ رہے ہیں: بکسرہ ان یقوم فی مکان اعلیٰ من مقام القوم اذا لم یکن بعض القوم معہ۔ تو اس سے عدول محض جہالت و نادانی ہے۔

رابعاً: بحر الرائق میں ثابت کہ مخالف ظاہر الروایۃ کا، مرجوع عنہ ہوتا ہے اور وہ مجتہد کا قول نہیں رہتا پھر باوجود ایماء حنفیت امام کے خلاف فتویٰ دینا، سواء مستثنیات خاصہ مصرحہ فتح و شامی وغیرہما کے، خلاف دیانت و عقل ہے۔

خامساً: آپ کا فرمانا اذا تعارضوا امامان الخ۔ محرر صاحب! اولاً تو یہ مسئلہ ہی اختلافی ہے۔ جس درمختار سے آپ سند لائے، اس میں ہی مرقوم ہے:.....

”یعنی علامہ خیر الدین رملی نے اپنے فتاویٰ خیر یہ لفتح البریہ میں فرمایا کہ علامات افتا کے بعض الفاظ بعض سے اقویٰ ہوتے ہیں جیسے اصح کہ اقویٰ ہے صحیح سے، تو یہ صحیح پر مقدم کیا جائے گا۔“

سادساً: ذرا یہ تو ارشاد ہو کہ یہاں صحیح اور اصح میں اختلاف کہاں؟ بلکہ اسی روایت کو بعض علماء نے اوجہ لکھا کمافی الدر۔ محقق علی الاطلاق ابن ہمام نے فتح القدر میں وجیہ فرمایا، فافہم۔ صاحب! یہاں تو ظاہر الروایۃ اور غیر ظاہر الروایۃ میں اختلاف ہے۔ جہاں ظاہر الروایۃ ہی پر افتا متعین، جسے آپ نے پس پشت ڈال کر یا اپنے پرانے کی نقل بنا کر جہل اور خرق اجماع کی راہ لی ولا حول ولا قوۃ الا باللہ العلیٰ العظیم۔ جب آپ انتقادات میں اہل سنت کیا بلکہ اہل اسلام کے مخالف ہیں۔ اس شخص کے، جس کے گلے میں علماء عرب و عجم نے تکفیر کی طوق ڈالی ہو، مرید مستفید تو پھر آپ کو ان مسائل میں جو فقہیہ ہیں، جو ما بین ہمارے علماء کے مختلف فیہ ہو، قیل و قال کی کس عقلمند نے راہ بتائی؟ اگر اپنے زعم میں فقیہ ہو، کچھ تحریر کرنا چاہتے ہو، تو چشم مارو شن

دل ماشار۔ کلمہ پڑھو، علمائے حرمین محترمین کے موافق اپنے عقاید بناؤ، تب ان باتوں میں پڑنا ورنہ ایسی ہی خرافات پر جسے رہو۔ ان اختلافی فرعیات میں بحث کرنا تو احمق نمبر ۲ بنتا ہے۔ جیسے کوئی قادیانی یا ہندو کسی سنی حنفی سے مناظر ہو اور کہے کہ آمین بالجبر کہنا چاہئے یا بالاخفاء؟ تو ہر ادنیٰ عقل والا بھی کہے گا کہ ارے او مسخرے! پہلے اسلام لا، سنی بن پھر ان باتوں میں منہ کھولنا۔ اللہ تعالیٰ اصدق الصادقین کی تکذیب کریں، حضور اقدس افضل الناس و اعلم الناس صلی اللہ تعالیٰ علیہ وسلم کی توہین کریں، ابلیس لعین کے علم کو حضور اقدس صلی اللہ علیہ وسلم کے علم سے زیادہ بتائیں اور فقہیات میں خامہ فرسائی کریں؟ اپنے کو پانچویں سواروں میں بتلائیں؟۔ مع شرم بادت از خدا و از رسول

ایسے جاہل مطلق جو آداب مفتی سے محض جاہل اور اس پر طرہ تحریر کا شوق کرے، تو اس سے فتاویٰ عالمگیریہ، اذا تعارض امامان، در المختار، حررہ العبد محمد ابراہیم سنی حنفی چشتی رشیدی، لکھنے کی کیا شکایت؟ ان سب میں الف تو ہضم ہوا ہی تھا لام تو ٹیڑھی کھیر تھا مگر حافظ جی اسے بھی چٹ کر بیٹھے۔ بالجملہ جواب اول صحیح ہے اور تحریر ثانی غلط صریح، جہل قبیح ہے۔“ (فتاویٰ ملک العلماء، ص ۱۰۸ تا ۱۱۰)

یہ اقتباس جہاں حضرت کی آداب افتا سے پوری واقفیت، تفقہ اور دقیقہ رسی کو واضح کر رہا ہے، وہیں آپ کی ظرافت بلیغ اور تیکھی تنقید کے دلچسپ اسلوب کا بھی آئینہ دار ہے۔

تفقہ:

مقامات دین کے فہم اور اصول دین کی بصیرت کو تفقہ کہتے ہیں۔ یہ ملک العلماء کے مربی اور مرشد، اعلیٰ حضرت امام احمد رضا کا خاص رنگ تھا جو ان کے پورے علمی وجود پر چھایا ہوا تھا۔ حضرت ملک العلماء نے بھی اس بارگاہ فیض سے حصہ لیا ہے، اس لئے آپ کے یہاں بھی گہری فقاہت ملتی ہے۔ گو آپ کو شہرت ایک محدث، ایک مصنف، ایک مناظر، ہیئت و توقیت کے ماہر اور جفاکش مدرس کی حیثیت سے ملی لیکن ان سب کے ساتھ ساتھ آپ کے یہاں فقاہت کا جو ہر بھی اپنی تمام تر جلوہ سامانیوں کے ساتھ موجود ہے۔ ملک العلماء کی فقاہت کی اس سے بڑی شہادت اور کیا ہوگی کہ عبقری فقیہ اعلیٰ حضرت امام احمد رضا قادری قدس سرہ نے ان کی ژرف نگاہی اور فقاہت کی شہادت زمانہ

طالب علمی میں ہی دے دی تھی۔ ملک العلماء نے اعلیٰ حضرت سے وضو کے بارے میں یہ سوال کیا: ”وضو میں کتنے فرائض اعتقادی اور کتنے فرض عملی اور گئے واجب اعتقادی اور گئے واجب عملی ہیں اور ہر ایک کی تعریف کیا ہے؟ مدلل ارشاد ہو۔“

اس کے جواب میں اعلیٰ حضرت نے رسالہ مبارکہ، ”الوجود الحلو فی ارکان الوضو“ (۱۳۲۳ھ) تحریر فرمایا۔ اس کے آغاز میں تحریر فرماتے ہیں:

اللهم لك الحمد فرضا لازما صل على افضل ارکان الايمان وسلم دائما۔ ايها السائل الفاضل رزقك الله علما نافعا۔ هذا سوال لايهتدى اليه الا من وفقه الله و الله يختص برحمته من يشاء والله ذو الفضل العظيم

(فتاویٰ رضویہ جدید، ۱/۱۸۰)

یہ سوال کرنے والے فاضل! اللہ تعالیٰ تمہیں فائدہ مند علم عطا فرمائے۔ ایسا سوال وہی کر سکتا ہے جو اللہ کی توفیق سے سرفراز ہو۔ اور اللہ جسے چاہتا ہے اپنی رحمت کے ساتھ خاص فرما لیتا ہے اور وہ بہت عظیم فضل والا ہے۔

اس دعوے کی تصدیق کے لئے اسی مجموعے سے اخذ کر کے چند مثالیں پیش کرتا ہوں۔ سنی حنفی المذہب کی بنائی ہوئی مسجد میں ایک غیر مقلد صاحب امامت کا شوق رکھتے ہیں۔ مسئلہ پیش ہوتا ہے ملک العلماء کی بارگاہ میں۔ یہ سوال تو دستیاب نہ ہو سکا لیکن جواب کی تفصیلات بتاتی ہیں کہ سوال میں بہت ساری جزئیات تھیں۔ جواب میں حضرت ملک العلماء نے جس جزئیات نگاری، ژرف نگاہی اور دقیقہ رسی سے کام لیا ہے، وہ دیکھنے سے تعلق رکھتی ہے۔ بارہ صفحات پر پھیلا ہوا یہ فتویٰ حضرت کی فقہیت کا منہ بولتا ثبوت ہے۔ پورا لطف تو اصل فتوے کے مطالعہ سے ہی اٹھایا جاسکتا ہے۔ میں یہاں اکیس نکات پر پھیلے اس فتوے کے خاص خاص گوشوں کا خلاصہ پیش کرتا ہوں۔

ابتدا ہوتی ہے: غیر مقلد کا استحقاق امامت کا دعویٰ باطل محض ہے کیونکہ بانی اور مصلیٰ سب سنی ہیں اور اہل محلہ بھی جسے چاہیں گے، وہی امام ہوگا۔ غیر مقلدین بد مذہب ہیں اور بد مذہب کی تو قیر حرام۔ اس لئے امامت کا اعزاز اسے نہیں دیا جاسکتا۔ بد مذہب حدیث اہل نجران کو سند میں نہیں پیش کر سکتے کہ دیکھو وہ کافر متامن تھے، حضور نے انہیں مسجد نبوی میں نماز پڑھنے کی اجازت دی تو بھلا ایک کلمہ گو کو مسجد سے کیسے روکا جاسکتا

ہے؟۔ حضرت نے مختلف حوالوں سے اپنا موقف مستند بنانے کے بعد اخیر میں خوب فرمایا:
 ”غیر مقلدین اگر حدیث نجران سے فائدہ اٹھانا چاہتے ہیں تو پہلے اپنی کلمہ گوئی
 سے انکار کریں اور یہ ہی کافی نہیں بلکہ اپنے کافر اصلی ہونے کا ثبوت دیں۔ پھر سلطنت
 اسلام میں امان لے کر آجائیں۔ سلطان اگر مناسب جانے گا تو انہیں بھی کفار نجران کی
 طرح چند روز امان دے گا اور اتنے دنوں اپنی مسجدوں میں نماز سے نہ روکے گا۔“

غیر مقلد امام نے وقف کے استحقاق عام سے فائدہ اٹھانا چاہا تو حضرت نے
 ترکی بہ ترکی جواب سے اس کی بولتی بند کر دی:

”غیر مقلدین کے نزدیک اگر وقف کا استحقاق ایسا عام ہے تو کیا وہ نوشتہ
 دے سکتے ہیں کہ ان کی مسجدوں میں ہنود و نصاریٰ و یہود و مجوس و روافض و غیر ہم جو فرقہ
 چاہے جائے اور اپنے طور پر عبادت کرے۔ ناقوس پھونکیں، گھنٹے بجائیں، آگ
 جلائیں، چلیپا قائم کریں، انہیں کچھ انکار نہ ہوگا؟۔“

گفتگو آگے بڑھتی ہے اور غیر مقلدین کی دراندازی کی ممانعت مختلف وجوہ
 سے ثابت کی جاتی ہے۔ ”ان کی آمد سے سینوں کی دل آزاری ہوتی ہے، فتنے اٹھتے
 ہیں، عوام بدکتی ہے اور وحشتیں، فتنے، دل آزاریاں مسجد سے دور رکھی جائیں گی۔“
 آگے چل کر اچھوتی توجیہ یہ پیش کرتے ہیں کہ ان کی مداخلت سے مسجدیں ویران ہوتی
 ہیں۔ رقم طراز ہیں:

”غیر مقلدین اگر حنفیہ کی مسجدوں میں نہ آئیں تو یہ مساجد ویران نہ ہوں گی
 کہ ان کے بانی، ان کے نمازی سنی حنفی، ان کے آباد کرنے والے کثیر وافر ہیں لیکن
 انہیں اگر حنفیہ کی مساجد پر قبضہ دیا جائے تو رعایا و ملک کے بڑے حصے کو دو سخت ضرروں
 میں سے ایک ضرر ضرور پہنچے گا:

۱- یا تو وہ اپنی نہ چھوڑیں اور غیر مقلدین کی مداخلت و اقوال و افعال دل شکنی کے
 باعث فتنے اٹھیں اور مسجدیں ویران ہو کر جیل آباد ہوں۔

۲- یا حنفیہ اپنی عزت، اپنی عافیت عزیز رکھ کر اپنی مسجدیں چھوڑ بیٹھیں۔ ہر طرح
 غیر مقلدین کا قبضہ ان مساجد کی ویرانی کا سبب ہے اور بحکم قرآن عظیم جس کے آنے
 سے مسجدیں ویران ہوں، وہی ظالم ہے۔ اس کو مسجد میں آنے کی اجازت نہیں۔“

اس سے زالی توجیہ ایک ہندوستانی قانون کی روشنی میں ملاحظہ ہو۔ فرماتے ہیں:

”شارع عام اور اسی طرح سرِ راہ افتادہ غیر مملوک زمینوں میں قانوناً تمام رعایا کا حق بلا تفاوت یکساں ہے۔ سڑکیں، راہیں یا وہ زمینیں ہنود کی بنائی ہوئی ہیں، نہ مسلمانوں کی، نہ ان میں کوئی ان کا مالک یا کسی وجہ سے زیادہ حقدار ہے۔ باایں ہمہ قانوناً مسلمانوں کو وہاں قربانی کی ممانعت ہے۔ یہ قانون غیر مقلدین کو ہماری مسجدوں میں سے ممانعت کی ایک اعلیٰ نظیر قائم کرتا ہے۔ غیر مقلدوں کی نماز اگر ان کا امر مذہبی ہے، تو قربانی کیا ہمارا امر مذہبی نہیں؟ بفرض غلط اگر غیر مقلدین حنفیہ کی مساجد میں آ کر فتنہ نہیں اٹھاتے بلکہ حنفیہ ہی کو اشتعال طبع ہو کر فتنہ پیدا ہوتا ہے تو مسلمان بھی سڑکوں پر قربانی کرنے میں ہرگز خود لڑائی کی ابتدا نہ کریں گے بلکہ ہنود ہی کو اشتعال طبع ہو کر فساد ہوگا۔ مسلمانوں کو اگر شارع عام پر قربانی کرنا ضرور نہیں بلکہ اپنے گھروں یا قرار دادہ مذبحوں میں ادا کر سکتے ہیں تو غیر مقلدین کو بھی شرعاً حنفیہ کی مساجد ہی میں نماز پڑھنا ضرور نہیں۔ اپنی مسجد میں بلا تکلف پڑھ سکتے ہیں۔ پھر کیا وجہ کہ مسلمان شارع عام سے منع کئے جائیں، جس میں وہ حق مساوی رکھتے ہیں اور غیر مقلدین، حنفیہ کی مساجد سے نہ روکے جائیں، جن میں انہیں ہرگز حق مساوی بھی نہیں۔ بلکہ شارع عام درکنار مسلمان ایسے گھروں، اپنی خاص مملوک زمینوں میں قربانی سے باز رکھے جائیں، معدود مواضع مقرر کر دیئے جائیں، حالانکہ گھروں میں قربانی ہنود کے پیش نظر بھی نہ ہوگی۔ ایک قوم کا اشتعال طبع کہ سنی کی بناء پر فرض کر لیا جائے، دوسری قوم کو اپنا امر مذہبی خاص اپنے ملک میں بجالانے سے باز رکھے اور غیر مقلدین کے آنے سے اشتعال طبع کہ خاص نظر کے سامنے اور وہ بھی ان مساجد میں جو حنفیہ کی بنائی ہوئی ہیں اور انہیں کا حق ان میں مقدم ہے، غیر مقلدوں کو ان مساجد سے منع نہ کرے؟ یہ انصاف سے بہت دور ہے۔“

اخیر میں دو اور عقلی ردّار کھتے ہوئے جواب مکمل فرماتے ہیں۔ چونکہ یہ دونوں شقیں بھی خالص منطقی ہیں اور تفقہ کی چاشنی سے لبریز۔ اس لئے ان کے اقتباسات ذرا طویل ہونے کے باوجود پیش کرتا ہوں۔ حضرت ملک العلماء رقم طراز ہیں:

☆ ”ان کی کتابیں شاہد ہیں کہ وہ ہمیں مشرک جانتے ہیں اور مشرکوں کی بنائی ہوئی مسجدیں شرعاً مسجد نہیں۔..... تو غیر مقلدین حقیقتہً ہماری مسجدوں کو مسجد ہی نہیں

جانتے۔ دھوکا دینے کے لئے اسے مسجد کہنا اور یہ ادعائی اسلام، اپنا حق ان میں مساوی ہونے کا دعویٰ کرنا، خود ان کے اپنے مذہب کے خلاف اور محض ایذا دہی و آزار رسانی و بد نیتی ہے۔ کوئی استحقاق، کوئی دعویٰ انہیں ہماری مساجد پر نہیں ہو سکتا۔ یہ بعینہ ایسا ہے کہ چند ہنود ہماری مساجد پر دعویٰ کریں کہ یہ ہمارے مذہب کے مقدس تیرتھ ہیں۔ ہمیں ان میں پوجا پاٹ کی اجازت ملے۔ حالانکہ یہ دعویٰ صراحتاً فریب اور خود ان کے برخلاف مذہب ہوگا۔ مذہبی معاملے میں خود اپنے مذہب کے خلاف ایک بات کا دعویٰ دوسروں کے حق پر قبضہ پانے کے لئے کرنا، سوائے بد نیتی و آزار رسانی کے کیا ہو سکتا ہے؟ ایسے ناجائز و ناسد تمہینی دعویٰ قابل سماعت نہیں ہوتے۔ لہذا حنفیہ کی مساجد کو فریق مخالف کے دست تعرض سے محفوظ رکھنا ہی قرین انصاف ہے۔

☆ اس سے تنزل کرتے ہیں کہ غیر مقلدین مبتدع نہیں، مگر اس قدر تو یقیناً معلوم، جس سے کسی فریق کو انکار کی گنجائش نہیں کہ ہمارا ان کا اختلاف عقائد میں ایسا ہے کہ دونوں فریق سے ایک ضرور بد مذہب و گمراہ ہے۔..... اس کے ثبوت کے لئے فریقین کی بکثرت کتابیں کہ چھپ کر شائع ہو چکیں، کافی ہیں۔ بلکہ کسی ثبوت کی حاجت نہیں تم ہمیں گمراہ کہتے ہو اور ہم تمہیں۔ اور اگر تم اس وقت مصلحتاً نہ کہو تو ہمارا فریق تو ضرور تمہیں گمراہ و بد دین کہتا اور لکھتا اور چھاپتا ہے۔ اب دو حال سے خالی نہیں۔ یا تو تم فی الواقع گمراہ ہو تو مطلب حاصل۔ یا واقع میں تم ہدایت پر ہو؟ تو جو فریق ہدایت کو ضلالت جانے، وہ گمراہ ہے۔ اب یا تو تم ہمیں، ہمارے جمیع اعتقادات میں حق پر جانتے ہو یا نہیں؟ اگر نہیں تو معلوم ہوا کہ ہمارے بعض اعتقاد تمہارے نزدیک حق نہیں۔ اور اگر ہاں، تو ہمارے اعتقادات سے ایک یہ بھی ہے کہ تم گمراہ و بد دین ہو، یہ بھی حق ہوا۔ بہر حال دونوں تقدیر پر ایک ضرور گمراہی پر ہے۔ اور شرع مطہر کا اہل حق کو حکم ہے کہ گمراہوں سے میل جول نہ کریں۔ ان سے دور بھاگیں، ان کی نماز میں نہ شریک ہوں، اور وہ بیمار پڑیں تو عیادت کو نہ جائیں، وہ مرجائیں تو جنازے کی نماز نہ پڑھیں۔ اب اگر معاذ اللہ ہم گمراہ ہیں تو تم کو حکم ہے کہ ہم سے دور رہو، ہماری نماز میں شرکت نہ کرو۔ اور اگر تم اہل بدعت ہو تو ہم کو حکم ہے کہ ہم اپنی نماز میں تمہیں شریک نہ ہونے دیں۔ (فتاویٰ ملک العلماء ملخصاً، ص ۱۱۹ تا ۱۲۶)

ان اقتباسات سے حضرت کے ذہن عالی کی براتی اور جزئیات نگاری پر

گرفت پوری طرح نمایاں ہے۔ اسی طرح کتاب النکاح میں ایک فتوے کی تردید اور اصلاح میں آپ کی جودت طبع اور روشن دماغ نے جو جولانی دکھائی ہے، وہ دیکھنے کی چیز ہے۔ آپ نے جواب اول کی فاش غلطیاں ایسی ورق آشکار کی ہیں کہ بچھے ادھیڑ دیئے ہیں۔ (پورا فتویٰ ص ۱۹۴ تا ۲۰۲ پر موجود ہے) یونہی ”کھڑکی کا فیصلہ“ میں آپ نے جس دیدہ ریزی سے فیصلے کی پوری مسل کا فقہانہ جائزہ لے کر اس کی خامیاں طشت ازبام کی ہیں اور درست شرعی فیصلے کی جانب جیسی مدبرانہ راہنمائی فرمائی ہے، وہ آپ کی تدبر آشنا فکر اور فقہانہ بصیرت کا کھلا ثبوت ہے۔ (پورا رسالہ کتاب القضا میں دیکھئے)

حضرت کا رسالہ مبارکہ ”اعلام الساجد بصر فجلود الاضحیۃ فی المساجد“ میں بالکل امام احمد رضا کا فقہی رنگ دمکتا نظر آتا ہے۔ وہی جزئیات نگاری، وہی دقیقہ رسی، وہی کثیر در کثیر حوالجات، وہی استنباطی رنگ۔ مکمل رسالہ ص ۲۷۹ تا ۲۸۹ پر ملاحظہ فرمائیں۔ میں یہاں صرف ایک اقتباس پیش کرتا ہوں۔

سوال تھا: قربانی کی کھال بیچ کر اس کی رقم سے مسجد کی تعمیر کی جاسکتی ہے یا نہیں؟۔ جواب اثبات میں ہے۔ عالمگیری کی ایک عبارت پیش کرنے کے بعد تحریر فرماتے ہیں:

”عبارت ہذا، تحریر بالا کی روشن دلیل ہے۔ اور اس سے ہرذکی، متفطن، سلیم الطبع، جزئیات مسائل متعلقہ پوست اضحیہ، ادنی تامل سے نکال سکتا ہے۔ مگر تعمیم نفع کے لئے ایک ضابطہ و قاعدہ کلیہ لکھا جاتا ہے جو قلب فقیر پر ارواح طیبہ اساتذہ کرام و مشائخ عظام حصہم اللہ العلام باللطف العام سے فائز ہوا۔ جس سے ہر عاقل فہیم تمام جزئیات بہ آسانی نکال سکتا ہے۔ وما توفیقی الا باللہ وهو حسبی ونعم الوکیل۔ ظاہر ہے کہ پوست، گوشت اضحیہ دونوں منافع بہ ہیں اور شریعت مطہرہ نے بعد اراقت دم اس سے انتفاع کا حکم دیا۔ کما قدمنا عن الہندیۃ عن المحیط۔ اور انتفاع دو حال سے خالی نہیں۔ دینی ہوگا یا دنیاوی۔ اول ہر طرح جائز ہے عین سے ہو یا بدل سے۔ لما مر من قوله ویتصدق بجلدها وقوله ولو باعها بالدرہم لیتصدق بہا جاز لانہ قرۃ کالتصدق۔

ثانی بھی دو حال سے خالی نہیں۔ یا بعینہ ہوگا یا بدلہ۔ اول مطلقاً جائز ہے۔ لسانی غرر الاحکام ”او یجعله آلة كحراب وخف وفرو“ اہ وفی الخانیۃ:

”ولا باس بان يتخذ من جلد الاضحية فروا او بساطا او متكئا يجلس عليه“
 اه وفي الكافي والهداية: ”او يعمل منه آلة تستعمل في البيت كالنطع
 والحراب والغربال ونحوها“ اه كالدلو والسفرة والقرب عيني۔

ثانی بھی دو حال سے خالی نہیں یا بدل ثمن ہوگا یا نہیں۔ اول ناجائز ہے۔ تکلمہ بحر
 الرائق والتبیین و خلاصہ میں ہے: ولا یبیعه بالدرہم لینیق الدرہم علی نفسہ و عیالہ“
 ثانی یعنی بدل ثمن نہ ہو بلکہ مٹمن ہو وہ بھی دو حال سے خالی نہیں، یا مستہلک
 ہوگا یا غیر مستہلک، اول ناجائز ہے۔ لما فی الہدایۃ والتبیین والکافی والطحاوی
 و خزائنہ المفتیین: ”ولا یشتری بہ مالا ینتفع بہ الا بعد استہلاکہ کالخل
 والابازیر اعتبارا بالبیع بالدرہم والمعنی فیہ انہ تصرف علی قصد التمول۔
 ثانی جائز ہے۔ لما فی الہدایۃ و شرح الکنز لملا مسکین والکافی
 والتبیین والطحاوی و خزائنہ المفتیین: ”ولا باس بان یشتری بہ ما ینتفع
 بعینہ فی البیت مع بقائہ استحسانا۔“

یایوں خیال کیا جائے کہ قربانی کرنے والا گوشت اضحیہ کو اپنے صرف میں لائے
 گا یا غیر کے۔ عام ازیں کہ کوئی شخص معین ہو یا غیر معین جیسے رفاہ عام۔ ثانی ہر طرح جائز
 ہے۔ اور اپنے صرف میں لانے کی چار صورتیں ہیں۔ دو جائز، دو ناجائز (۱) اس کی کوئی
 چیز بنائے (۲) اس سے کوئی غیر مستہلک چیز بدلے تو جائز ہے اور (۳) اگر روپوں سے
 بیچا (۴) کوئی مستہلک چیز خریدی تو ناجائز و ممنوع۔ وقد مضت الادلة آنفا۔“
 (فتاویٰ ملک العلماء ص ۲۸۳ تا ۲۸۴)

تصوف:

حضرت ملک العلماء خشک فقیہ نہیں تھے بلکہ سوز عشق اور نفس سوختہ سے معمور
 ایک خوش طبع درویش فقیہ تھے۔ یہی سبب ہے کہ آپ کی تحریروں میں ملانہ خشکی نہیں ملتی
 بلکہ صوفیانہ لطافت پیرتی محسوس ہوتی ہے۔ دل آزاری سے گریز، تنقید میں بھی شائستگی کا
 برتاؤ، سوقیانہ پن سے اجتناب، اخلاص کی خوشبو، ہمدردانہ جذبے، غمگسارانہ لہجے کیا
 ہیں؟۔ صوفیانہ خصائل ہی تو ہیں جن کا رچاؤ ہر جگہ نظر آتا ہے، لیکن عام صوفیانہ روش سے

ہٹ کر خاص صوفیانہ مسائل پر بھی آپ نے خامہ فرسائی کی ہے۔ کتاب الحظر والاباحۃ میں اس طرز کے کئی ایک فتاویٰ شامل ہیں۔

ص ۳۰۴ پر سوال ہے کہ کیا زید اپنے والد کی مرضی کے بغیر اشتغال صوفیہ میں منہمک ہو سکتا ہے؟۔ اس کا جواب بہت ژرف نگاہی کے ساتھ دیا گیا۔ اطاعت والدین کے فضائل پر مشتمل کثیر احادیث کریمہ بیان کرنے کے بعد تحریر فرماتے ہیں:

”پس صورت مستفسرہ میں جب کہ باپ اس کا شیخ کے یہاں جانے، حلقے میں شامل ہونے سے روکتا اور کہتا ہے کہ اس میں میری سخت ناراضگی ہوگی، ہرگز اس شخص کو اجازت نہیں کہ والدین کو ناراض کر کے حلقہ میں شامل ہو۔“

(حدیث مبارک ذکر کر کے) جب بے اجازت والدین جہاد کی اجازت نہ ہوئی..... تو باپ کو ناراض کر کے حلقہ میں شامل ہونے کی کیوں کر اجازت دی جائے گی؟ اس شخص کو چاہئے کہ شیطان کے دھوکے سے باز آئے، والد کی فرمانبرداری کرے، ان کو ایذا نہ دے، عاق نہ بنے، والدین کی رضا بہت بڑی نعمت ہے، اس کی قدر کرے۔

(دوسری جانب باپ کو تلقین کرتے ہیں) اگر اس کا باپ اسے روکنے میں کوئی مصلحت شرعیہ دیکھتا ہے یا اسے اپنے ایذا کا خیال ہے کہ اسے تنہا چھوڑ کر وہ اپنا کام نہ کر سکے گا، تو کوئی حرج نہیں۔ اگر اس کا کوئی حرج نہیں تو ذکر و فکر، شغل و اذکار سے وہ اپنے بیٹے کو نہ روکے، کیونکہ اس کو اجازت نہیں کہ وہ کام کرے جو اللہ اور رسول کی رضا کے خلاف ہو۔“ (فتاویٰ ملک العلماء، ص ۳۰۹)

توجہ تشبیہی کے جواز کو بیان کرتے ہوئے تحریر فرماتے ہیں:

”توجہ لینا اپنے پیرومرشد سے اور مرشدوں کا اپنے مریدین کو توجہ دینا جائز اور فعل رسول اللہ صلی اللہ علیہ وسلم و صحابہ کرام رضی اللہ تعالیٰ عنہم اجمعین سے ثابت ہے۔ کتاب الترغیب والترہیب حافظ ذکی الدین عبدالعظیم منذری مطبع فاروقی دہلی ص ۳۰۱ س ۹ پر ہے: وعن یعلیٰ ابن شداد قال حدثنی ابی شداد ابن اویس وعبادة بن الصامت حاضر یصدقہ قال کنا عند النبی صلی اللہ علیہ وسلم فقط فقال هل فیکم غریب یعنی اهل الكتاب قلنا لا یا رسول اللہ! فامر بغلق الباب وقال ارفعوا ایدیکم وقولوا لا اله الا الله۔ فرفعنا ایدینا ساعة ثم قال

الحمد لله اللهم انك بعثتني بهذه الكلمة ووعدتني عليها الجنة وانت لا تخلف الميعاد ثم قال ابشروا فان الله قد غفر لكم۔

یعنی مروی ہے یعلیٰ بن شداد سے، کہا مجھ سے بیان فرمایا میرے باپ حضرت شداد بن اویس نے اور حضرت عبادۃ بن صامت تشریف رکھتے تھے اور میرے باپ کی تصدیق فرماتے تھے۔ کہا، تھے ہم نزدیک رسول اللہ صلی اللہ علیہ وسلم کے، فرمایا رسول اللہ صلی اللہ علیہ وسلم نے: کیا تم میں کوئی اجنبی یعنی یہودی یا نصرانی ہے؟ ہم نے عرض کی نہیں یا رسول اللہ! صلی اللہ علیہ وسلم۔ پس حضور نے دروازہ بند کرنے کا حکم فرمایا اور ارشاد ہوا کہ تم اپنے ہاتھوں کو اٹھا کر لا الہ الا اللہ کہو تو ایک ساعت تک ہم لوگوں نے ہاتھوں کو اٹھایا۔ پھر حضور نے دعا فرمائی کہ سب خوبیاں اللہ ہی کے لئے ہیں۔ ابھی تو نے مجھے اس کلمہ کے ساتھ بھیجا اور اس پر مجھے جنت کا وعدہ فرمایا اور تو وعدہ خلاف نہیں فرماتا۔ پھر فرمایا کہ خوش ہو کہ عزوجل نے تم کو بخش دیا۔ رواہ الامام احمد باسناد حسن والطبرانی وغیرہما

یہ خاص توجہ لینے اور دینے کا جزئیہ ہے ورنہ لا الہ الا اللہ کی تعلیم کو تو حضور اقدس صلی اللہ تعالیٰ علیہ وسلم تمام جہان کی طرف بھیجے گئے۔ پھر اس پوچھنے کے کیا معنی تھے کہ هل فيكم غريب تم میں کوئی اجنبی تو نہیں؟ پس اس پوچھنے ہی پر بس نہ فرمایا بلکہ دروازہ بند کرنے کا حکم دیا کہ غیر کا دخل نہ ہو؟ تو معلوم ہوا کہ یہ کوئی خاص تلقین لا الہ الا اللہ تھی جس میں خاص ہی خاص حضرات کا حصہ ہے۔ اور یہ وہی توجہ ہے کہ مشائخ کرام اپنے مریدین کو دیتے ہیں۔ ولله الحمد واللہ تعالیٰ اعلم۔“ (ایضاً ص ۳۱۲، ۳۱۳)

حضرت کے اس استدلال نے یہ معاملہ بھی طے فرمادیا کہ حضرات صوفیہ کے معمولات، کتاب و سنت کے اسرار باطنی سے ماخوذ ہیں، یونانیوں اور ویدوں کی تعلیمات کا ملغوبہ نہیں۔

بیعت کی شرائط بیان کرتے ہوئے خالص صوفیانہ طرز کا جواب سپرد قلم کرتے ہیں:
”پیر میں تین باتوں کا ہونا ضروری ہے۔“

اول یہ کہ وہ صاحب اجازت، خلیفہ اپنے شیخ کا ہو اور وہ اپنے شیخ کا ولیٰ ہدا القیاس حضور اقدس صلی اللہ علیہ وسلم تک سلسلہ اس کا مسلسل ہو۔

دوسری شرط یہ ہے کہ مسائل شرعیہ ضرور یہ سے واقف اور اس کا عامل ہو اور

ادائے حقوق شرع میں قاصر و متہاؤن نہ ہو۔

تیسری شرط یہ ہے کہ عقیدہ اہل سنت والجماعت ہو، بد مذہب نہ ہو۔ جاہل

سے بیعت درست نہیں کہ بے علم نتواں خدا را شناخت

جو شخص خود خدا کو نہیں پہچانتا دوسرے کو کیا پہچوائے گا

او خوشن گم ست کرار ہبری کند۔ مشہور مقولہ ہے ”جاہل پیر شیطان کا ٹوٹے“

ابریز میں ہے: اذا لم یکن علم لدیہ بظاہر ولا باطن فاضرب بہ لجاج

البحر قال الشیخ رضی اللہ عنہ مرادہ بعلم الظاہر علم الفقہ والتوحید ای

القدر الواجب منہما علی المکلف و مرادہ بعلم الباطن معرفۃ اللہ تعالیٰ۔

مگر اس کے یہ معنی نہیں کہ پیر کے لئے ضروری ہے کہ کسی مدرسہ سے دستار

فضیلت پائے ہوئے ہو بلکہ اس کو علم باللہ اور علم باحکام اللہ ہو۔ مسائل اعتقاد یہ و عملیہ فقہ

و قلبیہ تصوف سے بے بہرہ و بے علم نہ ہو۔ حضرات سادات کرام کی فضیلت سید ہونے کی

وجہ سے سر اور آنکھوں پر ہے۔ مگر یہاں نسبی بزرگی کی ضرورت نہیں بلکہ مرید ایسے شخص

سے ہونا چاہئے جس کے متعلق اس کا یہ اعتقاد ہو کہ اس زمانہ میں تمام لوگوں سے تربیت

مرید کے لئے اعلیٰ و افضل ہے، ورنہ اس کو بیعت نہ کرنی چاہئے۔

ابریز فی علم سیدنا عبدالعزیز میں ہے:

لا تقدم من قبل اعتقادك انه مربوب ولا اولی بهامنه فی العصر (ای)

ولا تقدم من علی شیخ بقصد الدخول فی صحبتہ حتی تعتقد انه من اهل

التربیة و انه لا احق منه بها فی زمنہ۔

”یعنی مرید ہونے کے لئے کسی کی خدمت میں اقدام نہ کرو اور اس کی صحبت

میں داخل ہونے کا ارادہ نہ کرو جب تک یہ اعتقاد نہ کر لو کہ یہ شخص تربیت کا اہل ہے اور

اس زمانہ میں اس سے زیادہ کوئی شخص اس کام کے قابل نہیں۔“

تو اگر کسی غیر سید کے ساتھ اس کو اس طرح وابستگی ہے تو اسی کے ہاتھ پر مرید

ہونا چاہئے اور سید صاحب کے ساتھ ہے تو اس کے ہاتھ پر ہو۔ غرض یہ معاملہ معشوق

بنانے کا ہے۔ کسی عاشق سے پوچھئے کہ سید پر عاشق ہونا چاہئے یا غیر سید پر؟ جو جواب

اس کا ہے، وہی جواب اس کا سمجھئے۔

ہمہ شہر پر زخوباں، منم و خیال ماہے چہ کنم کہ چشم بد خونہ کند بکس نگاہے
(فتاویٰ ملک العلماء، ص ۳۱۹-۳۲۰)

تنقید :

حضرت ملک العلماء کو نقد و نظر کی بھی ایک خاص قسم کی استعداد عطا کی گئی تھی۔ آپ حریف کو اسی کے ہتھیار سے زیر کرنے کے قائل تھے۔ اس طرز کی تحریریں آپ کے مناظراتی رسائل میں خاص طور سے ملتی ہیں۔ زیر نظر مجموعہ فتاویٰ میں بھی بہت سارے تنقیدی جوابات ملتے ہیں جن میں طرز انشا کی خوشگوار تیکھی تنقید اور دلچسپ ہجو علیح کے نمونے بھی دیکھنے کو مل جاتے ہیں۔ میں یہاں آپ کے ایک مفصل فتوے کے چند اقتباسات پیش کرتا ہوں۔

فاتحہ کے جواز اور عدم جواز کے سلسلے میں تحریری معرکہ آرائی چل رہی تھی۔ نقد و نظر کے لئے فریقین کی تحریریں استفتا کی صورت میں ملک العلماء کے حضور پیش کی گئیں۔ آپ نے ان تحریروں کا بڑا فاضلانہ محاسبہ کیا اور تنقید کا حق ادا کر دیا۔ یہ پورا فتویٰ بارہ صفحات پر پھیلا ہوا ہے (دیکھئے ص ۲۵۴ تا ۲۶۳)۔ میں اس کے چند دلچسپ اقتباس پیش کرتا ہوں جو ہیں تو قدرے طویل لیکن افادیت سے لبریز ہیں۔ آپ رقم طراز ہیں :

”علمائے اہل سنت کی تصریحات کے تو دریا اندر ہے ہیں۔ کہاں تک کوئی لکھے۔ اب دو فتویٰ وہابیہ حال کے معتمد الکل فی الکل مولوی رشید احمد گنگوہی کے فتاویٰ رشیدیہ سے نقل کیا جاتا ہے۔ جس سے صاف معلوم ہوگا کہ ان لوگوں کے نزدیک بھی اصل اشیاء میں اباحت ہے۔ اگرچہ وہ وسعت علم و فسحت ذکا و فہم سے اپنی تحریر کو بھی نہ سمجھیں اور اصل اشیاء میں اباحت ہونے کو پرانا مغالطہ اور دھوکے کی ٹٹی کہتے جائیں۔

چونیسویں سوال ”رنگین کپڑے پہننا، نیلا تہمد باندھنا، موٹی تسبیح رکھنا، بال سر کے بڑھانا اس خیال سے کہ اگلے پیشواؤں کا معمول ہے تو اس میں بھی کوئی قباحت ہے یا نہیں؟“ کے جواب میں ہے ”ان بیانات میں کوئی معصیت نہیں۔ بری نیت سے برا، بھلی نیت سے بھلا ہے۔ فقط“۔ یہ جواب پکار پکار کر کہہ رہا ہے کہ اصل اشیاء میں اباحت ہے۔ جب تو بے کھٹکے بول اٹھے کہ کوئی معصیت نہیں۔ مولوی اصغر حسین صاحب

دیوبندی کی طرح (جیسے انہوں نے فاتحہ کے لئے کہا) یہ نہ کہا کہ ”فقہ کی کتاب میں ان بیانات کا کہیں نام و نشان نہیں۔ لہذا امام ابوحنیفہ کے نزدیک بے اصل ہے۔“ نہ محشی صاحب کی طرح یہ کہا کہ ”بہت سے حنفیہ کا یہ قول ہے کہ اصل اشیاء میں خطر یعنی ممانعت ہے۔ تو جب تک اس کا جواز اولہ فقہیہ سے نہ ثابت ہو ممنوع و ناجائز رہے گا۔“ نہ مجتہد صاحب کی طرح یہ کہا کہ ”اصل اشیاء میں اباحت پرانا مغالطہ ہے اور اگر بالفرض مان بھی لیں، یہ تمام اشیاء بانفراد یا جائز ہیں تو جو امور بانفراد یا جائز ہوں ان کو مجموعہ کر کے یہ ہیئت بنا لینا، دھوکے کی ٹٹی ہے۔“ نہ ٹکے کی پانچ والی دوورتی کے مشتہر کی طرح یہ لکھا کہ ”یہ فعل حضرت اور ان کے صحابہ اور تابعین اور ائمہ مجتہدین سے منقول نہیں (ص ۳۳ س ۲۶) اور جو غیر منقول ہو اور حضرت کی تعلیم سے زیادہ ہو، بدعت جانیں۔ (ص ۱۱) نہ یہ کہا کہ ”یہ ہیئت کسی کتاب میں منقول نہیں تو جب تک ان بیانات کا منقول ہونا یا اس کو کسی مجتہد کانیک گمان کرنا ثابت نہ کریں گے، تب تک یہ بیانات بدعت سیئہ رہیں گے اور جو برائی بدعتیوں کی اوپر قریب ہی بیان ہوئی یعنی جس نے اس کی توفیر کی گویا اس نے مدد کی اسلام کے ڈھانے پر یا ایسے شخص اور جو اسے جگہ دے، اس پر لعنت ہے اللہ کی اور فرشتوں کی اور آدمیوں کی، سب کی اور قبول نہیں کرتا اللہ تعالیٰ اس کے نفل اور نہ فرض وغیرہ ذلک من الاحکام، وہ سب اس ہیئت والے پر ثابت ہوگی“ ولاحول ولاقوة الا باللہ العلی العظیم۔“

رہا محشی روداد اور ”صاحب فاتحہ مروجہ کا فیصلہ“ کا عبارت درمختار سے دھوکا کھانا اور اصل اشیاء میں توقف بتانا، اباحت کو رائے معتزلہ کہنا، اصل اشیاء میں اباحت کے قائل کو معتزلیت کا مقرر بنانا، محض ”پادر ہوا“ اور ”رودرقفا“ اور بناء فاسد علی الفاسد ہے۔ جس کا کشف بعونہ عزوجل فقیر نے اپنے رسالہ ”مواہب ارواح القدس“ میں بروجہ تام و مالاکلام کر دیا ہے فلتطالع۔ صاحب ”دافع التلپیسات“ نے اسی مضمون کے متعلق زیر قول دوم و سوم، صادق مجیب تحریر محمد عبدالرحیم کو لکھا: ”ناقل کی اعلیٰ درجہ کی حماقت و جہالت ظاہر ہوتی ہے۔ بندہ خدا عبارت کا ترجمہ بھی نہ سمجھا، حق تحریف خوب ادا کیا وغیر ذلک۔“

راقم الحروف ان پاکیزہ الفاظ کے جواب میں صرف المرء یقیس علی نفسه کی شہرت پر اکتفا کر کے اس بات کا جواب دینا مناسب جانتا ہے کہ فرماتے ہیں: الاصل فی الاشیاء الاباحۃ حنفیہ کا متفق علیہ قاعدہ نہیں الخ، عقلمند عالم! عبارت سمجھنے والے! تحریر

میں یہ رقم ہے کہ جمہور حنفیہ کا مختار یہ ہے۔ اس میں کیا حماقت و جہالت ہوئی؟ عبارت تحریر ابن ہمام والی یہ ہے ”المختار الاباحۃ عند جمہور الحنفیۃ والشافعیۃ“ اس عبارت کا ترجمہ آپ کے نزدیک کیا ہے؟ تو مجیب یہ سمجھا سکے۔ انصاف سے کہئے! یہ تینوں گرامی اوصاف آپ کے ہوئے یا مجیب کے؟ ع چھائی جاتی ہے یہ دیکھو تو سراپا کس پر مزید آگے لکھتے ہیں:

مصباح الضحیٰ میں لکھا کہ ”معانقہ غیر قدوم سفر کا باجماع حنفیہ و شافعیہ کے مکروہ ہے۔“ حالانکہ ان کے اقراری امام، محقق و فقیہ و محدث جلیل شیخ محقق قدس سرہ شرح سفر السعاده میں فرماتے ہیں: ”فقہاء رادر جواز معانقہ و کراہت آں اختلافاً و تفصیلاً ست و صحیح جواز اوست اگر چہ در غیر قدوم سفر نیز باشد۔“ نہ معلوم ڈپٹی صاحب کے نزدیک اجماع کس چڑیا کا نام ہے؟ اعظم گڑھی صاحب! تحریف اسے کہتے ہیں مصنف کچھ فرمائے، آپ کچھ اس کے سر تھوپ رہے ہیں۔ تحریف اسے کہتے ہیں کہ صرف اپنے مطلب کے دو لفظ لے لئے، باقی سے آنکھیں میچ لیں۔ تحریف اسے کہتے ہیں کہ دعویٰ بے دلیل کر دیا، جو منہ میں آیا کہہ بیٹھے۔ دیکھئے اعظم گڑھی صاحب! تحریف اسے کہتے ہیں جو مولوی بشیر قنوجی نے کی۔ ”تفہیم المسائل“ ص ۲۷ پر انکار استمداد کے لئے ”مطالب المؤمنین“ سے نقل کیا ”بکرہ الانتفاع بالقبر“ اور اس کا مطلب یہ لکھا کہ ”قبور سے مدد مانگنا جائز نہیں۔“ حالانکہ اصل عبارت اس کی یہ ہے: ”بکرہ التمتع بالمقبرۃ وان لم یبق آثارہ“ قبرستان سے فائدہ لینا مکروہ ہے اگرچہ اس کے آثار باقی نہ رہیں۔

آپ کے اتنا بھی عربی پڑھا سمجھ سکتا ہے کہ یہاں زمین مقبرہ سے تمتع اور اسے اپنے تصرف میں لانے کا ذکر ہے۔ اسی لئے ”اگرچہ“ کہہ کر ترقی کرتے ہیں کہ قبر کا نشان نہ رہنے کے بعد جواز انتفاع کا گمان ہو، لہذا تصریح کر دی کہ گواثر نہ رہے تاہم انتفاع روا نہیں۔ قنوجی صاحب! وہ لفظ جو بالکل ان کے خلاف مطلب بلکہ صریح رد تھا، اڑا گئے اور براہِ دانشمندی مقبرہ کو قبر بنا لیا؟۔ کہئے یہ تحریف ہوئی یا نہیں؟ کہو ہوئی!

(فتاویٰ ملک العلماء، ص ۲۵۶ تا ۲۶۲)

ایسی ہی ظریفانہ اور شستہ نثر سے آپ کی ساری تنقیدی تحریریں آراستہ و پیراستہ نظر آتی ہیں۔

ملک العلماء کی ایک تصنیف

”اسلامی نظریہ موت“

حضرت ملک العلماء (ولادت ۱۰ محرم الحرام ۱۳۰۳ھ / ۱۹ اکتوبر ۱۸۸۰ء) امام اہل سنت اعلیٰ حضرت امام احمد رضا قادری برکاتی قدس سرہ کے منظور نگاہ تلمیذ اور پروردہ خاص تھے۔

قصبہ میجرہ سے یہ نور بداماں ذرہ اٹھا اور موضع بین، پٹنہ، کانپور، پبلی بھیت ہوتا ہوا بریلی شریف آفتاب فضل و کمال امام احمد رضا کی بارگاہ میں پہنچا اور پھر وہیں کا ہو کر رہ گیا۔ تحصیل علم کے بعد پچپن سال تک امتیازی شان سے مسلسل تدریسی خدمات انجام دیں اور نادرہ روزگار افراد پیدا کئے۔ مادر علمی منظر اسلام بریلی شریف، مدرسہ حنفیہ آ رہ، خانقاہ کبیرہ شہسرام، مدرسہ شمس الہدی پٹنہ اور جامعہ لطیفیہ بحر العلوم کٹیہار میں صدارت علمی کی شہ نشین پر متمکن رہے۔ ان مقامات کے علاوہ اپنے مرشد و مربی کے ارشاد پر شملہ بھی تشریف لئے گئے۔ انجمن نعمانیہ لاہور میں بھی آپ کی طلب تھی جس کے جواب میں امام احمد رضا اس انجمن کے ناظم تاج الدین احمد صاحب کو یہ مکتوب گرامی تحریر فرمایا جو ص ۱۹۰ پر گزر چکا ہے۔

تدریسی مصروفیت کے ساتھ ساتھ افتاء، تصنیف، خطابت، امامت اور مناظرہ کا سلسلہ بھی چلتا رہا۔ اس طور سے آپ کی پوری زندگی متنوع دینی خدمات سے لبریز رہی۔

میرے ظفر کو اپنی ظفر دے

اس سے شکستیں کھاتے یہ ہیں (امام احمد رضا)

امام احمد رضا قدس سرہ نے اپنے طویل قصیدہ ”الاستمداد“ میں جہاں اپنے خصوصی احباب خلفا اور تلامذہ کا ذکر کیا ہے وہاں خلف اکبر حجۃ الاسلام مولانا حامد رضا خاں اور عید الاسلام مولانا عبدالسلام جلیپوری کے بعد آپ نے اپنے اسی ”ولد عزیز“ حضرت ملک العلماء کا تذکرہ فرمایا ہے جسے کبھی ”جیبی و ولدی و قرۃ عینی“ سے یاد فرماتے تو کبھی ”ولدی الاعز حامی السنن باحی الفتن“ لکھتے اور کبھی ”جان پدر بلکہ از جان بہتر“ سے خطاب فرماتے۔ حضرت ملک العلماء اپنے اسی شفیق مربی، محسن استاذ اور ہادی مرشد کے سب سے

زیادہ منت کش رہے۔ ۱۳۲۱ھ میں بارگاہ رضا میں رسائی ہوئی۔ اپنے اصرار اور پرشوق آرزو سے ۱۳۲۲ھ میں دارالعلوم منظر اسلام کی امام احمد رضا کے مبارک ہاتھوں تاسیس کرائی اور امام احمد رضا کے فیضان سے عالم اسلام کو فیض یاب ہونے کا زریں موقع عطا کیا۔ متعدد علوم خصوصاً حدیث، فقہ، اصول، تصوف، ہیئت، توقیت، ریاضی، جفر، تکسیر کا امام احمد رضا سے درس لیا اور افتا کی تربیت بھی حاصل کی۔ امام احمد رضا قدس سرہ کی سنتوں بھری نورانی پر کیف زندگی اور مستفقانہ طرز تربیت آپ کو اتنا بھا گیا کہ ایک سال بعد ہی ۱۳۲۲ھ/۱۹۰۴ء میں حلقہ ارادت میں داخل ہو گئے پھر تازہ زندگی اس عظیم مربی و محسن کے گن گاتے رہے، ان کے انداز تربیت کا فیض تقسیم کرتے رہے، ان کے عشق رسول کی برکتیں بانٹتے رہے، ان کے چھوڑے ہوئے مشن کو آگے بڑھاتے رہے۔

سب سے پہلے امام احمد رضا کی مفصل سوانح ”حیات اعلیٰ حضرت“ کے نام سے چار جلدوں میں آپ ہی کے قلم سے وجود میں آئی۔ اعلیٰ حضرت کے رسائل کی سب سے پہلی فہرست ”اجمل المعداد لتالیفات المجدد“ کے نام سے آپ نے مرتب فرمائی۔ اعلیٰ حضرت کے وصال کے بعد حضرت مفتی اعظم کے اصرار پر غالباً ۱۹۴۴ء میں ملک العلماء بریلی شریف تشریف لے گئے اور تین مہینہ شب و روز کی جانفشانی کے بعد درجنوں سے زائد رسائل رضویہ کے منشر مسودات ترتیب دیئے، اپنے قلم سے ان کے مبیضے تیار کئے پھر کئی رسائل کی اپنی نگرانی میں کتابت کرائی۔

امام احمد رضا نے بھی اپنے اس جاں نثار کو خوب نوازا۔ فراغت کے سال ۱۳۲۵ھ ہی میں اپنی سند قرآن حدیث و فقہ، قرأت کے ساتھ جملہ سلاسل بیعت کی اجازت اپنے قلم خاص سے تحریر فرما کر عطا کی۔ درسیات کی تکمیل کے بعد اپنے ہی سایہ کرم میں جگہ عنایت فرمائی، ”ملک العلماء“ اور ”فاضل بہار“ کا شاندار لقب عطا فرمایا، ہر مشکل میں دستگیر کی، ہر موڑ پر رہنمائی کی، ہر شفقت سے نوازا۔ ملک العلماء جب اپنی تصانیف بغرض اصلاح اعلیٰ حضرت قدس سرہ کی بارگاہ میں بھیجتے تو بے پناہ مصروفیات اور ضعف و علالت کے باوجود بھرپور توجہ کے ساتھ اعلیٰ حضرت اسے ملاحظہ کرتے، اپنی گرانقدر اصلاحات سے نوازتے۔ مختصر یہ کہ حضرت ملک العلماء اپنے مشفق مربی کے فیضان کرم سے ہمہ دم سرفراز رہے۔ حضرت ملک العلماء جید عالم دین ہونے کے ساتھ ساتھ بڑے بااوقات شخص

تھے۔ ضعیفی میں بھی رات گئے تک تصنیف و تالیف اور مطالعہ میں مصروف رہتے۔ اسی توجہ اور انہماک کا اثر تھا کہ درس و افتاء، وعظ و تذکیر، درس قرآن، امامت و بیعت، اسفار کی کثرت جیسے اہم مشاغل کے باوجود آپ سے ستر سے زائد تصانیف یادگار ہیں۔ تصنیف و تالیف کا یہ سلسلہ آپ کی شب رحلت (دوشنبہ ۱۹ جمادی الاخریٰ / ۱۸ نومبر ۱۹۶۲ء) تک جاری رہا۔

☆ سرور القلب المحزون فی الصبر عن نور العیون:

زندگی کیا ہے، عناصر میں ظہور ترکیب

موت کیا ہے، انہیں اجزا کا پریشاں ہونا

اس رسالہ میں حضرت ملک العلماء نے موت کی چشم کشا اسلامی حقیقت اور دنیا کی بے ثبات رنگینیوں کے آلام روزگار کے ساتھ تصادم کا جو اثر خیز نقشہ کھینچا ہے وہ موت کی غیر مرئی حقیقت کو تھوڑی دیر کے واسطے پیکر محسوس میں لاکھڑا کرتا ہے۔

حضرت ملک العلماء ۱۳۳۴ھ / ۱۹۱۶ء میں شہسرام مدرسہ خانقاہ کبیرہ میں صدر مدرس کی حیثیت سے تشریف لے گئے جہاں ۱۳۳۹ھ تک آپ کا قیام رہا۔ حضرت نے حسب سابق دیگر دینی اور علمی مشاغل کی طرح تصنیف و تالیف کا سلسلہ یہاں بھی جاری رکھا۔ تقریباً چھ سالہ قیام کی اس مختصر مدت میں ۱۔ گنجینہ مناظرہ۔ ۲۔ کشف الستور عن مناظرۃ رامپور۔ ۳۔ مؤذن الاوقات۔ ۴۔ بدر السلام لمہقات کل الصلوٰۃ و الصیام۔ ۵۔ عافیہ۔ ۶۔ وافیہ۔ ۷۔ تقریب۔ ۸۔ تذہیب۔ ۹۔ القصر المہین علی بناء المعنی۔ ۱۰۔ نظم المہانی فی حروف المعانی۔ ۱۱۔ تحفۃ الاحباب فی فتح الکوة والباب۔ ۱۲۔ تحفۃ الاحبار فی احوال الاخیار۔ ۱۳۔ الاکسیر فی علم التفسیر اور۔ ۱۴۔ سرور القلب المحزون فی الصبر عن نور العیون جیسی گرانقدر تصانیف آپ کے قلم سے وجود میں آئیں بلکہ صحیح البہاری المعروف بہ جامع الرضوی کی تصنیف ابتدا بھی شہسرام ہی میں ہوئی۔

پیش نظر کتاب ”سرور القلب المحزون“ ایک المناک حادثہ کی یادگار ہے۔

مصنف علیہ الرحمہ اس سلسلہ میں خود کتاب کے آغاز میں رقم طراز ہیں:

”جب ۲۹ ذی قعدہ ۱۳۳۸ھ روز یکشنبہ مطابق ۱۵ اگست ۱۹۲۰ء کو میری

چھوٹی لڑکی ولیہ خاتون بھر ۵ سال ۳ ماہ ۴ یوم بعارضہ فصلی ۱۱ اگھنے کی علالت میں اس

دنیا کو خیر آباد کہہ کر اپنے حقیقی مکان کو سدھاری تو اس کی جدائی کا ہمارے دل پر سخت صدمہ ہوا اور زمانہ تک اس کی گوری صورت پر اس کی پیاری باتیں یاد آ کر دل کو لے چین اور پریشان کرتی رہیں۔ میں اگرچہ طرح طرح سے اپنے دل کو سمجھاتا مگر اس کا صدمہ کبھی کم نہ ہوتا تھا۔ ایک دن مجھے خیال ہوا کہ امام جلال الدین سیوطی رحمۃ اللہ علیہ کی کتاب مستطاب ”شرح الصدور بشرح حال الموتی و القبور“ دیکھنا چاہیے۔ اس میں ایسی حدیثیں اور واقعات ضرور درج ہوں گے جس سے دل غمگین کو صبر اور تسلی ہو۔ چنانچہ میں نے اس کا مطالعہ شروع کیا، اس کتاب کی برکت سے میرا غم نصف دور ہو گیا۔ اس لئے محض رفاہ عام کے لئے اس کی ان احادیث کا ترجمہ جن سے غمگین دل کو صبر اور تسلی ہو، میں نے لکھ کر اس کا نام سرور القلب الحزون فی الصبر عن نور العیون رکھا۔“

اس کتاب میں بیشتر روایات و واقعات امام جلال الدین سیوطی قدس سرہ کی تصنیف ”شرح الصدور“ کے حوالے سے ذکر ہیں۔ مصنف علیہ الرحمہ نے اپنے مطالعہ میں آنے والی مزید دیگر کتابوں کے افادات بھی پیش کئے ہیں پھر اخیر میں بعض احباب کی خواہش پر چند سال کے بعد تکفین و تدفین سے متعلق فقہی احکام و مسائل کا بھی اضافہ فرمایا۔ اس طور سے دلوں کو نرم اور بارگاہ کریم کی جانب متوجہ کرنے والی یہ کتاب جہاں حضرت مصنف کی علمی اور دینی یادگار ہے، وہیں اپنے داخلی جذب و اثر اور عمدہ طرز تعبیر کی اثر انگیز خوبیاں بھی رکھتی ہے۔ یہ اس قابل ہے کہ ہر نگاہ مومن اس کا مطالعہ کرے اور ہر دینی گھر اس کی برکتوں سے مستفید ہو۔

راقم ارشاد احمد رضوی ۱۹۹۹ء میں مقالات شارح بخاری کی ترتیب کے دوران مختلف لائبریریوں کو دیکھ رہا تھا۔ اسی دوران مادر علمی دارالعلوم خیر یہ نظامیہ شہرام کے نظامی دارالمطالعہ میں ماہنامہ المیزان کچھو چھو شریف کی فائل نظر سے گزری۔ اس میں یہ پوری کتاب قسطوں میں چھپی دیکھی۔ بارگاہ رضا کی غلامانہ نسبت کی وجہ سے اس دربار سے وابستہ ہر ذرے سے راقم کو والہانہ انسیت ہے، حضرت ملک العلماء تواعلیٰ حضرت کے اعزاز شدرو حانی چشم و چراغ ٹھہرے، پھر یہ کیسے ممکن تھا کہ صرف نظر کرتے ہوئے گذر جاتا۔ شارح بخاری علامہ مفتی محمد شریف الحق امجدی علیہ الرحمہ کے کچھ مقالات کے ساتھ ساتھ ان تمام قسطوں کی زیر اس بھی اپنے ساتھ مبارک پور لیتا آیا۔ ارادہ تھا کہ کبھی اسے

ترتیب دے کر شائع کروں گا۔

حسن اتفاق کہ گرامی قدر مولانا انور علی نظامی مصباحی زید مجدہم فقہی سمینار میں شرکت کی غرض سے اشرفیہ تشریف لائے۔ ان سے گفتگو کے دوران اس کتاب کا تذکرہ بھی نکل آیا۔ انہوں نے از خود فوراً اپنے اشاعتی مکتبہ مجمع علمی ہزار پباغ کے زیر اہتمام اس کی اشاعت و طباعت کی پیش کش کر دی اور تصحیح و مقابلہ اور پروف ریڈنگ وغیرہ کے معاملات میرے سپرد کئے۔ ان کی پیش کش سے راقم کو حوصلہ ہوا۔ اب ساری قسطوں کو بغور پڑھنا شروع کیا۔ بعض قسطوں میں بے ترتیبی اور بے ربطی محسوس ہوئی، دوسری الجھن یہ ہوئی کہ الیمز ان کے ہر صفحہ پر سن اور مہینہ کی طباعت کا اہتمام نہ تھا صرف پہلے صفحہ پر اس کا ذکر تھا۔ عجلت میں ہر قسط پر لکھ نہ سکا کہ یہ کس سن اور کس کے ماہ کے شمارے میں شائع ہوئی، اس لئے قسطوں کی ترتیب بھی مبہم تھی۔ میں اس کی باضابطہ ترتیب کے لئے کچھ کچھ تشریف کیا۔ حسن اتفاق کہ احمد اشرف ہال کی مختار اشرف لائبریری میں الیمز ان کی مطلوبہ فائل منتشر حالت میں مل گئی۔ میں نے ذرا سی محنت کے بعد اپنے مطلوبہ شمارے نکال لئے۔ ان سے قسطوں کی ترتیب بھی ہوگی اور ایک قسط کی زیر اس رہ گئی تھی، وہ بھی حاصل کر لی۔ اس طور سے پوری کتاب حاصل ہو گئی۔

اپریل ۲۰۰۰ء کے اواخر میں اپنی بعض علمی ضروریات کے لئے علی گڑھ کا سفر ہوا، جہاں حضرت ملک العلماء کے صاحبزادے ڈاکٹر مختار الدین احمد صاحب رہتے ہیں۔ یہ مکمل قسطیں بھی اپنے ساتھ لیتا گیا۔ سوچا کہ ان کے سامنے پیش کر دوں، ہو سکتا ہے وہ کچھ مفید راہنمائی فرمائیں جبکہ خود ڈاکٹر صاحب بھی ان قسطوں کے متلاشی تھے اور اس سلسلہ میں راقم کو خط بھی لکھ چکے تھے۔ اسے محض تائید ایزدی ہی کہا جائے گا کہ جب ڈاکٹر صاحب نے قسطیں ملاحظہ کیں تو جہاں مفید مشوروں سے نوازا، وہیں اس کے دو خطی نسخے بھی اپنے ذخیرہ کتب سے نکال کر دیئے۔ میرے حاشیہ خیال میں بھی یہ بات نہیں تھی کہ اس کا مخطوطہ بھی ہاتھ آ جائے گا۔ اس کرم فرمائی پر میں نے ڈاکٹر صاحب کا تہہ دل سے شکر یہ ادا کیا۔

ان مخطوطوں میں پہلا نسخہ خود حضرت ملک العلماء قدس سرہ کے دست مبارک کا تحریر کردہ ہے، دوسرا ان کے کسی نیاز مند شاگرد کا۔ دونوں سے میں نے زیر اس کا مقابلہ کیا۔ بہت سی کیاں پوری ہوئیں، خامیوں کی اصلاح ہوئی، بعض اقتباسات رہ گئے تھے ان

کا اضافہ ہوا۔ ان مراحل سے گزر کر یہ مبارک کتاب اب آپ کے ہاتھوں میں ہے۔
اس مبارک تصنیف کو عصر حاضر کے ذوق مطالعہ سے قریب کرنے کی خاطر راقم
نے حسب ذیل تصرفات بھی کئے ہیں:

☆ دونوں نسخے طرز قدیم کے مطابق مسلسل لکھے ہوئے تھے، راقم نے اپنی صواب دید کے
مطابق اس کی پیرا گرافنگ کی۔

☆ ایسے الفاظ جن کا رسم الخط اب متروک ہو چکا ہے، اسے عصری اسلوب میں لکھوایا مثلاً
اوس کو اس، اون کو ان، ملکر کو مل کر وغیرہ۔

☆ صحابہ کرام کے اسمائے گرامی کے ساتھ ”رضی اللہ تعالیٰ عنہ“ اور دیگر صلحائے امت کے
اسما کے ساتھ علیہ الرحمہ، قدس سرہ کا التزام رکھا۔ حضرت مصنف علیہ الرحمہ نے بھی خطی نسخہ
میں اکثر مقامات پر اس کا اہتمام فرمایا ہے گو قسط و ارشاعت میں اس کا التزام نہیں۔

☆ یہ اس کتاب کی تیسری اشاعت ہے۔ پہلی اشاعت ماہنامہ المیز ان کچھو چھ شریف کے
ستمبر ۱۹۷۲ تا مئی ۱۹۷۳ء کے شماروں میں آٹھ قسطوں میں مکمل ہوئی۔

ادارہ المیز ان اس کی تقریب اشاعت میں لکھتا ہے:

”مولانا سید محمد مدنی اشرفی جیلانی اپنے دورہ تبلیغ کے سلسلے میں شہر پٹنہ (بہار)

پہنچے تو انہیں معلوم ہوا کہ حضرت ملک العلماء مولانا محمد ظفر الدین صاحب رضوی رحمۃ
اللہ علیہ کی ایک غیر مطبوعہ نادر تالیف ہے جس کا نام ”سرور القلب الخرون فی الصبر عن نور
العیون“ ہے۔ مولانا مدنی نے مذکورہ کتاب کی اشاعت و بقا کے لئے حضرت ملک العلماء کی
صاحبزادی اور ان کے داماد جناب محی الدین صاحب دونوں کو پیغام بھیجا اور یہ بات طے
پاگئی کہ اس کی اشاعت ماہنامہ المیز ان میں بلا قسط ہوتی رہے گی۔ ادارہ المیز ان جناب محی
الدین صاحب کا ممنون کرم ہے کہ انہوں نے ہمیں اشاعت کی اجازت بھی مرحمت کی اور کتاب
کا اصل نسخہ بھی..... ہم نے زمانہ کی موجودہ علمی پر آشوبی کے پیش نظر اس کتاب کا نام ”اسلامی
نظریہ موت“ تجویز کیا ہے، تاکہ عام سطح کے لوگ بھی معنوی طور پر اس سے بہرہ مند ہو سکیں۔“

(ماہنامہ المیز ان، کچھو چھ شریف، ستمبر ۱۹۷۲ء، ص ۵۰، ۵۱)

یہ رسالہ دوسری بار ۱۴۰۳ھ میں پٹنہ سے کتابی شکل میں شائع ہوا۔ ڈاکٹر مختار

الدین احمد صاحب لکھتے ہیں:

”سرور القلب المحزون فی الصبر عن نور العیون“ علامہ جلال الدین سیوطی (متوفی ۹۱۱ھ) کی ”شرح الصدور بشرح حال الموقی والقبور“ کا اردو زبان میں ترجمہ جو اواخر ۱۳۳۸ھ میں تمام ہوا۔ رجب ۱۳۳۶ھ میں مصنف کے دوستوں مولوی نعیم الحق ساکن منیر شریف ضلع پٹنہ اور حکیم محمد ہاشم کی فرمائش پر چند ضروری مسائل کا بطور تتمہ اضافہ کیا گیا۔ تاریخ تکمیل ۲۵ رجب المرجب ۱۳۳۶ھ صفحات ۹۷ بخط مصنف محفوظ دوسرا نسخہ مع اضافہ صفحات ۱۱۲ بھی کتب خانے میں محفوظ ہے۔

یہ رسالہ والد صاحب رحمۃ اللہ علیہ کی رحلت کے بعد ان کے جاں نثار معتقد و مستر شد حافظ عبدالحفیظ اشرفی صاحب صدر مدرس ادارہ شریعہ پٹنہ نے ربیع الاول شریف ۱۴۰۳ھ میں پٹنہ سے شائع کر دیا ہے۔ لیکن وجہ تالیف و ترجمہ پر مشتمل اوراق جو ضروری تھے، حذف کر دیئے گئے ہیں۔“ (حیات ملک العلماء، ص ۲۴، ۲۵)

ادارہ المیزان کا تجویز کردہ نام عصر حاضر کے مطابق ہے اور موضوع پر بھرپور روشنی بھی ڈالتا ہے، اس لئے راقم بھی اسی کو برقرار رکھتا ہے۔

ڈاکٹر صاحب نے روایات کے حوالوں کی تخریج کا بھی مشورہ دیا تھا لیکن اسے دو وجہ سے دانستہ چھوڑ دیا گیا۔ اولاً یہ کام کافی محنت طلب تھا اور عام قاری کے مطلب کا بھی نہیں۔ ثانیاً اس کی اکثر مرویات اپنے حوالوں کے ساتھ شرح الصدور کے عربی نسخہ میں موجود ہیں۔ اہل ذوق اس سے رجوع کر سکتے ہیں۔

کتاب کی افادیت اور اہمیت تبصرہ سے بالاتر ہے۔ قاری زبان و بیان، حسن ترتیب اور ذوق انتخاب کی داد دیئے بغیر نہیں رہ سکتا۔ اخیر میں مسائل میت کا اضافہ بھی خوب ہے۔ اس سے کتاب کی افادیت دو چند ہو جاتی ہے۔ اب یہ صرف تذکیری کتاب نہیں رہ جاتی بلکہ دلوں میں لرزش اور آخرت کی تڑپ پیدا کرنے والی روایات اور اہم ترین گرانقدر مسائل کے خوبصورت گلدستے کی شکل اختیار کر لیتی ہے۔ مولا تعالیٰ اس کے افادات علم فرمائے۔ مرتب کے لئے مصنف علیہ الرحمہ کے فیوض و برکات کی توجہ کا ذریعہ بنائے اور مجمع علمی کے جملہ اراکین کو جزائے خیر سے نوازے آمین بجاہ النبی الامین علیہ اکرم صلوٰۃ و افضل التسلیم!

☆☆☆

ملک العلماء کے صاحبزادے

پروفیسر مختار الدین احمد - ایک باذوق ادیب

پروفیسر مختار الدین احمد ایک محقق ادیب کی حیثیت سے بین الاقوامی شہرت رکھتے ہیں۔ ملک العلماء کے یہ نامور صاحبزادے ۱۳۳۶ھ میں شہسرام میں پیدا ہوئے، اس وقت ملک العلماء خانقاہ کبیر یہ شہسرام کے مدرس اول تھے۔ ان کی والدہ ماجدہ صابرہ اور زاہدہ خاتون تھیں۔ جب یہ چار سال کے ہوئے تو دیندار بزرگ حافظ شرف الدین احمد نے آپ کی بسملہ خوانی کی رسم ادا کی۔ ابتدائی تعلیم والدہ ماجدہ سے حاصل کی اور قرآن حکیم کے چند پارے اپنے نانا منشی محمد واعظ الحق سے پڑھے پھر مدرسہ اسلامیہ شمس الہدیٰ پٹنہ چلے آئے جہاں ملک العلماء کے زیر سایہ وہاں کے اساتذہ سے فضیلت تک کی کتابیں پڑھیں۔ فاضل دینیات کے امتحان میں وہ بہار اڑیسہ کے طلبہ میں اول آئے اور فاضل حدیث کے امتحان میں بہار میں اول رہے۔ اس کے اعزاز میں انہیں سر فخر الدین گولڈ میڈل اور سید عبدالعزیز گولڈ میڈل انعام میں ملے۔ یہ دونوں شخصیتیں بہار کی وزیر تعلیم تھیں۔

دینی درسگاہ کے بعد عصری دانشگاہ کا رخ کیا۔ ۱۹۴۱ء میں مسلم ہائی اسکول پٹنہ میں داخلہ لے لیا اور اچھے نمبروں سے میٹرکولیشن میں پاس ہوئے۔ ۱۹۴۳ء میں علی گڑھ آگئے اور یہیں سے انٹرنی بی اے اور ایم اے عربی کیا۔ ۱۹۵۲ء میں عبدالعزیز مبینی کی نگرانی میں پی ایچ ڈی مکمل کی۔ ۱۹۵۳ء میں شعبہ عربی میں لکچرر ہوئے۔ اسی سال انہیں شرق اوسط اور انگلستان میں ریسرچ اور اعلیٰ تعلیم کے لئے روکیفلر فاؤنڈیشن کی فیلوشپ پیش ہوئی۔ انہوں نے عراق، لبنان، مصر، ترکی، فرانس، جرمنی کے علمی سفر کئے۔ ہالینڈ میں تین چار ماہ لائیڈن یونیورسٹی لائبریری میں کام کرتے رہے۔ انگلستان اور اسکاٹ لینڈ کی شاید ہی کوئی یونیورسٹی اور لائبریری ہو، جہاں وہ اپنے علمی مقالے کے سلسلے میں معلومات جمع کرنے نہ گئے ہوں۔ آپ پروفیسر ہملٹن گب کے ممتاز شاگردوں میں ہیں۔ انہیں کی نگرانی میں کام کر کے آکسفورڈ یونیورسٹی سے ڈی فل کی ڈگری حاصل کی۔

آپ ۱۹۵۸ء میں ادارہ علوم اسلامیہ مسلم یونیورسٹی علی گڑھ میں ریڈر اور بعد کو

اس کے ڈائریکٹر مقرر ہوئے۔ ۱۹۶۸ء میں شعبہ عربی کے پروفیسر اور صدر مقرر ہوئے۔
 ۱۹۷۵ء میں آرٹس فیکلٹی کے ڈین بنے۔ آپ اگزیکٹو کونسل اور مسلم یونیورسٹی کورٹ کے
 رکن بھی رہے ہیں۔ مجلہ علوم اسلامیہ کی تاسیس آپ ہی کا کارنامہ ہے جو بارہ سال تک
 آپ کی ادارت میں شائع ہوتا رہا۔ ۱۹۷۶ء میں انہوں نے ایک بین الاقوامی ادارہ الجمع
 للعلمی الہندی کی بنیاد ڈالی جہاں سے بین الاقوامی شہرت کا ایک اعلیٰ تحقیقی رسالہ مرتب کر
 کے شائع کرتے رہے۔ شرق اوسط کی بیشتر علمی اکیڈمیوں نے انہیں اپنا رکن نامزد کیا، جن
 میں دمشق کی مجمع اللغة العربیہ، عمان کی مجمع اللغة العربیہ الاردنیہ، قاہرہ کی الجمعیتہ العالمیہ
 لاحیاء التراث العربی، شرق اردن کی الجمع الملکی لبحوث الحضارة الاسلامیہ اور عمان کی
 موسستہ آل البیت للفکر الاسلامی قابل ذکر ہیں۔ دمشق کے الجمع للعلمی کے یہ چوتھے
 ہندوستانی مستقل رکن ہیں۔ (مختار نامہ) ۱۹۷۹ء میں صدر جمہوریہ ہند نے عربی زبان
 وادب میں علمی اور تحقیقی کاموں کی بدولت انہیں سرٹی فکیٹ آف آنرز سے نوازا۔ آپ کی
 متعدد عربی کتابیں اور مضامین ہندوستان، پاکستان اور لبنان سے شہاہ ہو چکی ہیں۔

پروفیسر مختار الدین احمد اپنی ذات میں ایک انجمن ہیں۔ اضافی شرف کے ساتھ
 ذاتی خوبیوں کے بھی پیکر جمیل، خلیق، متواضع، ادب دوست، ادب آشنا، شفیق و مہربان،
 اہل علم کے رہنما، اہل ذوق کے دلدادہ، ہنس مکھ اور ظریف، متین اور بردبار، فہیم اور باوقار،
 رواں دواں دلچسپ انداز گفتگو کے مالک ایک علمی بزرگ ہیں۔ آپ کے علمی گوشوارے
 میں سب سے حاوی گوشہ ادب کا ہے اس لئے آپ کے تعارف کے لئے میں نے اسے ہی
 منتخب کیا۔

ادب اور ذوق ہمیشہ ایک دوسرے سے بغلگیر رہتے ہیں اور دونوں چیزیں
 پروفیسر مختار الدین احمد کا اعلامیہ کہی جاسکتی ہیں۔ علم و فن سے لے کر طرز رہائش تک ہر جگہ وہ
 ادب نواز اور ذوق آشنا نظر آتے ہیں۔ کتابوں اور خوبصورت چیزوں سے سجا سجا ڈرائنگ
 روم آپ کے باذوق، نفیس اور ادب آشنا طرز زندگی کا خوبصورت ثبوت ہے۔ طرز تحریر سے
 لے کر مطالعہ جاتی شغف کا ستھرا طور اور مرتب انداز زندگی تک کے سارے مناظر آپ کے
 اندر ایک انفرادی جمالیات کو روشن کرتے ہیں۔ آپ کی ظریفانہ ادبی گفتگو اور مین شائستہ
 لب و لہجہ بھی آپ کی زندگی کے اس رخ کو متعین کرتا نظر آتا ہے۔ قدرت کی انہیں وہی

خوبیوں کی وجہ سے آپ کے سارے علمی کارنامے اسی رنگ میں ڈوبے نظر آتے ہیں۔ نثر و نظم میں سہ لسانی (اردو، عربی، انگریزی) ادبی شاہکار آپ کے جمالیاتی ذوق کی دلکش یادگار ہیں۔

پروفیسر مختار الدین احمد کے ادبی سفر کا آغاز شعر و سخن سے ہوتا ہے پھر افسانے اور ڈرامے کی رنگین دنیا نے آپ کی توجہ اپنی جانب مبذول، کی اس کے بعد رفتہ رفتہ باضابطہ علمی اور تحقیقی ادب کی جانب متوجہ ہوئے۔

پروفیسر مختار الدین احمد کے ادبی جذبوں نے جب پہلے پہل شعر کے پیکر میں ڈھلنا شروع کیا تو عظیم آباد کے ادبی ماحول نے اس ذوق شعری کو اور جلا بخشی۔ مدرسہ شمس الہدیٰ کے ایک سینئر طالب علم عبدالکلیم حسرت/ارمان کی صحبت کے زیر اثر آپ کی شعر گوئی کا آغاز ہوا۔ سب سے پہلی غزل سائنس کالج کی ”بزم سخن“ میں سنائی پھر شغف پڑھتا گیا اور آپ مشاعروں کی رونق بڑھاتے رہے۔ تخلص ابتداء قیس عظیم آبادی پھر ضیا عظیم آبادی اس کے بعد آرزو کے رنگ اختیار کرتا رہا۔ علی گڑھ آنے کے بعد بھی مشق سخن جاری تھی۔ ایک دن اپنے استاد علامہ عبدالعزیز مبینی سے انہوں نے کہا کہ رات میں نے ایک غزل کہی ہے۔ مبینی صاحب نے کہا: اگر آپ یہ کہتے کہ رات میں نے ایک مضمون لکھا ہے تو مجھے زیادہ خوشی ہوتی۔ مختار صاحب کے ذہن نے اس خوشگوار تنبیہ کے مفید اثرات محسوس کئے۔ انہیں نثر کا افادی دائرہ اور مطالعہ جاتی کینوس زیادہ وسیع نظر آیا، اس لئے انہوں نے اس صنف سخن کو مکمل طور سے خیر آباد کہنے کا فیصلہ کر لیا۔ اب وہ اپنے تخلص ”آرزو“ سے بھی دستبردار ہو گئے ہیں اور ”مختار الدین احمد“ ہی ان کی شناخت ہو گئی ہے۔ لیکن شعور کے اس ابتدائی دور میں بھی آپ کی سنہری اور خوشگوار فکر نے ادب کے جو نکھرے نقش و نگار ابھارے ہیں، وہ آپ کے شعری ذوق کا ادبی رخ متعین کرنے کے لئے کافی ہیں۔ آپ کے بیشتر شعری سرمائے گردش ایام کی نذر ہو گئے لیکن مالک رام نے ”نذر مختار“ میں آپ کے حاصل شدہ کلام محفوظ کر دیئے ہیں۔ میں اسی ”نذر مختار“ سے ”شعر آرزو“ کا انتخاب پیش کرتا ہوں۔

جب کیا باز نظر چشم تما شائی نے

وسعتیں اپنی بڑھادیں تری رعنائی نے

تاب نظارہ کی کرتے ہیں طلب کیوں جلوے

ساری پونجی ہی لٹادی ہے تماشائی نے

لب ساحل ہے خود غرضوں کا میلہ میں نے جاؤں گا

تا ہی چاہتی ہے کشتی عمر رواں میری

پھول توڑے ہیں بہت باغ سے گلچیں نے مگر

فصل گل وسعت دامن کی دعا دیتی ہے

مری نگاہ کو بے امتیاز رہنے دے

حقیقتوں میں ہی پہاں مجاز رہنے دے

مجھے ڈر ہے صدا دونوں کی آپس میں نہ ٹکرائے

ادھر ہیں شیخ کے نعرے ادھر آواز قلقل ہے

عمل کے دو چار پھینک پانے ہو ختم بازی تو راستہ لے

کہاں ٹھہرنا، قیام کیسا، ہے سارا عالم قمار خانہ

تیری محفل ہے کہ مقتل ہے نظر بازوں کا

کوئی مجروح نظر، بسکل مرثیوں کوئی

اتنی ہی مشق تصور کی بڑھی جاتی ہے

جتنا آنکھوں سے ہوا جاتا ہے پہاں کوئی

گل رویوں سے الفت کرنی تھی، تقدیر میں رسوا ہونا تھا

ہردل میں کھٹکنا تھا مجھ کو، ہر آنکھ میں کانٹا ہونا تھا

مجنوں کی دعا میں کم سے کم یارب اثر اتنا ہونا تھا

ہر ذرے کو محمل ہونا تھا، ہر جلوے کو لیلیا ہونا تھا

تفریق حقیقت بے معنی، ہے جزو ہی گل کا آئینہ

ہر ذرے کو صحرا ہونا تھا، ہر قطرے کو دریا ہونا تھا

جلوے سے چمن کے بڑھتی ہے مجنوں نظروں کے بے باکی

جو پھول کھلے ہیں گلشن میں ان کو پس صحرا ہونا تھا

محروم نشیمن بلبل کی قسمت میں کہاں ہے جلوہ گل

گھٹ گھٹ کے قفس میں مرنا تھا یا سوکھ کے کانٹا ہونا تھا

ان شعروں میں شاعر کی فکری لطافت، ادبی رچاؤ اور ذوقی حسن کا نکھر انکھرا رنگ لفظ لفظ میں بسا ہوا نظر آتا ہے۔ سبک لفظوں کی تراش خراش، جلوہ معنی کی سحر طرازی، تغزل کا بہار یہ رنگ اور عشق و سرمستی کی دھن ہر لفظ کے ساز پر بجتی سنائی دیتی ہے۔ یہ غزل تو بڑی بہار یہ رنگ اور ادبی ترنگ کی ہے:

مری پیتابی دل ڈھونڈ لے گی خود ہی منزل کو
تو اے سعی عمل، نذر سکون کا رواں کیوں ہو

ہنسیں گر بجلیاں، ان کی خطا کیا ہے وہ بیگانہ
مرا جلتا نشیمن دیکھ کر خوش باغباں کیوں ہو

پنک کے سر کو مر جاؤں، جبیں کو گھس کے مٹ جاؤں
مگر ہر قدم پر اک فریب آستاں کیوں ہو

تلاش یار میں پائے سبک سے کام لیتا ہوں
مری وحشت خرابی دشت پر بارگراں کیوں ہو

تخل کا سبق لیتا رہے انساں اگر غم سے
خوشی حد سے گذر کر وجہ مرگ ناگہاں کیوں ہو

پڑی ہے رات بھر باقی، سحر کو تو بہ کر لینا
ابھی سے آرزوئے بادہ کش خوف ازاں کیوں ہو

تحقیق و جستجو کی خشک وادیوں کی آبلہ پائی عموماً لطافت طبع اور حسن ذوق کی خوشگوار حس کو منجمد کر کے رکھ دیتی ہے یا پھر مجروح کر کے کھر درا بنا دیتی ہے۔ اسی لئے محققین کی عمومی تحریریں خشک اور بے لطف ہوتی ہیں لیکن جنہیں حسن ازل سے لطیف جذبے ملے ہیں، وہ خارزاروں سے الجھنے اور ٹھوکروں سے کھیلنے کے باوجود دھڑکتے دل کی ترنگیں اور حسن آشنا لطیف جذبے رکھتے ہیں۔ اس لئے ان کی زندگی کا ہر لمحہ حسن فطرت کی رنگینیوں سے جگمگاتا نظر آتا ہے اور اس کا دلکش عکس ان کے شب و روز کے آئینے میں جھلملاتا محسوس ہوتا ہے۔ خوش طبعی، ظرافت، ہنستے مسکراتے لمحے اور کھلکھلاتے بول بھی انہیں جگمگاتی رنگینیوں کا حصہ ہیں۔ پروفیسر مختار الدین کا ذوق بھی حسن ازل کی اس رنگینی

سے آباد ہے۔ دلچسپ لب و لہجے کے مالک پروفیسر مختار الدین احمد اپنی مجلس گفتگو میں بھی شگفتگی طبع سے پھول کھلاتے رہتے ہیں اور ان کی تحریروں میں بھی ظرافت، متین پیرائے میں اپنی زعفران زاریاں قدم قدم پر تقسیم کرتی چلی جاتی ہے۔

آکسفورڈ کی ایک بھیگی ہوئی شام کا ذکر کرتے ہوئے لکھتے ہیں:

”طے یہ ہوا کہ کمرے میں ہی کچھ کیا جائے۔ بریانی اور بہت زوردار مرغاپکا۔ یہ سب عزیز صاحب کی نگرانی میں ہوا اور نہ بیشتر اس فن شریف سے اسی قدر واقف تھے جس قدر عام امریکی ہندوستان سے اور ٹنڈن جی علی گڑھ سے“ (پھول کھلے ہیں گلشن گلشن ص ۱۸۱)

اپنے علی گڑھ کے دوست محمد علی صاحب کا جو کلکتہ میوزیم کے انچارج تھے، ذکر کرتے ہوئے لکھتے ہیں:

”محمد علی ہم لوگوں کو اپنے خاص شعبے میں لے گئے اور ہزاروں سال پہلے کے ایک مفقود نسل جانور کے عظیم الشان اور ہیبت ناک ڈھانچے کے سائے میں کھڑا ہو کر انہوں نے مرحوم کے اوصاف و خصائل اور شجرہ نسب تک اس روانی سے سنا دیا جیسے ان کا مرحوم سے برسوں کا دوستانہ رہا ہو۔“ (یادوں کے چراغ ص ۷۹)

آپ کے آکسفورڈ کے سفر کی ڈائری میں، جو ”زہے روانی عمرے کہ در سفر گذرد“ کے نام سے ”نقوش لاہور“ میں شائع ہوئی۔ اس طرح کے بہت سے زعفران زار قطع نظر آتے ہیں۔ چند سے آپ بھی لطف اندوز ہوں۔ مختار الدین احمد صاحب آکسفورڈ سے کیمرج جا رہے ہیں۔ وہ لندن کی ٹرین کے مناظر کس انداز میں بیان کرتے ہیں۔ آپ بھی دیکھیے:

”میں نے ٹکٹ تھرڈ کلاس کا لیا ہے (یہاں دو ہی درجے ہوتے ہیں فرسٹ اور تھرڈ) لیکن ڈبے ایسے آرام دہ اور پر تکلف کہ پتہ ہی نہیں چلتا، کون تھرڈ ہے کون فرسٹ، یہاں ڈبے چھوٹے چھوٹے ہوتے ہیں۔ انگریز زندگی کی ساری عادات و خصائل میں ڈھکا چھپا رہتا ہے۔ اس کی ہر چیز ڈھکی چھپی ہونی چاہیے۔ لمبے ڈبوں میں پرائیویسی نہیں ہوتی اور ایسا معلوم ہوتا ہے جیسے ہم بازار میں بیٹھے ہیں۔ ہندوستان کے تھرڈ کلاس کے ڈبے یاد کیجئے۔ لوگوں کا ایک ہجوم ہے، بھانت بھانت کے لوگ جمع ہیں، کوئی اونگھ رہا ہے، کوئی سو رہا ہے، ایک صاحب کھانا تناول فرما رہے ہیں، دوسری طرف پان لگ رہے ہیں، ایک گوشے

میں تاش کھیلا جا رہا ہے تو دوسری طرف سیاسیات پر زور و شور سے گفتگو ہو رہی ہے، کوئی ہانپ رہا ہے، کوئی جما ہیاں لے رہا ہے، آپ کسی لڑکی کو دیکھ رہے ہیں، لڑکی والا آپ کا سوٹ کیس تاک رہا ہے۔ اب بتائیے پرائیویسی کہاں رہی۔ عشق کرنے اور شعر سوچنے کا بھی موقع نہیں ملتا۔“ (زہے روائی عمرے کہ در سفر گزرد۔ نقوش۔ لاہور ص ۶۲)

”ایک صاحب ابھی ٹکٹ دیکھ گئے۔ خواہ مخواہ زحمت فرمائی۔ پوری ٹرین میں ایک شخص بھی بغیر ٹکٹ کے نہ ہوگا۔ ہندوستان کے T.C. یہاں آ جائیں تو بڑی مایوسی ہو۔ سارے ذرائع آمدنی یکجہت بند۔ دوسرے صاحب ابھی چائے کو پوچھ گئے تھے۔ منٹوں میں لے آئے۔ میں نے چائے پیالے میں انڈیلی اور ایک سگریٹ سلگالی۔ ریٹران اسٹنٹ جب بل لے کے آیا تو اس نے مجھے دیکھا، پیسے لئے اور شکریہ ادا کر کے چلا گیا، بولا کچھ نہیں لیکن مجھے ایسا محسوس ہوا جیسے کہیں کوئی بات ایسی ہوئی ہے جو ہونی نہیں چاہیے تھی۔ اتفاق سے درتچے پر نگاہ پڑی تو معلوم ہوا یہ ڈبہ Non-Smokers کا تھا، سگریٹ پینے والوں کے لئے علیحدہ کمپارٹمنٹ ہوتے ہیں۔ میں یہاں بیٹھا تھا تو مجھے سگریٹ نہ پینی چاہیے تھی۔ پیرا تو کیا کہتا لیکن میرے نوجوان رفیق سفر نے بھی میری آزادی میں مغل ہونا پسند نہ کیا اور خاموش رہے۔ یہاں فرد اور اس کی خواہشوں کا احترام کرنا سکھایا جاتا ہے۔“

(زہے روائی عمرے کہ در سفر گزرد۔ نقوش ص ۶)

ایسی زعفران زار فکر جب علمی اور ادبی نثر کی جانب متوجہ ہوتی ہے تو اس میں بھی اپنا اچھوتا پن برقرار رکھتی ہے۔ ابتدا میں صرف نگارش سے تعلق خاطر رہا، اشاعت کی جانب توجہ نہ ہوئی۔ پہلا مطبوعہ مضمون تاثراتی ہے جو دہلی کے روزنامہ انصاری مئی ۱۹۳۶ء میں شائع ہوا۔ یہ ڈاکٹر مختار احمد انصاری کی وفات پر تحریری تاثرات تھے۔ آپ کا پہلا ادبی مطبوعہ مضمون ”خالق باری کے طرز کے بہاری مخطوطات ۱۹۴۰ء کے آس پاس“ مولوی عبدالحق کے رسالہ ”اردو“ میں شائع ہوا۔ اس کے بعد تحریر و نگارش کا ایک سلسلہ چل نکلا جو تاہنوز مسلسل جاری ہے۔ آپ کے گرانقدر تحقیقی اسلوب میں ترشے ہوئے ادبی مضامین اردو ادب، معاصر، معارف، برہان، علی گڑھ میگزین، تحریر، آجکل، غالب نامہ، ادبی دنیا، ہمایوں، ادب لطیف، عالمگیر، مخزن، نقوش، ماہ نو، اوراق، صحیفہ، جامعہ، اور سینٹریل کالج میگزین میں اشاعت پذیر ہوتے رہے۔ علی گڑھ کے مختلف رسائل مجلہ علوم اسلامیہ، فکر و نظر

علی گڑھ میگزین، تہذیب الاخلاق، مجلۃ الجمع العلمی الہندی تو آپ کی خاص تحریری جولانگاہ رہے۔ ان نثری تحریروں میں جو بیشتر تحقیق کے گوشے سے متعلق ہیں، آپ نے جو دلچسپ اور لطیف اسلوب اپنایا ہے، اس سے تحقیقی ادب عموماً محروم رہتا ہے۔ یہی سبب ہے کہ آپ کی تحریروں میں خشکی کا احساس نہیں ہوتا بلکہ ہر جگہ روانی اور لطافت کا ایک بہاؤ ملتا ہے جس سے قاری کی طبیعت مانوس ہوتی چلی جاتی رہے۔

آپ کی نثری نگارشات نے عربی اور اردو دونوں زبانوں کے ادب میں گرانقدر اضافے کئے ہیں۔ ”مجلۃ الجمع العلمی الہندی“ میں آپ کے بہت سارے عربی نثر کے شہ پارے بکھرے پڑے ہیں۔ عرب کی علمی دنیا سے آپ کے وسیع رابطے ہیں۔ مشاہیر عرب کے نام آپ نے جو خطوط لکھے ہیں، ان کے مطالعے سے بھی آپ کی عربی ادب پر گرفت محسوس کی جاسکتی ہے۔ آپ کی تحقیقی نثر میں بھی سہل ممتنع کا انداز، خوبصورت روانی، اچھوتی دلکشی اور دلوں کو موہ لینے والا انداز پایا جاتا ہے۔ میں اپنے ان تاثرات کو آپ کی عربی اور اردو نثر کے چند اقتباسات سے اعتبار دیتا ہوں۔

مشہور اسلامی فلسفی ابو یوسف کندی کے حالات زندگی پر روشنی ڈالتے ہوئے لکھتے ہیں:

”ولاشك ان بدء حيلة الكندي مع ترعرع علم الكلام الناشئ و ازدهاره وسط حركة فكرية قوية و عناية بالعلم - وضعت امهات كتب الفكر الفلسفي تحت نظر المسلمين وقد اتاح للكندي تحصيل معارف واسعة، فيها كثير من العناصر الممتازة و كان عقله يتغذى من قراءة الكتب المنقولة على اختلافها و من الضلة المباشرة بكبار المترجمين الاولين، و من المشاركة في المناظرات و الابحاث الكلامية و الفلسفية المتنوعة التي لم تكن تخلو منها مجالس الخلفاء و تدل مولفات الكندي على تبهر في انواع العلوم و على شمول لكل ما كان يعنى مفكرى عصره من علوم كلامية او فلسفية بالمعنى الواسع..... والحقيقتہ ان استعراض اسماء كتبه يدل على شمول لميادين المعرفة منقطع النظير، و على انواع من الاهتمام بكل الاتجاهات و التيارات الفكرية في عصره لا تنهيا الا للعقول الكبيرة۔“

(مجلتہ المجمع العلمی الہندی - ۱۹۷۸م ص ۲۵۹)

عربی کی اس بلیغ عبارت کا لطف اہل زبان ہی اٹھا سکتے ہیں۔ اردو زبان کے دلچسپ اقتباسات میں سے کچھ پیش ہو چکے۔ اب یہاں دو تین تحقیقی لطیف اور بہار یہ رنگ کی نثر کے اقتباسات پیش کرتا ہوں۔ غالب سیریز کے مرتبات نقد غالب، احوال غالب اور گنجینہ غالب میں آپ کے کئی مضامین درج ہیں۔ ”سز غالب در حدیث دیگران“ میں ”سیردہلی“ کے مصنف شیخ محمد ریاض الدین امجد کا تعارف کراتے ہوئے رقم طراز ہیں:

”مصنف کے متعلق زیادہ اطلاع نہ مل سکی۔ اس سفر نامہ سے جو کچھ معلوم ہو سکا وہ یہ ہے: پورا نام ریاض الدین امجد ہے۔ معلوم نہیں امجد تخلص ہے یا کیا، غزلوں میں تو ریاض تخلص ملتا ہے۔ ممکن ہے دونوں تخلص ہوں۔ اصلی وطن سندیلہ تھا۔ قیام متھرا میں تھا۔ ان کے چھوٹے بھائی مولوی نیاز علی دہلی کے سررشتہ تعلیم میں سب انسپکٹر تھے پھر ۱۸۶۰ء میں مدرس مدرسہ تعلیم المعلمین مقرر ہوئے۔ کتاب کی نثر میں بڑی شوخی اور رنگینی ہے۔ خوبصورت لڑکیوں، طوائفوں، کبھیوں کا ذکر بڑے خلوص، گہرے ذوق و شوق اور بے حد دلچسپی سے کرتے ہیں اور صفحے کا صفحہ اس ”ذکر انور“ پر خرچ کر دیتے ہیں۔ اس سفر نامے سے بہت اچھی روشنی اس بات پر پڑتی ہے کہ ۱۸۶۰ء میں دہلی میں مشہور طوائفیں کون سی تھیں اور ان کا رنگ ڈھنگ، طور طریقہ، پوشاک اور وضع قطع کیا تھی۔ اس سے یہ نتیجہ نکالنا غلط نہ ہوگا کہ سفر نامہ کی ترتیب کے وقت مصنف شباب کی مستیوں سے سرشار تھا اور عبارت کی رنگینی اور شوخی کی اصلی وجہ یہی ہے۔“ (حوال غالب ص ۵۱)

کیمبرج کے ”کورپس کرسٹی کالج“ کے ”بازوق“ لائبریرین صاحب کے ذوق کا ایک تماشہ دکھاتے ہوئے لکھتے ہیں:

”آپ جانتے ہیں کہ جو اپنے فن کے ماہر ہوتے ہیں، وہ کسی نہ کسی حد تک کھوئے رہتے ہیں اور سنک سے معلوم ہوتے ہیں۔ یہی حال ان حضرات کا تھا۔ وہ زبان و مکان سے بے نیاز ہو کر لوگوں کو کتابیں دکھا رہے تھے۔ ایک خاندان کہیں باہر سے کیمبرج آیا ہوا تھا۔ وہ کسی طرح ان کی زد میں آ گیا۔ یہ خاندان بوڑھے تھکے ہارے افراد پر مشتمل تھا۔ ایک بوڑھا مرد، تین بوڑھی عورتیں۔ ان حضرات نے معلومات کا دریا بہانا شروع کر دیا۔ وہ حوالہ پر حوالہ دیتے جا رہے تھے اور کتابوں پر کتابیں سامنے رکھے جا رہے تھے۔ یہی

نہیں انہوں نے ان لوگوں سے پڑھوانا شروع کیا۔ اس لئے کہ بد قسمتی سے ان کی نظر کمزور تھی اور عینک (ان کے بقول) ان کی بیوی کے پاس رہ گئی تھی۔ آدھ صفحہ ایک صفحہ تک تو خیر مضائقہ نہ تھا لیکن اس سے زیادہ کے لئے وہ تیار نہ تھے۔ بوڑھی عورتیں، دیر تک ان سے کھڑا رہنا مشکل تھا۔ عینک لگا کر لاطینی عبارتیں پڑھنا تو بڑا مشکل کام تھا۔ ایک نے بد قسمتی سے کسی مصنف کا نام لیا کہ میں جانتی ہوں، اس نے بھی یہ لکھا ہے۔ ارے صاحب! یہ تو ان کی طبع کے لئے ایک تازیانہ ہوا، وہ فوراً اس کتاب کو بھی لے آئے اور اس کی عبارتیں پڑھوانی شروع کیں۔ اسی اثنا میں ایک فرانسیسی ترجمے کا ذکر آیا۔ وہ بڑھے ایک الماری کی طرف، خواتین نے بہت کہا کہ رہنے دیجئے لیکن وہ بھلا کہاں ماننے والے تھے۔ لمحوں میں اس کو لے کر پھر ان پر مسلط۔ اب وہ ہیں کہ بار بار کہہ رہی ہیں کہ مجھے اب چائے پر جانا ہے۔ ہاں پروفیسر! یہ کتاب واقعی بہت دلچسپ ہے، میں پھر کبھی آؤں گی اور واقعی بڑا افسوس ہے کہ وقت بہت کم رہ گیا ہے لیکن وہ کسی طرح راضی نہ ہوتے تھے اور اس بات پر مصر تھے کہ زیر بحث مصنف کے خیالات جن جن اطالوی اور فرانسیسی مصنفین نے لئے ہیں، وہ ساری کتابیں ان خواتین کو دیکھ کر جانا چاہیے۔ خواتین کی عجیب حالت تھی۔ انہیں نو اور دیکھنے کا شوق ضرور تھا لیکن کچھ اس قسم کا جس طرح آزادی کے بعد لٹن لائبریری علی گڑھ میں کسی گاؤں کے کچھ مکھیا اور مہنت قسم کے لوگ لائبریری دیکھنے آئے۔ وسط ہال میں کھڑے ہو کر انہوں نے ادھر ادھر دیکھا اور بولے: ”یہاں تو بڑی پستکیں ہیں“ اور پھر وہ واپس ہو گئے۔ تو حضرت ان کا بھی معاملہ کچھ اسی قسم کا ہونے والا تھا لیکن یہ ہمارے پروفیسر کے چکر میں آ گئیں۔ ایک ان میں سے زیادہ سوجھ بوجھ کی تھیں۔ انہیں اب یاد آیا کہ ان کی ٹرین چھوٹنے میں اب صرف آدھ گھنٹہ رہ گیا ہے، اس لئے کم از کم پروفیسر تو اجازت ہی دیں۔ ایک کسمن سی امریکی لڑکی ان سبھوں سے زیادہ ثابت قدم اور علم کی شوقین نکلی وہ بھی کسی طرح ہال میں ان لوگوں کے ساتھ گئی تھی اور یہاں پروفیسر کا مفت لکچر دیکھ کر اس قافلے میں شریک ہو گئی تھی۔ ان لوگوں کے جانے کے بعد بھی وہ بدستور ان کی کتابوں میں دلچسپی لیتی رہی۔

اب شام ہو چلی تھی اور لائبریری بند ہونے کا وقت ہو گیا تھا۔ وہ میرے پاس آئے اور بولے مجھے افسوس ہے کہ آپ سے بالکل باتیں نہ کر سکا۔ میں نے کہا، یہ میری کم

نصیبی ہے لیکن یقین فرمائیے میں آپ کے ارشادات سے برابر مستفید ہوتا رہا ہوں۔ (وہ میری میز کے دوسرے کنارے ہی پر کھڑے ہو کر سارے کرتب دکھا رہے تھے، گویا میرے سر پر ہی کھڑے ہو کر تقریر فرما رہے تھے) بولے، یہ کچھ نہیں۔ آپ چائے اس وقت ہمارے ساتھ پی رہے ہیں۔ میں کچھ کہنے والا ہی تھا کہ بولے: میں نے بیوی کو فون کر دیا ہے اور وہ ہم لوگوں کی اب منتظر ہوں گی اور دیکھئے (اس امر کی لڑکی کی طرف اشارہ کرتے ہوئے) میں نے انہیں بھی مدعو کر لیا ہے، یہ بھی ہمارے ساتھ چل رہی ہیں۔ یہ شخص بڑا تجربہ کار معلوم ہوتا تھا اور اپنے فنکار پر سارے اسلحہ آزمائے کا قائل تھا۔ چند منٹ میں ہم لوگ ان کے فلیٹ میں تھے۔ ان کی بیوی بڑی مذہبی اور خدا ترس تھیں۔ یہ بھی کچھ کم خدا ترس نہ تھے۔ فرق یہ تھا کہ یہ خدا کے ساتھ ساتھ اپنی بیوی سے بھی بے حد ڈرتے تھے۔“

(زہرہ روائی عمرے کہ در سفر گذرد۔ نقوش ص ۶۶، ۶۷)

۱۲ مئی ۱۹۵۴ء کی آکسفورڈ ڈائری میں اس کے دلکش مناظر کی تصویر کشی کس

بہار یہ انداز میں کرتے ہیں:

”یہاں کے میدان کس قدر شاداب، سبزہ کیسا خوبصورت اور پھول کتنے حسین ہیں۔ درختوں میں پھول ہی پھول ہیں، ہر طرح کے پھول، سفید پھول، سرخ پھول، گلابی پھول، زرد پھول۔ کیاریوں میں جو تیل بوٹے ہیں ان کا حسن اور بھی جاذب نظر ہے۔ میرے کالج سے سو قدم کے فاصلے پر کرائسٹ چرچ کا عظیم الشان کالج ہے اور وہاں کے پھول اس موسم میں اپنا جواب نہیں رکھتے۔ میں یہاں سے بیٹھا ہوا دیکھ رہا ہوں اور محفوظ ہو رہا ہوں۔ یہ پھول کیسے چمک رہے ہیں، کس طرح دمک رہے ہیں، کس قدر لطافت اور حسن رکھتے ہیں اور کیسا سرور اور تازگی بخش رہے ہیں۔ لوگ زندگی سے تھک کر، حالات سے عاجز آ کر، ناکامیوں سے مایوس ہو کر خودکشی کیوں کر لیتے ہیں۔ اس موسم میں فطرت کا حسن کیوں نہیں دیکھتے۔ سورج کی چمک، رات کے سکون، دن کے اجالے اور شب ماہ تاب سے لطف اندوز کیوں نہیں ہوتے۔ آکسفورڈ آکسفورڈ اور Cherwell میں کشتی رانی کے مناظر سے محفوظ کیوں نہیں ہوتے، ان سبزوں کے دونوں طرف بیٹھنے والوں اور زندگی سے لطف اندوز ہونے والوں کو ایک نظر کیوں نہیں دیکھتے اور خودکشی سے پہلے کرائسٹ چرچ کے سبزہ زاروں اور ان گنت رنگوں کے حسین ترین لہلہاتے پھولوں کی سیر

کیوں نہیں کر لیتے، آئیس خوبصورت جھیل میں حسین سفید بطوں کے پروں، ماڈلین کے ڈیر پارک میں ہرنوں کے قافلوں، ٹرنٹی کے شاداب میدانوں اور کرائسٹ چرچ کے سبزہ زار اور دلکش پھولوں کو دیکھ کر دل میں زندہ رہنے کی خواہش، کام کرنے کا شوق اور مناظر فطرت سے شاد کام ہونے کی امنگ اور حوصلہ کس درجہ بڑھ جاتا ہے۔“

(زہے روانی عمرے کے در سفر گذر دو۔ نقوش ۱۹۵۶ء ص ۶۱)

اب اخیر میں ایک گدگداتی ہوئی نثر سے بھی سرور حاصل کرتے ہوئے آگے بڑھے ہیں: ”شاہ صاحب ریڈیو بھی سناتے، خواص کی پان الاپچی سے ضیافت بھی کرتے اور ساتھ ساتھ باتیں بھی کئے جاتے۔ ان کی باتیں صبر کا پیمانہ لبریز کرنے کے لئے کافی ہوتیں، وہ خبریں سنتے جاتے اور ساتھ ہی اپنی عقل و فہم کے مطابق تبصرہ بھی کرتے جاتے۔ تبصرے کچھ ایسے ہوتے تھے کہ خبریں سننے کا سارا لطف کرکرا ہو جاتا۔ ایک دوسری کمزوری ان صاحب میں یہ تھی کہ اعلیٰ قسم کی کوئی تقریر ہو رہی ہے یا بہترین نظم سنائی جا رہی ہو، ہنٹر بول رہا ہو، چرچل کی تقریر ہو رہی ہو۔ انہیں اگر یاد آ گیا کہ اس وقت کسی دوسری جگہ سے طمنچہ جان کہیں گارہی ہیں بس فوراً ریڈیو کی سوئی گھما دیں گے۔ یہاں لوگوں کا یہ حال کہ ذوق و شوق سے آنکھیں بند کئے پورے انہماک سے کانگریس کے مطالبات کے سلسلے میں مسٹر ایمری وزیر ہند کی تقریر کے اقتباسات سن رہے ہیں اور اس طرف ریڈیو سیٹ پر لہریں بدلنے کی آواز پھٹ پھٹائی اور نغمہ بلند ہوا ”دلبر، دل آرا تیرے ناز نے، انداز نے گھائل کیا۔“ (نقوش ۱۹۵۸ء)

پروفیسر مختار الدین احمد کے نثری شہ پاروں سے لطف اندوز ہونے کے بعد ان کی ادبی کاوشوں کا بھی ایک سرسری جائزہ لیتے چلتے ہیں جس سے اندازہ ہو سکے گا کہ آپ نے اپنے دلکش قلم کی روشنائی سے علم و ادب کے کن کن ایوانوں میں اجالا کیا ہے۔ آپ کی مضافات، مرتبات اور مقالات کی تعداد خاصی ہے جن کی تفصیلات ”مختار نامہ“ مرتبہ عطا خورشید اور مہر الہی ندیم میں دیکھی جاسکتی ہیں۔ میں یہاں صرف ان کا شماریاتی جائزہ پیش کرتا ہوں۔ آپ نے درج ذیل عربی، اردو مضافات اور مرتبات سپرد قلم کیں:

(عربی) ۱۔ دیوان شعر الامین اسامہ بن منقذ الکنانی الشیزری۔ ۲۔

المختار من شعر ابن الدُمیثۃ۔ ۳۔ الحماسۃ البصریۃ لصدور الدین علی بن ابی

الفرج البصرى - ٤ - رسالة المبرد النحوى - ٥ - القصيدة الدالية للاعشى
الكبير مع شرح الشيزرى - ٦ - كتاب مجالس الميمنى

(اردو) - ١ - خطوط اكبر الہ آبادى - ٢ - ذاكر صاحب کے خط جلد سوم و چہارم
- ٣ - احوال غالب - ٤ - نقد غالب - ٥ - تذکرہ شعرائے خیر آباد (تاریخ فرخ آباد کا چوتھا
باب - از مفتی سید محمد ولی اللہ خیر آبادی) - ٦ - سیردہلی - ٧ - ریاض الدین امجد - ٨ - کر بل
کتھا - ٩ - گلشن ہند - ١٠ - حیدر بخش حیدری - (٢٨٩ شعرائے اردو کا تذکرہ) - ١١ - تذکرہ
آرزو - ١٢ - دیوان حضور (شیخ غلام یحییٰ حضور عظیم آبادی) - ١٣ - عبدالحق

ان مصنفات و مرتبات کے علاوہ عربی، اردو دونوں زبانوں میں آپ نے ادبی
اور شخصی موضوعات پر بڑے گرانقدر اور وسیع مقالات قلم بند کئے۔ عربی مقالات کا
موضوعاتی اشاریہ دیکھئے - ١ - ابو یوسف الکندى و رسالته فى الشعاعات - ٢ -
احمد بن یوسف الکاتب المعروف بابن الدابتہ - ٣ - الاستاد آصف على اصغر
فیضی - ٤ - استاد محمد کرد على و الہند - ٥ - عض المکتوبات النادرة - ٦ -
تحية من العلامة محمود شاكر - ٧ - ترجمته اسامته بن منقذ فى تاريخ
الاسلام للذہبی - ٨ - جمال الدین محمود بن على الاستادار - ٩ - حول ابن
میمون البغدادی - ١٠ - حيلة الميمنى كمار و اها بنفسه - ١١ - الدكتور
سمويل استرن - ١٢ - الدكتور السيد احمد - ١٣ - الدكتور السيد محمد
يوسف - ١٤ - الدكتور عبد الكريم جر مانوس - ١٥ - الدكتور عبد المعيد
خاں - ١٦ - الدكتور ميشيل الخورى - ١٧ - ديوان شعر بشار بن برد - ١٨ -
رسائل الاستاذ الميمنى و اليه - ١٩ - الشيخ محمد طيب المكي الرامبورى
- ٢٠ - الشيخ محمد يوسف البنورى - ٢١ - قصيد تان الاستاذ الميمنى
- ٢٢ - قصيدة الاعشى الكبير فى مدح النبى صلى الله تعالى عليه وسلم - ٢٣ -
كلمة الاستاذ الدكتور مختار الدين احمد - ٢٤ - مشاركة اللغة الاردية فى
الحضارة الاسلامية - ٢٥ - المقرئى و كتاب المقفى - ٢٦ - نسخته تاريخية
لمجمل اللغة لابن فارس - ٢٧ - نور القبس المختصر من المقتبس - ٢٨ -
وثيقته علمية تاريخية -

ادبی اور شخصی موضوعات پر آپ نے درج ذیل مقالات تحریر کئے:

- ۱۔ آبرو کے دو ٹکس۔ ۲۔ آثار غالب۔ ۳۔ آکسفورڈ سے۔ ۴۔ ابوالعناہیہ کی زہدیت شاعری
- ۵۔ ابوالعناہیہ کے کچھ غیر مطبوعہ اشعار۔ ۶۔ احمد بن یوسف الکاتب المعروف بہ ابن الدایہ۔ ۷۔ اردو ادب کی رفتار ترقی۔ ۸۔ اردو کا ایک قدیم رقعہ۔ ۹۔ اسامہ بن منقذ کی کتاب الاعتبار اور دوسری تصانیف۔ ۱۰۔ اسامہ بن منقذ کے حالات کا ایک اہم ماخذ۔ ۱۱۔ شعار ذوق (آثار ادبیہ)۔ ۱۲۔ اشعار میر پر ایک نظر۔ ۱۳۔ اعلیٰ حضرت فاضل بریلوی اور ان کے ملفوظات۔ ۱۴۔ امام احمد رضا کا شخصیتی جائزہ۔ ۱۵۔ اقبال کا ایک نو در یافت خط کے بارے میں۔ ۱۶۔ المقریزی کی ایک نادر غیر مطبوعہ تصنیف۔ ۱۷۔ انتخاب دیوان حاتم دہلوی مرتبہ سید امین اشرف۔ ۱۸۔ ان سے ملنے قیوم قائد۔ ۱۹۔ ۱۹۴۷ء کے علی گڑھ میگزین کے بارے میں۔ ۲۰۔ بابائے اردو مولوی عبدالحق۔ ۲۱۔ بالکنڈ بے صبر (غیر معروف شعراء)۔ ۲۲۔ بدیہہ گوئی۔ ۲۳۔ پھولے کھلے ہیں گلشن گلشن۔ ۲۴۔ تذکرہ یادگار ضیغم۔ ۲۵۔ تفتہ کی تضمین گلستاں۔ ۲۶۔ تلامذہ مصحفی۔ ۲۷۔ جان گلکرسٹ کے عہد کی ایک گمان بہاری کتاب۔ ۲۸۔ جمیل الدین عالی۔ کچھ ادیں کچھ باتیں۔ ۲۹۔ جہاں چھاؤں گھنی ہوتی ہے۔ ۳۰۔ جہانگیر کے کتاب خانے کی دو کتابیں۔ ۳۱۔ حالی کی چند کیاب تصانیف۔ ۳۲۔ چند کئی مثنویاں اور ان کے نمونے۔ ۳۳۔ حالی کی دو کیاب تحریریں۔ ۳۴۔ حضرت غوث علی شاہ کی رند بلا نوش سے ملاقات۔ ۳۵۔ حمیدہ آ پا۔ ۳۶۔ حیات ملک العلماء۔ ۳۷۔ خالق باری کی طرز کے تین بہاری مخطوطات۔ ۳۸۔ خواجہ غلام خوث بے خبر۔ ۳۹۔ خورشید احمد فارق۔ ۴۰۔ خیراتی خاں دلسوز۔ ۴۱۔ درمدح غالب می گوید (بے صبر کی مثنوی لخت جگر کے ۴۸ شعر)۔ ۴۲۔ دو بلخی برادران۔ ۴۳۔ دیوان حاتم مکتوبہ مکنڈ سنگھ فارغ۔ ۴۴۔ دیوان حافظ اور تقاؤل۔ ۴۵۔ دیوان مصحفی کا خدا بخش ایڈیشن۔ ۴۶۔ ڈاکٹر ابواللیث صدیقی۔ ۴۷۔ ڈاکٹر اسٹرن۔ ۴۸۔ ڈاکٹر ذکی الدین: علی گڑھ کا ایک ممتاز سائنسداں۔ ۴۹۔ ڈاکٹر ضیاء الدین احمد: کچھ یادیں کچھ باتیں۔ ۵۰۔ ڈاکٹر سید محمد یوسف۔ ۵۱۔ ڈاکٹر مسعود احمد مجددی۔ ۵۲۔ ڈاکٹر معظم حسین۔ ۵۳۔ ڈاکٹر نجم الاسلام۔ ۵۴۔ ڈاکٹر میشل الخوری۔ ۵۵۔ ڈاکٹر نور الحسن ہاشمی۔ ایک محقق۔ ۶۵۔ ذاکر صاحب اپنے ایک استاد کی نظر میں۔ ۵۷۔ راجا راج کشن راجا۔ ۵۸۔ راجا رام موہن رائے کا ایک اردو رقعہ۔ ۵۹۔ رمز عظیم آبادی کی

شاعری۔ ۶۰۔ رشید احمد صدیقی کے چند غیر مطبوعہ خطوط۔ ۶۱۔ زہے روانی عمرے کہ در سفر
گذرد۔ ۶۲۔ شیخ عبدالحق حقی بغدادی۔ ۶۳۔ سرسید کے ایک رفیق۔ منشی نجم الدین۔ ۶۴۔
سر غالب در حدیث دیگران۔ ۶۵۔ شطیحات سید سلیمان ندوی۔ ۶۶۔ سید انشا کی ایک نادر
تصنیف۔ ۶۷۔ سید الشعر حضرت شاد عظیم آبادی۔ ۶۸۔ سید یوسف الدین احمد بلخی باطن
۶۹۔ شاہ حاتم کا فارسی دیوان۔ ۷۰۔ شاہ غلام قلندر عظیم آبادی۔ بہار کا ایک گننام
مصنف۔ ۷۱۔ شذرات۔ ۷۲۔ شرف عالم آرزو جلیلی۔ ۷۳۔ شمس العلماء ڈاکٹر ضیا الدین
خاں دہلوی۔ ۷۴۔ شہزادی جہاں آرا کی موجودہ تحریریں۔ ۷۵۔ صلاح الدین الصفدی۔
۷۶۔ طفیل صاحب سے ایک ملاقات۔ ۷۷۔ طلبائے علی گڑھ دیار فرنگ میں۔ ۷۸۔
طہماس نامہ (محکم الدولہ اعتقاد بیگ طہماس بیگ خاں رومی۔ ۷۹۔ عالم عظیم آبادی اور
اس کی تصنیفات۔ ۸۰۔ عرشی صاحب کی عربی تصانیف۔ ۸۱۔ علامہ سید مرتضیٰ حسینی
بلگرامی۔ ۸۲۔ علامہ میمن کا ایک نہایت ممتاز شاگرد۔ ۸۳۔ علی گڑھ کے شب و روز۔ ۸۴۔
علی گڑھ میں تصانیف خسرو کے قلمی نسخے۔ ۸۵۔ علی گڑھ میں غالب کی تحریرات و تصاویر اور
دوسرے نوادر۔ ۸۶۔ غالب اور قاضی عبدالودود۔ ۸۷۔ غالب اور مفتی میر محمد عباس۔
۸۸۔ غالب سے ایک ملاقات۔ ۸۹۔ غالب کا ایک غیر مطبوعہ خط اور چند اصلاحیں۔ ۹۰۔
غالب کا ایک غیر مطبوعہ فارسی مکتوب۔ ۹۱۔ غالب کا ایک معاصر نواب امیر حسن خان بگل
۹۲۔ غالب کا قدیم ترین مکتوب۔ ۹۳۔ غالب کی ایک اردو تقریظ۔ ۹۴۔ غالب کی ایک
غیر مطبوعہ تحریر۔ ۹۵۔ غالب کی ایک کیا ب تصنیف۔ ۹۶۔ غالب کی ایک مہر۔ ۹۷۔ غالب
کی بعض تصانیف کے بارے میں۔ ۹۸۔ غالب کی عظمت۔ ۹۹۔ غالب کے آٹھ خط۔
۱۰۰۔ غالب کے ایک شعر پر بحث۔ ۱۰۱۔ غالب کے تین غیر مطبوعہ خط۔ ۱۰۲۔ غالب کے
چند مطبوعہ اشعار۔ ۱۰۳۔ غالب کے چند نایاب خطوط۔ ۱۰۴۔ غالب کے خطوط ایک قدیم
مجموعے میں۔ ۱۰۵۔ فارابی کی ایک تصنیف ”فصوص الحکم“۔ ۱۰۶۔ فارسی کی ایک نادر
بیاض۔ ۱۰۷۔ فغان بے خبر میں غالب کا ذکر۔ ۱۰۸۔ فیضی کی دو تحریریں۔ ۱۰۹۔ قاضی سید
رضا حسین عظیم آبادی۔ ۱۱۰۔ قاضی عبدالودود۔ ۱۱۱۔ قاضی عبدالودود۔ خاندانی حالات۔
۱۱۲۔ قتل دہلوی تھایا فرید آبادی۔ ۱۱۳۔ قیوم قائد۔ ۱۱۴۔ کالی داس گپتا رضا۔ ۱۱۵۔ کتابخانہ
مانچسٹر کے بعض مخطوطات۔ ۱۱۶۔ کتاب خانہ ابن العلقمی کا ایک مخطوطہ۔ ۱۱۷۔ کچھ چراغ

اور بجھے۔ ۱۱۸۔ کچھ سیاح شاگرد غالب کے بارے میں۔ ۱۱۹۔ کچھ دیر سادات بلخ کے ساتھ۔ ۱۲۰۔ کچھ غالب کے بارے میں۔ ۱۲۱۔ کچھ محمود الاستادار کے متعلق۔ ۱۲۲۔ کلام احمد علی شاہ رامپوری۔ ۱۲۳۔ کلام اقبال کے عربی تراجم۔ ۱۲۴۔ کلام فغاں۔ ۱۲۵۔ کلام منور۔ ۱۲۶۔ کلیات ولی کا ایک نایاب نسخہ۔ ۱۲۷۔ مآثر غالب۔ ۱۲۸۔ مالک رام۔ ۱۲۹۔ مالک رام۔ ایک تعلق کے سفر نامہ۔ ۱۳۰۔ متفرقات تفتہ۔ ۱۳۱۔ مثنوی غلام رسول حسرت۔ ۱۳۲۔ مجمل اللغة لابن فارس کا ایک قیمتی نسخہ۔ ۱۳۳۔ محمد امان ثار۔ ۱۳۴۔ محمد طفیل کی یاد میں۔ ۱۳۵۔ مختار الدین احمد آرزو (خودنوشت)۔ ۱۳۶۔ مخمس رنگین (آثار ادبیہ)۔ ۱۳۷۔ مخمس نصیر دہلوی (آثار ادبیہ)۔ ۱۳۸۔ مرزا رحیم بیگ۔ ۱۳۹۔ مرزا زین الدین عشق دہلوی اور کلیات عشق۔ ۱۴۰۔ مرزا غالب سے ایک ملاقات۔ ۱۴۱۔ مرزا غالب کی تاریخ گوئی۔ ۱۴۲۔ مرزا غالب کی تصویریں۔ ۱۴۳۔ مسعود حسین خاں: چند تاثراتی نقوش۔ ۱۴۴۔ مشرقی کتب خانہ بانکی پور پٹنہ اور اس کے چند نوادر۔ ۱۴۵۔ مصحفی نمبر کی بعض لغزشیں۔ ۱۴۶۔ مصر کا ایک نامور مصنف۔ احمد امین۔ ۱۴۷۔ مفتی صدر الدین آزرده کی کچھ نایاب و کمیاب تحریریں۔ ۱۴۸۔ ملا محمد سعد پٹوی۔ ۱۴۹۔ ملفوظات فاضل بریلوی۔ ۱۵۰۔ ممتاز حسن کے خطوط دوار کا داس شعلہ کے نام۔ ۱۵۱۔ منتخب القوانی از عشقی عظیم آبادی۔ ۱۵۲۔ مثنوی: ایک نیم علیگی۔ ۱۵۳۔ مولانا احسن مارہروی: کچھ یادیں کچھ باتیں۔ ۱۵۴۔ مولانا کبر آبادی کی ڈائری کے آخری اوراق۔ ۱۵۵۔ مولانا سید محبوب حسین۔ ۱۵۶۔ میر حسن علی تجلی۔ ۱۵۷۔ میر علی الکاتب کا ایک شاہکار۔ ۱۵۸۔ میرے بچپن کا عظیم آباد۔ ۱۵۹۔ میرے شب و روز (نصف صدی پہلے کی ڈائری کے کچھ اقتباسات)۔ ۱۶۰۔ نیچے سخن۔ بنگال کا ایک قدیم گلدستہ۔ ۱۶۱۔ نزمۃ الخواطر میں بہار کے علماء و مشاہیر کا ذکر۔ ۱۶۲۔ نعیم دہلوی۔ ۱۶۳۔ نقوش سلیمانی۔ ۱۶۴۔ نو اور رضا۔ ۱۶۵۔ نو اور غالب۔ ۱۶۶۔ وفیات مشاہیر بہار۔ ۱۶۷۔ ہندوستان کا ایک بے حد ممتاز مصنف: شیخ احمد رضا خاں بریلوی۔ ۱۶۸۔ یادوں کے چراغ۔ ۱۶۹۔ یاران نکتہ داں۔ ۱۷۰۔ یگانہ چنگیزی کے حالات ایک غیر مطبوعہ تذکرے میں۔

ان کے علاوہ مخطوطات کے تعارف میں بہت سی تحریریں ہیں اور مشاہیر فن و ادب کے خطوط کا عظیم ذخیرہ بھی آپ کے خزینہ علمیہ کا قیمتی حصہ ہے۔ ان تحریروں کے ذخیرے

پر ایک سرسری نگاہ ڈالنے سے بھی بخوبی اندازہ ہوتا ہے کہ صاحب قلم گہرا ادبی شعور نہ صرف
 ذاتی سطح پر رکھتا ہے بلکہ اس کی قیمتی سوغاتیں دوسروں میں تقسیم کرنے کے جذبے سے بھی
 سرفراز ہے۔ فکر کی یہی ادبیت اور ذوق کی یہی گرانقدری ہے جس کے اعزاز میں مختلف
 ایوارڈ آپ کو نذر کئے جا چکے ہیں۔ ۱۹۶۵ء میں میرا کیڈمی لکھنؤ، میرا ایوارڈ، ۱۹۸۳ء میں
 غالب انسٹی ٹیوٹ دہلی، غالب ایوارڈ آپ کو پیش کر چکے ہیں۔ ۱۹۷۹ء میں عربی زبان و
 ادب کی اعلیٰ خدمات کے اعزاز میں صدر جمہوریہ ہند کی جانب سے سرٹیفکیٹ آف آنرل
 چکا ہے۔ ۱۹۸۸ء میں مجلس ”نذر مختار“ دہلی آپ کے ادبی دوست مالک رام کی سرپرستی میں
 پانچ سو صفحات پر مشتمل ”نذر مختار“ پیش کر چکی ہے۔ ارباب تحقیق و ادب کے بیسیوں
 مقالات آپ کی علمی اور ادبی خدمات کا اعتراف یہ ہیں۔ شمیلہ ستار نے گورنمنٹ کالج لاہور
 سے ڈاکٹریٹ معین الرحمن کی نگرانی میں آپ پر ڈاکٹریٹ کھل کی، عنوان تھا ”ڈاکٹر مختار الدین
 احمد آرزو بطور غالب شناس۔“ ابھی ۲۰۰۴ء میں جامعہ آل البیت جارڈن نے آپ کو اپنی علمی
 کمیٹی کا رکن نامزد کیا ہے جس کے اعزاز میں شعبہ عربی میں ایک نشست بھی ہوئی۔

درمیان میں

لاؤڈ سپیکر کے متعلق ملک العلماء کا فتویٰ

لاؤڈ سپیکر ایک بالکل نئی چیز ہے جس کا صریح حکم کتب احادیث و فقہ میں نہ ہونا کوئی تعجب کی بات نہیں لیکن خداوند عالم ہمارے فقہائے کرام کی قبور کو انوار سے بھر دے کہ مسائل کا بیان ایسے لفظوں سے فرمایا کہ بہت سے نئے مسائل کا حل ان کی طرز تحریر و طریقہ تعبیر سے معلوم کیا جاسکتا ہے۔ ظاہر ہے کہ لاءؤڈ سپیکر کی وضع آواز کو بڑھانے اور دور تک پہنچانے کے لئے ہوتی ہے، یعنی آہستہ بھی جو بات کہی جائے یا جو بولی جائے اس کو دور تک پہنچادے اور شرع شریف کا مشہور اصول ہے: الا مور بمقاصدھا۔ حدیث شریف میں ہے: انما الاعمال بالنیات و لكل امری مانوی امور کا اعتبار اس کے مقاصد سے ہے اور اعمال کا ثواب اس کی نیت پر ہے اور ہر آدمی کو وہی ملے گا جو اس نے نیت کی ہے۔ اس لئے ایک ہی کام ہے اگر اچھی نیت سے کرے گا اچھا ہوگا، بری نیت سے کرے گا برا ہوگا، تو جہاں شریعت کا مقصود اعلان اور اعلام ہو جیسے اذان و خطبہ، وعظ و نصیحت اس میں لاءؤڈ سپیکر لگانا ناجائز نہ ہوگا کہ یہ مقاصد شرع کی تکمیل و تعجیل ہے اور اصل غرض کی تاکید و تائید ہے یعنی اذان کی آواز دور دور تک پہنچے اور دور کے رہنے والے اس اذان کو سن کر جماعت میں حاضر ہوں اور خطبہ و وعظ اور نصیحت سے جس طرح نزدیک والے مستفید ہوں، دور والے بھی اس سے فائدہ اٹھائیں۔ جیسے مقررین کی تقریروں کو نشر کرنے کے لئے تمام ہندوستان میں بلائیکیر رائج ہے اور کسی عالم کو اس سے منع کرنے کی ضرورت محسوس نہ ہوئی لیکن نماز کی عبادت محض ہے۔ ہر شخص کو خضوع و خشوع سے دربار الہی میں حاضر ہو کر عبادت الہی میں مشغول ہونا چاہیے کوئی ایسی چیز درمیان میں حائل نہ ہونا چاہیے۔ جو مانع خشوع خضوع ہو اور لاءؤڈ سپیکر کی آواز اور اس کی گھڑ گھڑاہٹ اور کبھی کبھی مہمل اور بے معنی الفاظ کا ظاہر ہونا، خیالات بانٹنے والا خشوع و خضوع کو مانع ہوگا، اس سے احتراز ہی چاہیے۔ اس سے بعض لوگوں کو یہ خیال ہو سکتا ہے کہ نماز میں قرأت فرض ہے تو اس آلہ کے ذریعہ سے قرأت قرآن مجید کی آواز جہاں نہیں پہنچ سکتی، دور دور تک اس آلہ کے ذریعہ پہنچ جائے گی تو اس مقصد کے حاصل کرنے کو اگر لاءؤڈ سپیکر نماز میں لگایا جائے تو ناجائز

نہیں ہونا چاہیے تو انصاف کا تقاضا یہ ہے کہ بیچ وقتی نمازوں میں نصف قلیل یعنی ظہر و عصر میں تو اس سے کچھ فائدہ نہ ہوگا۔ رہی وہ نماز جس میں قرأت جہری یعنی مغرب و عشاء، فجر، جمعہ و عیدین وغیرہ تو فقہائے کرام نے اس کے متعلق فرمایا: والجرہ فیما یجرہ والمخافتہ فیما یخافت یعنی جہری نماز میں قرأت جہر سے کرنا اور سری نماز میں قرأت آہستہ کرنا، یہ نہیں فرمایا کہ والاستماع قرآنہ للمصلین فمما یجرہ یعنی جہری نماز میں سب مصلیوں کو قرأت سنانا۔ رہا جہر اور مخافتہ کی حد کیا ہے۔ جہر یہ ہے کہ غیر سن سکے اور ادنیٰ مخافتہ یہ ہے کہ خود سنے اور جو قریب ہو۔ در مختار ۲۸۴ میں ہے: ادنیٰ الجہر اسماع غیرہ و ادنیٰ المخافتہ اسماع نفسہ من بقرہ۔ علامہ شامی نے رد المحتار ص ۲۹۵ میں قہستانی اور مسعودیہ سے نقل فرمایا: ان جہر الامام اسماع صف الاول۔ جہر کرنے کے معنی یہ ہیں کہ صف اول کے لوگ قرأت سن لیں۔ تو جب شریعت نے امام کے اوپر فرض نہیں کیا کہ سب مقتدیوں کو قرأت سنائے تو اس کے لئے خواہ مخواہ تکلف کرنا اور ایک آلہ کا سہارا پکڑنا بے فائدہ بات ہے۔ خصوصاً اس حالت میں جب کہ اکثر درمیان قرأت میں یہ آلہ قیل کر جاتا ہے اور طرح طرح کی واہی تباہی آوزیں سموع ہوتی ہیں جو مقتدیوں کی پریشانی کا باعث ہوتی ہیں۔

علاوہ بریں یہ امر بھی قابل غور ہے کہ اس آلہ کے ذریعہ سے جو آواز سموع ہوتی ہے، وہ امام ہی کی آواز ہے یا امام کی آواز اس سے ٹکر کھا کر ایک آواز نکلتی ہے جس کو عربی میں صدا کہتے ہیں تو صدا کا حکم دوسرا ہے۔ اس لئے قرآن شریف پڑھتے وقت آیات سجدہ غیر کے پڑھنے سے پڑھنے اور سننے والے دونوں پر سجدہ واجب ہے لیکن اگر صدا سے آیت سجدہ سنا تو سجدہ تلاوت واجب نہ ہوگا۔ در مختار ص ۵۶۹ میں ہے: لا تجب بسملة من الہدی والطیرو من کل قالہ صرفاً ولا بالتہجی۔ اشباہ شامی اسی صفحہ میں ہے: (قولہ من الصدی) هو ما یجیبک مثل صوتک فی الجبال والصحاری ونحو ہما کما فی الصراح۔ تو اس صورت میں وہ امام کی قرأت نہیں بلکہ خارج سے ایک قرأت سن رہا ہے اور اس کی اقتدا کرتا ہے۔ اس صورت میں آلہ کو نماز میں لگانا اپنی نماز کو مشتبہ کرنا ہے، اس لئے احتراز ہی کرنا چاہیے۔

اور اگر کہا جائے کہ یہ آلہ قرأت سنانے کو نہیں لگاتے ہیں بلکہ تکبیرات انتقالیہ تکبیر

تحریم رکوع و قومہ وجود کے لئے لگاتے ہیں تو یہ تو جیہہ بھی صحیح نہیں۔ اس لئے کہ اس کا انتظام شریعت نے بذریعہ مکبروں کے کر دیا ہے۔ جہاں مختصر جماعت ہوتی ہو وہاں امام ہی کی تکبیرات کافی ہیں اور جہاں بڑی جماعت ہوتی ہے تو تیسری یا چوتھی صف میں مکبر متعین کر دیئے جاتے ہیں۔ یہ امام کی تکبیرات کے ساتھ تکبیرات کہتے ہیں اور تمام مصلیوں تک پہنچتی ہیں۔ اس سے نظم درست ہو جاتا ہے اور سب لوگوں کو امام کی تکبیرات انتقالیہ کا علم ہو جاتا ہے اس کے علاوہ اس میں ایک سخت وقت یہی ہے کہ پہلی تکبیر تحریمہ کے لئے حسب تصریح فقہائے کرام یہ ضروری امر ہے کہ مکبر کی نیت تکبیر افتتاح سے صرف اعلام نہ ہو بلکہ احترام مقصود ہو۔ اگر صرف اعلام کے لئے مکبر نے تکبیر کہی اور تکبیر تحریمہ کہنا مقصود نہ تھا تو اس کی نماز نہ ہوئی اور نہ ان لوگوں کی ہوگی جنہوں نے اس کی تکبیر پر تکبیر کہی، اس لئے کہ اس نے ایسے شخص کی اقتدا کی جو داخل نماز نہیں ہے۔ ردالمحتار ص ۳۵۱ میں ہے:

ثم اعلم ان الامام اذا كبر الا فتاح فلا بد لصحة صلوة من قصد به بالتكبير الاحرام والا فلا صلوة له اذا قصد الاعلام فقط فان جمع بين الامرين بان قصد الاحرام والاعلان الاعلام فذلك هو المطلوب منه شرعا وكذلك المبلغ اذا قصد التبليغ فقط خاليا عن قصد الاحرام فلا صلوة له ولا لمن يصلي بتبليغه في هذه الحالة لانه اقتدى لمن لم يدخل في الصلاة فان قصد بتكبيره الاحرام مع التبليغ للمصلين فذلك هو المقصود منه شرعا كذا في فتاوى الشيخ محمد ابن محمد الغزالي الملقب بشيخ الشيوخ وجهه ان تكبير الافتتاح شرط اور كن فلا بد في تحقيقها من قصد الاحرام اى الدخول في الصلاة۔

اس عبارت سے بہت واضح طور پر معلوم ہوا کہ مبلغ جب پہلی تکبیر کہے تو اس کی نیت نماز شروع کرنے کے ساتھ زور زور سے کہنا اعلان کے لئے ہو اور اگر صرف اعلام ہی کی غرض سے مکبر نے تکبیر کہی تو اس کی نماز نہ ہوگی، اس لئے اقتدا غیر مصلی کے ساتھ ہوئی اور یہ جائز نہیں اور ظاہر ہے کہ جس شخص نے لاؤڈ سپیکر کی آواز پر تکبیر کہی، اس نے بھی غیر مصلی کے ساتھ اقتدا کیا، اس لئے کہ لاؤڈ سپیکر تو مصلی نہیں بلکہ وہ ایک آلہ ہے جان ہے جو امام کی آواز سے ٹکرا کر ایک آواز پیدا کرتا ہے اور بجلی کی قوت سے صاف طور پر لوگوں کو سناتا ہے تو اقتدا کرنے والوں کی نماز درست نہ ہوگی، اس لئے کہ انہوں نے امام کی اقتدا

میں نہ تکبیر تحریمہ کہی، نہ دیگر تکبیرات انتقالیہ بلکہ ایک غیر مصلیٰ کی اقتدا کر کے قرأت اور تکبیر ات سنی اور کہی۔ ایسی صورت میں لاؤڈ سپیکر نماز میں ہرگز نہ لگانا چاہیے۔ یہی قرین عقل اور مقتضائے فقہ ہے اور مقتضائے عقل و ورع ہے، کیوں اپنی نماز کو بے وجہ خطرہ میں ڈالیں اور دوسروں کی نماز ضائع ہونے کا وبال اپنے سر لیں۔ واللہ اعلم و علمہ جل مجدہ اتم و احکم



کتابیات

- ۱۔ آداب الافئدہ۔ مولانا سید ظہیر الدین زیدی۔ بیت السادات، دودھ پور، علی گڑھ
- ۲۔ اسلامی نظریہ موت۔ ملک العلماء محمد ظفر الدین رضوی۔ مجمع العلمي۔ ہزاری باغ
- ۳۔ اشرفیہ (ماہنامہ) جولائی ۱۹۷۷ء۔ مدیر بدر القادری۔ جامعہ اشرفیہ۔ مبارک پور
- ۴۔ امام احمد رضا دانشوروں کی نظر میں۔ خواجہ انجم نظامی۔ لاہور
- ۵۔ بزم صوفیہ۔ سید صباح الدین عبدالرحمن۔ دارالمصنفین۔ اعظم گڑھ
- ۶۔ تاریخ ابلاغ چشت مولانا احتشام الدین فریدی۔ شہرام
- ۷۔ تاریخ التشریح الاسلامی۔ محمد خضری بک اردو ترجمہ مولانا عبدالسلام ندوی۔ دارالمصنفین۔ اعظم گڑھ۔
- ۸۔ تاریخ شہرام۔ مولانا وزیر علی خاں مصلح شہرامی۔ دیوبند
- ۹۔ تاریخ علم فقہ۔ مفتی سید عمیم الاحسان۔ مکتبہ، برہان۔ دہلی
- ۱۰۔ تحریر شافی در مسلک کافی۔ مولانا شاہد حسین سوزناروی۔ الہ آباد
- ۱۱۔ تذکرہ مسلم شعرائے بہار جلد چہارم۔ سید حمید اللہ ندوی، کراچی
- ۱۲۔ تذکرہ مولانا حافظ عبدالرؤف بلیاوی۔ علامہ قمر الحسن بستوی۔ مجمع الاسلامی۔ مبارک پور
- ۱۳۔ جہان رضا ماہنامہ۔ مدیر: پیرزادہ اقبال احمد فاروقی۔ لاہور
- ۱۴۔ حیات اعلیٰ حضرت۔ ملک العلماء ظفر الدین قادری۔ مرکز اہل سنت برکات رضا پور بندر۔ گجرات
- ۱۵۔ حیات ملک العلماء۔ پروفیسر مختار الدین احمد۔ ادارہ معارف نعمانیہ۔ لاہور
- ۱۶۔ حدود الفتن و جہاد اعمیان السنن مشمولہ المعتقد المنقذ۔ محمد احمد مصباحی۔ رضا اکیڈمی۔ ممبئی
- ۱۷۔ الدلائل القاہر علی الکفرۃ النیاشرہ (مصلح کلیت اور دین حنیف) اعلیٰ حضرت امام احمد رضا قادری، ادارہ افکار حق۔ بانسی۔ پورنیہ
- ۱۸۔ ذکر عطا۔ سید شاہ حسین الدین احمد۔ خانقاہ ابوالعلائیہ منعمیہ۔ گیا
- ۱۹۔ رد المحتار علی الدر المختار۔ علامہ سید محمد امین ابن عابدین شامی۔ بیروت
- ۲۰۔ روداد سالانہ مدرسہ خیریہ نظامیہ۔ مرتب بانی خیریہ علامہ فرخند علی فرحت شہرامی، شہرام
- ۲۱۔ سنی ماہنامہ۔..... وارثی، لکھنؤ
- ۲۲۔ شرح عقود رسم المفتی۔ علامہ سید محمد امین ابن عابدین شامی۔ بیروت

- ۲۳۔ شکست ساز۔ محمد ظفر رضوی کاکوی۔ محلہ دائرہ۔ شہرام
- ۲۴۔ صحیح البہاری۔ ملک العلماء شاہ ظفر الدین قادری رضوی۔ کراچی
- ۲۵۔ عمدۃ الرعاۃ جاشیہ شرح وقایہ۔ ابوالحسنات عبدالرحمن فرنگی محلی۔ فاروقیہ بک ڈپو۔ دہلی
- ۲۶۔ فتاویٰ رضویہ۔ اعلیٰ حضرت امام احمد رضا قادری برکاتی۔ رضا اکیڈمی۔ ممبئی
- ۲۷۔ فتاویٰ مظہریہ۔ مفتی مظہر اللہ نقشبندی مرتبہ: پروفیسر محمد مسعود احمد، ادارہ مسعودیہ۔ کراچی
- ۲۸۔ فتاویٰ ملک العلماء علامہ ظفر الدین قادری۔ ساحل شہرامی (علیگ)۔ مجمع الرضوی بریلی
- ۲۹۔ الفقہ الاسلامی وادلتہ۔ ڈاکٹر وہبہ زحیلی۔ دارالفکر۔ دمشق
- ۳۰۔ فقہی پہیلیاں (مقدمہ) علامہ ارشد القادری۔ کتب خانہ امجدیہ۔ دہلی
- ۳۱۔ مجلہ مجمع علمی الہندی، ۱۹۷۸ء۔ مدیر: پروفیسر مختار الدین احمد۔ علی گڑھ مسلم یونیورسٹی۔ علی گڑھ
- ۳۲۔ مختار نامہ۔ مرتبہ ڈاکٹر سید عطا خورشید و مہر الہی۔ علی گڑھ ہیرٹیج پبلشرز۔ علی گڑھ
- ۳۳۔ مؤذن الاوقات۔ ملک العلماء ظفر الدین قادری رضوی۔ ناظمہ منزل، امیر نشان، علی گڑھ
- ۳۴۔ مولانا سید شاہ غیاث الدین حسن شریفی رضوی۔ علامہ ساحل شہرامی (علیگ)۔ خانقاہ غیاثیہ شریفیہ شہرام
- ۳۵۔ المیزان (ماہنامہ) مدیر: علامہ سید محمد مدنی۔ کچھوچھ
- ۳۶۔ نذر مختار۔ مرتبہ مالک رام۔ مجلس نذر مختار۔ دہلی
- ۳۷۔ ہندوستان میں عربی شاعری (تحقیقی مقالہ) ڈاکٹر حامد ملی خاں، تھیس ڈویژن، مولانا آزاد لائبریری، علی گڑھ





ملک العلماء

ملک العلماء ظفر الدین قادری رضوی علیہ الرحمہ کی حیات و خدمات پر گرانقدر مقالات کا مجموعہ



کاشانہ انیسویں امام احمد رضا کی زندگی کا
مہمان آئیے اپنے تلامذہ بشمول ملک العلماء
کو مدرس اور اچان کی تربیت دیتے تھے

میرے ظفر کو اپنی ظفروں سے

اس سے شکستیں کھاتے یہ ہیں

(امام احمد رضا)



جامعہ منظر الاسلام

بہ حاصل شہسراہی (ملک)

297,9924

ظ 4 س

42326

پروفیسر امام احمد رضا انٹرنیشنل (کراچی پاکستان)